

THE

80/32

# DASAKUMARACHARITA

OF

## DANDIN

WITH

### MANORAMA COMMENTARY.



Vyakaranacharya Pt. Krishna Shastri

CORRECTED BY

Pt. HARIHAR SHASTRI

---

PUBLISHED BY

**Gangavishnu Shrikrishnadas.**

Proprietor, Laxmi Venkateshwar Steam Press,

KALYAN, BOMBAY.

**1931.**



मुद्रक और प्रकाशक ।

गङ्गाविष्णु श्रीकृष्णदास,

मालिक—“ लक्ष्मीवेङ्कटेश्वर ” स्टीम् प्रेस, कल्याण-बंबई.

सन् १८६७ के आक्ट २५ के अनुसार रजिष्टरी सब हक  
प्रकाशकने अपने आधीन रखा है,





## किञ्चित्प्रास्ताविकम् ॥

अस्मिज्जगतीतले प्राचीनतर-कविवर-दण्डिनो महत्त्वं कीदृशं वरीवर्ति इति  
त्रिविधरचितकाव्यादर्शादिग्रन्थदर्शनेन वर्णयितुं शक्यते-उक्तं च-

त्रयो वेदास्त्रयो लोका यथा वा पावकास्त्रयः ।

प्रबन्धा यस्य राजन्ते स दण्डी केन नेड्यते ॥

त्रयोऽग्रयस्त्रयो वेदास्त्रयो देवास्त्रयो गुणाः ।

त्रयो दण्डिप्रबन्धाश्च त्रिषु लोकेषु विश्रुताः ॥

प्राचीनतरत्वे कविवरत्वं च इत्थं वचनम्-

जाते जगति बाल्मीकौ कविरित्यभिधाऽभवत् ।

कवी इति ततो व्यासे कवयस्त्वयि दण्डिनि ॥

इत्यादिभिर्वाक्यैरस्य कवेरलङ्कारादिशास्त्रेषु अन्तरां निष्णातत्वं प्रतिभा-  
शालित्वं च दूरीदृश्यते एव अतो विशेषरूपेण परिचयदानस्यापेक्षा नास्ति ।

साम्प्रतं सर्वे जानन्त्येव “काणादं पाणिनीयं च सवशास्त्रोपकारकम्”  
इति वचनेन सम्यक्तया परिशीलितशास्त्रद्वयवानेव अनेकशास्त्रेष्वधिकारी  
भवतीति । अत एतच्छास्त्रद्वयज्ञानवता दुरवगाहमपि साहित्यशास्त्रमनायासेन  
अल्पीयसा अनेहसा करतलामलकवत्कर्तुं शक्यते । मन्दमतीनां व्युत्पत्तिसूनां  
कविवरदण्डिप्रणीत-दशकुमारचरितस्थ-ललितवाक्सुधामधुरमधुझरामीस्वादायि-  
तुमसमर्थानां शीघ्रतया बोधार्थमस्योपरि चत्ताह्लादजनकव्याख्यानाभावेन  
सर्वेषामुपकारार्थमवश्यकरणीयत्वं चावेक्ष्य “श्रीवेङ्कटेश्वर” स्टीम्-मुद्रणयन्त्रा-  
लयाध्यक्ष श्रीक्षेमराजात्मज-रावसाहिबयद्वान्वित-श्रीर नाथ-श्रीनिवास-श्रेष्ठि-  
महोदयानां व्याख्यानिर्माणविषये आज्ञां चोररीकृत्य यथामति दशकुमारचरि-  
तस्य अन्वर्थी मनोरमाख्यां व्याख्यां व्यरीरचम् ।

इदं च तेभ्य एव “श्रीवेङ्कटेश्वर-” स्टीम्-मुद्रणयन्त्रालयाध्यक्षेभ्यः सर्वथा  
पुनर्मुद्रणाधिकारपुरःसरं सादरं समर्पितवान् ।

अस्य दशकुमारचरितस्य पूर्वपीठिकायाम्, उत्तरपीठिकायाम्, कथोपसंहारे  
च यानि यानि क्लिष्टपदानि तेषां समास-विग्रहादिद्वारा विभागं प्रदर्शयितुं तत्त-

त्पदानामर्थान् भावसंदर्भादींश्च निरूपय तत्रतत्र कोश-व्याकरणसूत्राणि च सम्य-  
क्त्या प्रतिपादितानि । अतोऽस्य ग्रहणेनाध्ययनाध्यापनादिना सर्वे विद्वांसो  
मत्परिश्रमान् सफलीकुर्वन्तु इति प्रार्थये ।

संशोधनकाले सत्वरतया अवलोकनेन सीसकाक्षरयोजकदोषेण वा मनुष्य-  
धर्मत्वाद्यादि दोषा गोचरीभूता भवेयुश्चेत्तर्हि—

“ न चात्रातीव कर्तव्यं दोषदृष्टिपरं मनः ।

दोषो ह्यविद्यमानोऽपि तच्चित्तानां प्रकाशते ॥ ”

इत्युक्तिं संस्मृत्य गुणैकपक्षपातिभिर्विद्वद्बुरैरवश्यं क्षन्तव्याः इति च ।

मनोरमाख्या व्याख्येयमिषस्य विजयातिथौ ।

समाप्तिमगमद्वौमे वस्वष्टाङ्केन्दुवैक्रमे ॥

प्रधाननिवासस्थानम्—

काशी, मोह. घासीटोला,

घर नम्बर १०.

}

आश्विन, शुक्र-विजयादशमी १०

मंगलवार, शके १८५३.

इसवी ता. २० अक्टोम्बर १९३२.

विद्वज्जनकृपाभिलाषी—

मुंबईस्थ—“ श्रीवेङ्कटेश्वर ” स्टीम्-मुद्रण—

यन्त्रालयस्य प्रधानशास्त्री

पौराणिको—पारव्यः कृष्णशर्मा.

श्रीः ।

# दशकुमारचरितम् ।

## पूर्वपीठिका ।



प्रथमोच्छ्वासः ।

ब्रह्माण्डच्छत्रदण्डः शतधृतिभवनाम्भोरुहो नालदण्डः

क्षोणीनौकूपदण्डः क्षरदमरसरित्पट्टिकाकेतुदण्डः ।

ज्योतिश्चक्राक्षदण्डस्त्रिभुवनविजयस्तम्भदण्डोऽङ्घ्रिदण्डः

श्रेयस्त्रैविक्रमस्ते वितरतु विबुधद्वेषिणां कालदण्डः ॥

मनोरमा ।

यद्दयालवमात्रेण पुरुषार्थचतुष्टयम् । लभ्यते तमहं वन्दे वैकुण्ठेशमहर्निशम् ॥ १ ॥

कुमारकाणां दशकस्य यत्पुरा चरित्रमाख्यायि कवीन्द्रदण्डिना ।

अव्येतुवर्गस्य सुखेन बुद्धये गीर्वाणटीका क्रियते मनोरमा ॥ २ ॥

नाहं रसज्ञो नच भाववेत्ता नैवाप्यलंकारविदल्पबुद्धिः ।

तथाऽप्यनुज्ञां शिरसा वहन्प्रभोः करोमि टीकां दयतां रमेशः ॥ ३ ॥

इह किल वसुधातले “कविर्दण्डी कविर्दण्डी” इत्यादिना मुक्तकण्ठमुद्धोषितो वागधिष्ठा-  
त्र्यैव, कुरुवीन्प्राति यथार्थनामाऽपि अयथार्थनामा सद्गन्तेवासिनः प्रत्युत करुणानिलयो दण्डी  
कविकुलशिरोमणिः “काव्यं यशसेऽर्थकृते व्यवहारविदे-” इत्यादिना काव्यस्य निखिल-  
कल्याणसाधनतां विचिन्त्य “दशकुमारचरितम्” नाम श्राव्यं काव्यं विरिचयिषुः  
“मङ्गलादीनि-” इत्यादिवचनानुसारेण “आशीर्निमस्किया वस्तुनिर्देशो वाऽपि तन्मुखम्”  
इत्यभियुक्तोक्तलक्षणलक्षितं स्वेष्टदेवतासकाशादाशीःप्रार्थनारूपं मङ्गलं विधाय शिष्यबो-  
धाय तद्वन्धस्यादौ निबध्नाति—ब्रह्माण्डेति । आदौ त्रिगुरुकस्य मगणस्योपादानादभी-  
ष्टार्थसिद्धिः सूच्यते । “मो भूमिः श्रियमातनाति विपुलाम्” इत्यभिधानात् । ब्रह्माण्डमेव  
छत्रमातपत्रम् । “हैमं छत्रं त्वातपत्रम्” इत्यमरः । तस्य दण्डो लगुडः । “दण्डोऽङ्घ्री  
लगुडेऽपि स्यात्” इत्यमरः । शतधृतेः ब्रह्माणो भवनं वा णम् । “भवनागारमन्दिरम्”  
इत्यमरः । तथाभूतं यदम्भोरुदं कमलं तस्य । “विसृज्य सूनराजीवपुष्कराम्भोरुहाणि च”  
इत्यमरः । क्षोणी वसुधरा । “क्षोणी ज्या काश्यपी क्षितिः” इत्यमरः । त्रैव नौः तराणि ।  
“स्त्रियां नौस्तराणिस्तारिः” इत्यमरः । तस्याः कूपदण्डो वाय्वाशुक्लत्वात् वज्रवन्धनस्तम्भः  
“गुणवृक्षकः” इत्यमरः । क्षरन्ती प्रस्तुवन्ती चासौ अमरसरित् स्वर्गज्ञा ।



अस्ति समस्तनगरीनिकपायनाणां शश्वदगण्यपण्यविस्तारितमणिगणादिवस्तु-  
जातव्याख्यातरत्नाकरमाहात्म्या मगधदेशशेखरीभूता पुष्पपुरो नाम नगरी । तत्र  
वीरभटपटलोत्तरङ्गतुरङ्गकुञ्जरमकरभीषणसकलरिपुगणकटकजलनिधिमथनमन्द-  
रायमाणसमुद्रदण्डभुजदण्डः, पुरंदरपुराङ्गणवनविहरणपरायणगीर्वाणतरुगणिका-

‘नदी सारित्’ इत्यमरः । सैव पट्टिका ध्वजवल्ग्वण्डः । तस्याः केतुदण्डो ध्वजदण्डः ।  
उद्योतिषां नक्षत्रादीनां यच्चक्रं समुदायस्तदेव चक्रं रथाङ्गम् ‘चक्रं रथाङ्गम्’ इत्यमरः ।  
तस्याक्षदण्डोऽग्रकीलकम् ‘पिण्डिकानाभिरक्षाग्रकीलके’ इत्यमरः । त्रयाणां भुवनानां विष्टपानां  
समाहारस्त्रिभुवनम् । ‘विष्टं भुवनं जगत्’ इत्यमरः । ‘तद्वितार्थ’ इति समासो द्विगुः ।  
‘पात्राद्यन्तस्थ न’ इति निषेधान्न स्त्रीत्वम् । तस्य विजयः स्वायत्तीकरणं तदद्योतकः स्तम्भ-  
दण्डः स्थूणादण्डः । ‘स्थूणा स्तम्भेऽपि वेश्मनः’ इत्यमरः । विबुधान्सुरान्द्रिपन्ति नित्यम् इति  
ते ‘सुप्यजातौ’ इति णिनिः । तेषां दानवानां कालदण्डो यमकरतलवती दण्डस्तद्वद्भयानक  
इति यावत् । ‘कालो दण्डधरः श्राद्धदेवः’ इत्यमरः । त्रयो विक्रमाः पादविन्यासा यस्य वामन-  
रूपधारिणः स त्रिविक्रमस्तस्यायं त्रैविक्रमः । ‘तस्येदम्’ इत्यण् । एवंभूतः अङ्घ्रिश्चरणः ‘पदङ्घ्रि-  
श्चरणोऽङ्घ्रियाम्’ इत्यमरः । स दण्ड इव । ते तुभ्यं पठितुभ्यः इति यावत् । सामान्येनैकवचनम् ।  
श्रेयः कल्याणं वितरतु ददातु । ‘स्याद्धर्ममस्त्रियां पुण्यश्रेयसी सुकृतं वृषः’ इत्यमरः । अत्र  
सम्भरावृत्तम् । ‘अश्रेयानां त्रयेण त्रिमुनियतियुता स्रग्धरा कीर्तितेयम्’ इति वृत्तरत्नाकरे ॥

चिकीर्षितां कथामुपक्रमते-अस्तीति । समस्तानां निखिलानां नगरीणां पुरीणां मध्ये नि-  
क्रषः सुवर्णवर्षणशिलेवाचरतीति निकषायमाणा । ‘समस्तनिखिलाखिलानि’ इत्यमरः ।  
‘पूः स्त्री पुरीनगयौ वा’ ‘शाणस्तु निकषः कषः’ इति च । ‘कर्तुः क्यङ् सलोपश्च’  
इति क्यङ् । शश्वत् पुनः पुनरगण्यान्यसंख्यानि, पण्यानि विक्रेयाह्वाणि, विस्तारितानि आप-  
णेषु इतस्ततः प्रसारितानि यानि मणिगणादिवस्तूनां पदार्थानां जातानि निकुरम्बाणि तैः  
व्याख्यातं प्रथितं रत्नाकराणां समुद्राणां माहात्म्यं महिमा यत्र सा । ‘सुहुः पुनः पुनः शश्वत्’  
‘विक्रेयं पणितक्यं च पण्यम्’ ‘रत्नाकरो जलनिधिः’ इति सर्वत्रामरः । मगधदेशस्य  
शेखरीभूता शिरोऽलंकारभूता । ‘शिखास्वापीडशेखरौ’ इत्यमरः । तत्रेति । तादृक्समृद्धि-  
मत्यां नगर्याम् । वीरा बलवन्तो ये भटा योधास्तेषां पटलेन समूहेनोत्तरङ्ग उच्छिख्रोर्भिः  
तुरङ्गा वाहाः कुञ्जरा दन्तावलाः एतैरेव मकरैर्नकादिभिर्भीषणो भयानकः, एवंभूतो यः सकल-  
रिपुगणानां समग्रवैरित्रातानां कटकं वलयमेव जलनिधिः समुद्रस्तस्य मथने विलोडनकर्मणि  
मन्दराचल इवाचरन् समुद्रदण्डो बलीयान् भुजदण्डो बाहुदण्डो यस्य । ‘भटा योधाश्च  
योद्धारः’ ‘समूहे पटलं न ना’ ‘वीचिस्तरङ्गः’ ‘तुरंगाश्वतुरंगमाः’ ‘कुञ्जरो वारणः  
करी’ ‘दारुणं भीषणं भीष्मम्’ ‘रिपौ वैरि सपत्नारि-’ ‘समवायश्चयो गणः’  
‘कटकं वलयोऽङ्घ्रियाम्’ ‘भुजबाहु प्रवेष्टो दोः’ इति सर्वत्रामरः । पुरंदरेति । पुरं-  
दरस्य शुनासीरस्य पुराङ्गणे नगरीचत्वरे वर्तमानं यन्नन्दनाख्यं वनं तत्र विहरणे क्रीडायां

गणजेगीयमानयातिमानया शरदिन्दुकुन्दघनसारनीहारहारमृणालमरालसुरग-  
जनीरक्षीरगिरिशोडहासकैलासकाशनीकाशमूर्त्या रचितदिगन्तरालपूर्त्या कीर्त्या-  
ऽभितः सुरभितः, स्वर्लोकशिखरोरुहचिररत्नरत्नाकरवेलामेखलावलयितधरणी-  
रमणीसौभाग्यभोगभान्यवान्, अनवरतयागदक्षिणारक्षितशिष्टविशिष्टविद्यासंभा-  
रभासुरभूसुरनिकरः, विरचितारातिसंतापेन प्रतापेन सतततुलितवियन्मध्यहंसः,

परायणा आसक्ता वा गीर्वाणानां देवानां तरुणगणिका युवत्यो वारस्त्रियस्तासां गणेन  
जेगीयमानाऽत्यन्तं गीयमाना तथा । अतिमानयेयताश्च यथा । ' वृद्धश्रवाः शुभासीरः  
पुरुहूतः पुरंदरः ' ' अन्नर्णं चत्वरजिरे ' ' गीर्वाणा दानवारयः ' ' वयस्यस्तरुणो युवा ' '   
' वारस्त्री गणिका वेद्या ' ' प्रमाणं हेतुमर्यादाशाल्येयत्ताप्रमातृषु ' इति चामरः ।  
' धातोरिकाचो हलादेः—' इति यङन्तात्कर्मणि रूपं जेगीयमानयेति । शरदिति । इन्दु-  
श्चन्द्रमाः । कुन्दं माध्यप्रसूनम् । घनसारः कर्पूरः । नीहारो हिमम् । हारो मुक्तावली ।  
मृणालं विसम् । मरालो हंसः । सुरगज ऐरावतः । नीरं जलम् । क्षीरं दुग्धम् । गिरिशस्य  
महादेवस्यादृष्टासो महान्हासः । काशस्तृणविशेषः । एभिर्नौकाशा निभा मूर्तिस्तनूर्यस्यास्तथा ।  
' इन्दुः कुमुदवान्धवः ' ' कुन्दं माध्यम् ' ' घनसारश्चन्द्रसंज्ञः ' ' अवश्यायस्तु नीहारः ' '   
' हारो मुक्तावली ' ' मृणालं विसम् ' ' नीरक्षीरान्बु शम्बरम् ' ' दुग्धं क्षीरं पयः समम् ' '   
' गिरीक्षो गिरिशो मृडः ' ' निभसंकाशनीकाश—' ' स्त्रियां मूर्तिस्तनुस्तनूः ' इति सर्वत्रा-  
मरः । रचिता कृता दिगन्तरालानां हारिन्मध्यभागानां पूर्तिः संपूर्णता यथा तादृश्या कीर्त्या  
यशसाऽभितः सर्वत्र प्रदेशेषु सुरभितो मनोरमः । ' दिशस्तु ककुभः काष्ठा ' ' अभ्यन्तरं  
त्वन्तरालम् ' ' यशः कीर्तिः समज्ञा च ' इत्यमरः । स्वर्लोकिति । स्वर्लोकस्य सुमेरोः  
शिखराणि शृङ्गाणीवोरुणि पृथूनि रुचिराणि मनोरमाणि च रत्नानि मणयो यस्मिंस्तादृशस्य  
रत्नाकरस्य पारावारस्य या वेला जलोन्नतिमर्यादा सैव मेखला रशना तथा वलयिता परि-  
वेष्टिता या धरणी पृथिव्येव रमणी सुन्दरी तस्याः सौभाग्यस्य भोगे सुखानुभवे भाग्यवान्  
भागधेयसंपन्नः । ' कूटोऽस्त्री शिखरं शृङ्गम् ' ' वज्रो विपुलम् ' ' सुन्दरं रुचिरं चारु ' '   
' रत्नं मणिर्द्रव्योः ' ' अव्यम्बुविकृतौ वेला ' ' स्त्रीकट्यां मेखला काञ्ची ' ' धरा धरित्री  
धरणिः ' ' सुन्दरी रमणी रामा ' ' भोगः सुखे कल्यादिभूतौ ' ' दैवं दिष्टं भागधेयं भाग्यम् ' '   
इति सर्वत्रामरः । अनवरतेति । अनवरतं निरन्तरमनुष्ठितेषु यागेष्वध्वरेषु दीयमानामि-  
र्दक्षिणाभिर्हेतुमी रक्षितः, शिष्टाः सदाचरणसंपन्नाः, विशिष्टविद्यानां संभारेण भासुरा भास-  
मानाश्च ये भूसुरा ब्राह्मणास्तेषां निकरो व्यूहो येन सः । ' नित्यानवरताजलम् ' ' यज्ञः  
सर्वोऽध्वरो यागः ' ' द्विजात्यप्रजन्मभूदेववाडवाः ' ' स्तोमौघनिकर—' इति चामरः ।  
विरचितोऽरातीनां शत्रूणां संतापः पीडा येन तादृशेन प्रतापेन पराक्रमेण आतपेन च सततं  
निरन्तरं तुलितः स्वेनोपमिते वियतो व्योम्नो मध्यभागे यो हंसः सूर्यो येन । ' अभिधाति-  
पथराति—' ' सततानारताश्रान्त—' ' विद्यद्विष्णुपदं वा तु पुंस्याकाशविहायसी ' ' रविधेतच्छदौ

1-  
2-  
1-  
ने  
1-

1  
1  
रौ  
वी  
कुलं  
1  
का-  
ल्ल-  
स्यु-  
1  
1  
1  
1  
ज्वा  
1  
वे तु  
भ्यां  
वेथ-  
छत्रं

राजहंसो नाम घनदर्पकन्दर्पसौन्दर्यसौन्दर्यहृद्यनिरवयुरूपो भूपो वभूव । तस्य वसुमती नाम सुमती लीलावतीकुलशेखरमणी रमणी वभूव । रोषणेक्षणेन निटिलेक्षणेन भस्मीकृतचेतने मकरकेतने तदा भयेनानवद्या वनितेति मत्वा, तस्य रोल्-म्बावली केशजालम्, प्रेमाकरो रजनीकरो विजितारविन्दं वदनम्, जयध्वजायमानो मीनो जायायुतोऽक्षियुगलम्, सकलसैनिकाङ्गवीरो मलयसमीरो निःश्वासः, पथिकहृदलनकरवालः प्रवालश्चाधराविम्बम्, जयशङ्खो बन्धुरा लावण्यधरा

हंसौ ' इति सर्वत्रामरः । घनः सान्द्रो दणो गवो यस्यैवंभूतस्य कन्दर्पस्य कामस्य यत्सौन्दर्यं लावण्यं तेन सोदर्यं समानं, ह्यं सुन्दरं, निरवद्यं दोषरहितं च रूपमाकृतित्यस्य सः । भूपो राजा । तस्येति । राजहंसस्य । लीलावतीनां विलासवतीनां कुलस्य शेखरमणिः शिरोरत्न-भूता । ' दूलोपे ' इति दीर्घः । रोषणेति । कोपसंरक्तचक्षुषा । ' ईक्षणं चक्षुरक्षिणी ' इत्यमरः । निटिले भालदेशे ईक्षणं नयनं यस्य तेन । महेक्षणेत्यर्थः । ' गोधिल्लाटमलिकं निटिलं भालमर्धकम् ' इति पञ्चतन्त्रप्रकाशः । भस्मीकृतं चेतनं शरीरं यस्य तस्मिन् । मकरो यादो-विशेषः केतनं ध्वजचिह्नं यस्य तस्मिन् । ' केतनं ध्वजमस्त्रियाम् ' इत्यमरः । तदा मदनदा-हानन्तरम् । अनवद्याऽनिन्या । ' अवद्यपण्यवर्थागर्ह्य ' इत्यादिनिपातनात्साधुः । मत्वा मनसि विचार्य । तस्या मन्मथस्य । रोल्म्बावली भ्रमरपङ्क्तिः । ' वीथ्यालिरावलिः पङ्क्तिः ' इत्यमरः । केशानां शिरोरहाणां जालं वृन्दः । ' कचः केशः शिरोरुहः ' जालं समूह आनायगवाक्ष-क्षारकेष्वपि ' इति सर्वत्रामरः । प्रेम्ण आनन्दरसस्य आकरः खनिः । ' प्रेमा ना प्रियता हार्दम् ' ' खनिः स्त्रियामाकरः स्यात् ' इत्यमरः । रजनीकरश्चन्द्रमाः । ' त्रियामा क्षणदा क्षपा । विभा-वरीतमास्विन्यौ रजनी ' ' नक्षत्रेशः क्षपाकरः ' इत्यमरः । विजितं पराभूतमरविन्दं पद्मं येन तादृशं वदनं मुखम् । ' वा पुंसि पद्मं नलिनमरविन्दं महोत्पलम् ' ' वदनं तुण्डमाननं लपनं मुखम् ' इति चामरः । मीनो मत्स्यः । ' पृथुरोमा झषो मत्स्यो मीनो वैसारिणोऽण्डजः ' इत्यमरः । जायया पत्न्या युतः सहितः । ' भार्या जायाऽथ पुंभूति दाराः स्यात्तु कुटुम्बिनी ' इत्यमरः । अक्षियुगलं चक्षुर्युगम् । ' ईक्षणं चक्षुरक्षिणी ' ' युगं तु युगलं युगम् ' इति चामरः । सकलानां सैनिकानां सेनासमवेतानां मध्येऽङ्गवीरः प्रधानमष्टः ' सेनायां समवेता ये सैन्यास्ते सैनिकाश्च ते ' ' शूरो वीरश्च विक्रान्तः ' इति चामरः । मलयसमीरो मलयाच-लवायुः । ' समीरमास्तमस्त ' इत्यमरः । पथिकानामध्वगानां हृदो मनसो दलने विदारणे कर्वालः खड्गः । ' पान्यः पथिक इत्यपि ' ' स्वान्तं हन्मानसं मनः ' ' कौक्षेयको मण्डलाग्रः कर्वालः कृपाणवत् ' इति सर्वत्रामरः । प्रवालः पल्लवः । ' प्रवालोऽङ्गी किसलयं वीणादण्डे च विद्रुमे ' इति मेदिनी । अधरो रदनच्छदो बिम्बं बिम्बनाम्ना प्रह्व्यातं फलमिवाधराविम्बम् । ' आष्ठाधरो तु रदनच्छदौ दशनवाससी ' इत्यमरः । जये सति वाद्यमानः शंखः कम्बुः । ' शंखः स्यात्कम्बुरस्त्रियाम् ' इत्यमरः । बन्धुरा उन्नतानता । ' बन्धुरं तून्नतानतम् ' इत्यमरः । लावण्यधरा अतिसौन्दर्यशालिनी । कन्धरा ग्रीवा । ' कण्ठो गलोऽथ ग्रीवायां शिरोवेः



कंधरा, पूर्णकुम्भौ चक्रवाकानुकारौ पयोधरौ, ज्यायमाने मार्दवासमाने विस-  
लते च बाहू, ईषत्फुल्ललीलावर्तसकलहारकोरको गङ्गावर्तसनाभिर्नाभिः, दूरीकृ-  
तयोगिमनोरथो जैत्ररथोऽतिघनं जघनम्, जयस्तम्भभूते सौन्दर्यभूते विघ्नित-  
यतिजनारम्भेरम्भे चोरुगम्, आतपत्रसहस्रपत्रं पादद्वयम्, अस्त्रभूतानि प्रसूनानि  
तानीतराण्यङ्गानि च समभूवन्निव । विजितामरपुरे पुष्पपुरे निवसता सानन्त-  
भोगलालिता वसुमती वसुमतीव मगधराजेन यथासुखमन्वभावि ।

कन्धरोत्यपि' इत्यमरः । पूर्णकुम्भौ मङ्गलकलशौ । 'कुम्भो घटेभमूर्धांशौ' इत्यमरः ।  
चक्रवाकौ रथाङ्गावनुकुरत इति । 'कोकश्चक्रवाको रथाङ्गाह्वयनामकः' इत्यमरः । पयोधरौ  
कुर्वौ । 'स्त्रीस्तनाब्दौ पयोधरौ' इत्यमरः । ज्या मौर्वीवाचरन्त्यौ ज्यायमाने । 'मौर्वी  
ज्या शिजिनी गुणः' इत्यमरः । मार्दवेन कोमलतयाऽसमाने असदृशे । 'कोमलं मृदुलं  
मृदु' इत्यमरः । विसे मृणाले लते वल्लयाविव । 'मृणालं विसम्' । 'वल्ली तु व्रततिर्लता'  
इत्यमरः । बाहू भुजौ । 'भुजबाहू प्रवेष्टो दौः' इत्यमरः । ईषत्फुल्लः किञ्चिद्विकसितो लीला-  
वर्तसः लीलया कर्णधार्यालंकारभूतश्च यः कलहारस्य सौगन्धिकस्य कोरकः कलिका । 'फुल्ल-  
श्चैते विकसिते' इत्यमरः । 'अनुपसर्गात्फुल्लक्षीबद्धशोलाद्याः' इति निघातनात्साधुः । 'पुंसु-  
त्तंसावर्तसौ द्वौ कर्णपूरे च शेषरे' इत्यमरः । 'सौगन्धिकं तु कलहारम्' । 'कलिका कोरकः पुमान्'  
इति च । गङ्गाया जाह्नव्या आवर्तो जलभ्रमणं तेन सनाभिः 'ज्योतिर्जनपद' इति सादेशः । सदृशः ।  
'गङ्गा विष्णुपदी जह्नुतनया सुरनिभ्रगा' 'स्यादावर्तोऽम्भसां भ्रमः' इत्यमरः । नाभिस्तुन्दकूपः ।  
दूरीकृता निष्कासिता योगिनां मनोरथा वाञ्छा येन तादृशः । 'इच्छा कांक्षा स्पृहेहा तृष्णाञ्छा  
लिप्सा मनोरथः' इत्यमरः । जैत्रो जयनशीलो रथः स्यन्दनः । 'शताङ्गः स्यन्दनो रथः'  
इत्यमरः । अतिघनमत्यन्तसान्द्रं जघनं कटिपुरोभागः । 'पश्चान्नितम्बः स्त्रीकट्याः स्त्रीवे तु  
जघनं पुरः' इत्यमरः । विघ्निताः प्रतिहता यतिजनानां संन्यासिनामारम्भाः कार्याणि याभ्यां  
तादृशेरम्भे कदल्यौ । 'कदली वारणवुसा रम्भा मोचांऽशुमत्फला' इत्यमरः । ऊरुयुगं सक्थि-  
युगलम् । 'सक्थि स्त्रीवे पुमानूरुः' इत्यमरः । आतपत्रं छत्ररूपं सहस्रपत्रं कमलम् । 'हैमं छत्रं  
त्वातपत्रम्' 'सहस्रपत्रं कमलं शतपत्रं कुशेशयम्' इति चामरः । पादद्वयं चरणद्वितयम् । 'पादः  
पदङ्गप्रिश्चरणोऽस्त्रियाम्' इत्यमरः । अस्त्रभूतानि प्रहरणरूपाणि । प्रसूनानि कुसुमानि । तानि  
सुप्रसिद्धानि । इतराण्युक्तावयवातिरिक्तानि । अङ्गानि अवयवाः । 'आयुधं तु प्रहरणं शस्त्र-  
मस्त्रमथास्त्रियौ' 'प्रसूनं कुसुमं सुमम्' 'अङ्गं प्रतीकोऽवयवः' इति सर्वत्रामरः । विजितेति ।  
विजितं धिक्कृतममरपुरममरावत्याख्यं येन तादृशे । अनन्तैः अपरिमितैर्भोगैः सुखसाधनैर्ला-  
लिताऽनन्दिता । धरापक्षेऽनन्तस्यादिशेषस्य भोगैः फणैर्धृताऽखिलेति यावत् । 'अनन्तः  
केशवे शेषे पुमाननवधौ त्रिषु' इति मेदिनी । 'भोगः सुखे ख्यादिश्रुतावहेक्ष्य फणकाययोः'  
इति नानार्थेऽमरः । वसुमती पृथिवी राज्ञो महिषी च । 'सर्वसहा वसुमती वसुधा' इत्यमरः ।  
अन्वभावि अनुभूता । अनुपूर्वाद्भूधातोः सत्तार्थकात्कर्मणि लुङि चिणि रूपम् ।

तस्य राज्ञः परमाविधेया धर्मपालपद्मोद्भवसितवर्मनामधेया धीरधिषणावधो-  
रितविबुधाचार्यविचार्यकार्यसाहित्याः कुलामात्याख्योऽभूवन् । तेषां सितव-  
र्मणः सुमतिसत्यवर्मणौ, धर्मपालस्य सुमन्त्रसुमित्रकामपालाः, पद्मोद्भवस्य सुश्रु-  
तरत्नोद्भवाविति तनयाः समभूवन् । तेषु धर्मशोलः सत्यवर्मा संसारासारतां  
बुद्ध्वा तथैवात्राभिलाषी देशान्तरमगमत् । विटनटवारनारोपरायणो दुर्विनीतः  
कामपालो जनकाग्रजन्मनोः शासनमतिक्रम्य भुवं बभ्राम । रत्नोद्भवोऽपि वाणि-  
ज्यनिपुणतया पारावारतरणमकरोत् । इतरे मन्त्रिसूनवः पुरंदरपुरातिथिषु पितृषु  
यथापूर्वमन्वतिष्ठन् ।

ततः कदाचिन्नानाविधमहदायुधनैपुण्यरचितागण्यजन्यराजन्यमौलिपालिनि-

तस्येति । राजहंसस्येत्यर्थः । विधेया विनीताः । 'विधेयो विनयग्राही वचने स्थित आश्रयः'  
इत्यमरः । धीरयाऽतिगभीरया धिषणया मनीषयाऽवधीरितस्तिरस्कृतो यो विबुधो विशेषेण  
पण्डितो विबुधानां देवानां वाऽऽचार्यो गुरुर्बृहस्पतिरिति यावत् । तेनापि विचार्याणि  
विश्रुत्यानि सद्यः प्रत्युत्तरदानाशक्यानि यानि कार्याणि तेषु साहित्यं सहायता येषां ते ।  
कुशाग्रमतय इति भावः । 'बुद्धिर्मनीषा धिषणा' सन्सुधीः कोविदो बुधः । 'त्रिदशा  
विबुधाः सुराः' 'मन्त्रव्याख्याकृदाचार्यः' इत्यमरः । कुलामात्याः कुलपरम्परागतमन्त्रिणः ।  
'मन्त्री धीसचिवोऽमात्यः' इत्यमरः । अमा सह भवोऽमात्यः 'अमेहक-' इति वचनात्त्यप् ।  
तेषामिति । धर्मपालपद्मोद्भवसितवर्मणां मध्ये । 'यतश्च निर्धारणम्' इति षष्ठी । तनयाः  
आत्मजाः । 'आत्मजस्तनयः सुतुः' इत्यमरः । संसारस्य प्रपञ्चस्यासारतां निःसारतां बुद्ध्वा  
अवगत्य । 'बुध अवगमने' इत्यतः क्त्वा । अन्यो देशो देशान्तरम् 'मयूरव्यंसकादयश्च'  
इति निपातनात्साधुः । 'नौवृज्जनपदो देशविषयौ तूपवर्तनम्' इत्यमरः । अगमद् गतः ।  
'गम्ल् गतौ' इत्यतः कर्तरि लुङि 'पुषादि-' इत्यादिनाऽङि रूपम् । विटाः पीठमर्दाः ।  
'पीठकेलिः पीठमर्दा भविलश्चिद्रुरो विटः' इति त्रिकाण्डशेषः । नटाः सर्ववेशिनः । 'सर्व-  
वेशी लयारम्भः स्यात्तालावचरो नटः' इति च । वारनार्यो गणिकाः । 'वारस्त्री गणिका  
वेश्या' इत्यमरः । तासु परायणो लम्पटः । दुर्विनीतो विनयशून्यः । बभ्रास चरति स्म ।  
'भ्रसु अनवस्थाने' । वाणिज्ये व्यापारे 'वाणिज्यं तु वणिज्या स्यात्' इत्यमरः । वणिक्-  
शब्दात् 'गुणवचन-' इति घ्यञ् । तस्मिन्निपुणः प्रवीणः । 'प्रवीणे निपुणाभिज्ञविज्ञानि-  
ष्णातशिक्षिताः' इत्यमरः । पारावारतरणं समुद्रातिक्रमणम् । 'समुद्रोऽब्धिरकूपारः पारावारः  
सरित्पतिः' इत्यमरः । इतरे सुमतिषुमन्त्रसुमित्रसुश्रुताः । पुरंदरपुरातिथिषु संस्थितेभ्यो  
भावः । यथापूर्वं पूर्वमनतिक्रम्य । अन्वतिष्ठन् 'ष्टा गतिनिवृत्तौ' इत्यतोऽनुपूर्वालोङि रूपम् ।  
'पाप्राभ्यास्थान्ना-' इत्यादिना तिष्ठादेशः ।

कदाचिदिति । नानाविधेष्वनेकप्रकारेषु महत्सु अतिकठिनेषु चायुधेषु प्रहरणेषु नैपुण्येन  
कृतहस्ततया रचितेषु विहितेषु अगण्यजन्येषु असंख्ययुद्धेषु राजन्यानां क्षत्रियाणां मौलि-

हितनिशितसायको मगधनायको मालवेश्वरं प्रत्यग्रसङ्ग्रामघस्मरं समुत्कटमान-  
सारं मानसारं प्रति सहेलं न्यकृतजलधिनिर्घोषाहङ्कारेण भेरीझाङ्कारेण हठिकाकर्ण-  
नाक्रान्तभयचण्डिमानं दिग्दन्तावलवल्यं विघूर्णयन्निजभरनमन्मेदिनीभरेणाय-  
स्तभुजगराजमस्तकवलेन चतुरङ्गवलेन संयुतः सङ्ग्रामाभिलाषेण रोषेण महता-  
विष्टो निर्ययौ । मालवनाथोऽप्यनेकानेकपयूथसनाथो विग्रहः सविग्रह इव

पालिषु मुकुटपङ्क्तिषु निहिता आरोपिता निशितास्तीक्ष्णाग्राः सायका बाणा येन सः ।  
'आयुधं तु प्रहरणं शस्त्रम्' इत्यमरः । 'युद्धमायोधनं जन्यं प्रधनं प्रविदारणम्' 'मूर्धा-  
भिषिको राजन्यः' इति च । 'किरीटे मौलिरक्तीवे चूडासंयतकेशयोः' इति रभसः ।  
'पालिः ह्यश्वयङ्गपङ्क्तिषु' इत्यमरः । 'निशितक्षुण्णतशातानि तेजिते' 'शरे खड्गे च  
सायकः' इति च । प्रत्यग्राणामभिनवानां संग्रामाणामाहवानां घस्मरो भक्षकः । 'प्रत्यग्रोऽ-  
भिनवो नव्यः' 'अभ्यामर्दसमाघातसंग्रामाभ्यागमाहवाः' 'भक्षको घस्मरोऽग्रः' इति  
सर्वत्राग्रः । 'सृष्टस्यदः कमरच्' इति कमरच् । समुत्कटोऽतिनिविडो मानो गर्व एव सारो  
यस्य तम् । 'गर्वोऽभिमानोऽहंकारो मानश्चित्तसमुन्नतिः' इत्यमरः । मानसारोति राज्ञो नाम-  
धेयम् । सहेलं सलीलम् । 'हेला लीलेत्यमी हावाः' इत्यमरः । न्यकृतो दूरीकृतो जलधेः  
निर्घोषाहङ्कारो ध्वन्याडम्बरो येन तादृशेन । 'स्वाननिर्घोषनिर्हादनादनिश्चाननिस्वनाः'  
इत्यमरः । भेरीणां दुन्दुभीनां झाङ्कारेण शब्दविशेषेण । 'भेरी स्त्री दुन्दुभिः पुमान्'  
इत्यमरः । हठिकाकर्णेन बलात् ध्वनिश्रवणेनाक्रान्तः प्राप्तः भयचण्डिमा भीत्याधिवर्चं  
यं तादृशं दिग्दन्तावलानां दिग्गजानां वलयं वृन्दम् । 'दन्ती दन्तावलो हस्ती' इत्यमरः ।  
विघूर्णयन्कम्पयन् । निजस्यात्मनः सैन्यस्य भरेण नमन्ती प्रह्वीभवन्ती या मेदिनी महीं  
तस्या भरेण गौरवेण । 'क्ष्माऽवनिर्मेदिनी महीं' इत्यमरः । आयस्तं परिश्रान्तं भुजग-  
राजस्य शेषस्य मस्तकानां मूर्ध्ना बलं पराक्रमो येन तथाभूतेन । आङ्पूर्वात् 'यसु प्रयत्ने'  
इत्यतो रूपमायस्तमिति । 'शेषोऽनन्तो वासुकिस्तु सर्पराजः' इति 'मूर्धा ना मस्तकोऽ-  
स्त्रियाम्' इति चामरः । 'द्रविणं तरः सहोबलशौर्याणि स्थाम शुष्मं च । शक्तिः पराक्रमः  
प्राणः' इति च । चतुरङ्गं 'हस्त्यश्वरथपादातं सेनाङ्गं स्याच्चतुष्टयम्' इत्युक्तैरङ्गैरखिलैर्विशिष्टं  
यद्वलं सैन्यं तेन । 'वरूथिनी बलं सैन्यम्' इत्यमरः । संग्रामाभिलाषेण युद्धकामनया ।  
'संग्रामाभ्यागमाहवाः' 'कामोऽभिलाषस्तर्षश्च' इत्यमरः । रोषेण क्रोधेन । 'कोपः क्रोधा-  
मर्षरोषप्रतिधा रुदकुधौ स्त्रियौ' इत्यमरः । आविष्टो व्याप्तः । निर्ययौ निर्गतवान् । 'या  
प्रापणे' इत्यतो लिटि रूपम् । मालवेति । मानसारनामा । अनेकैरसंख्यैरनेकपानां हस्तिनां  
यूथैर्बुधैः सनाथो युक्तः । 'दन्ती दन्तावलो हस्ती द्विरदोऽनेकयो द्विपः' 'सजातीयैः कुलं  
यूथम्' इत्युभयत्राप्यमरः । विग्रहः संग्रामः । 'अथ विग्रहः । संग्रामे प्रविभागे च देह-  
विस्तारयोरपि' इत्यमरः । सविग्रहो मूर्तिमान् । 'शरीरं वर्ष्म विग्रहः' इति च । साग्रहः



साम्रहोऽभिमुखीभूय भूया निर्जगाम । तयोरथ रथतुरगखुरक्षुण्णक्षोणीसमुद्भूते  
करिषटाकटक्षवन्मदधाराधौतमूले नव्यवल्लभवरणागतदिव्यकन्याजनजवनिका-  
पटमण्डप इव वियत्तलव्याकुले धूलीपटले दिविषदध्वानि धिक्कृतान्यध्वनिपट-  
हध्वानवधिरिताशेषदिगन्तरालं शस्त्राशस्त्रि हस्ताहस्ति परस्पराभिहतसैन्यं  
जन्यमजनि । तत्र मगधराजः प्रक्षीणसकलसैन्यमण्डलं मालवराजं जीवग्राहम्-  
भिगृह्य कृपालुतया पुनरपि स्वराज्ये प्रतिष्ठापयामास । ततः स रत्नाकरमेख-  
लामिलामनन्यशासनां शासदनपत्यतया नारायणं सकललोकैककारणं निरन्तर-

उत्कण्ठाविशेषेण सह वर्तमानः । 'तेन सहेति तुल्ययोगे' इति बहुव्रीहौ 'वोपसर्जनस्य'  
इति सादेशः । अभिमुखीभूय संमुखो भूत्वा । तयोरिति । राजहंसमानसारयोः । रथानां  
शताङ्गानां तुरगाणां घोटकानां च समाहारो रथतुरगम् । सेनाङ्गत्वादेकवद्भावः । 'शताङ्गः  
स्यन्दनो रथः' 'घोटके धीतितुरगतुरंगाश्चतुरंगमाः' इति चामरः । तस्य खुरैः शफैः क्षुण्णा  
नितरामामर्दिता या क्षोणी मही ततः समुद्भूते सशुत्पन्ने । 'शफं क्लीबे खुरः पुमान्' इत्यमरः ।  
करिषटानां हस्तित्रातानां कटेभ्यो गण्डदेशेभ्यः स्रवन्त्यः प्रवहन्त्यो या मदधारा मदजल-  
प्रवाहास्ताभिर्धौतमार्द्राङ्कितं मूलमधोभागो यस्य तस्मिन् । 'कुञ्जरो वारणः करी' 'करिणां घटना  
घटा' गण्डः कटो मदो दानम्' इत्यमरः । नव्यानां नूतनानां वल्लभानां प्रियाणां वरणाय  
स्वीकाराय आगतो यो दिव्यकन्याजनो देवाङ्गनावृन्दस्तस्य जवनिकापटैस्तिरस्करिणीवल्लैः कृतो  
यो मण्डपस्तुल्य इत्यर्थः । 'प्रत्यग्रोऽभिनवो नव्यः' 'द्वयितं वल्लभं प्रियम्' 'प्रतिसीरा जव-  
निका स्यात्तिरस्करिणी च सा' इति सर्वत्रामरः । 'अथ मण्डपोऽस्त्री जनाश्रयः' इति च । विय-  
त्तलव्याकुले आकाशगामिनि । धूलीपटले रजोवृन्दे । 'रेणुर्द्रयोः स्त्रियां धूलिः पांसुर्ना न द्वयो  
रजः' इत्यमरः । 'समूह पटलं न ना' इति च । दिवि सीदन्तीति दिविषदो देवास्तेषामध्वनि  
पाथि । 'आदितेया दिविषदः' इत्यमरः । 'सत्सूद्विष-' इत्यादिना किप् । 'अयनं वर्त्ममार्गाध्व-  
पन्यानः पदवी सृतिः' इति चामरः । धिक्कृतस्तुच्छीकृतोऽन्येषां हस्त्यादीनां ध्वनिः शब्दो येन  
तथाभूतेन पटहध्वनेन ढक्कानिनादेन बाधिरितं श्रवणसामर्थ्यहीनमशेषदिगन्तरालं निखिलदि-  
ङ्मध्यभागो यस्मिन्कर्मणीति युद्धक्रियाविशेषणम् । 'स्याद्यज्ञः पटहो ढक्का' 'शब्दे निनादानिन-  
दध्वनिध्वानरवस्वनाः' इत्युभयत्रामरः । शस्त्रैः शस्त्रैः हस्तैर्हस्तैश्च प्रहृत्य प्रवृत्तमिदं युद्धं शस्त्रा-  
शस्त्रि हस्ताहस्ति च । 'तत्र तेनेदमिति सरूपे' इति समासे 'इव कर्मव्यतिहारे' इतीति  
'अन्येषामपि दृश्यते' इति दीर्घे च सिद्धं रूपम् । परस्परमन्योन्यमभिहताः सैन्याः सैनिका  
वास्मिन्स्तत् जन्यं युद्धम् । 'युद्धमायोधनं जन्यम्' इत्यमरः । अजनि जातम् 'दीपजनबुध-'  
इति कर्तरि वा चिप् । तत्र युद्धे । प्रक्षीणं सकलसैन्यमण्डलं यस्य तम् । जीवन्तं गृहीत्वेति  
जीवग्राहम् । 'समूलकृतजर्वेषु हन्तृग्रहः' इति णसुल् । तत इति । इलां पृथ्वीम् । गौरि-  
ला कुम्भिनी क्षमा' इत्यमरः । न विद्यतेऽन्यस्य शासनं यस्यास्तादृशीमखण्डामिति यावत् ।  
शासत् शासनं कुर्वन् । 'नाभ्यस्ताच्छतुः' इति निषेधान्नुम् न । न विद्यतेऽपत्यं सन्ततिः यस्य

मर्चयामास । अथ कदाचित्प्रमहिषी 'देवि, देवेन कल्पवल्लीफलमाप्नुहि' इति प्रभातसमये सुस्वप्नमवलोकितवती । सा तदा दयितमनोरथपुष्पभूतं गर्भमधत्त । राजापि सम्पन्न्यकृताखण्डलः सुहृद्भृमण्डलं समाहूय निजसंपन्नमनोरथानुरूपं देव्याः सीमन्तोत्सवं व्यधत् ।

एकदा हितैः सुहृन्मन्त्रिपुरोहितैः सभायां सिंहासनासीनो गुणैरहीनो ललाटतटन्यस्ताञ्जलिना द्वारपालेन व्यज्ञापि—'देव ! देवसंदर्शनलालसमानसः कोऽपि देवेन विरच्यार्चनाहो यतिद्वारदेशमध्यास्ते' इति । तदनुज्ञातेन तेन संयमी नृपसमीपमनायि । भूपतिरायान्तः तं विलोक्य सम्यग्ज्ञाततदीयगूढचार-

सोऽनपत्यस्तादृशतया । सकलानां लोकानां भुवनानामेककारणं प्रधानकारणभूतम् । निरन्तरं सततम् । अचयामास पूजितवान् । अथेति । मानसारविजयानन्तरम् । कदाचिदेकस्यां रात्रौ । तदग्रमहिषी तस्य राजहंसस्य प्रधानपत्नी । 'कृताभिषेका महिषी भोगिन्योऽन्या नृपाद्विषयः' इत्यमरः । कल्पः संकल्पो मनोरथ इति भावः । स वल्लीव तस्याः फलं मनोरथसिद्धिमिति यावत् । प्रभातसमये उषःकाले । 'उषःप्रत्युषसी अपि । प्रभातं च' इत्यमरः । सुस्वप्नं शोभनं स्वापकालिकं ज्ञानम् । 'स्यान्निद्रा शयनं स्वापः स्वप्नः संवेश इत्यपि' इत्यमरः । सा वसुमती । दयितस्य प्रियस्य मनोरथस्य वाञ्छायाः पुष्पभूतं फलद्योतकम् इत्यर्थः । 'दयितं वल्लभं प्रियम्' 'वाञ्छा लिप्सा मनोरथः' इति चामरः । संपदा ससृद्रया न्यकृताखण्डलस्तिरस्कृतेन्द्रः । 'अथ संपदि । संपातिः श्रीश्च लक्ष्मीश्च' 'आखण्डलः सहस्राक्षः' इत्यमरः । सुहृदां मित्राणां नृपाणां महीक्षितां च मण्डलं चक्रवालम् । 'अथ मित्रं सर्वं सुहृत्' 'नृपभृममहीक्षितः' 'चक्रवालं तु मण्डलम्' इति सर्वत्रामरः । निजा आत्मीया या संपत् लक्ष्मीः मनोरथश्च तयोरनुरूपं सदृशम् । सीमन्तोत्सवं सीमन्तोन्नयनसंस्कारं व्यधत् अकरोत् ।

एकदेति । हितैराप्तैः । सुहृन्मन्त्रिपुरोहितैर्मित्रसाचिवपुरोधोभिः 'पुरोधास्तु पुरोहितः' इत्यमरः । सभायां परिषदि । 'समज्या परिषद्गोष्ठीसभासमितिसंसदः' । इत्यमरः । ललाटतटे भालदेशे न्यस्ताञ्जलिर्निवेशितकरयुगलः तेन । 'तौ युतावज्जलिः पुमान्' इत्यमरः । व्यज्ञापि सविनयमुक्तः । 'ज्ञा अवबोधने' इत्यतो हेतुमणिणाचि कर्मणि लुङ् । लालसमानसः उत्कण्ठितमनः । 'लालसे प्रार्थनौत्सुक्ये' इत्यमरः । अर्शआदिवादच् । 'चित्तं तु चेतो हृदयं स्वान्तं ह्यमानसं मनः' इत्यमरः । विरच्यार्चनाहोऽनुष्ठेयपूजायोग्यः । यतिः स्ववशेन्द्रियः । 'ये निर्जितेन्द्रियग्रामा यतिनो यत्तयश्च ते' इत्यमरः । द्वारदेशं प्रतीहारवेदिकाम् । 'ह्यौद्वाद्वारं प्रतीहारः' इत्यमरः । 'अधिश्रीड्स्थासां कर्म' इति कर्मता । अव्यास्तेऽधिष्ठिति । तदनुज्ञातेन राजाऽऽज्ञप्तेन । तेन द्वारपालेन । संयमी यतिः । नृपसमीपं राजान्तिकम् । 'समीपे निकटासनसंनिकृष्टसनीडवत्' इत्यमरः । आनायि आनीतः । 'गौणं प्रापणे' इत्यतो द्विकर्मकात् प्रधानकर्मणि लुङ् । 'गौणे कर्मणि दुह्यादेः प्रधाने नीहृक्छ्वहाम्' इति वचनात् । सम्यग्ज्ञातः सुष्ठु निर्धारितः तदीयगूढचारभावः तत्संबन्धिपुस्तगूढपुस्तत्वं येन तादृशः

भावो निखिलमनुचरनिकरं विसृज्य मन्त्रिजनसमेतः प्रणतमेनं मन्दहासमभा-  
षत—‘ ननु तापस ! देशं सापदेशं भ्रमन्मवांस्तत्र तत्र भवदभिज्ञातं कथयतु ’  
इति । तनाभाषि भूभ्रमणबलिना प्राञ्जलिना—‘ देव, शिरसि देवस्याज्ञामा-  
दायायैनं निर्दोषं वेषं स्वीकृत्य मालवेन्द्रनगरं प्रविश्य तत्र गूढतरं वर्तमानस्तस्य  
राज्ञः समस्तमुदन्तजातं विदित्वा प्रत्यागमम् । मानी मानसारः स्वसैनिकायु-  
ष्मन्तान्तराये संपराये भवतः पराजयमनुभूय वैलक्ष्यलक्ष्यहृदयो वीतदयो महा-  
कालनिवासिनं कालीविलासिनमनन्धरं महेश्वरं समाराध्य तपःप्रभावसंतुष्टादस्मा-  
देकवीरारातिघ्नीं भयदां गदां लब्ध्वात्मानमप्रतिभटं मन्यमानो महाभिमानो  
भवन्तमभियोजुमुद्युङ्क्ते । ततः परं देव एव प्रमाणम् ’ इति । तदालोच्य  
निश्चिततत्कृत्यैरमात्यै राजा विज्ञापितोऽभूत्—‘ देव, निरुपायेन देवसहायेन

सन् । तदीयेत्यत्र ‘ त्यदादीनि च ’ इति वृद्धसंज्ञायां ‘ वृद्धाच्छः ’ इति छः । ‘ चारश्च गूढ-  
पुरुषश्चासप्रत्ययितौ समौ ’ इत्यमरः । अनुचरनिकरं सहायसमुदायम् । ‘ अनुप्लवः सहायश्चा-  
नुचरोऽभिचरः समाः ’ इत्यमरः । विसृज्य विहाय । मन्त्रिजनैरमात्यवरैः समेतो युक्तः । मन्दो  
हासो हास्यं यस्मिन्कर्मणि इति क्रियाविशेषणमिदम् । नन्विति । आमन्त्रण इदम् । ‘ प्रश्ना-  
वधारणानुज्ञानुनयामन्त्रणे ननु ’ इत्यमरः । सापदेशं सव्याजम् । ‘ व्याजोऽपदेशो लक्ष्यं च ’  
इत्यमरः । कथयतु सविस्तरं ब्रवीतु । भूभ्रमणे देशसंचारे बलिना समर्थेन । प्रबद्धोऽजलियेन  
कृतप्रणामेनेति यावत् । देव राजन् । ‘ राजा भट्टारको देवः ’ इत्यमरः । शिरसि आदाय  
मूर्ध्ना धारयित्वा । निर्दोषं दोषशून्यम् । वेषं नेपथ्यम् । ‘ आकल्पवेषौ नेपथ्यं प्रतिकर्म प्रसाधनम् ’  
इत्यमरः । प्रविश्य गत्वा । तत्र मालवदेशे । गूढतरमत्यन्तप्रच्छन्नं यथा तथा । उदन्तजातं  
वृत्तान्तजातम् । ‘ वार्ता प्रवृत्तिवृत्तान्त उदन्तः स्यात् ’ इत्यमरः । विदित्वाऽब्रुवुष्य । प्रत्यागमं  
प्रतिनिवृत्तः । ‘ गम्य गतौ ’ इत्यतो लुङि ‘ पुषादि—’ इत्यङ् । मानीति । अहंकारवानि-  
त्यर्थः । ‘ गर्वोऽभिमानोऽहंकारो मानश्चित्तसमुन्नतिः ’ इत्यमरः । स्वस्यात्मनः सैनिकानां  
योद्धृणामाधुष्मत्तायाश्चिरजीवित्वस्यान्तराये विघ्नभूते संपराये युद्धे प्रथमोत्पन्ने । ‘ भट्टा  
योधाश्च योद्धारः सेनारक्षास्तु सैनिकाः ’ ‘ विघ्नोऽन्तरायः प्रत्यूहः ’ इत्यमरः । ‘ मृधमा-  
स्कन्दनं संख्यं समीकं सांपरायिकम् ’ इति च । पराभवं पराजयम् । अनुभूय प्रासाद्य । वैल-  
क्ष्यलक्ष्यहृदयः दुःखामिभूतचेताः । वीतदयो भवाद्विषये निर्घृणः सन् । ‘ कृपा दयानुकम्पा  
स्यात् ’ इत्यमरः । कालीविलासिनं गौरीपतिम् । अनन्धरं नाशराहितम् । समाराध्य उपास्य ।  
‘ एकमेव वीरं शूरमरातिं सपन्नं हन्तीति एकवीरारातिघ्नी तादृशीम् । ‘ आमिघातिपराराति-  
प्रत्यर्थिपरिपन्थिनः ’ इत्यमरः । अप्रतिभटं प्रतियोधराहितम् अभियोजुं विप्रहीतुम् ।  
उद्युङ्क्ते प्रयत्नं करोति । देव एव प्रमाणमिति । इतिकर्तव्यतानिश्चेतेत्यर्थः । तत्  
मालवेधरस्य संप्रामांसिमुखत्वम् । निश्चिततत्कृत्यैः निर्धारितसमयोचितकार्यैः । विज्ञापितो  
बोधितः । निरुपायेन देवसहायेन साधारणनृपात्मकसहायं विहाय ईश्वरस्यैव बलेनेत्यर्थः ।



योद्धुमरातिरायाति । तस्मादस्माकं युद्धं सांप्रतमसांप्रतम् । सहसा दुर्गसंश्रयः कार्यः । इति तैर्बहुधा विज्ञापितोऽप्यखर्वेण गर्वेण विराजमानो राजा तद्वाक्य-  
मकृत्यमित्यनादृत्य प्रतियोद्धुमना बभूव । शितिकण्ठदत्तशक्तिसारो मानसारो  
योद्धुमनसामग्रीभूय सामग्रीसमेतोऽक्लेश मगधदेशं प्राविवश । तदा तदाकर्ण्य  
मन्त्रिणो भूमहेन्द्रं मगधेन्द्रं कथंचिदनुनीय रिपुभिरसाध्ये विन्ध्याटवीमध्येऽ  
धान्मूलबलरक्षितान्निवेशयामासुः । राजहंसस्तु प्रशस्तवीतदन्यसैन्यसमेतस्ती-  
व्रगत्या निर्गत्याधिकरूपं द्विषं सरोध । परस्परबद्धवैरयोरेतयोः शूरयोस्तदा तदा-  
लोकनकुतूहलागतगगनचराश्चर्यकारणे रणे वर्तमाने जयाकांक्षी मालवदेशरक्षी  
विविधायुधस्थैर्यचर्याञ्चितसमरतुलितामरेश्वरस्य मगधेश्वरस्य तस्योपरि पुरा  
पुरारातिदत्तां गदां प्राहिणोत् । निशितशरनिकरशकलीकृतापि सा पशुपति-

योद्धुं युद्धाय । अरातिः शत्रुः । सांप्रतमिदानीं शत्रौ बलवति इत्यर्थः । “ एतर्हि संप्रतीदानीम-  
धुना सांप्रतं तथा ” इत्यमरः । असांप्रतमयोग्यम् । ‘ युक्ते द्वे सांप्रतं स्थाने ’ इत्यमरः । सहसा  
शीघ्रमेव । अखर्वेण विपुलेन । ‘ खर्वो ह्रस्वश्च वामनः ’ इत्यमरः । अकृत्यं कर्तुमयोग्यम् । इति ।  
विचार्येति शेषः । अनादृत्य तिरस्कृत्य । प्रतियोद्धुं प्रतिस्पर्धितुं मनो यस्य तादृशः । ‘ स्वान्तं  
हृन्मानसं मनः ’ इत्यमरः । ‘ तुं काममनसोरपि ’ इति वचनान्मकारलोपः । शितिकण्ठेन  
नीलकण्ठेन दत्ता या शक्तिरायुधविशेषः सैव सारो बलं यस्य तादृशः । ‘ उग्रः कपर्दी श्रीकण्ठः  
शितिकण्ठः कपालभृत् ’ ‘ सारो बले स्थिरांशे च ’ इत्यमरः । अग्रीभूय अग्रेसरो भूत्वा ।  
अक्लेशमनायासेन । प्रविशेश प्रविष्टः । ‘ विश प्रवेशने ’ । तदेति । तस्मिन्समये । आकर्ण्य श्रुत्वा  
कथंचिदनुनीय महता यत्नेन सान्त्वयित्वा रिपुभिः सपत्नैः । ‘ रिपौ वैरिसप्ततारि- ’ इत्यमरः ।  
असाध्ये दुष्प्रवेशे अवरोधानन्तःपुरवासिनीर्योषितः । ‘ ह्यगारं भूभुजामन्तःपुरं स्यादवरोधनम् ।  
शुद्धान्तश्चावरोधश्च ’ इत्यमरः । मूलबलै रक्षितान्प्रधानसैनिकैः पालितान् । निवेशयामासुः  
स्थापयामासुः । वीतं दैन्यं येषां तैर्महोत्साहैरेति यावत् । तत्रिगत्या शीघ्रगमनेन । अधिका  
रुद्र कोपो यस्य तम् । ‘ कोपकोधामर्षरोषप्रतिष्ठा रुद्रकुयौ द्विभौ ’ इत्यमरः । द्विषं शत्रुम् ।  
‘ द्विद्विपक्षाहितामित्र- ’ इत्यमरः । सरोध अपावृतवान् । रुधिर आवरणे परस्परमन्योन्यं बद्धवै-  
रयोः वृतविरोधयोः । ‘ वैरं विरोधो विद्वेषः ’ इत्यमरः । तदेति । तस्य संग्रामस्यालोकनेऽवेक्षणे  
कुतूहलेन कौतुकेनागतानां गगनचराणां दिविषदामाश्चर्यस्य विस्मयस्य कारणे हेतुभूते ‘ कौतूहलं  
कौतुकं स्यात्कुतुकं च कुतूहलम् ’ इत्यमरः । रणे संग्रामे । ‘ अस्त्रियां समरानीकरणाः  
कलहविप्रहौ ’ इत्यपि । जयमाकांक्षतेऽभिलषतीति जयाकांक्षी । विविधानां नानाप्रकाराणां  
मायुधानां प्रहरणानां स्थैर्येण सह या चर्याऽभ्यसनं तथाऽञ्चितं पूजितं श्लाघार्हं यत्समरं युद्धं  
तस्मिंस्तुलित उपमितः अमरेश्वरो वृत्रहा येन तादृशस्य । मगधेश्वरस्य राजहंसस्य । प्राहि-  
णोत् प्रक्षिप्तवान् । ‘ हि गतौ वृद्धौ च ’ इत्यतो लङ् । निशिताः तंक्षिणाः । शकलीकृताऽपि

शासनस्यावन्ध्यतया सूतं निहत्य रथस्थं राजानं मूर्च्छितमकर्षीत् । ततो वीत-  
प्रग्रहा अक्षतविग्रहा बाहा रथमादाय दैवगत्यान्तःपुरशरण्यं महारण्यं प्राविशन् ।  
मालवनाथो जयलक्ष्मीसनाथो मगधराज्यं प्राज्यं समाक्रम्य पुष्पपुरमध्यतिष्ठत् ।

तत्र हेतिततिहतिश्रान्ता अमात्या दैवगत्यानुत्क्रान्तजीविता निशान्तवातल-  
ब्धसंज्ञाः कथंचिदाश्वस्य राजानं समन्तादन्विष्यान्वलोकितवन्तो दैन्यवन्तो  
देवीमवापुः । वसुमतां तु तेभ्यो निखिलसैन्यक्षतिं राज्ञोऽदृश्यत्वं चाकर्ण्योद्विभा-  
शोकसागरमग्नौ रमणानुगमने मतिं व्यधत् । 'कल्याणि, भूरमणमरणमनिश्चि-  
तम् । किंच दैवज्ञकथितो मथितोद्धतारातिः सार्वभौमोऽभिरामो भविता सुकु-  
मारः कुमारस्त्वदुदरे वसति । तस्मादद्य तव मरणमनुचितम्' इति भूषितभा-

खण्डिताऽपि । अवन्ध्यतयाऽवश्यंभाविकलकतया । 'वन्ध्योऽफलोऽवकेशी च' इत्यमरः ।  
सूतं साराथिम् । 'सूतः क्षत्ता च साराथिः' इत्यमरः । निहत्य विनाश्य । मूर्च्छितं मोह-  
मुपगतम् । वीतो रथान्मुक्तः प्रग्रहो राक्ष्मिण्येषां ते । 'तुलासूत्रेऽन्नादिरस्मौ प्रग्रहः प्रग्रहोऽपि  
च' इत्यमरः । अक्षतोऽपीडितो विग्रहः शरीरं येषां तादृशाः । 'शरीरं वर्षं विग्रहः' इति च ।  
बाहा अम्बाः 'वाजिबाहावैगन्धर्वहयसैन्धवसप्तयः' इत्यमरः । अन्तःपुरस्यावरोधस्य शरणे  
रक्षणे साधु 'तत्र साधुः' इति यत् । 'शरणं गृहरक्षित्रोः' इत्यमरः । जयलक्ष्म्या सनाथो  
युक्तः । प्राज्यं संपूर्णम् 'प्रभूतं प्रचुरं प्राज्यम्' इत्यमरः । समाक्रम्य स्वायत्तीकृत्य ।  
पुष्पपुरमित्यत्र 'अधिशोऽस्थानां कर्म' इति कर्मता । अद्यतिष्ठत् अद्यास्ते स्म ।

तत्रेति । द्वितीये संग्रामे । हेतिततिभिः शस्त्रसंततिभिर्या हतिर्हननं प्रहारस्तेन श्रान्ताः  
खिन्नाः । 'खेरर्जिश्च शस्त्रं च वहिज्वाला च हेतयः' इत्यमरः । अमात्याः सचिवाः ।  
दैवगत्या प्रालब्धवशात् । अनुत्क्रान्तजीविता अनिर्गतप्राणाः । निशान्तवातेन प्रातःकालिक-  
पवनेन लब्धसंज्ञाः प्राप्तचैतन्याः । 'नभस्वद्वातपवनपवमानप्रभजनाः' इत्यमरः । 'संज्ञा  
स्याच्चेतना नाम' इति च । कथंचिन्महता कष्टेन आम्बस्य समाहिताचित्ता भूत्वा ।  
समन्तात् सर्वतः । अन्विष्य गवेषयित्वा । दैन्यवन्तो दुःखिताः सन्तः । तेभ्यो  
मान्त्रिभ्यः । निखिलसैन्यक्षतिं संपूर्णसेनाविनाशम् । उद्विभा विवण्णा । शोकसमुद्रे मन्युपारा-  
चारे मग्नौ निमज्जन्ती । 'मन्युशोकौ तु शुक्ल स्त्रियाम्' इत्यमरः । रमणानुगमने पत्या सह  
मरणे । मतिं व्यधत् निश्चयं कृतवती । भूरमणस्य भूपतेः मरणं निधनमनिश्चितं न निर्धारितम् ।  
दैवं मनुष्याणां भागधेयं जानन्तीति दैवज्ञा ज्यौतिषिकास्तैः कथितः प्रोक्तः । 'सांवत्सरो  
ज्यौतिषिको दैवज्ञगणकावपि' इत्यमरः । मथिताः संमर्दिता उद्धतारातय उन्मत्तशत्रवो येन  
तादृशः, सर्वभूमेरीश्वरः सार्वभौमः । 'सर्वभूमिपृथिवीभ्यामणौ' इत्यण् प्रत्ययः । अभिरामः-  
सुन्दरः । भविता कालान्तरे उत्पत्स्यमानः । तुजन्तमिदम् । सुकुमारोऽत्यन्तकोमलः । 'सुकु-  
मारं तु कोमलं मृदुलं मृदु' इत्यमरः । तवोदरे कुक्षौ । 'पिचण्डकुक्षी जठरोदरं तुन्दम्' ।

षितैरमात्यपुरोहितैरनुनीयमानया तथा क्षणं क्षणहीनया तूष्णीमस्थायि । अथा-  
र्धरात्रे निद्रानिलीननेत्रे परिजन विजने शोकपारावारमपारमुत्तर्तुमशक्नुवती  
सेनानिवेशदेशं निःशब्दलेशं शनैरतिक्रम्य यस्मिन्स्थस्य संसक्ततया तदानयन-  
पलायनश्रान्ता गन्तुमक्षमाः क्षमापातिरथ्याः पथ्याकुलाः पूर्वमतिष्ठन्तस्य निक-  
टवटतरोः शाखायां मृतिरेखायामिव कचिदुत्तरीयार्धेन बन्धनं मृतिसाधनं  
विरचय्य मर्तुकामाभिरामा वाङ्माधुरीविरसीकृतकलकण्ठा साश्रुकण्ठा व्यल-  
पत्—‘लावण्योपमितपुष्पसायक, भूनायक, भवानेव भाविन्यपि जन्मनि  
वल्लभो भवतु’ इति । तदाकर्ण्य नीहारकरकिरणनिकरसंपर्कलब्धावबोधो माग-

इत्यमरः । ‘प्रत्ययोत्तरपदयोश्च’ इति त्वादेशः । अनुचितमयुक्तम् । भूषितं सचमत्कारं भाषितं  
वचनं येषां तैः । अनुनीयमानयाऽऽश्वासं प्राप्यमाणया । क्षणं स्वल्पकालमपि । ‘कालाध्वनोः—’  
इति द्वितीया । क्षणहीनया सन्तोषरहितया । ‘क्षण उद्धर्षो मह उद्धव उत्सवः’ इत्यमरः ।  
तूष्णीमस्थायि मौनमवलम्ब्य स्थितम् । ‘मौने तु तूष्णीं तूष्णीकाम्’ इत्यमरः । ‘ष्टा गति-  
निवृत्तौ’ इत्यस्माद्भावे छुडि रूपम् । अथेति । अर्थं रात्रेरर्धरात्रः तस्यन्विशीथसमये । ‘अर्ध-  
रात्रनिशीथौ द्वौ’ इत्यमरः । ‘अर्थं नपुंसकम्’ इति समासे ‘अहः सर्वकदेशसंख्यातपुण्याच्च  
रात्रेः’ इति समासान्तेऽपि ‘रात्राहाहाः पुंसि’ इति पुंस्त्वम् । निद्रया निलीने निमीलिते  
नेत्रे चक्षुषी यस्य तस्मिन् । परिजनेऽभिचरवर्गे । विजने जनसंचाररहिते एकान्तप्रदेशे इति  
यावत् । ‘विचित्रविजनच्छन्ननिःशलाकास्तथा रहः’ इत्यमरः । शोकपारावारं मन्युसागरम् ।  
अपारं निःसीममुत्तर्तुमुलङ्घयितुम् । अशक्नुवती असमर्था । सेनाया निवेशदेशं शिविरप्रदेशम् ।  
‘निवेशः शिविरम्’ इत्यमरः । निर्गतः शब्दस्य लेशोऽपि यस्मात्तादृशम् । शनैर्मन्दम् । संस-  
क्ततया संलग्नतया । क्षमापते राज्ञो रथ्या वाहाः । रथं वहन्ति ‘तद्वहति रथयुगप्रासङ्गम्’ इति  
यत् प्रत्ययः । पथि मार्गे आकुलाः संत्रस्ताः । निकटवटतरोः पार्श्ववर्तिन्यग्रोधवृक्षस्य । शाखायां  
वितप्ते । उत्तरीयार्धेन संव्यानप्रान्तभागेन । ‘संव्यानमुत्तरीयं च’ इत्यमरः । विरचय्य कृत्वा ।  
‘व्यपि लघुपूर्वात्, इति णेरयादेशः । मर्तुं कामोऽभिलाषो यस्याः ‘तुं काममनसोरपि’ इति  
मकारलोपः । अभिरामा सुकुमाराङ्गी । वाङ्माधुर्या वाणीमाधुर्येण विरसीकृतोऽधारितः कल-  
कण्ठः कोकिलः यया सा । कलोऽव्यक्तमधुरः कण्ठः कण्ठरवः यस्य स कलकण्ठः ।  
अश्रुणा बाष्पेण सहितः कण्ठो यस्याः सा । ‘रोदनं चाक्षमश्रु च’ इत्यमरः । ‘अङ्गगात्र-  
कण्ठेभ्यो वक्तव्यम्’ इति ङीषो वैकल्पिकत्वाद्वा न । व्यलपत् रोदनं कृतवती । लावण्येति ।  
लावण्येन सौन्दर्येणोपमितस्तुलितः पुष्पसायको मकरच्वजो येन तादृशः ‘पुष्पधन्वा रतिप-  
तिर्मकरच्वज आत्मभूः’ इत्यमरः । भाविन्यागामिनि । वल्लभः प्रियः । भवतु प्रार्थ-  
नायां लोट् । आकर्ण्य निशम्य । नीहारकरस्य हिमांशोः किरणनिकरस्य मयूखसमुदा-  
यस्य संपर्केण संयोगेन लब्धावबोधः प्राप्तचैतन्यः । ‘अवश्यायस्तु नीहारस्तुषारस्तुहिं

धोऽगाधरुधिरविक्षरणनष्टचेष्टो देवीवाक्यमेव निश्चिन्वानस्तन्वानः प्रियवचनाति-  
शनैस्तामाह्वयत् । सा ससंभ्रममागत्यामन्दहृदयानन्दसंपुल्लवदनारविन्दा तमुपो-  
षिताभ्यामिवानिमिषिताभ्यां लोचनाभ्यां पिवन्ती विकस्वरेण स्वरेण पुरोहिता-  
मात्यजनमुच्चैराहूय तेभ्यस्तमदर्शयत् । राजा निटिलतटचुम्बितानिजचरणाम्बुजः  
प्रशंसितदैवमाहात्म्यैरमात्यैरभाणि—‘देव, रथ्यचयः सारथ्यपगमे रथं रभसादर-  
ण्यमनयत्’ इति । ‘तत्र निहतसैनिकग्रामे संग्रामे मालवपतिनाराधितपुरारातिना  
प्राहितया गद्या दयाहीनेन ताडितो मूर्च्छामागत्यात्र वने निशान्तपवनेन  
बोधितोऽभवम्’ इति महोपतिरकथयत् । ततो विरचितमहेन मन्त्रनिवहेन विर-  
चितदैवानुकूल्येन कालेन शिविरमानीयापनीताशेषशल्याो विकासितानिजानना-  
रविन्दो राजा सहसा विरोपितव्रणोऽकारि । विरोधिदैवधिकृतपुरुषकारो दैन्य-

हिमम् । ‘बलिहस्ताशवः कराः’ । ‘किरणोत्तमयूखांशु-’ इत्यमरः । मगधानां देशान  
राजा मागधः । ‘द्वयज्मगधकलिङ्गसूरमसादण्’ इत्यण् । अगाधरुधिरस्य बहुशोणितस्य  
विक्षरणेन शरीराभिर्गमेन नष्टचेष्टो निश्चेष्टः । ‘रुधिरैऽसृग्ग्लोहिताक्षरक्तक्षतजशोणितम्’ इत्य-  
मरः । निश्चिन्वानः सत्यत्वेन मन्वानः । तन्वानो विस्तारयन् । **सेति** । वसुमती । संभ्रमेण  
त्वरया सह वर्तत इति ससंभ्रमम् । ‘संभ्रमस्तवरा’ इत्यमरः । अमन्देनात्युत्कटेन हृदयानन्देन  
मनःसन्तोषेण संपुल्लं वदनारविन्दं मुखकमलं यस्यास्तादृशी सती । उपोषिताभ्यामिव कृतोप-  
बासाभ्यामिव । न विद्यते निमिषितं पक्ष्मचालनं ययोस्तादृशाभ्याम् । पिवन्ती सादरमबलो-  
कयन्ती । पिकस्य कोकिलस्यैव स्वरो रवो यस्य तेन । ‘वनप्रियः परभृतः कोकिलः पिक  
इत्यपि’ इत्यमरः । अदर्शयद्दर्शितवती । ‘दशिर प्रेक्षणे’ इत्यतो गिजन्ताल्लङ् । निटिलतटेन  
भालदेशेन चुम्बिते निजे राजकीये चरणाम्बुजे पादकमले यैस्तादृशैः सद्भिः । ‘गोधिर्ललाट-  
मलिलं निटिलं भालमर्थकम्’ इति पञ्चतत्त्वप्रकाशे । प्रशंसितं श्लाघितं दैवमाहात्म्यं विधि-  
प्राबल्यं यैस्तैः । अभाणि उक्तः । ‘भण व्यक्तायां वाचि’ इत्यतः कर्मणि लुङ् । **देवेति** ।  
रथ्यचयोऽश्वचन्द्रः । ‘समवायश्चयो गणः’ इत्यमरः । सारथेः सूतस्यापगमे विनाशो जाते  
सति । ‘सूतः क्षत्ता च सारथिः’ इत्यमरः । अरण्यं काननम् । ‘अटव्यरण्यं विपिनं गहनं  
काननं वनम्’ इत्यमरः । मालवपतिना मानसरेण । ‘पतिः समास एव’ इति धित्वाच्चा-  
देशः । प्राहितया प्रक्षिप्तया । ताडितो विद्धः । निशान्तपवनेन प्राभातिकसमीरणेन । बोधितो  
लब्धसंज्ञः । विरचितमहेन कृतोत्सवेन । ‘मह उद्भूय उत्सवः’ इत्यमरः । मन्त्रनिवहेन  
सचिवसमूहेन । ‘समूहानिवहव्यूह-’ इत्यमरः । कालेन समयेन । ‘कालो दिष्टोऽप्यनेहाऽपि  
समयः’ इत्यमरः । शिविरं निवेशम् । अपनीतानि शरीरान्निष्कासितानि अशेषाणि शल्यानि  
वाणाग्राणि यस्य । ‘वा पुंसि शल्यं शंकुर्मा’ इत्यमरः । आननमरविन्दामिवोति । उपमितं  
व्याघ्रादिभिः—’ इति समासः । विकसितं प्रफुल्लं निजमात्मीयमाननारविन्दं यस्य तादृशः ।  
विरोपिताः शान्तिं प्रापिताः व्रणा ईर्माणि यस्य तादृशः । ‘व्रणोऽस्त्रियामीर्ममरुः’ इत्यमरः ।  
अकारि कृतः । ‘डुकृञ् करणे’ इत्यतः कर्मणि लुङ् । विरोधि आत्मनः प्रतिकूलं यदैवं भाग्यं



व्याप्ताकारो भगधावेपतिराधिकाधिकाधिरमात्यसंमत्या मृदुभाषितया वसुमत्या मत्या कलितया च समबोधि—‘देव, सकलस्य भूपालकुलस्य मध्ये तेजोवारिष्ठो गारिष्ठो भवानय विन्ध्यवनमध्ये निवसतीति जलबुद्बुदसमाना विराजमाना संपत्तडिल्लतेव सहसैवोदति नश्यति च । तन्निखिलं दैवायत्तमेवावधार्य कार्यम् । किं च पुरा हरिश्चन्द्ररामचन्द्रमुख्या असंख्या महीन्द्रा ऐश्वर्योपमितमहेन्द्रा दैव-तन्त्रं दुःखयन्त्रं सम्यगनुभूय पश्चादनेककालं निजराज्यमकुर्वन् । तद्वदेव भवान् भविष्यति । कंचन कालं विराचितदैवसमाधिस्तिष्ठतु तावत्’ इति ।

ततः सकलसैन्यसमान्वितो राजहंसस्तपोविभ्राजमानं वामदेवनामानं तपो-धनं निजामिलाषावाप्तिसाधनं जगाम । तं प्रणम्य तन कृतातिथ्यस्तस्मै कथित-कथ्यस्तदाश्रमे दूरीकृतश्रमे कंचन कालमुषित्वा निजराज्यामिलाषी मितभाषी सोमकुलावतंसो राजहंसो मुनिमभाषत—‘भगवन्, मानसारः प्रचलेन दैवबलेन

तेन धिक्कृतपुरुषकारः तिरस्कृतपौरुषः । अधिकाधिकोऽतिमहान् आधिर्मनोदुःखो यस्य सः । ‘पुंस्याधिर्मानसी व्यथा’ इत्यमरः । संमत्याऽनुमत्या मृदुभाषितया मञ्जुभाषिण्या । कलितया यथोचितया । मत्या धिया । ‘धीः प्रज्ञा रोमुषी मतिः’ इत्यमरः । समबोधि विज्ञापितः । ‘बुध अवगमने’ इत्यतः कर्मणि लुङ् । देवेति । तेजसा पराक्रमेण वरिष्ठोऽतिशयेनोत्तमहान् अतिशयेन गुरुर्गारिष्ठः । ‘अतिशयेन तमाविष्टनौ’ इतीष्टनि ‘प्रियस्थिरस्फिरोरुवहुल्यु-’ इत्यादिनोभयत्र वरादेशो गरादेशश्च । जलबुद्बुदसमाना पयःफोटसदृशी । क्षणिकेति भावः । तडिल्लतेव विद्युल्लतेव । ‘तडित्सौदामिनी विद्युत्’ इत्यमरः । उदेति प्रादुर्भवति । ‘इण् गतौ’ दैवायत्तं भाग्याधीनम् । ‘अधीनो निम्न आयत्तः’ इत्यमरः । अवधार्य निश्चयनीयम् । पुरा पूर्वास्मिन्काले । असंख्या अपरिमिताः । ऐश्वर्येणोपमितस्तुलितो महेन्द्रो देवेन्द्रो यैस्तादृशाः । दैवतन्त्रं दैवायत्तम् । तद्वदेव हरिश्चन्द्रादिवदेव । विराचितदैवसमाधिः कृतदेवोपासनः ।

तत इति । विशेषेण भ्राजमानो जाज्वल्यमानः तम् । ‘आजृ दीप्तौ’ । तप एव धनं यस्य तम् । निजः आत्मीयो योऽमिलाषो मनोरथस्तस्यावाप्तेरुपलब्धेः साधनं हेतुभूतम् । ‘वाञ्छा लिप्सा मनोरथः’ ‘कामोऽमिलाषस्तर्पश्च’ इत्यमरः । प्रणम्य नमस्कृत्य । ‘णमु प्रहृत्वे शब्दे च’ तेन वामदेवेन । कृतमातिथ्यमतिथिसत्कारो यस्य । अतिथये हृदमातिथ्यम् । ‘अतिथेर्व्यः’ इति तादर्थ्यं व्यः प्रत्ययः । कथितकथ्यो निवेदितवृत्तान्तः । आसमन्तात् श्राम्यन्ति तपस्यान्ति तापसा आस्मिन् इत्याश्रमः । ‘श्रमु तपसि खेदे च’ ‘पुंसि संज्ञायां घः प्रायेण’ इत्याधिकरणे घः । दूरीकृतश्रमे परिहृतप्रयासे । उषित्वा निवासं कृत्वा । ‘वस निवासे’ इत्यतः क्त्वा । ‘ग्रहिज्या’ इत्यादिना संप्रसारणे ‘वसतिक्षुधोरिद्’ इतीटि षत्वे च रूपम् । मितं भाषते तच्छीलतया मित-भाषी । ‘सुप्यजातौ णिनिस्ताच्छील्यं’ इति णिनिः । सोमकुलस्य चन्द्रवंशस्यावतंसः शेखरी-भूतः । ‘कुलान्यभिजनान्वयौ । वंशोऽन्ववायः’ इत्यमरः । ‘पुंस्युत्तंसावतंसौ द्वौ कर्णदूरे च

मां निर्जित्य मद्भोग्यं राज्यमनुभवति । तद्वदहमप्युग्रं तपो विरचय्य तमरातिमु-  
न्मूलयिष्यामि लोकशरण्येन भवत्कारुण्येनेति नियमवन्तं भवन्तं प्राप्नुवाम्' इति ।  
तत्कालेकालज्ञस्तपोधनो राजानमवोचत—'सखे, शरीरकार्श्यकारिणा तपसालम् ।  
वसुमतागर्भस्थः सकलरिपुकुलमर्दनो राजनन्दनो नूनं संभविष्यति, कंचन कालं  
तूष्णीमास्त्व' इति । गगनचारिण्यापि वाण्या 'सत्यमेतत्' इति तदैवावाचि ।  
राजापि मुनिवाक्यमाङ्गीकृत्यातिष्ठन् ।

ततः संपूर्णगर्भदिवसा वसुमती सुमुहूर्ते सकललक्षणलक्षितं सुतमसूत । ब्रह्म-  
वर्चसेन तुलितवेधसं पुरोधसं पुरस्कृत्य कृत्यविन्महीपातिः कुमारं सुकुमारं जात-

शेखरे' इति च । भगोऽस्यास्तीति भगवान् 'ऐश्वर्यस्य समप्रस्य वीर्यस्य यशसः श्रियः । ज्ञानवै-  
राग्ययोश्चैव षण्णां भग इतीरणा' इत्युक्तलक्षणो भगः । 'तदस्यास्यस्मिन्नेति मनुषु' । 'मादु-  
यधायाः--' इति वृत्तम् । प्रवलेनात्सुतकेन । निर्जित्याभिभूय । मया भोग्यमनुभाव्यम् ।  
'भुज पालनाभ्यवहारयोः' इत्यतः 'ऋतुलोप्यत' इति प्याति 'चजोः कुधिण्यतोः' इति  
कुत्वम् । तद्वत् तेन मानसारेण तुल्यम् । 'तेन तुल्यं क्रियाचेद्वतिः' इति वतिः । उग्रं दुष्क-  
रम् । विरचय्य कृत्वा । 'रच प्रतियत्ने' इत्यतः स्वार्थणिजन्तात् क्तवो ल्यपि 'ल्यपि लघुपूर्वात्'  
इति णेरयोदशः । तं मानसारानामानम् । अरातिं प्रत्यर्थिनम् । 'अभिधातिपरारातिप्रत्यर्थि-  
परिपन्थिनः' इत्यमरः । उन्मूलयिष्यामि उद्धतमूलं करिष्यामि । राज्याङ्गशयिष्यामि इति यावत् ।  
लोकानां शरणागतजनानां शरणे रक्षणे साधु लोकशरणम् । 'शरणं गृहरक्षिश्रोः' इत्यमरः । 'तत्र  
साधुः' इति यत् । कारुण्येन कृपया । 'कारुण्यं कृष्णा वृष्णा' इत्यमरः । नियमवन्तं व्रतशी-  
लम् । 'नियमो व्रतमस्त्री तच्चोपवासादि पुण्यकम्' इत्यमरः । त्रीन् भूतभविष्यद्वर्तमानान्कालान्  
जानाति वेत्तीति त्रिकालज्ञः । 'आतोऽनुपसर्गे कः' इति कः । राजानं राजहंसम् । अवोचदुक्त-  
वान् । 'ब्रू व्यक्तायां वाचि' इत्यतो लुङि 'ब्रूवो वाचिः' इति वचादेशे 'अत्यतिवक्ति'  
इत्यङि 'वच उम्' इत्युमि रूपम् । सुख इति । शरीरस्य वपुषः कार्यं तनुत्वं करोतीति शरी-  
रकार्यकारि तेन । 'शरीरं वर्ष्म विप्रहः' 'स्तोकात्पञ्चलकाः सूक्ष्मं शृङ्गं दंष्ट्रं कुशं तनु' इत्य-  
मरः । तपसाऽलं तेन किमपि कार्यं नास्तीत्यर्थः । 'गम्यमानाऽपि क्रिया कारकविभक्तौ प्रयो-  
जिका' इति वचनात्तपसेति तृतीया । रिपुकुलमर्दनः वैरिवंशविदारणः । नन्यादित्वात्ल्युः ।  
राजनन्दनो राजकुमारः । तत एव ल्युः । नूनं संभविष्यति अवश्यमुत्पत्स्यते इति वितर्क्ये ।  
'नूनं तर्कैर्दर्थ निश्चये' इत्यमरः । तूष्णीं मौनमाश्रित्य । 'मौने तु तूष्णीं तूष्णीकाम्' इत्यमरः ।  
गगनचारिण्यावाण्याऽऽकाशगिरातदैव ऋषिवाक्याव्यवधानेनवाअवाच्युक्तम् अङ्गीकृत्योरीकृत्य ।

तत इति । संपूर्णं गर्भदिवसा यस्यास्तादृशी । सुमुहूर्ते शोभने मुहूर्ते । सकलैर्लक्षणैः  
राजकीयैर्लक्षितं युक्तम् । असूत प्रसूतवती । 'षूङ् प्राणिगर्भविमोचने' । ब्रह्मवर्चसेन ब्राह्मण-  
तेजसा । 'ब्रह्महस्तिभ्यां वर्चसः' इति समासान्तोऽच् । तुलित उपमितो वेधा ब्रह्मा येन  
तादृशम् । 'सद्यः प्रजापतिवैधा' इत्यमरः । पुरोधसं पुरोहितम् । पुरस्कृत्याग्रे कृत्वा । 'पुरोऽ-

संस्कारेण बालालङ्कारेण च विराजमानं राजवाहननामानं व्यधत् । तस्मिन्नेव काले सुमतिःसुमित्रसुमन्त्रसुश्रुतानां मन्त्रिणा प्रमतिमित्रगुप्तमन्त्रगुप्तविश्रुताख्यां महदभिख्याः सूनवो नवोद्यदिन्दुरुचाश्चिरायुषः समजायन्त । राजवाहनो मन्त्रि-पुत्रैरात्ममित्रैः सह बालकेलीरानुभवन्नवर्धत ।

अथ कदाचिदेकेन तापसेन रसेन राजलक्षणविराजितं कंचिन्नयनानन्दकरं सुकुमारं कुमारं राज्ञे समर्प्यावाचि—‘भूवल्लभ, कुशसमिदानयनाय वनं गतेन मया काचिदशरण्या व्यक्तकार्पण्याशु मुञ्चन्ती वनिता विलोकिता । ‘निर्जने वन किंनिमित्तं रुद्यते त्वया’ इति पृष्टा सा करसरोरुहैरशु प्रमृज्य सगद्गदं माम-वोचत्—‘मुने, लावण्याजितपुष्पसायके मिथिलानायके कीर्तिव्यापृतसुधर्मणि

व्ययम्’ इति गतिव्ये ‘कुगति-’ इति समासे विसर्गस्य ‘नमस्पुरसोर्गत्योः’ इति सत्वम् । इत्यविद् कर्तव्यज्ञाता सुकुमारमतिकौमलम् । ‘सुकुमारं तु कोमलं मृदुलं मृदु’ इत्यमरः । जातसंस्कारेण उत्पत्तिकाले कर्तव्यसंस्काराविशेषेण । विराजमानं देदीप्यमानम् । प्रमति-विश्रु-ताख्याः विश्रुतान्तो द्वन्द्वः । विश्रुता इत्याख्या नाम येषां ते । ‘आख्याहे अभिधानं च नाम-धेयं च नाम च’ इत्यमरः । महतां स्वपित्रादीनामिवाभिख्या कान्तिर्येषां ते महदभिख्याः । महत्याभिख्या येषामिति तु न ‘आन्महतः समानाधिकरणजातीययोः’ इत्यात्वप्रसक्तेः । ‘सुषमा परमा शोभाऽभिख्या कान्तिर्द्युतिश्छविः’ इत्यमरः । सूनवः पुत्राः । ‘आत्मजस्त-नयः सूनवः’ इत्यमरः । नवो नूतनः उद्यद्गदं प्राप्नुवन्श्च य इन्दुश्चन्द्रमास्तस्यैव स्कान्तिर्येषां ते । ‘नवीनो नूतनो नवः’ ‘हिमांशुश्चन्द्रमाश्चन्द्र इन्दुः’ ‘स्युः प्रभारमुचिस्त्विज्ज्भाभाङ्क-विद्युतिदीप्तयः’ इति सर्वनामरः । समजायन्त समुत्पन्नाः । ‘जनी प्रादुर्भावे’ ‘ज्ञानजोर्जा’ इति जादेशः । आत्ममित्रैः सह स्वसुहृद्भिः साकम् । ‘अथ मित्रं सखा सुहृत्’ ‘साकं सत्रा समं सह’ इत्यमरः । बालकेलीर्बालक्रीडाः । अवर्धत वृद्धिं गतोऽभूत् । ‘वृधु वृद्धौ’ ।

अथेति । रसेन सानुरागम् । ‘शृङ्गारादौ रसे वीर्ये गुणे रागे द्रवे रसः’ इत्यमरः । राजलक्षणैरुपचिह्नैर्विराजितं शोभितम् । ‘चिह्नं लक्ष्म च लक्षणम्’ इत्यमरः । नयनयोर्विभ्रयो-रानन्दकरं प्रीतिवर्धनम् । ‘लोचनं नयनं नेत्रम्’ इत्यमरः । सुकुमारं कोमलम् अवाच्यम् । कुशा दर्भाः समिध इध्मानि च तेषामानयनायाऽहरणार्थम् । ‘अस्त्री कुशं कुथो दर्भः’ ‘इन्धनं त्वेध इध्ममेधः समित्त्रियाम्’ इत्यमरः । अशरण्याऽनाथा । ‘शरणं गृहरक्षित्रोः’ इत्यमरः । व्यक्तं प्रकटीभूतं कार्पण्यं दीनभावो यस्यास्तादृशी । अश्रु रादेनजलम् । ‘रोदनं चाक्षमश्रु च’ इत्यमरः । वनिता वधूः । ‘प्रतीपदक्षिणी वामा वनिता महिला तथा’ इत्यमरः । विलो-किता दृष्टा । निर्जने विविक्ते । ‘विविक्तविजनच्छन्न-’ इत्यमरः । रुद्यतेऽश्रु विमुच्यते । ‘रुदिर् अश्रुविमोचने’ । पृष्टाऽनुयुक्ता । ‘प्रश्नोऽनुयोगः पृच्छा च’ इत्यमरः । प्रमृज्य निवार्य । सगद्गदं गद्गदस्वरण सहितम् । मुनिस्तपस्वी । मनुते जानाति सर्वान्विषयानिति ‘मनेरुच’ इत्यौणादिक इन् अत उकारादेशश्च । तल्लक्षणं तु—‘दुःखेष्वनुदिग्मनाः सुखेषु

निजसुहृदो मगधराजस्य सीमन्तिनीसीमन्तमहोत्सवाय पुत्रदारसमन्विते पुष्पपु-  
रमुपेत्य कंचन कालमधिवसति समाराधितगिरिशो मालत्राधाशा मगधराजं योद्धु-  
मभ्यगात् । तत्र प्रख्यातयोरेतयोरसंख्ये संख्ये वर्तमाने सुहृत्साहाय्यकं कुर्वाणो  
निजबले सति विदेहे विदेहेश्वरः प्रहारवर्मा जयवता रिपुणाभिगृह्य कारुण्येन  
पुण्येन विसृष्टो हतावशेषेण शून्येन सैन्येन सह स्वपुरगमनमकरोत् । ततो वन-  
मार्गेण दुर्गेण गच्छन्नधिकबलेन शबरबलेन रमसादभिहन्यमानो मूलबलाभि-  
रक्षितावरोधः स महानिरोधः पलायिष्ट । तदीयार्भकयोर्यमयोर्धात्रीभावेन परि-  
कल्पिताहं महुहितापि तीव्रगतिं भूपतिमनुगन्तुमक्षमे अभूव । तत्र विवृतवदनः  
कोऽपि रूपी कोप इव व्याघ्रः शीघ्रं मामाघ्रातुमागतवान् । भीताहमुदग्रप्राणि-

विगतसुहृदः । वीतरागभयक्रोधः स्थिरधीर्मुनिरुच्यते॥” इति भगवद्गीतायाम् । ‘तपस्वी ताप-  
सः पारिक्रांक्षी वाचंयमो मुनिः’ इत्यमरः । लावण्येन सौन्दर्येण जितः पराजितः पुष्पसायको  
रतिपतिर्येन तादृशे । कीर्त्या यशसा व्यापृता व्याप्ता सुवर्मा देवसभा येन तथाभूते ‘यशः  
कीर्तिः समज्ञा च’ इति ‘स्यात्सुवर्मा देवसभा’ इति चामरः । सीमन्तिनी वधूः । ‘स्त्री  
योषिदबला योषा नारी सीमन्तिनी वधूः’ इत्यमरः । पुत्रैः सुतैः दारैः कुटुम्बिन्या च सम-  
न्विते युक्ते । ‘दाराः स्यातु कुटुम्बिनी’ इत्यमरः । उपेत्य प्राप्य । अधिवसति अधितिष्ठति  
सति । ‘उपावध्याङ्वासः’ इति पुष्पपुरस्य कर्मत्वम् । गिरिशः शिवः । ‘गिरिशो गिरिशो  
मृडः’ इत्यमरः । अभ्यगात् आभिमुख्येन गतवान् । ‘इण् गतौ’ इत्यतो धातोः ‘इणो गा  
लुङि’ इति गादेशः । तत्रेति । पुष्पपुरे । एतयो राजहंसमानसारयोः । संख्ये संपराये ।  
‘मृधमास्कन्दनं संख्यं समीकं सांपरायिकम्’ इत्यमरः । वर्तमाने प्रचलति सति । सुहृदो  
राजहंसस्य । विदेहे त्यक्तवपुषि । रिपुणा वैरिणा मानसारेण । ‘रिपौ वैरिसप्तारि-’ इत्यमरः ।  
अभिगृह्य गृहीत्वा । विसृष्टे उपेक्षितः । हतेभ्यः स्मृतेभ्योऽवशेषेणावशिष्टेन । शून्येन रिक्तेन ।  
स्वपुरगमनं मिथिलानगरीगमनम् । दुर्गेण गन्तुमशक्येन । वनमार्गेण कान्तारवर्तनेन । अधिक-  
बलेनातिबलशालिना । शबरबलेन किरातसैन्येन । ‘भेदाः किरातशबरपुलिन्दा म्लेच्छजातयः’  
इत्यमरः । रमसात् वेगेनाभिहन्यमानः पीडयमानः । मूलबलैः प्रधानसैनिकैरभिरक्षितो गोपा-  
यितोऽवरोधोऽन्तःपुरं यस्य तादृशः सन् । ‘व्यगारं भूभुजागमन्तःपुरं स्यादवरोधनम् । शुद्धा-  
न्तश्चावरोधश्च’ इत्यमरः । महानिरोध आग्रहो यस्य सः । पलायिष्ट पलायनं कृतवान् । परा-  
पूर्वाद् ‘अय गतौ’ इत्यतो लुङि ‘उपसर्गस्यायतौ’ इति लत्वम् । तदीयेति । अर्भकयोः  
शिन्धोः ‘पोतः पाकोऽर्भको छिम्भः पृथुकः शावकः शिशुः’ इत्यमरः । यमयोः सहोत्पन्नयोः ।  
धात्रीभावेनोपमातृत्वेन । ‘धात्री स्यादुपमाताऽपि क्षितिरप्यमलक्यपि’ इति नानार्थेऽमरः ।  
परिकल्पिता स्थापिता । दुहिता कन्या । ‘स्त्रियां त्वमी । आहुर्दुहितरं सर्वे’ इत्यमरः । तीव्रगतिं  
शीघ्रगामिनम् । अक्षमे असमर्थे । तत्रेति । काननमध्ये । विवृतं विस्फारितं वदनमास्यं येन  
तादृशः । ‘वक्रास्ये वदनं तुण्डम्’ इत्यमरः । रूपी सशरीरः । व्याघ्रः शार्दूलः ‘शार्दूलद्वीपिनौ



स्खलन्ती पर्यपतम् । मदीयपाणिभ्रष्टो बालकः कस्यापि कपिलाश्वस्य क्रोडमभ्यलीयत । तच्छवाकर्षिणोऽमर्षिणो व्याघ्रस्य प्राणान्वाणो बाणासनयन्त्रमुक्तोऽपाहरत् । विलोलालको बालकोऽपि शवरैरादाय कुत्रचिदुपानीयत । कुमारमपरमुद्रहन्ती महुहिता कुत्र गता न जाने । साहं मोहं गता केनापि कृपालुना वृष्णिपालेन स्वकुटीरमावेद्य विरोपितव्रणाभवम् । ततः स्वस्थीभूय भूयः क्षमामर्तुरन्तिकमुपतिष्ठानुरसहायतया दुहितुरनभिज्ञाततया च व्याकुलीभवामि' इत्यभिदधाना 'एकाकिन्यपि स्वामिनं गमिष्यामि' इति सा तदैव निरगात् । अहमपि भवन्मित्रस्य विदेहनाथस्य विपन्नमित्तं विषादमनुभवस्तदन्वयाङ्कुरं कुमारमन्विष्यंस्तदैकं चण्डिकामन्दिरं सुन्दरं प्रागाम् । तत्र संततमेवं-

व्याघ्रे' इत्यमरः । शीघ्रं त्वरितम् । 'अथ शीघ्रं त्वरितं लघु क्षिप्रमरं द्रुतम्' इत्यमरः । आघ्रातुं व्यापादयितुमिति यावत् । उदग्रप्राग्नि अत्युन्नते पाषाणे । 'पाषाणप्रस्तरप्रावोपला-  
दमानः शिला वषत्' इत्यमरः । धर्द्दीयेति । पाणिभ्रष्टो हस्ताद्गलितः । कपिलाया धेनोः शवो मृतशरीरं तस्य । क्रोडमुरःप्रदेशम् । 'न ना क्रोडं भुजान्तरम्' इत्यमरः । अभ्यलीयत् निलीनोऽभूत् । 'लीङ् श्लेषणे' दिवादिः । अमर्षिणः क्रोधवतः । 'कोपक्रोधमर्षोषप्रतिधा रुट्कुधौ स्त्रियौ' इत्यमरः । प्राणानसूत् । 'पुंसि भून्त्यसदः प्राणाः' इत्यमरः । बाणः सायकः । बाणा अस्यन्ते क्षिप्यन्तेऽनेनेति बाणासनं धनुः । तस्मादेव यन्त्रान्मुक्तः प्रहितः । अपाहरदपहतवान् । 'हृज् हरणे' । विलोलाश्चक्षुः अलकाधूर्णकुन्तला यस्य तादृशः । 'अलकाधूर्णकुन्तलाः' इत्यमरः । शवरैः किरातैः आदाय गृहीत्वा । उपानीयतः प्रापितः । उद्रहन्ती विभ्राणा । न जाने नाहमवगच्छामि । 'ज्ञा अवबोधने' । 'ज्ञाजन्तोर्जा' इति जादेशः । मोहं गता नष्टचेतना । कृपालुना कारुणिकेन । 'स्याद्यालुः कारुणिकः कृपाळुः सूरतः समाः' इत्यमरः । वृष्णिपालेनाजापालकेन । 'मेढोरभ्रोरणोर्णायुमेषवृष्णय एडके' इत्यमरः । स्वकुटीरं निजवासस्थानम् । 'वासः कुटी द्वयोः शाला' इत्यमरः । 'कुटीशमी-  
शुण्डाभ्यो रः' इत्युत्पार्थे प्रत्ययः । आवेद्य नीत्वा । विरोपिताधिकृतितया व्रणा ईर्माणि यस्यास्तादृशी । 'व्रणोऽस्त्रियामीर्ममरुः' इत्यमरः । स्वस्थीभूय कुशलिनी भूत्वा । भूयः पुनरपि । क्षमामर्तुः प्रहारवर्मणोऽन्तिकमुपकण्ठम् । 'उपकण्ठान्तिकाभ्यर्णभ्यग्रा' इत्यमरः । उपस्थातुं प्राप्तुमिच्छुरपतिष्ठानुः । 'ष्ठा गतिनिवृत्तौ' इत्यतः सन्नि 'सनाशंसमिक्ष उः' इत्युत्पत्त्ययः । अनभिज्ञाततया कुत्र गतेत्यवबोधामावेन । व्याकुलीभवामि उद्विग्नाऽस्मि । कृतीति । अभिदधाना ब्रुवन्ती । एकाकिन्यपि असहायाऽपि । 'एकादाकिनिचासहाये' इत्याकिनिच् । स्वामिनं प्रहारवर्मणम् । निरगात् निर्जगाम । 'इण् गती' 'इणो गा लुङि' इति गादेशः । विषादं शोकम् । तदन्वयाङ्कुरं तत्कुलबीजम् । 'अङ्कुरोऽभिनवोद्भिदि' इत्यमरः । अन्विष्यन् गेवषयन् । चण्डिकामन्दिरमम्बिकागारम् । 'मृडानी चण्डिकाऽम्बिका' 'भवनागारमन्दिरम्' इत्यमरः । प्रागामगमम् । सन्ततमनवरतम् । एवंविधानां प्रहारवर्मसह-

विधविजयासिद्धये कुमारं देवतोपहारं कारिष्यन्तः किराताः 'महीरुहशाखावल-  
म्बितमेनमसिलतया वा, सैकततले खनननिक्षिप्तचरणं लक्ष्मीकृत्य शितशरनि-  
करणे वा, अनेकचरणैः पलायमानं कुकुरवालकैर्वा दंशयित्वा संहनिष्यामः'  
इति भाषमाणा मया समभ्यभाष्यन्त—'ननु किरातोत्तमाः, घोरप्रचारे कान्तारे  
स्खलितपथः स्थविरभूसुरोऽहं मम पुत्रकं कचिच्छायायां निक्षिप्य मार्गान्वेप-  
णाय किञ्चिदन्तरमगच्छम् । स कुत्र गतः, केन वा गृहीतः, परीक्ष्यापि न  
वक्ष्यते । तन्मुखावलोकनेन विनानेकान्यहान्यतीतानि । किं करोमि, कथामि,  
'भवद्विर्न किमदार्शि' इति । द्विजोत्तम, कश्चिदत्र तिष्ठति । किमेष तव नन्दनः  
सत्यमेव । तदेनं गृहाण' इत्युक्त्वा दैवानुकूल्येन मह्यं तं व्यतरन् । तेभ्यो दत्ता-  
शीरहं बालकमङ्गीकृत्य शिशिरोदकादिनोपचारेणाश्वास्य निःशङ्कं भवदङ्कं समा-  
नीतवानास्मि । एवमायुष्मन्तं पितृरूपो भवानभिरक्षतात्' इति । राजा सुहृदा-

शानां राज्ञां विजयस्य सिद्धये प्राप्तये । उपहासमुपायनम् । 'उपायनमुपग्राह्यमुपहारस्तथो पदा'  
इत्यमरः । कारिष्यन्तः कर्तुमुद्युक्ताः । किराता भिक्षाः । महीरुहस्य वृक्षस्य शाखायां स्कन्ध-  
देशेऽवलम्बितमथोमुखीभूय लम्बमानम् । 'वृक्षो महीरुहः शाखी' समे शाखालते स्कन्धशा-  
खाशाले' इत्यमरः । असिलतया खड्गेन । 'खड्गे तु निह्निशचन्द्रहासासिरेष्टयः' इत्यमरः ।  
सैकततले बालकामये देशे । 'सैकतं सिकतामयम्' इत्यमरः । खनने गतं निक्षिप्तौ निहितौ  
चरणौ पादौ यस्य तादृशं कृतेति शेषः । लक्ष्मीकृत्य शरव्यं कृत्वा । 'लक्ष्यं लक्षं शरव्यं च'  
इत्यमरः । शितशरनिकरेण तीक्ष्णबाणसमुदायेन । कुकुरवालकैः सारमेयशिशुभिः 'कौलेयकः  
सारमेयः कुकुरो मृगदंशकः' इत्यमरः । दंशयित्वा दन्तैर्विदार्य । संहनिष्यामो मारयिष्यामः ।  
समभ्यभाष्यन्त उक्ताः । नन्विति । किरातोत्तमा शबरश्रेष्ठाः । घोरप्रचारेऽतिदुर्गमे । कान्तारे  
वने । 'कान्तारं बर्म दुर्गमम्' इत्यमरः । स्खलितपथो मार्गभ्रष्टः । 'कृकपूरव्यूः पथामानक्षे'  
इति समासान्तोऽप्रत्ययः । स्थविरभूसुरो वृद्धब्राह्मणः । 'प्रवयाः स्थविरो वृद्धो जीनो जीर्णो  
जरन्पि' इत्यमरः । अनुकम्पितः पुत्रः पुत्रकः । 'अनुकम्पायाम्' इति कः । निक्षिप्य निधाय ।  
मार्गान्वेषणाय अव्वगवेषणाय । अन्तरं दूरदेशम् । परीक्ष्यापि अन्विष्यापि । तन्मुखावलोकनेन  
विना तस्य मुखमदृष्ट्वा । 'पृथग्विनानानाभिस्तृतीयाऽन्यतरस्याम्' इति तृतीया अहानि दिनानि ।  
'घसो दिनाहनी वा तु क्लीबे दिवसवासरौ' इत्यमरः । अतीतानि अतिक्रान्तानि । न किमदार्शि  
न दृष्टः किम् । 'दशिरु प्रेक्षणे' इत्यतः कर्मणि लुङ् । अत्रास्मिन्मन्दिरे । नन्दनः पुत्रः । व्यत-  
रन्नदुः । व्युपवर्गात् 'तृ ह्यनतरणयोः' दत्ताशीः कृताशीर्वादः । आशीर्हिताशंसाऽहिदंष्ट्रयोः'  
इति नानार्थेऽमरः । अङ्गीकृत्य स्वीकृत्य । शिशिरं शीतलम् । 'सुषीमः शिशिरो जडः ।  
तुषारः शीतलः शीतः' इत्यमरः । आश्वास्य गतश्रमं कृत्वा । भवदङ्कं भवत उत्सङ्गदेशम् ।  
'उत्सङ्गविहयोरङ्कः' इत्यमरः । एवम् आयुष्मन्तं दैववशाच्चिरजीविनम् । 'जैवातुकः

पश्रिमितं शोकं तन्नन्दनविलोकनसुखेन किञ्चिदधरीकृत्य तमुपहारवर्मनान्नाहूय राजवाहनमिव पुपोष ।

जनपतिरेकस्मिन्पुण्यदिवसे तीर्थस्नानाय पक्कणनिकटमार्गेण गच्छन्नवलया कयाचिदुपलालितमनुपमशरीरं कुमारं कञ्चिदवलोक्य कुतूहलकुलस्तामपृच्छत्—  
‘ भामिनि, रुचिरमूर्तिः स राजगुणसंपूर्तिरसावर्भको भवदन्वयसंभवो न भवति कस्य नयनानन्दनः, निमित्तेन केन भवदधीनो जातः कथ्यतां याथातथ्येन त्वया ’ इति । प्रणतया तया शवर्या सलीलमलापि—‘ राजन्, आत्मपल्लीस-  
मीपे पदव्यां वर्तमानस्य शक्रसमानस्य मिथिलेश्वरस्य सर्वस्वमपहरति शवरसैन्ये  
मद्वयितेनापहत्य कुमार एष मह्यमर्पितो व्यवर्धत ’ इति । तदवधार्य कार्यज्ञो

स्यादायुष्मान् ’ इत्यमरः । पितृरूपः प्रशस्तः पिता तत्तुल्य इति यावत् । ‘ प्रशंसायां रूपम् ’  
इति रूपप्रत्ययः । अभिरक्षतात्पालयतात् । ‘ तुल्योस्तातुङ्ङाशिष्यन्यतरस्याम् ’ इत्याशिषि ता-  
तङ् । सुहृदः प्रहारवर्मणः या आपत् पथि जाता तन्निमित्तं तत्कारणकम् । शोकं मन्युम् । ‘ मन्यु-  
शोकौ तु शुक्लं द्वियाम् ’ इत्यमरः । अधरीकृत्य दूरीकृत्य । उपहारवर्मनान्नाऽऽहूय तस्योपहार-  
वर्मेति नामकर्मसंस्कारं कृत्वा । राजवाहनवत् स्वकीयपुत्रवत् । ‘ तेन तुल्यं क्रिया चेद्वातिः ’ इति  
वतिः । पुपोष पोषितवान् । ‘ पुष पुष्टौ ’ कैयादिकः सकर्मकः ।

जनपतिरिति । राजहंसः । पुण्यदिवसे पुण्यादिने । पक्कणनिकटमार्गेण शबरालयसमीप-  
वार्तिनाऽध्वना । ‘ पक्कणः शबरालयः ’ इत्यमरः । अवलया योषिता । ‘ स्त्री योषिदबला योषा ’  
इत्यमरः । उपलालितं सस्नेहं धारितम् । अनुपमशरीरम् अतिसुन्दरमूर्तिम् । कुतूहलकुलः  
कौतुकाविष्टः । भामिनि हे सुन्दरि ! ‘ सुन्दरी रमणी रामा कोपना सैव भामिनी ’  
इत्यमरः । रुचिरमूर्तिः सुन्दरतनुः । ‘ सुन्दरं रुचिरं चारु ’ ‘ द्वियां मूर्तिस्तनुस्तनूः ’  
इत्यमरः । राजगुणानां नृपचिह्नानां संपूर्तिः संपूर्णता यस्मिंस्तथाभूतः । अथवाः सराजगुण-  
सम्पूरतिरित्येकं पदम् । राजगुणसंपूर्या सह वर्तमानः । अर्भकः शिशुः । ‘ पोतः पाकोऽ-  
र्भको ढिम्मः पुथुकः शावकः शिशुः ’ इत्यमरः । भवत्याः शवर्याः । अन्वयसंभवः कुलोत्पन्नः ।  
‘ सर्वान्मनो वृत्तिमात्रे पुंवद्भावः ’ इति पुंस्त्वम् । नयनानन्दनः नेत्रोत्सवकारी पुत्र इति यावत् ।  
भवत्या अधीन आयत्तः । ‘ अधीनो निम्न आयत्तः ’ इत्यमरः । कथ्यतामुच्यताम् । ‘ कथ  
वाक्यप्रबन्धे ’ याथातथ्येन वास्तवतया । प्रणतया नम्रया । मलापि उक्तः । ‘ लप व्यक्तायां  
वाचि ’ कर्मणि लुङ् । आत्मपल्लयाः निजघोषस्य । समीपे निकटे । ‘ घोष आभीरपल्ली स्यात् ’  
इत्यमरः । पदव्यां मार्गे । ‘ अयं वर्तमानाध्वपन्थानः पदवी सृतिः ’ इत्यमरः । शक्रेण दिव-  
स्पतिना समानस्य तुल्यस्य । ‘ जिष्णुर्लेश्वरभः शक्रः शतमन्युर्दिवस्पतिः ’ इत्यमरः । ‘ वाच्यलिङ्गाः  
समस्तुल्यः सदृशः सदृक् । साधारणः समानश्च ’ इति च । मिथिलेश्वरस्य प्रहारवर्मणः ।  
अपहरति चोरयति सति शवरसैन्ये किरातबले । मद्वयितेन मम पत्या । ‘ दयितं बलभं प्रियम् ’

राजा मुनिकथितं द्वितीयं राजकुमारमेव निश्चित्य सामदानाभ्यां तामनुनीयाप-  
हारवर्मैत्याख्याय देव्यै 'वर्धय' इति समर्पितवान् ।

कदाचिद्दामदेवशिष्यः सोमदेवशर्मा नाम कंचिदेकं बालकं राज्ञः पुरो निक्षि-  
प्याभाषत—'देव, रामतीर्थे स्नात्वा प्रत्यागच्छता मया काननावनौ वनितया  
कयापि धार्यमाणमेतमुज्ज्वलाकारं कुमारं विलोक्य सादरमभाणि—'स्थविरे, का  
त्वम् । एतस्मिन्नटवीमध्ये बालकमुद्रहन्ती किमर्थमायासेन भ्रमसि' इति । वृद्ध-  
याप्यभाषि—'मुनिवर, कालयवननाम्नि द्वीपे कालगुप्तो नाम धनाढ्यो वैश्यवरः  
कश्चिदस्ति । तन्नन्दिनीं नयनानन्दकारिणीं सुवृत्तां नामैतस्माद्वीपादागतो मगध-  
नाथमन्त्रिसंभवो रत्नोद्भवो नाम रमणीयगुणालयो भ्रान्तभूवल्लयो मनोहारी  
व्यवहार्युपयस्य सुवस्तुसंपदा श्वशुरेण संमानितोऽभूत् । कालक्रमेण नताङ्गी  
गर्भिणी जाता । ततः सोदराविलोकनकुतूहलेन रत्नोद्भवः कथांचिच्छशुरमनुनीय

इति विशेष्यनिष्ठेऽमरः । अवधार्य पर्यालोच्य । मुनिना वामदेवेन कथितं प्रोक्तम् । सामदा-  
नाभ्यामुपायाभ्याम् । तां शबरीमनुनीय समाधाय । अपहारवर्मैत्याख्याय तस्य कुमारस्य  
अपहारवर्मैति नामधेयं विधाय । देव्यै वसुमत्यै । समर्पितवान् अर्पयामास ।

कदेति । पुरः सन्निधौ । प्रत्यागच्छता प्रतिनिवर्तमानेन । काननावनौ अरण्यभूमौ ।  
'गहनं काननं वनम्' । 'क्ष्माऽवनिर्मेदिनी मही' इत्यमरः । वनितया महिलया । 'प्रतीप-  
दर्शिनी वामा वनितौ महिला तथा' इत्यमरः । धार्यमाणं हस्ताभ्यां गृह्यमाणम् । उज्ज्वला-  
कारं दीप्यमानम् । विलोक्य दृष्ट्वा । अभाष्युक्तम् । 'भण व्यक्तायां वाचि' । स्थविरे हे वृद्धे !  
'प्रवयाः स्थविरो वृद्धो जीनो जीर्णो जरन्नपि' इत्यमरः । अटवीमध्ये अरण्यमध्ये । 'अट-  
व्यरण्यं विपिनम्' इत्यमरः । उद्रहन्ती धारयन्ती । किमर्थं कं वा प्रयोजनमुद्दिश्य । भ्रमसि  
इतस्ततो विचरासि । 'असु अनवस्थाने' । अभाषि कथितम् । 'भाष व्यक्तायां वाचि'  
द्वीपे समुद्रमध्यदेशे । 'द्वीपोऽस्त्रियामन्तरीपं यदन्तर्वाारिणस्तटम्' इत्यमरः । द्विर्गता आपोऽ-  
स्मिन्निति 'कृक्पूर्वधूः पथामानक्षे' इति समासान्तेऽप्रत्यये । 'द्रव्यन्तरूपसर्गेभ्योऽप ईत्'  
इति ईति च रूपमिदम् । धनेन द्रव्येणाढयः स्वामी । 'द्रव्यं वित्तं स्वापतेयं रिक्थमृक्थं धनं  
वसु' । 'इभ्य आढयो धनी स्वामी' इत्यमरः । तन्नन्दिनीं तत्पुत्रीम् । मगधनाथस्य राजहंसस्य  
यो मन्त्री पद्मोद्भवः तत्संभवः तत्पुत्रः । रमणीयानां मनोहराणां गुणानामालयः स्थानभूतः ।  
'गृहाः पुंसि च भूम्येव निकाष्य निलयालयाः' इत्यमरः । व्यवहारी व्यवहारज्ञाता । उपयस्य  
परिणीय । श्वशुरेण पत्नीपित्रा कालगुप्तेन । 'पतिपत्न्योः प्रसूः श्वश्रूः श्वशुरस्तु पिता तयोः'  
इत्यमरः । संमानितः सत्कृतः । नतान्यङ्गानि यस्यास्तादृशी सुवृत्ता । गर्भिणी गर्भवती ।  
तत इति । सोदरस्य भ्रातुः सुश्रुतस्य विलोकने दर्शने कुतूहलेन कौतुकेन । कथांचित्



चपललोचनयानया सह प्रवहणमारुह्य पुष्पपुरमभिप्रतस्थे । कल्लोलमालिकाभि-  
 हृतः पोतः समुद्राम्भस्यमज्जत् । गर्भभरालसां तां ललनां धात्रीभावेन कल्पिताहं  
 कराभ्यामुद्रहन्ती फलकमेकमधिरूह्य दैवगत्या तीरभूमिमगमम् । सुहृज्जनपरि-  
 वृतो रत्नोद्भवस्तत्र निमग्नो वा केनोपायेन तीरमगमद्वा न जानामि । क्लेशस्य परां  
 काष्ठामधिगता सुवृत्तास्मिन्नटवीमध्येऽद्य सुतमसूत । प्रसववेदनया विचेतना सा  
 प्रच्छाद्यशीतले तरुतले निवसति । विजने वने स्थातुमशक्यतया जनपदगामिनं  
 मार्गमन्वेष्टुमुद्युक्तया मया विवशायास्तस्याः समीपे बालकं निक्षिप्य गन्तुमनु-  
 चितमिति कुमारोऽप्यानायि ' इति । तस्मिन्नेव क्षणे वन्यो वारणः कश्चिददृ-  
 श्यत । तं विलोक्य भीता सा बालकं निपात्य प्राद्ववत् । अहं समीपलतागुल्मके  
 प्रविश्य परीक्षमाणोऽतिष्ठम् । निपातितं बालकं पल्लवकवलमिवाददति गजपतौ

महता कष्टेन । अनुनीय सान्त्वयित्वा । चपले चञ्चले लोचने नेत्रे यस्यास्तया । ' लोचनं नयनं  
 नेत्रम् ' इत्यमरः । प्रवहणं जलयानम् । आरुह्याधिष्ठाय । प्रतस्थे प्रस्थानं चकार । ' छा गति-  
 निवृत्तौ ' इत्यतः ' समवप्रविभ्यः स्थः ' इत्यात्मनेपदम् । कल्लोलानां महातरङ्गानां मालि-  
 काभिः श्रेणीभिः अभिहतो विद्वः । ' महत्सूक्ष्मलोलौ ' इत्यमरः । पोतः प्रवहणम् ।  
 ' यानपात्रे शिशौ पोतः ' इति नानार्थेऽमरः । अम्मसि जले । ' अम्मोऽर्णस्तोयपानीयनीर-  
 क्षीराम्बुशम्बरम् ' इत्यमरः । अमज्जत् निमग्नोऽभूत् । ' दुमत्सो हृद्वौ ' । गर्भभरेणालसां  
 जडीभूतां तां सुवृत्ताम् । ललनां कान्ताम् । ' प्रमदा मानिनी कान्ता ललना च नितम्बिनी ' इत्य-  
 मरः । धात्रीभावेनोपमातृतया । ' धात्री स्यादुपमातापि वसुधाप्यामलक्यपि ' इत्य-  
 मरः । उद्रहन्ती धारयन्ती । फलकं काष्ठम् । तीरभूमिं तटप्रदेशम् । ' कूलं रोधश्च तीरं च  
 प्रतीरं च तटं त्रिषु ' इत्यमरः । परिवृतः वेष्टितः । तत्र समुद्रजले । काष्ठां मर्यादाम् । अधि-  
 गता प्राप्ता । असूत प्रसूतवती । ' बूङ् प्राणिप्रसवे ' अदादिकः । प्रसववेदनया प्रसूति-  
 कालिकदुःखेन । विचेतना निश्चेष्टा । प्रकृष्टा छाया प्रच्छाद्यम् ' विभाषा सेनासुरा- ' इत्यादिना  
 नपुंसकत्वम् । तेन शीतले शीते । ' तुषारः शीतलः शीतः ' इत्यमरः । तरोर्वृक्षस्य तले मूल-  
 देशे । ' वृक्षो महीरूहः शाखी विटपी पादपस्तरुः ' इत्यमरः । निवसति तिष्ठति । ' वस  
 निवासे ' । जनपदगामिनं देशगामिनम् । ' नीवृज्जनपदो देशविषयी तृपवर्तनम् ' इत्यमरः ।  
 अन्वेष्टुं गवेषयितुम् । उद्युक्तया क्रुतोद्योगया । विवशाया विचेतनायाः । तस्याः सुवृत्तायाः ।  
 निक्षिप्य स्थापयित्वा । गन्तुमन्यत्र प्रयातुमयुक्तमनुचितम् । आनायि आनीतः । तस्मिन्-  
 न्निति । स्थविरायां ब्रुवन्त्यामेव सत्याम् । वने भवो वन्यः । ' तत्र भवः ' इत्याधिकारे  
 ' दिगदिभ्यो यत् ' इति यत्प्रत्ययः । वारणः करी । ' कुजरो वारणः करी ' इत्यमरः । अदृ-  
 श्यत दृश्यते स्म । ' दृशिर् प्रेक्षणे ' कर्मणि लङ् । सा स्थविरा । निपात्य भूमौ परित्यज्य ।  
 प्राद्ववत् पलायिष्ट । ' हु गतौ ' । अहं सोमदेवशर्मा । समीपलतागुल्मके निकटवर्तिनि लता-  
 निकुञ्जे । परीक्षमाणः कुमारस्य कावाऽवस्था भाविनीति पश्यन् । निपातितं भूमौ गलितम् ।

कण्ठीरवो भीमरवो महाभहेण न्यपतत् । भयाकुलेन दन्तावलेन झटिति वियति  
समुत्पात्यमानो बालको न्यपतत् । चिरायुष्मत्तया स चोन्नततरुशाखासमासीनेन  
वानरेण केनचित्पक्वफलबुद्ध्या परिगृह्य फलेतरतया विततस्कन्धमूले निक्षिप्तोऽ-  
भत् । सोऽपि मर्कटः कचिदगात् । बालकेन सत्त्वसंपन्नतया सकलक्लेशसहेना-  
भावि । केसरिणा करिणं निहत्य कुत्रचिदगामि । लतागृहान्निर्गतोऽहमपि तेजः-  
पुञ्जं बालकं शनैरवनीरुहादवतार्य वनान्तरे वनितामन्विष्याविलोक्यैनमानीय  
गुरवे निवेद्य तन्निदेशेन भवन्निकटमानीतवानस्मि' इति । सर्वेषां सुहृदामेकदै-  
वानुकूलदैवाभावेन महदाश्चर्यं विभ्राणो राजा 'रत्नोद्भवः कथमभवत्' इति  
चिन्तयंस्तन्नन्दनं पुष्पोद्भवनामधेयं विधाय तदुदन्तं व्याख्याय सुश्रुताय विषाद-  
संतोषावनुभवंस्तदनुजतनयं समर्पितवान् ।

अन्येद्युः कंचन बालकमुरसि दधती वसुमती वल्लभमभिगता । तेन 'कुत्रत्यो-

पल्लवकवल्लमिव किसलयप्रासमिव । 'पल्लवोऽञ्जी किसलयम्' 'प्रासस्तु कवलः पुमान्' इत्य-  
मरः । आददति स्वीकुर्वति सति । कण्ठीरवः सिंहः । 'सिंहो मृगेन्द्रः पञ्चास्यो हर्षक्षः  
केसरी हरिः । कण्ठीरवो मृगारिपुः' इत्यमरः । भीमो घोरो रवः गर्जना यस्य तादृशः ।  
'घोरं भीमं भयानकम्' 'ध्वनिश्चानरवस्वनाः' इत्यमरः । महताऽऽग्रहेणावेशेन सह । चिरेति ।  
चिरंजीवितया । उन्नतस्यात्युच्छ्रितस्य तरोर्महीरुहस्य शाखायां स्कन्धे समासीनेन स्थितेन  
वारणेन मर्कटेन 'मर्कटो वानरः कीशः' इत्यमरः । पक्वफलबुद्ध्या इदं पक्वं फलम् इति मनी-  
षया । परिगृह्य गृहीत्वा । फलेतरतया फलभिन्नतया । वितते विस्तृते स्कन्धयोर्मूले । निक्षिप्तः  
स्थापितः । सत्त्वसंपन्नतया बलशालितया । सकलक्लेशान्दुःखानि सहते क्षमत इति सकल-  
क्लेशसहः तेन । अभावि भूतम् । केसरिणा सिंहेन । करिणं गजम् । अगामि गतम् । अहं  
सोमदेवः । तेजःपुञ्जं नितान्ततेजस्विनम् । शनैः सावधानतया । अवनीरुहात् वृक्षात् । अव-  
तार्य अवरोप्य । वनान्तरे वनमध्ये । वनितां स्थविरां सुवृत्तां च । अविलोक्यादृष्ट्वा । गुरवे  
वामदेवाय । निवेद्य कथयित्वा । तस्य निदेशेन शासनेन । 'अववादस्तु निर्देशो निदेशः  
शासनं च सः' इत्यमरः । सर्वेषामिति । एकदैव एकस्मिन्नेव काले । अननुकूलतया  
प्रतिकूलतया । आश्चर्यमद्भुतम् । राजा राजहंसः । रत्नोद्भवः कथमभवत् समुद्रात्केनचिदुपाये-  
नोत्तीर्णो वा तत्रैव निमग्न इति । तदुदन्तं पुष्पोद्भवस्य वृत्तान्तम् । व्याख्याय सविस्तरं कथ-  
यित्वा । विषादसन्तोषौ निजमन्त्रिणो रत्नोद्भवस्य गत्यविज्ञानेन खेदम्, तत्पुत्रस्य लाभात्  
आनन्दं च । समर्पितवान् दत्तवान् ।

अन्येद्युरिति । अन्यस्मिन्नहनि अन्येद्युः 'सद्यःपरुपरारि' इत्येद्युस् । उरसि वक्षःप्रदेशे ।  
'उरो वक्षं च वक्षश्च' इत्यमरः । दधती धारयन्ती । 'हुधाञ् धारणपोषणयोः' इत्यतः शतारि  
'जाभ्यस्ताच्छतुः' इति नुमभावः । वल्लभं पार्ति राजहंसम् । अभिगताऽऽभिमुख्येन प्राप्तवती ।

ऽयम्' इति पृष्ठा समभाषत—'राजन्, अतीतायां रात्रौ काचन दिव्यवनिता मत्सु-  
रतः कुमारमेनं संस्थाप्य निद्रामुद्रितां मां विबोध्य विनीताब्रवीत्—'देवि, त्वन्म-  
न्त्रिणो धर्मपालनन्दनस्य कामपालस्य वल्लभा यक्षकान्ताहं तारावली नाम, नन्दिनी  
मणिभद्रस्य । यक्षेश्वरानुमत्या मदात्मजमेतं भवत्तनूजस्याम्भोनिधिवलयवेष्टित-  
क्षोणीमण्डलेश्वरस्य भाविनो विशुद्धयशोनिधे राजवाहनस्य परिचर्याकरणाया-  
नीतवत्यस्मि । त्वमेनं मनोजसंनिभमभिवर्धय' इति । विस्मयविकसितनयनया  
मया सविनयं सत्कृता स्वक्षी यक्षी साप्यदृश्यतामयासीत्' इति । कामपालस्य  
यक्षकन्यासंगमे विस्मयमानमानसो राजहंसो रञ्जितमित्रं सुमित्रं मन्त्रिणमाहूय  
तदीयभ्रातृपुत्रमर्थपालं विधाय तस्मै सर्वं वार्तादिकं व्याख्यायादात् ।

ततः परस्मिन्दिवसे वामदेवान्तेवासी तदाश्रमवासी समाराधितदेवकीर्तिं

कुत्र भवः कुत्रत्यः । 'अमेहकृतसिन्धेय एव' इति त्यप् । पृष्ठाऽनुयुक्ता सती । समभाषत उक्त-  
वती । 'भाष व्यक्तायां वाचि' । अतीतायां रात्रौ पूर्वैव रजन्याम् । दिव्यवनिता अद्भुतरूपा महिला ।  
'वनिता महिला तथा' । संस्थाप्य निधाय । निद्रया मुद्रितां विचेतनाम् । 'स्यान्निद्रा शयनं स्वापः'  
इत्यमरः । विबोध्य उत्थाप्य । विनीता विशेषेण नम्रा सती । अब्रवीदुवाच । देवीति । तव  
मन्त्री सचिवः त्वन्मन्त्री 'प्रत्ययोत्तरपदयोश्च' इति त्वादेशः । यक्षकान्ता यक्षकुमारी । नन्दिनी  
पुत्री । अनुमत्या संमत्या । ममात्मजं पुत्रम् । 'प्रत्ययोत्तरपदयोश्च' इति मादेशः । 'आत्मजस्त-  
नयः सूनुः सुतः पुत्रः' इत्यमरः । भवत्यास्तनूजस्य पुत्रस्य । अम्भोनिधिः समुद्र एव वलयः कटकं  
तेन वेष्टितं व्याप्तं यक्षक्षोणीमण्डलं भुक्कवालं तस्येश्वरः पातिः । 'कटकं वलयोऽस्त्रियाम्' 'क्षोणी  
ज्या काश्यपी क्षितिः' 'चक्रवालं तु मण्डलम्' 'इभ्य आढयो धनी स्वामी त्वीश्वरः पातिरीशिता'  
इति सर्वत्रामरः । भाविनः उत्पत्त्यमानस्य । 'भविष्यति गम्यादयः' इति णिनिः । विशुद्धस्य  
निर्मलस्य यशसः कीर्तेः निधिः स्थानं तस्य 'यशः कीर्तिः समज्ञा च' इत्यमरः । परिचर्याकरणाय  
उपासनार्थम् । 'वरिवस्यातु शुश्रूषा परिचर्याऽप्युपासना' इत्यमरः । मनसो जायते मनोजः कामः ।  
'पुष्पधन्वा रतिपातिर्मकरध्वज आत्मभूः' इत्यमरः । तेन सन्निभं तुल्यम् । अभिवर्धय पोषय ।  
'वृधु वृद्धौ' । णिजन्तालोद् । विस्मयेन आश्चर्येण विकसिते प्रफुल्ले नयने चक्षुषी यस्यास्तादृश्या ।  
'विस्मयोऽद्भुतमाश्चर्यम्' इत्यमरः । मया वसुमत्या । सत्कृता बहुमानिता । शोभने अक्षिणी नेत्रे  
यस्यास्तादृशी सुलोचनेति यावत् । 'बहुव्रीहौ सक्थ्यक्ष्णोः स्वाज्ञात्पच्' इति षचि 'षिद्वौरादिभ्यश्च'  
इति ङीष् । अदृश्यतां दृष्टेरगोचरताम् । अयासीदगात् । 'या प्रापणे' इत्यतो लुङि रूपम् । संगमे  
संयोगे । विस्मयमानं संजातात्स्थैर्यं मानसं मनो यस्य सः । 'स्वान्तं हन्मानसं मनः' इत्यमरः ।  
रञ्जितानि आनन्दितानि मित्राणि सखायो येन तम् । आहूयाकार्थं । तदीयभ्राता कामपालः ।  
अर्थपालं विधायार्थपालेति नामधेयं कृत्वा । व्याख्याय विस्तरेण कथयित्वा । अदात् सम-  
र्पितवान् । 'ड्वाच् दाने' लुङ् ।

तत इति । परस्मिन्दिवसेऽपरेद्युः । 'अन्ते वसतीत्यन्तेवासी शिष्यः' । 'छात्रान्तेवासिनौ

निर्भीरुस्तमारमूर्तिं कुसुमसुकुमारं कुमारमेकमवगमय्य नरपतिमवादीत्—‘देव,  
तीर्थयात्राप्रसङ्गेन कावेरीतीरमागतोऽहं विलोलालकं वालकं निजोत्सङ्गतले  
निधाय रुदतीं स्थविरामेकां विलोक्यवाचम्—‘स्थविरे, का त्वम्, अयमर्भकः  
करय नयनानन्दकरः, कान्तारं किमर्थमागता, शोककारणं किम्’ इति । सा  
करयुगेन बाष्पजलमुन्मृज्य निजशोकशंकृत्पाटनक्षममिव मामवलोक्य शोकहेतु-  
मवोचत्—‘द्विजात्मज, राजहंसमन्त्रिणः सितवर्मणः कनीयानात्मजः सत्यवर्मा  
तीर्थयात्रामिषेण देशमेतमागच्छत् । स कस्मिंश्चिदग्रहारे काली नाम कस्याचि-  
द्भूसुरस्य नन्दिनीं विवाह्य तस्या अनपत्यतया गौरी नाम तद्भगिनीं काञ्चन-  
कान्तिं परिणीय तस्यामेकं तनयमलभत् । काली सासूयमेकदा धात्र्या मया सह  
बालमेतमेकेन मिषेणानीय तटिन्यामेतस्यामक्षिपत् । करेणैकेन बालमुद्धृत्याप-

शिष्ये’ इत्यमरः । निर्भीरुताऽधरीकृता मारस्य सन्मथस्य मूर्तिस्तुयेन । ‘मदनो मन्मथो  
मारः’ । ‘त्रियां मूर्तिस्तुस्तनूः’ इत्यमरः । कुसुममिव पुष्पमिव सुकुमारं कोमलम् ‘प्रसूनं  
कुसुमं सुमम्’ । ‘सुकुमारं कोमलं मृदुलं मृदु’ इत्यमरः । अवगमय्य राज्ञे समर्प्य । अवपूर्वात्  
‘गम्य गतौ’ इत्यतो णिजन्तात् व्यपि’ व्यपि लघुपूर्वात्’ इति णेरयादेशः । नरपतिं राजहंसम् ।  
अवादीदुवाच । ‘वद व्यक्तायां वाचि’ इत्यतो लुङि ‘वदव्रजहलन्तस्याचः’ इति वृद्धिः ।  
हे देवेति । विलोलाश्चञ्चला अलकाश्चूर्णकुन्तला यस्य तादृशम् । ‘अलकाश्चूर्णकुन्तलाः’  
इत्यमरः । निजोत्सङ्गतले आत्मीयेऽङ्गदेशे । निधाय स्थापयित्वा । रुदतीं परिदेवमानाम् ।  
स्थविरां जरठाम् । ‘प्रवयाः स्थविरो वृद्धो जीनो जीर्णो जरन्पि’ इत्यमरः । विलोक्य दृष्ट्वा ।  
अवोचमब्रवम् । ‘ब्रू व्यक्तायां वाचि’ लुङ् । अर्भकः शिशुः । ‘पौतः पाकोऽर्भको डिम्भः  
पृथुकः शावकः शिशुः’ इत्यमरः । कान्तारमरण्यम् । करयुगेन पाणियुगलेन । ‘युगं तु  
युगलं युगम्’ इत्यमरः । बाष्पजलमश्रुसलिलम् । ‘बाष्पमूष्माश्रु’ इत्यमरः । उन्मृज्य निवार्य ।  
निजशोकस्याः मरुः खस्यैव शङ्कोः शत्यस्योत्पाटने निष्कासने क्षमं कुशलम् । ‘वा पुंसि शल्यं  
शङ्कुर्ना’ । ‘क्षमं शक्ते हिते त्रिषु’ इत्यमरः । शोकहेतुं मन्युकारणम् । अवोचदुवाच । कनी-  
यान्यवीयान् । आत्मजः पुत्रः । तीर्थयात्राया मिषेण व्याजेन । अग्रहारे महीपतेः सकाशात्  
प्रतिप्रहल्लेपेण प्राप्तग्रामादौ भूसुरस्य विप्रस्य । नन्दिनीं कन्याम् । विवाह्य परिणीय । काञ्चन-  
कान्तिं सुवर्णवत्प्रकाशमानाम् । ‘वामीकरं जातरूपं महारजतकाञ्चने’ इति सुवर्णपर्यायेऽमरः ।  
तस्याः काल्या भगिनिमनुजां स्वसारम् । ‘भगिनी स्वसा’ इत्यमरः । तनयं पुत्रमलभत् प्राप्त-  
वान् । असूयया अक्षमया साहितम् । ‘अक्षान्तिरीण्या’ इत्यमरः । धात्र्योपमात्रा । ‘धात्री  
स्यादुपमाताऽपि’ इत्यमरः । मिषेण व्याजेन । तटिन्यां नद्याम् । ‘तरङ्गिणी शैवलिनी ताटिनी  
हादिनी धुनी’ इत्यमरः । अक्षिपत्पत्यक्तवत् । ‘क्षिप प्रेरणे’ । उद्धृत्य उद्धताशिरस्कं धारयित्वा ।  
स्रवमाना तरन्ती । नदीवेगागतस्य सरिद्वेगेन प्राप्तस्य । तरोर्वक्षस्य । ‘विटपी पादपस्तरुः’  
इत्यमरः । शाखामवलम्ब्य स्कन्धमाश्रित्य । शिशुं बालं निधाय स्थापयित्वा । उद्यमाना



रेण प्लवमाना नदीवेगागतस्य करयचित्तरोः शाखामवलम्ब्य तत्र शिशुं निधाय  
नदीवेगेनोद्यमाना केनचित्तरुलमेनकालभोगिनाहमदक्षि । मदवलम्बीभूतो भूरु-  
होऽयमस्मिन्देशे तीरमगमत् । गरलस्योद्दीपनतया मयि मृतायामरण्ये कश्चन शरण्यो  
नास्तीति मया शोच्यते' इति । ततो विषमविषज्ज्वालावलीढावयवा सा धरणी-  
तले न्यपतत् । दयाविष्टहृदयोऽहं मन्त्रबलेन विषव्यथामपनेतुमक्षमः समीपकुञ्जे-  
ष्वौषधिविशेषमन्विष्य प्रत्यागतो व्युत्क्रान्तजीवितां तां व्यलोकयम् । तदनु तस्याः  
पावकसंस्कारं विरचय्य शोकाकुलचेता बालमेनमस्तिमादाय सत्यवर्मवृत्तान्तश्रव-  
णवेलायां तन्निवासाप्रहारनामधेयस्याश्रुततया तदन्वेषणमशक्यमित्यालोच्य भव-  
दमात्यतनयस्य भवानेवाभिरक्षितोति भवन्तमेनमनयम्' इति । तन्निशम्य सत्यव-  
र्मस्थितेः सम्यगनिश्चिततया खिन्नमानसो नरपतिः सुमतये मन्त्रिणे सोमदत्तं नाम  
तदनुजतनयमर्पितवान् । सोऽपि सोदरमागतमिव मन्यमानो विशेषेण पुपोष ।

नीयमाना । 'बहू प्रापणे' 'वचिस्त्रपियजादीनां किति' इति सम्प्रसारणम् ।  
तरुलमेन वृक्षसमासीनेन । कालभोगिना कृष्णसर्पेण । 'उरगः पन्नगो भोगी' इत्यमरः । अदक्षि  
दक्ष । 'देश दशने' । कर्मणि लुङि उत्तमपुरुषैकवचनमिदम् । मयावलम्बीभूत आश्रयभूतः ।  
भूरुहो विटपी । तीरं तटम् । 'कूलं रोधश्च तीरं च प्रतीरं च तटं त्रिषु' इत्यमरः । अगमत्  
प्राप्तः । गरलस्य विषस्य । 'क्ष्वेडस्तु गरलं विषम्' इत्यमरः । उद्दीपनतया । अतिबाधकतया ।  
मृतायां प्रेतायां सत्याम् । 'परसुप्राप्तपञ्चत्वपरेतप्रेतक्षिप्ताः । मृतप्रसीतौ त्रिष्वेते' इत्यमरः ।  
अरण्ये विपिने । 'अटव्यरण्यं विपिनं गहनं काननं वनम्' इत्यमरः । शरण्यो रक्षिता । शोच्यते  
शोकः क्रियते । 'शुच शोके' । तत इति । विषमस्यासह्यस्य विषस्य क्ष्वेडस्य ज्वालाभि-  
रवलीढा व्याप्ता अवयवा अङ्गानि यस्यास्तादृशी । धरणीतले पृथिवीतले । 'धरा धारित्री धरणी'  
इत्यमरः । न्यपतत् पातिता । 'पल्ल पतने' इत्यतो लुङि लटित्वादङ् । दयया कारुण्येनाविष्टे  
व्याप्तं हृदयं मानसं यस्य तथाभूतः । 'कृपा दयानुकम्पा स्यात्' इत्यमरः । मन्त्राणां बलेन  
सामर्थ्येन । विषव्यथां गरलजन्यसंतापम् । 'पीडा बाधा व्यथा दुःखम्' इत्यमरः । अपनेतुं  
पारिहर्तुम् । अक्षमोऽसमर्थः । समीपकुञ्जेषु निकटवार्तिषु लतागृहेषु । 'निकुञ्जकुञ्जौ वा क्लीबे  
लतादिपिहितोदरे' इत्यमरः । अन्विष्य मार्गं धित्वा । प्रत्यागतः प्रतिनिवृत्तः । व्युत्क्रान्तं विनष्टं  
जीवितं जीवनं यस्यास्तादृशीं मृतामिति यावत् । व्यलोकयमपश्यम् । 'लोक लोचने' । तदन्विति ।  
पावकसंस्कारं वह्निना दाहम् । 'कृशानुः पावकोऽनलः' इत्यभिपर्यायेऽमरः । विरचय्य कृत्वा ।  
शोकाकुलचेताः दुःखाक्रान्तमनाः अगतिमनाथम् । आदाय गृहीत्वा । वृत्तान्तश्रवणवेलायां  
कथाकर्षणकाले । नामधेयस्य नाम्नः । अश्रुततयाऽनाकार्णिततया । तदन्वेषणं सत्यवर्मणो मार्ग-  
णम् । अशक्यं कर्तुमयोग्यम् । आलोच्य विचार्य । अमात्यतनयस्य मन्त्रिसूनोः । अभिर-  
क्षिता पालयिता । अनर्थं नीतवानस्मि । तदिति । निशम्य श्रुत्वा । स्थितेः निवासस्य सम्यग-  
निश्चिततया यथार्थत्वेनाज्ञाततया । खिन्नमानसः दुःखितचेताः । नरपती राजहंसः । अर्पित-  
वान् । ददौ । सोदरं समानोदरं सत्यवर्मणम् । आगतमिव प्राप्तमिव । पुपोष पोषयामास ।

एवं मिलितेन कुमारमण्डलेन बालकेलीरनुभवत्राधिरूढानेकबाहनो राजबाहनो-  
ऽनुक्रमेण चौलोपनयनादिसंस्कारजातमलभत । ततः सकललिपिज्ञानं निखिलदे-  
शीयभाषापाण्डित्यं षडङ्गसाहित्यवेदसमुदायकोविदत्वं काव्यनाटकाख्यानकाख्या-  
यिकेतिहासचित्रकथासहितपुराणगणनैपुण्यं धर्मशब्दज्योतिस्तर्कमीमांसादिसमस्त-  
शास्त्रनिकरचातुर्यं कौटिल्यकामन्दकीयादिनीतिपटलकौशलं वीणाद्यशेषवाद्य-  
दाक्ष्यं संगीतसाहित्यहारित्वं मणिमन्त्रौषधादिमायाप्रपञ्चचञ्चुत्वं मातङ्गतुरङ्गादि-  
बाहनारोहणापाटवं विविधायुधप्रयोगचणत्वं चौर्यदुरोदरादिकपटकलाप्रौढत्वं च  
तत्तदाचार्येभ्यः सम्यगलब्ध्वा यौवनेन विलसन्तं कृत्येष्वनलसं तं कुमारनिकरं  
निरीक्ष्य महीवल्लभः सः ' अहं शत्रुजनदुर्लभः ' इति परमानन्दममन्दमविन्दत ॥

इति श्रीदण्डिनः कृतौ दशकुमारचरिते कुमारोत्पत्तिर्नाम प्रथम उच्छ्वासः ॥ १ ॥

### द्वितीयोच्छ्वासः ॥ २ ॥

अथैकदा वामदेवः सकलकलाकुशलेन कुसुमसायकसंशयितसौन्दर्येण कल्पि-  
तसौन्दर्येण साहसपहसितकुमारेण सुकुमारेण जयध्वजातपवारणकुलिशाङ्कित-

एवमिति । मिलितेन एकत्रीभूतेन । कुमारमण्डलेन बालकसमुदायेन । बालकेलीः कुमार-  
क्रीडाः । अनुभवन् उपभुजानः । अधिरूढानि अनेकानि बाहनानि अश्वादीनि येनैतादृशः ।  
अनुक्रमेण क्रमशः । संस्कारजातं संस्कारकलापम् । अलभत प्रापत् । ' डुलभम् प्राप्नोति ' । लिपि-  
ज्ञानमक्षरपरिचयम् । ' लिखिताक्षरविन्यासे लिपिलिखिते द्विष्यो ' इत्यमरः । पाण्डित्यं नैपुण्यम् ।  
कौटिल्यश्चाणक्याचार्यस्तेन कृते कामन्दकीयादिनीत्या नीतिशास्त्रस्य पटले कौशलं दाक्ष्यम् ।  
संगीतसाहित्याभ्यां हारित्वमितरजनमनोवशीकरत्वम् । मायाप्रपञ्चेन मायाजालेन वित्तो माया-  
प्रपञ्चचञ्चुः तस्य भावम् । ' तेन वित्तश्चञ्चुपचणपौ ' इति चञ्चुप्रत्ययः । मातङ्गो गजः । तुर-  
ङ्गोऽश्वः । प्रयोगे वित्तः प्रयोगचणः । पूर्वैर्णैव चणप्रत्ययः । दुरोदरः द्यूतक्रीडा । तत्तदाचार्येभ्य-  
स्तत्तद्विषयज्ञेभ्यः । सम्यक् साधुतया लब्ध्वा प्राप्य । अनलसम् अमन्दं चतुरमिति यावत् ।  
कुमारनिकरं बालकसमुदायम् । स राजहंसः । शत्रुजनदुर्लभः एतेषु श्रेषु कुमारेषु धर्तमानेषु  
सत्सु रिपुजनैरसाध्यः । अमन्दं विपुलम् । अविन्दत संप्राप । ' विदूळ लामे ' ॥

इति दशकुमारचरितव्याख्यायां मनोरमाख्यायां प्रथम उच्छ्वासः समाप्तः ॥ १ ॥

अथेति । मन्त्रिकुमारनिवहैः साकं राजबाहस्य निखिलविद्याभ्यासानन्तरम् । एकदैक-  
स्मिन्काले । ' सर्वैकान्यर्कियत्तदः काले दा ' इति दाप्रत्ययः । सकलासु कलासु विद्यासु  
कुशलेन कृतिना । ' वैज्ञानिकः कृतमुखः कृती कुशल इत्यपि ' इत्यमरः । कुसुमसायकेन  
पुष्पधन्वनाऽपि संशयितमात्मन्येतादृशमस्ति वा नेति तर्कितं सौन्दर्यं लावण्यं यस्य तादृशेन ।  
' शम्बरारिर्मनासिजः कुसुमेषुरनन्यजः ' इत्यमरः । समानमुदरं येषां ते सोदरास्तेषां भावः  
सौन्दर्यम्, कल्पितं परस्परबाधं सौन्दर्यं भ्रातृवात्सल्यं येनैतादृशेन । साहसेनापहसितः दूरीकृतः  
कुमारः क्रौञ्चदारणो येन तादृशेन । ' पाण्मातुरः शक्तिधरः कुमारः क्रौञ्चदारणः ' इत्यमरः । सुकुमारेण

करेण कुमारनिकरेण परिवेष्टितं राजानमानतशिरसं समभिगम्य तेन तां कृतां  
परिचर्यामङ्गीकृत्य निजचरणकमलयुगलमिलन्मधुकरायमाणकाकपक्षं विदालि-  
प्यमाणविपक्षं कुमारचयं गाढमालिङ्ग्य मितसत्यवाक्येन विहिताशीरभ्यभाषत—  
‘ भूवल्लभ, भवदीयमनोरथफलमिव समृद्धलावण्यं तारुण्यं नुतमित्रो भवत्पुत्रो-  
ऽनुभवति । सहचरसमेतस्य नूनमेतस्य दिग्विजयारम्भसमय एषः । तदस्य सक-

कोमलेन । ‘ सुकुमारं तु कोमलं मृदुलं मृदु ’ इत्यमरः । जयध्वजो विजयपताका, आतप-  
वारणं छत्रं, कुलिशं वज्रायुधम्, एतै राजचिह्नैरङ्कितौ चिहितौ करौ हस्तौ यस्य तथाभूतेन ।  
‘ पताका वैजयन्ती स्यात्केतनं ध्वजमस्त्रियाम् ’ ‘ हेमं छत्रं त्वातपत्रम् ’ ‘ हादिनी वज्रमस्त्री  
स्यात्कुलिशं भिदुरं पविः ’ इत्यमरः । कुमारनिकरेण बालवृन्देन । ‘ स्तोमौघनिकरवात—  
’ इति समूहपर्यायेष्वमरः । परिवेष्टितं व्याप्तम् । राजानं राजहंसम् । आनतं नम्रं शिरो मूर्ध्ना  
यस्य तादृशम् । ‘ उत्तमाङ्गं शिरः शीर्षं मूर्ध्ना ना मस्तकोऽस्त्रियाम् ’ इत्यमरः । समभिगम्य  
अभिमुखं गत्वा । ‘ वा ल्यपि ’ इति वैकल्पिकत्वान्नानुनासिकलोपः । कृतौ रचिताम् ।  
परिचर्यां शुश्रूषाम् । ‘ वरिवस्या तु शुश्रूषा परिचर्याप्युपासना ’ इत्यमरः । अङ्गीकृत्य  
स्वीकृत्य । निजचरणकमलयोः पादपद्मयोः युगले युगले मिलन्तः संलग्नौ मधुक-  
रायमाणाः षट्पदा इवाचरन्तः काकपक्षाः शिखण्डका यस्य तथाभूतम् । ‘ षट्पदं त्रिशूलोऽ-  
स्त्रियाम् ’ ‘ सहस्रपत्रं कमलम् ’ ‘ युग्मं तु युगलं युगम् ’ ‘ मधुव्रतो मधुकरो मधुलिप्म-  
धुपालिनः ’ ‘ काकपक्षः शिखण्डकः ’ इति सर्वत्रामरः । मधुकरा इवाचरन्ति मधुकराच-  
माणाः । ‘ कर्तुः क्यङ् सलोपश्च ’ इति क्यङ् । ‘ अकृत्सार्वधातुकयोर्दोषः ’ इति दोषः ।  
विदालिव्यमाणा उन्मूलयिष्यमाणाः विपक्षा अमित्राः येन तथाभूतम् । ‘ द्विविपक्षाहिता-  
मित्रदत्तयुशात्रवशात्रवः ’ इत्यमरः । विपूर्वात् ‘ दल विशरणे ’ इत्यतः कर्मणि लुङन्तात्  
‘ लटः सद्वा ’ इति शानच् । कुमारानां चयं गणम् । ‘ समुदायः समुदयः समवाय-  
श्च यो गणः ’ इत्यमरः । गाढं दृढतया । ‘ गाढबाढदृढानि च ’ इत्यमरः । आलिङ्ग्य  
आश्लिष्य । ‘ लिंगि संगमे ’ । मितमल्पं सत्यमवितथं च यद्वाक्यं वचनं तेन । विहिता कृता  
आशीर्हिताशंसनं येन सः । ‘ आशीर्हिताशंसाऽहिदंष्ट्रयोः ’ इत्यमरः । अभ्यभाषत ब्रवीति स्म ।  
‘ भाष व्यक्तायां वाचि ’ । भूवल्लभेति । पृथिवीपते । भवदीयानां मनोरथानां मानसारविजय-  
कामनानां फलमयीप्सितसिद्धिमिव स्थितम् । समृद्धमतिबहुलं लावण्यं ‘ सुक्ताफलेषु च्छाया-  
यास्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥ ’ इत्युक्तलक्षणं सौन्दर्यं अस्मि-  
न्नेतादृशम् । तरुणस्य यूनो भावस्तादृश्यम् । ‘ वयस्यस्तरुणो युवा ’ इत्यमरः । नुतानि श्लाघितानि  
मित्राणि सुहृदो येन तादृशः । ‘ अथ मित्रं सखा सुहृत् ’ इत्यमरः । अनुभवति भुङ्क्ते । सहचरैः  
मन्त्रिकुमारैः समेतस्य युतस्य । नूनमवश्यम् । एतस्य राजवाहनस्य । दिग्विजयारम्भसमयः  
दिग्विजयाय समुचितः कालः । तत् तस्मात्कारणात् । सकलानां ज्ञेशानां दिग्विजयकालिकानां  
दुःखानां सहस्य सोढुमर्हस्य । दिशां विजयाय प्रयाणं प्रस्थानं क्रियतामनुष्ठीयताम् । अवैवायं  
त्वया प्रस्थापितव्य इति यावत् । **कुमारा इति ।** मारो मदनः स इवाभिरामाः मनोहराः ।

लङ्केशसहस्य राजवाहनस्य दिग्विजयप्रयाणं क्रियताम् ' इति । कुमारः मारा-  
भिरामा रामाद्यपौरुषा रूपा भस्मीकृताख्यो रयोपहसितसमीरणा रणाभियानेन  
यानेनाभ्युदयाशंसं राजानमकार्षुः । तत्साचिव्यमितरेषां विधाय समुचितां  
बुद्धिसुपदिश्य शुभे मुहूर्ते सपरिवारं कुमारं विजयाय विससर्ज ।

राजवाहनो मङ्गलसूचकं शुभशकुनं विलोक्यन्देशं कञ्चिदतिक्रम्य विन्ध्या-  
दवीमध्यमविशत् । तत्र हेतिहतिकिणाङ्कं कालायसकर्कशकायं यज्ञोपवीतेनानु-  
मेयविप्रभावं व्यक्तकिरातप्रभावं लोचनपुरुषं कमपि पुरुषं ददर्श । तेन विहित-  
पूजनो राजवाहनोऽभाषत—' ननु मानव, जनसङ्गरहिते मृगाहिते घोरप्रचारे

'मदनो मन्मथो द्वारः' इत्यमरः । रामो दशरथपुत्रः श्रीरामः स आद्यो येषां ते लक्ष्मणादयः ।  
तेषांयिव पौरुषं पराक्रमः येषां ते । रूपा क्रोधेन । 'क्रोपक्रोधामर्षरोषप्रतिष्ठा रङ्कुषौ द्विगौ'  
इत्यमरः । भस्मीकृता दग्धा अरयो रिपवो यैः । 'रिपौ वैरिसप्ततारि—' इत्यमरः । रयेण धेगे-  
नोपहसितस्तिरस्कृतः समीरणः मरुत्तयैरेतादृशाः । 'शरीरस्था इमे रंहस्तरसी तु रयः स्यदः'  
इत्यमरः । 'समीरमारुतमरुज्जगत्प्राणसमीरणाः' इति च । रणं युद्धमभिमुखीकृत्य यातीत्येता-  
दृशेन गानेन प्रस्थानेन । अभ्युदये दिग्विजये आशंसा प्रार्थना यस्यैतादृशम् । राजानं राजहंसम् ।  
अकार्षुः कृतवन्तः । 'डुकृञ् करणे' इत्यतो लुङ् । तस्य राजवाहनस्य साचिव्यं सहायकत्वम् ।  
इतरेषां नवानां मन्त्रिकुमाराणाम् । विधाय कल्पयित्वा । समुचितां समीचीनाम् । उपदिश्य  
शिक्षयित्वा । शुभे मङ्गलदायके । 'श्वः श्रेयसं शिवं भद्रं कल्याणं मङ्गलं शुभम्' इत्यमरः । कुमारं  
राजवाहनम् । विससर्ज प्रेषयामास । 'सृज विसर्गे' ।

राजेति । शुभशकुनं दक्षिणाङ्गस्फुरणादिकम् । विलोक्यन्पश्यन् । अतिक्रम्योलङ्घ्य ।  
अविशत्प्रविष्टवान् । तत्र विन्ध्यारण्यमव्ये । हेतिहतिभिः शस्त्रप्रहारैः जाता ये किणाः  
मांसग्रन्थिभेदास्त एवाङ्गाश्चिह्नानि यस्यैतादृशस्तम् । 'रवेरार्चश्च शस्त्रं च वह्निज्वाला  
च हेतयः' 'कलङ्काङ्गौ लाञ्छनं च चिह्नं लक्ष्म च लक्षणम्' इत्यमरः । कालं च तदयश्च  
कालायसं लोहः । 'अनोश्मायः सरसां जातिसंज्ञयोः' इत्यच् । कालायसमिव कर्कशं क्रूरः  
कायो देहो यस्य तादृशम् । 'लोहोऽस्त्री शस्त्रकं तीक्ष्णं पिण्डं कालायसायसी'  
'कर्कशं कठिनं क्रूरम्' 'कायो देहः क्रीवपुंसोः' इति सर्वत्रामरः । यज्ञोपवीतेन  
उपवीततन्तुनैव केवलमनुमेयः 'अयं ब्राह्मणः स्याद्यज्ञोपवीतित्वात्' इति तर्कनीयः विप्र-  
भावो ब्राह्मण्यं यस्य तादृशम् । व्यक्तः प्रत्यक्षतया दृश्यमानः किरातानां शबरानां प्रभावः  
प्रसुता यस्य तथाविधम् । नेत्रयोर्दिशं कलोचनयोः पुरुषं भयानकम् । ददर्शद्राक्षीत् । 'दशिरु  
प्रक्षणे' । तेनेति । अटवीस्थपुरुषेण । विहितं संपादितं पूजनं सत्कृतिर्यस्य तादृशः । जनसङ्गेन  
रहिते वार्जते । मृगेभ्यो व्याघ्रादिभ्यो हिते प्रिये । कान्तारं दुर्गमे वर्तमाने । 'कान्तारं वर्तमानं'



कान्तारे विन्ध्याटवीमध्ये भवानेकाकी किमिति निवसति । भवदंसोपनीतं यज्ञोपवीतं भूसुरभावं द्योतयति । हेतिहतिभिः किरातरीतिरनुमीयते । कथय किमेतत् इति । 'तेजोमयोऽयं मानुषमात्रपौरुषो नूनं न भवति' इति मत्वा स पुरुषस्तद्वयस्य मुखान्नामजनने विज्ञाय तस्मै निजवृत्तान्तमकथयत्—राजनन्दन, केचिदस्यामटव्यां वेदादिविद्याभ्यासमपहाय निजकुलाचारं दूरीकृत्य सत्यशौचादिधर्मव्रतं परिहृत्य कस्त्रिषमन्विष्यन्तः पुलिन्दापुरोगमास्तदन्नमुप-सुञ्जाना बहवो ब्राह्मणश्रुत्वा निवसन्ति, तेषु कस्यचित्सुत्रो निन्दापात्राचारि-रित्रो मातङ्गो नामाहं सह किरातबलन जनपदं प्रविश्य ग्रामेषु धनिनः स्त्रीबालसहितानानीयाटव्यां बन्धने निधाय तेषां सकलधनमपहरन्नुद्धृत्य वीत-दयो व्यचरम् । कदाचिदेकस्मिन्कान्तारे मदीयसहचरगणेन जिघांस्यमानं भूसुरमेकमवलोक्य दयायुक्तचित्तोऽब्रुवन्—'ननु पापाः न हन्तव्यो ब्राह्मणः'

दुर्गमम्' इत्यमरः । एकाकी असहायः । 'एकादाकिनिचासहाये इति स्वार्थे आकिनिच् । 'एकाकी त्वेक एककः' इत्यमरः । किमिति किमर्थम् । भवतोऽसे उपनीतं स्थापितम् । यज्ञो-पवीतं ब्रह्मसूत्रम् । द्योतयति प्रकाशयति । हेतिहतिभिः राज्ञाघातैः । किरातानां भिक्षानां रीतिः स्वभावोऽनुमीयते तर्क्यते । 'माह्माने' इत्यतः 'कर्मणि यकि 'बुधास्था—' इती-त्वम् । प्रचुरं तेजोऽस्मिन्नस्तीति तेजोमयः 'तत्प्रकृतवचने मयट्' इति मयट् । मानुषमात्र-मितरजनसाधारणं पौरुषं पुरुषकारो यस्यैतादृशो नूनं न भवति किन्त्वपूर्वविक्रमशालीति श्रुत्वा विचार्य । वयसा तुल्या वयस्या मित्राणि । 'नौवयोधर्म—' इत्यादिना तुल्यार्थे यत् । तेषां सुखात् तद्द्वारा नामजनने राजवाहन इति नामधेयं सगंधदेशावन्तसात् राजहंसात् स्वमहिष्यां वसुमत्यामुत्पत्तिं च । विज्ञायावगत्य । निजवृत्तान्तमात्मकथाम् । 'वार्ता प्रवृत्तिवृत्तान्तः' इत्यमरः । अकथयत् कथयामास । 'कथ वाक्यप्रबन्धे' । हे राजेति । राजकुमार । अस्यामटव्यां विन्ध्यारण्ये । 'अटव्यरण्यं विपिनम्' इत्यमरः । अपहाय परित्यज्य । निज-कुलाचारं निजपूर्वजानुष्ठितमाचारं च दूरीकृत्य त्यक्त्वा । धर्मव्रतं धर्मसमुदायम् । कस्त्रिषं पापम् । 'अस्त्री पङ्कं पुमान्पाप्मा पापं कस्त्रिषकलमपे' इत्यमरः । अन्विष्यन्तः गवे-ष्यन्तः । पुलिन्दा म्लेच्छजातिविशेषास्ते पुरोगमा अग्रेसरा येषां ते । 'भेदाः किरातशबर-पुलिन्दा म्लेच्छजातयः' 'पुरोगमः पुरोगामी' इत्यमरः । तेषां पुलिन्दादीनाम् अन्नमुपसुञ्जानाः अदन्तः । आत्मानं ब्राह्मणं नुवन्ति ब्राह्मणश्रुत्वाः । नाममात्रेण ब्राह्मणाः वस्तुतः नीचा इति यावत् । निन्दापात्रं निन्दायोग्यं चारित्र्यमाचारः यस्यैतादृशः । जनपदं देशम् । 'नीवृज्जनपदो देश-विषयो तूपवर्तनम्' इत्यमरः । बन्धने कारागृहे । 'कारा स्याद्वन्धनालये' इत्यमरः । निधाय निक्षिप्य । तेषां धनिनाम् । धनं वित्तम् । अपहरंश्चोरयन् । वीताऽपगता दया कृपा यस्मात् सः । 'कृपा दयाऽनुकम्पा स्यात्' इत्यमरः । व्यचरं भ्रमनासम् । कदेति । कान्तारे वने । सहचरगणेनानुचरवर्गेण । जिघांस्यमानं हन्तुमिष्ट्यमाणम् । 'हन हिंसागत्योः' इत्यस्मान् सनि 'अज्जनगमां सनि' इति दीर्घे कर्मणि यकि रूपम् । भूसुरं विप्रम् । अवलोक्य वीक्ष्य ।

इति । ते रोषारुणजनयना मां बहुधा निरभर्त्सयन् । तेषां भाषणपारुष्यमस-  
हिष्णुरहमवनिपुररक्षणाय चिरं प्रयुज्य तैरभिहतो गतजीवितोऽभवम् । ततः  
प्रेतपुरीमुपेत्य तत्र देहधारिभिः पुरुषैः परिवेष्टितं सभामध्ये रत्नखचितसिंहास-  
नासीनं शमनं विलोक्य तस्मै दण्डप्रणाममकरवम् । सोऽपि मामवेक्ष्य चित्रगुप्तं  
नाम निजामात्यमाहूय तमवोचत्—‘सचिव, नैषोऽमुष्य मृत्युसमयः । निन्दि-  
तचरितोऽप्ययं महीसुरनिमित्तं गतजीवितोऽभूत् । इतःप्रभृति विगलितकल्मष-  
स्यास्य पुण्यकर्मकरणे रुचिरुद्देष्टव्यति । पापिष्ठैरनुभूयमानमत्र यातनाविशेषं  
विलोक्य पुनरपि पूर्वशरीरमनेन गम्यताम्’ इति । चित्रगुप्तोऽपि तत्रतत्र संतप्ते-  
ष्वायसस्तम्भेषु वध्यमानान्, आत्युष्णीकृते विततशरावे तैले निक्षिप्यमाणान्,  
लगुडैर्जर्जरीकृतावयवान्, निशितटङ्कैः परितक्ष्यमाणानपि दर्शयित्वा पुण्यबुद्धि-  
मुपादिश्य माममुञ्चत् । तदेव पूर्वशरीरमहं प्राप्तो महाटवीमध्ये शीतलोपचारं

दद्याद्या आयत्तम् अवीनं चित्तं वेतः यस्य तादृशः सन् । ‘अवीनो निम्न आयत्तः’  
इत्यमरः । ‘चित्तं तु वेतो हृदयं स्वान्तं हृन्मानसं मनः’ इति च । अब्रवमवोचम् । पापाः  
हे नृशंसाः । ‘नृशंसो घातुकः क्रूरः पापः’ इत्यमरः । हन्तव्यो वध्यः । ‘न ब्राह्मणं हन्यात्’ इति  
धर्मशास्त्रात् । रोषेणामर्षेणारुणे ताम्रे नयने चक्षुषी येषां ते । ‘कोपक्रोधामर्षरूपप्रतिष्ठा’  
‘अस्मिन् नास्तेऽपि स्याद्वर्णभेदेऽपि च त्रिषु’ इत्यमरः । बहुधाऽनेकाभिर्विधाभिः ।  
‘संख्याया विधार्थं धा’ इति धाप्रत्ययः । निरभर्त्सयंस्तर्जयामासुः । भाषणपारुष्यं वचननै-  
ष्ठुर्यम् । ‘निष्ठुरं पशुम्’ इत्यमरः । असहिष्णुरसहनशीलः । ‘अलंकृञ्-’ इत्यादिनेष्णुच् ।  
ततो नञ्समासः । अवनिपुररक्षणाय विप्रपारिपालनाय । चिरं बहुकालपर्यन्तम् । प्रयुज्य तैः  
सह सपरं विरचय्य । अभिहतस्ताडितः । गतजीवितो मृत इत्यर्थः । तत इति । प्रेतपुरीं  
यमनगरीं संयमिनीमुपेत्य प्राप्य । रत्नैर्मणिभिः खचितं संयोजितम् । आसीनमुपविष्टम् । शमनं  
यमराजम् । ‘शमनो यमराज्यमः’ इत्यमरः । दण्डवत् प्रणामं नमस्कारम् । अकरवं कृतवान् ।  
सोऽपि यमोऽपि । आहूय आकार्य । अवोचदुवाच । मृत्युसमयः मरणकालः । निन्दितच-  
रितः दुराचारः । महीसुरनिमित्तं विप्रमुदिश्य । विगलितकल्मषस्य धूतपापस्य । ‘पापं किंविष-  
कल्मषम्’ इत्यमरः । अस्य मातंगस्य । रुचिः प्रीतिः । उद्देष्टव्यति उत्पत्स्यते । ‘इण् गतौ’ ।  
अतिशयेन पापाः पापिष्ठाः । ‘अतिशयाने तमविष्टनौ’ इतीष्टन् । अनुभूयमानं भुज्यमानम् ।  
यातनाविशेषं दुःखविशेषम् । ‘यातना तीव्रवेदना’ इत्यमरः । विलोक्य दृष्ट्वा । संतसेषु प्रज्व-  
लितेषु । आयसस्तम्भेषु लोहस्थूणासु । अत्युष्णीकृते नितान्तं सन्तप्ते । वितते विस्तृते । शरावे  
पात्रविशेषे । तैलेस्नेहे निक्षिप्यमाणान् प्रणयमानान् । लगुडैर्दण्डैः । जर्जरीकृताश्चूर्णीकृताः  
अवयवा अङ्गानि येषां तादृशान् । ‘अङ्गं प्रतीकोऽवयवः’ इत्यमरः । निशितैस्तीक्ष्णैश्छेदकैः पाषाण-  
दारणयन्त्रैः ‘टंकः पाषाणदारणः’ इत्यमरः । परितक्ष्यमाणान्स्तनूकियमाणान् । ‘तक्ष तनूकरणे’  
अमुञ्चन्मुक्तवान् । ‘मुञ्च मोक्षणे’ इत्यतो लङ् । ‘शे मुचादीनाम्’ इति जुम् ।  
तदेवेति । प्राप्तोऽधिगतः । शीतलं शान्तम् । रचयता कुर्वता । विप्रेण ब्राह्मणेन । शिलायां

रचयता महीसुरेण परीक्ष्यमाणः शिलायां शायितः क्षणमतिष्ठम् । तदनु विदि-  
तोदन्तो मदीयवंशबन्धुगणः सहसागत्य मन्दिरमानीय मामपक्रान्तव्रणमकरोत् ।  
द्विजन्मा कृतज्ञो मह्यमक्षरशिक्षां विधाय विविधागमतन्त्रमाख्याय कल्मषक्षय-  
कारणं सदाचारमुपदिश्य ज्ञानेक्षणगम्यमानस्य शशिखण्डशेखरस्य पूजाविधान-  
मभिधाय पूजां मत्कृतमङ्गीकृत्य निरगात् । तदारभ्याहं किरातकृतसंसर्गं बन्धु-  
कुलवर्गमुत्सृज्य सकललोकैकगुरुमिन्दुकलावतंसं चेतसि स्मरन्नास्मिन्कानने दूरी-  
कृतकलङ्को वसामि । 'देव, भवते विज्ञापनीयं रहस्यं किंचिदस्ति । आगम्य-  
ताम्' इति । स वयस्यगणादपनीय रहसि पुनरेनमभाषत—'राजन्, अतीते  
निशान्ते गौरीपतिः स्वप्नसंनिहितो निद्रामुद्रितलोचनं विबोध्य प्रसन्नवदनकान्तिः  
प्रश्रयानतं मामवोचत्—'मातङ्ग, दण्डकारण्यान्तरालगामिन्यास्तटिन्यास्तीरभूमौ  
सिद्धसाध्याराध्यमानस्य स्फटिकलिङ्गस्य पश्चादद्रिपतिकन्यापदपङ्क्तिचिह्नित-  
स्याश्मनः सविधे विधेराननमिव किमपि बिलं विद्यते । तत्राविश्य तत्र निक्षिप्तं

पाषाणे । 'पाषाणप्रस्तरमावोपलाभमानः शिला इषत्' इत्यमरः । शायितः शयनं कारितः ।  
तदनु तदनन्तरम् । विदितः ज्ञात उदन्तः प्रवृत्तिर्येन तादृशः । सहसा सत्वरम् । मन्दिरमा-  
नीय गृहं प्राप्य । अपक्रान्ता निर्गता व्रणा ईर्माणि यस्य तादृशम् । अकरोच्चकार । द्विजन्मा  
महीसुरः । कृतमुपकारं जानाति इति कृतज्ञः । अक्षरशिक्षां लिप्यभ्यासम् । कृत्वा विधाय ।  
विविधागमानां नानाशास्त्राणां तन्त्रं सिद्धान्तम् । 'तन्त्रं प्रधाने सिद्धान्ते सूत्रवाये परिच्छदे'  
इत्यमरः । आख्याय उपदिश्य । 'चक्षिङ् व्यक्तायां वाचि' इत्यस्य 'चक्षिङः ख्याच्' इति  
ख्यादेशः । कल्मषस्य पापस्य । क्षये नाशे । कारणं निमित्तभूतम् । सदाचारं शिष्टाचारम् । उप-  
दिश्य शिक्षयित्वा । ज्ञानेक्षणेन विज्ञानचक्षुषा । गम्यमानस्य ज्ञातव्यस्य । शशिखण्डः चन्द्रकला  
शेखरोऽवतरो यस्य महादेवस्येत्यर्थः । पूजाविधानं पूजाविधिम् । अभिधाय कथयित्वा । पूजां  
सपर्याम् । निरगान्निर्गमम् । तदारभ्य तस्माद्दिनात्प्रभृति । किरातैः सह कृतः संसर्गः संबन्धः  
येन तथाविधम् । बन्धुकुलवर्गं ज्ञातिसमुदायम् । 'सगोत्रबान्धवज्ञातिबन्धुस्वस्वजनाः समाः'  
इत्यमरः । उत्सृज्य परिहृत्य । इन्दुकलावतंसं चन्द्रशेखरम् । चेतसि मनसि । स्मरन्निन्तयन् ।  
कानने वने । दूरीकृतकलङ्कः धूतकल्मषः सन् । हे देवेति । विज्ञापनीयम् अवश्यकथनी-  
यम् । रहस्येकान्ते भवं रहस्यम् । गोप्यो वृत्तान्त इत्यर्थः । 'रहस्योपांशु चालिङ्गे रहस्यं तद्भवे  
त्रिषु' इत्यमरः । आगम्यतां मया साकमागमनं कियताम् । स मातङ्गः । वयस्यगणान्मित्रव-  
र्गादपनीय राजवाहनमन्यत्र नीत्वा । रहासि एकान्ते । अतीतेऽतिक्रान्ते । निशान्ते प्रभातकाले ।  
गौरीपतिर्मेहेश्वरः । स्वप्ने निद्रायां सन्निहितः कृतसान्निध्यः । विबोध्य उत्थाप्य । प्रश्रयेण विन-  
येनानतं नम्रम् । अवोचदुवाच । अन्तरालं मध्यभागः । तटिन्या नद्याः । 'तटिनी ह्यादिनी  
धुनिः' इत्यमरः । तीरभूमौ तटोद्देशे । 'कूलं रोधश्च तीरं च प्रतीरं च तटं त्रिषु' इत्यमरः ।  
सिद्धेः साध्यैश्च देवयोनिविशेषैः । आराध्यमानस्योपास्यमानस्य । पश्चात्पृष्ठदेशे । अद्रिपतिकन्या  
हिमवत्पुत्री पार्वती तस्याः पदपङ्क्त्या चरणानिन्यासश्रेण्या । चिह्नितस्याङ्कितस्य । अश्मनः पाषा-

ताम्रशासनं शासनं विधातुरिवसमादाय विधिं तदुपदिष्टं दिष्टविजयामिव विधाय  
पाताललोकाधीश्वरेण भवता भवितव्यम् । भवत्साहाय्यकरो राजकुमारोऽद्य श्रो  
वा समागमिष्यति' इति । तदादेशानुगुणमेव भवदागमनमभूत् । साधनामि-  
लाषिणो मम तोषिणो रचय साहाय्यम्' इति । 'तथा' इति राजवाहनः साकं  
मातङ्गेन नमितोत्तमाङ्गेन विहायार्धरात्रे निद्रापरतन्त्रं मित्रगणं वनान्तरमवाप ।  
तदनु तदनुचराः कल्ये साकल्येन राजकुमारमनवलोकयन्तो विषण्णहृदयास्तेषु  
तेषु वनेषु सम्यगान्विष्यानवेक्षमाणा एतदन्वेषणमनीषया देशान्तरं चरिष्णवोऽ-  
तिसहिष्णवो निश्चितपुनःसंकेतस्थानाः परस्परं वियुज्य ययुः ।

लोकैकवीरेण कुमारेण रक्ष्यमाणः संतुष्टान्तरङ्गो मातङ्गोऽपि विलं शशि-  
शेखरकथिताभिज्ञानपरिज्ञातं निःशङ्कं प्रविश्य गृहीतताम्रशासनो रसातलं पथा

णस्य । सविधे समीपे । विधेर्देवस्य । आननं मुखमिव । विलं छिद्रम् । प्रविश्य प्रवेशं कृत्वा ।  
निक्षिप्तं निहितम् । ताम्रफलके विलिखितं शासनं शिक्षाम् । समादाय गृहीत्वा । विधिं विधा-  
नम् । भवितव्यं भवितुमर्हम् । त्वः आगामिदिवसे । तस्य परमेश्वरस्य आदेशस्य अनुगुणमनु-  
रूपम् । अभूत् जातम् । साधनामिलाषिणः भवत्साहाय्यरूपं सामग्रीमभिकांक्षमाणस्य । तोषिणः  
भूवदागमेन जातानन्दस्य । रचय कुरु । साकं सह 'साकं सत्रा समं सह' इत्यमरः । नमितोत्तम-  
ङ्गेन नम्रशिरसा । 'उत्तमाङ्गं शिरः शीर्षम्' इत्यमरः । विहाय त्यक्त्वा । रात्रेरर्धमर्धरात्रः ।  
'अहःसर्वैकदेशसंख्यातपुण्याच्च रात्रेः' इति समासान्तोऽङ् । 'रात्राहाहाः पुंसि' इति पुंस्त्वम् ।  
तस्मिन्निशीथकाले । निद्रापरतन्त्रं स्वापाधीनम् । मित्रगणं सुहृद्वर्गम् । अन्यद्वनं वनान्तरम् ।  
'मयूरव्यंसकादयश्च' इति समासः । अवाप प्राप्तवान् । तदन्विति । ततोऽनन्तरम् । तस्य  
राजवाहनस्यानुचरा अनुगामिनः सचिवकुमाराः । कल्ये प्रातःसमये 'प्रत्यूषोऽहर्मुखं कल्यम्'  
इत्यमरः । साकल्येन सकलास्वपि दिक्षु । अनवलोकयन्तः अनवेक्षमाणाः । विषण्णं दुःखा-  
मिभूतं हृदयं चेतः येषां तादृशाः सन्तः । सम्यक् साधुतयाऽन्विष्य गवेषयित्वा । एतस्य  
राजवाहनस्यान्वेषणमनीषया मार्गणबुद्ध्या । देशान्तरमन्यं देशम् । चरन्ति तच्छीलाश्च-  
रिणवः । 'अलङ्कृञ्-' इत्यादिनेष्णुञ् । अत्यन्तं सहनशीलाः अतिसहिष्णवः पूर्ववदिष्णुञ् ।  
निश्चितं निर्धारितं पुनः संकेतस्य कालान्तरीयसंमेलनसंकेतस्य स्थानं यैस्तादृशाः सन्तः ।  
वियुज्य विभक्ता भूत्वा । ययुः प्रयाणं कर्तुमारोभिरे । 'या प्रापणे' ।

लोकेति । लोके भुवने एकवीरेण प्रधानशूरेण । 'पूर्वकालैकसर्व-' इति सामान्यतः  
प्राप्तमपि एकशब्दस्य पूर्वनिपातित्वं बाधित्वा 'पूर्वापरप्रथम-' इति वीरशब्दस्य पूर्वनिपाते  
प्राप्ते 'विशेषणं विशेष्येण बहुलम्' इत्यत्र बहुलग्रहणादैकस्यैव पूर्वं प्रयोगः 'एके मुख्यान्य-  
केवलाः' इत्यमरः । कुमारेण राजवाहनेन । रक्ष्यमाणः परिपाल्यमानः । 'रक्ष पालने'  
इत्यस्मात्कर्माणि शानञ् । संतुष्टान्तरङ्गः प्रसन्नमनाः । विलं छिद्रम् । शशिशेखरेण महेश्वरेण ।  
कथितं यदभिज्ञानं लक्षणं तेन परिज्ञातं विज्ञातम् । निःशङ्कं शङ्कां विहाय । गृहीतं स्वायत्ती-  
कृतं ताम्रशासनं येन तादृशः । रसातलं पातालम् । 'अधोभुवनपातालं बलिस्मिन् रसातलम्'



तैर्नैवोपेत्य तत्र कस्याचित्पत्तनस्य निकटे केलीकाननकासारस्य विततसारसस्य समीपे नानाविधेनेशशासनविधानोपपादितेन हविषा होमं विरच्य प्रत्यूहपारि-  
हारिणि सविस्मयं विलोकयति राजवाहने समिदाज्यसमुज्ज्वलिते ज्वलने पुण्य-  
गेहं देहं मन्त्रपूर्वकमाहुतीकृत्य तडित्समानकान्तिं दिव्यां तनुमलभत । तदनु  
मणिमयमण्डनमण्डलमण्डिता सकललोकललनाकुलललामभूतकन्यका काचन  
विनीतानेकसखीजनानुगम्यमाना कलहंसगत्या शनैरागत्यावानिसुरोत्तमाय मणि-  
मेकमुज्ज्वलाकारमुपायनीकृत्य तेन 'का त्वम्' इति पृष्ठा सोत्कण्ठा कलकण्ठ-  
स्वनन मन्दमन्दमुदञ्जलिरभाषत—'भूसुरोत्तम, अहमसुरोत्तमनन्दिनी कालिन्दी  
नाम । मम पितास्य लोकस्य शासिता महानुभावो निजपराक्रमासहिष्णुना

इत्यमरः । पथा मार्गेण । 'अयनं वर्त्ममार्गध्वपन्थानः' इत्यमरः । उपेत्य गत्वा । तत्र  
पाताले । पत्तनस्य नगरस्य । 'पूः क्ली पुरीनगर्यौ वा पत्तनं पुटभेदनम्' इत्यमरः । निकटे  
आसन्नप्रदेशे । केलीकाननं क्रीडावनं तस्य कासारः सरः तस्य । 'कासारः सरसी सरः'  
इत्यमरः । वितताः परितो निषण्णाः सारसाः पक्षिविशेषा यत्रैतादृशस्य । समीपे निकटे । नाना-  
विधाः प्रकारा यस्यानेकप्रकारेण । ईशशासनविधानेन महादेवाज्ञानुसारतः । उपपादितेन संपादि-  
तेन । हविषा होमद्रव्येण । हूयते इति हविराज्यादिद्रव्यजातम् । होमं हवनक्रियां विरचय्य संपाद्य ।  
प्रत्यूहपारिहारीणि विघ्नानां निवारके । 'विघ्नोऽन्तरायः प्रत्यूहः' इत्यमरः । सविस्मयं साश्चर्यम् ।  
'विस्मयोऽद्भुतमाश्चर्यम्' इत्यमरः । विलोकयति पश्यति सति । समिद्धिरेधोभिराज्येन  
सर्पिषा च समुज्ज्वलितेऽत्यन्तं दीपिते ज्वलनेऽग्नौ । 'कृपीटयोनिर्ज्वलनो जातवेदास्तनूनपात्'  
इत्यमरः । पुण्यगेहं सुकृतास्पदं देहं शरीरम् । मन्त्रः पूर्वो यस्मिंस्तथा । आहुतीकृत्य हुत्वा ।  
तडिता विद्युता समाना कान्तिः शोभा यस्याः सा तडित्समानकान्तिः ताम् । दिवि भवां  
दिव्याम् । 'दिगादिभ्यो यत्' इति यत् । तनुं शरीरम् । 'त्रियां मूर्तिस्तनुस्तनूः' इत्य-  
मरः । अलभत लब्धवान् । 'दुलभम् प्राप्ती' । तदन्विति । मणिमयै रत्नविकारैर्मण्डनम-  
ण्डलैर्भूषणजालैर्मण्डिताऽलङ्कृता । 'अलङ्कारस्त्वाभरणं पारिष्कारो विभूषणम् । मण्डनं च' इत्यमरः ।  
ललनाकुलललामभूता प्रमदवृन्दभूषणायमाणा 'ललामं पुच्छाश्चभूषाप्राधान्यकेतुषु' इत्यमरः ।  
कन्यका काचित्कुमारी । विनीता विनययुक्ता । अनुगम्यमानाऽनुलियमाणा । कलहंसस्य काद-  
म्बपक्षिण इव गत्या गमनेन । 'कादम्बः कलहंसः स्यात्' इत्यमरः । शनैर्मन्दम् । आगत्य  
निकटं प्राप्य । अवानिसुरोत्तमाय ब्राह्मणश्रेष्ठाय मातङ्गाय । मणिं रत्नम् । उज्ज्वलाकारं दीप्तम् ।  
उपायनीकृत्य उपदात्वेन समर्प्य । तेन मातङ्गेन । पृष्ठाऽनुयुक्ता । सोत्कण्ठा सकौतुका । कलोऽ-  
व्यक्तमधुरः कण्ठः कण्ठरवः यस्य स कलकण्ठः कोकिलः तस्यैव स्वनेन शब्देन । 'शब्दे निनाद-  
निनदध्वनिध्वानरवस्वनाः' इत्यमरः । उदञ्जलिः प्रोद्गतकरयुगला सती । अभाषत वक्तुमारभते  
स्म । 'भाष व्यक्तायां वाचि' । हे भूसुरोत्तमेति । अस्य पातालस्य । शासिता शिक्षकः  
राजेति यावत् । 'शासु अनुशिष्टौ' इत्यतः कर्तरि कृत् । महानुभावः प्रभावः यस्य सः । निज-

विष्णुना दूरिकृतामरे समरे यमनगरातिथिरकारि । तद्वियोगशोकसागरमग्नं  
मामवेक्ष्य कोऽपि कारुणिकः सिद्धतापसोऽभाषत—‘वाले, कश्चिदिव्यदेहधारी  
मानवो नवो वल्लभस्तव भूत्वा सकलं रसातलं पालयिष्यति’ इति । तदादेशं  
निशम्य घनशब्दोन्मुखी चातकी वर्षागमनमिव तवालोकनकांक्षिणी चिरमति-  
ष्ठम् । मन्मनोरथफलायमानं भवदागमनमवगम्य मद्राज्यावलम्बभूतामात्याहु-  
मत्या मदनकृतसारथ्येन मनसा भवन्तमागच्छम् । लोकस्यास्य राजलक्ष्मीम-  
ङ्गीकृत्य मां तत्सपत्नीं करोतु भवान्’ इति । मातङ्गोऽपि राजवाहनानुमत्या तां  
तरुणीं पारिणीय दिव्याङ्गनालाभेन हृष्टतमो रसातलराज्यमुरीकृत्य परमा-  
नन्दमाससाद ।

वञ्चयित्वा वयस्यगणं समागतो राजवाहनस्तदवलोकनकौतूहलेन भुवं गमिष्युः  
कालिन्दीदत्तं क्षुत्पिपासादिक्लेशनाशनं मणिं साहाय्यकरणसन्तुष्टान्मातङ्गाल्लब्ध्वा

पराक्रमस्य मत्पितृविक्रमस्यासहिष्णुना असहनशीलेन । ‘अलंकृञ्—’ इतीष्णुन् । विष्णुना भगवता  
नारायणेन दूरिकृताः पलायिता अमरा देवा यस्मात्तादृशे समरे रणे । ‘अस्त्रियां समरानीकरणाः’  
इत्यमरः । यमनगरातिथिरकारि पञ्चत्वं प्रापितः इति भावः । ‘लुक्ञ् करणे’ इत्यस्मात्कर्मणि  
लुङ् । तस्य मत्पितुः । वियोगेन विरहेणोत्पन्नो यः शोकः मन्युः तस्मिन्नेव सागरेऽर्णवे मग्नो निम-  
ज्जन्तीम् । अवेक्ष्य दृष्ट्वा । कारुणिको दयालुः । दिव्यमद्भुतं देहं कायं धारयति इति दिव्यदेह-  
धारी । ‘सुष्यजातौ गिनिस्ताच्छीत्ये’ इति गिनिः । नवो नूतनः । वल्लभः प्रियः । रसातलं  
पाताललोकम् । पालयिष्यति गोपायिष्यति । ‘पाल रक्षणे’ तदादेशं सिद्धतापसाज्ञाम् ।  
निशम्याकर्ण्य । घनशब्दोन्मुखी भेधरवं प्रतीक्षमाणा । चातकी सारङ्गपक्षिणः स्त्री । वर्षागमनं  
वृष्टिपातम् । ‘वृष्टिर्वर्षम्’ इत्यमरः । तवालोकनकांक्षिणी भवदर्शनेच्छावती । चिरं बहुकालम् । अतिष्ठं  
स्थितवत्यास्मि । ‘ष्ठ गतिनिवृत्तौ’ । ‘प्राप्ताध्मास्था—’ इत्यादिना तिष्ठादेशः । मन्मनोरथस्य  
मदीयकामनायाः फलायमानं फलरूपम् । अद्वगम्य विबुध्य । मद्राज्यस्यावलम्बभूत आश्रयीभूतो  
योऽमात्यः सचिवस्तस्य । अनुमत्या संमत्या । मदनेन मन्मथेन कृतं रचितं सारथ्यं रथनियन्तृत्वं  
यस्य । ‘नियन्ता प्राजिता यन्ता सूतः क्षत्ता च सारथिः’ इत्यमरः । सारथेः कर्म भावो वा सार-  
थ्यम् । ‘गुणवचनब्राह्मणादिभ्यः कर्मणि च’ इति ष्यञ् । एतादृशेन मनसा चित्तेन आगच्छमागत-  
वती । ‘गम्लु गतौ’ इत्यतो लङि ‘इषुगामियमां लः’ इति लः । राजलक्ष्मीं नृपसंपत्तिम् । अङ्गी-  
कृत्य स्वीकृत्य । समानः पतिर्यस्याः सा सपत्नी । ‘नित्यं सपत्न्यादिषु’ इति ङीष्नुकौ । तस्या  
राजलक्ष्याः सपत्नीम् । करोतु विदधातु । उभे अप्यङ्गीकृत्य यथायोग्यं पारिपालयतु भवानि-  
त्यर्थः । मातङ्ग इति । राजवाहनस्य अनुमत्या संमत्या । तरुणीं युवतीम् । पारिणीय पाणिग्रहणं  
कृत्वा । दिव्याङ्गनालाभेन अपूर्वखुन्दरीप्राप्त्या । अतिशयेन हृष्ट इति हृष्टतमः । ‘अतिशयेन  
तमविष्टनौ’ इति तमप् । रसातलराज्यं पातालराज्यम् । उररीकृत्याङ्गीकृत्य । आससाद प्राप ।  
आङ्गपूर्वात् ‘घट्टल विशरणगत्यवसादनेषु’ इत्यतो लिट् ।

वञ्चयित्वेति । प्रतार्य । वयस्यगणे मित्रवर्गम् । तस्य मित्रवृन्दस्यावलोकने दर्शने कौतू-

कंचनाध्वानमनुवर्तमानं तं विस्तृत्य विलपथेन तेन निर्ययौ । तत्र च मित्रगणम-  
नवलोक्य भुवं वभ्राम । भ्रमंश्च विशालोपशल्ये कमप्याक्रीडमासाद्य तत्र विशि-  
श्रमिपुरान्दोलिकारूढं रमणीसहितमाप्तजनपरिवृतमुद्याने समागतमेकं पुरुषमप-  
श्यत् । सोऽपि परमानन्देन पल्लवितचेता विकसितवदनारविन्दः 'मम स्वामी  
सोमकुलावतंसो विशुद्धयशोनिधी राजवाहन एषः । महाभाग्यतयाऽकाण्डे एवास्य  
पादमूलं गतवानस्मि । संप्रति महान्नयनोत्सवो जातः' इति ससंभ्रममान्दोलि-  
काया अवतीर्य सरभसपदविन्यासविलासिहर्षोत्कर्षचरितस्त्रिचतुरपदान्युद्गतस्य  
चरणकमलयुगलं गालदुल्लसन्मल्लिकावलयेन मौलिना पस्पर्श । प्रमोदाश्रुपूर्णे  
राजा पुलकिताङ्गं तं गाढमालिङ्ग्य 'अये सौम्य सोमदत्त' इति व्याजहार ।  
ततः कस्यापि पुंनागभूरुहस्य छायाशीतले तले संविष्टेन मनुजनाथेन सप्रणय-

इलेन कुतुकेन । भुवं भूलोकम् । गमिष्णुर्गमिष्यन् । कालिन्या मातङ्गपत्न्या । दत्तं समर्पितम् ।  
क्षुत्तं बुभुक्षा, पिपासा जलपानेच्छा, एतदादिक्लेशं दुःखं नाशयतीति क्लेशनाशनम् । मणिं रत्नम् ।  
साहाय्यकरणेन सन्तुष्टः जातानन्दो यो मातङ्गस्तस्मात् । लब्ध्वा प्राप्य । अध्वानं मार्गम् । अनु-  
वर्तमानमनुसृत्यागच्छन्तं तं मातङ्गनामानं ब्राह्मणम् । विस्तृत्य त्यक्त्वा । निर्ययौ बहिराज-  
गाम । तत्रेति । विन्याटव्याम् । अनवलोक्य अदृष्ट्वा । वभ्राम भ्राभ्यति स्म । 'भ्रमु संच-  
लने' विशालाया नगर्या उपशल्ये भ्रामान्तदेशे । 'भ्रामान्तमुपशल्यं त्यात्' इत्यमरः ।  
आक्रीडमुद्यानम् । 'पुमानाक्रीड उद्यानम्' इत्यमरः । आसाद्य गत्वा । विश्रमिमुमिच्छुर्विशि-  
श्रमिषुः । 'भ्रमु तपसि खेदे च' विपूर्वादस्मात्समन्तात् 'सनाशंसभिक्षु उः' इत्युप्रत्ययः ।  
आन्दोलिकारूढं दोलामधिरुध्वं वर्तमानम् । रमणीसहितं सत्नीकम् । उद्याने उपवने । अपश्यत्  
ददर्श । 'दृशिर् प्रेक्षणे' । 'प्राप्राध्मा-' इति दृशः पश्यादेशः । पल्लवितं प्रफुल्लं चेतो यस्य ।  
सोमकुलावतंसः चन्द्रवंशभूषणम् । विशुद्धस्य यशसः कीर्तौर्विधिः निक्षेपस्थानम् । महाभाग्य-  
तया अतिदैवानुकूल्येन । अकाण्डे अकाले । 'काण्डोऽस्त्रीदण्डबाणार्धवर्गावसरवारिषु' इत्यमरः ।  
अस्य राजवाहनस्य । संप्रति इदानीम् । 'एतर्हि संप्रतीदानीमधुना संप्रतं तथा' इत्यमरः ।  
नयनोत्सवो नेत्रयोरानन्दः । जातः उत्पन्नः । ससंभ्रमं सत्वरम् । आन्दोलिकाया दोलायाः ।  
अवतीर्य अवरोहणं कृत्वा । सरभसः सवेगः यः पदविन्यासश्चरणनिक्षेपस्तेन विलासि विलसन-  
शीलं, हर्षोत्कर्षेण आनन्दातिरेकेण विशिष्टं च चरितं संचारः राजवाहनं प्रति यस्मैतादृशः सन् ।  
'मुत्प्रीतिः प्रमदो हर्षः प्रमोदामोदसंमदाः' इत्यमरः । ग्रीणि वा चत्वारि त्रिचतुराणि । 'संख्य-  
याऽन्ययासन्नादूराधिकसंख्याः संख्येये' इति समासे 'त्र्युपाभ्यां चतुरोऽजिष्यते' इति समासा-  
न्तोऽच् । उद्गतस्योन्मुखतयाऽऽगतस्य । चरणकमलयुगलं पादपद्मद्वन्द्वम् । गल्लभयः पतन् अत-  
एव उल्लसन् विलसन् मल्लिकावलयः पुष्पविशेषमाल्यमर्धचन्द्राकारं यस्मिन्नेतादृशेन मौलिना  
शिरसा । 'मौलिः किरीटे धम्मिल्ले चूडायामनर्पुसकम्' इति मेदिनी । पस्पर्श स्पृष्टवान् । प्रमो-  
दाश्रुपूर्णः आनन्दबाष्पाकुलः । पुलकिताङ्गं रोमाञ्चितगात्रम् । गाढं दृढम् । आलिङ्ग्यालिङ्ग्य ।  
व्याजहार उक्त्वान् । तत इति । पुंनागभूरुहस्य नागकेसरवृक्षस्य । छायाया शीतले शीते ।

मभाणि—‘सखे, कालमेतावन्तं देशे कस्मिन्, प्रकारेण केनास्थायि भवता’  
संप्रति कुत्र गम्यते, तरुणी केयम्, एष परिजनः संपादितः कथम्, कथय’ इति ।  
सोऽपि मित्रसंदर्शनव्यतिकरापगतचिन्ताज्वरातिशयो मुकुलितकरकमलः सवि-  
नयमात्मीयप्रचारप्रकारमवोचत् ॥

इति श्रीदण्डिनः कृतौ दशकुमारचरिते द्विजोपकृतिर्नाम द्वितीय उच्छ्वासः ॥ २ ॥

### तृतीयोच्छ्वासः ॥ ३ ॥

‘देव’ भवचरणकमलसेवाभिलाषीभूतोऽहं भ्रमन्नेकस्यां वनावनौ पिपासा-  
कुलो लतापरिवृतं शीतलं नदसलिलं पिवन्नुज्ज्वलाकारं रत्नं तत्रैकमद्राक्षम् ।  
तदादाय गत्वा कंचनाध्वानमम्बरमणेरत्युष्णतया गन्तुमक्षमो वनेऽस्मिन्नेव किमपि  
देवतायतनं प्राविष्टो दीनाननं बहुतनयसमेतं स्थविरमहीसुरमेकमवलोक्य कुश-

तलेऽवः प्रदेशे । संविष्टेनासीनेन । सप्रणयं सस्नेहम् । अभाणि अभाषि । अस्थायि स्थितम् ।  
संप्रीतदानीम् । कथय ब्रूहि । ‘कथ वाक्यप्रबन्धे’ । सोऽपि सोमदत्तोऽपि । मित्रस्य राजवाह-  
नस्य संदर्शनव्यतिकरेण दर्शनोपलम्भेनापगतो दूरीभूतः चिन्ताया एव ज्वरस्यातिशय आधिक्यं  
यस्य । मुकुलितकरकमलः कृतप्रणामः । आत्मीयः निजः यः प्रचारः देशाटनं तस्य प्रकारं  
विधाम् । अवोचत् उक्तवान् ‘ब्रूव् व्यक्तायां वाचि’ ॥

इति दशकुमारचरितव्याख्यायां मनोरमाख्यायां द्वितीय उच्छ्वासः समाप्तः ॥ २ ॥

### अथ तृतीय उच्छ्वासः ॥ ३ ॥

देवेति । हे राजन् ! ‘राजा भट्टारको देवः’ इत्यमरः । भवतः चरणकमलयोः पाद-  
पद्मयोः सेवायां शुश्रूषायामभिलाषीभूतः अत्याग्रही । अहं सोमदत्तः । भ्रमन्पर्यटन् । ‘भ्रसु  
संचलने’ । वनावनौ काननभूमौ । ‘गहनं काननं वनम्’ । ‘क्षमाऽवनिर्मेदिनी मही’ इत्य-  
मरः । पातुमिच्छा पिपासा तथाऽऽकुलः पीडितः । ‘पा पाने’ इत्यतः सन्नस्तात् ‘अ  
प्रत्ययात्’ इत्यकारः प्रत्ययः । ‘उदन्या तु पिपासा तृट् तर्षः’ इत्यमरः । लताभिर्व्रततिभिः  
परिवृतमावृतमतएव शीतलं तुषारम् । ‘वल्ली तु व्रततिर्लता’ ‘तुषारः शीतलः शीतः’  
इत्यमरः । नदसलिलं सारिद्रिशेषस्थं जलम् । ‘सलिलं कमलं जलम्’ पिवन् तृष्णां निवार-  
यन् । ‘पा पाने’ इत्यतः शता । ‘पाप्राप्मा-’ इति पिवादशः । उज्ज्वलाकारं प्रस्तुरत्स्वरू-  
पम् । रत्नं मणिम् । तत्र नदकूले । अद्राक्षमपश्यम् । ‘दृशिर् प्रेक्षणे’ लङ् । आदाय गृहीत्वा ।  
अध्वानं मार्गम् । अम्बरमणोः आकाशे रत्नवत्प्रकाशमानस्य सूर्यस्येत्यर्थः । ‘व्योम पुष्कर-  
मम्बरम्’ इत्यमरः । अत्युष्णतया तीक्ष्णातपतया । गन्तुं प्रयाणं कर्तुम् । अक्षमोऽसमर्थः ।  
वने कानने । देव एव देवता तस्या आयतनमालयम् । ‘देवात्तल्’ इति स्वार्थे तत्प्रत्ययः ।  
‘चैत्यमायतनं तुल्ये’ इति गृहविशेषपर्यायेऽमरः । प्राविष्टः गतः । प्रपूर्वात् ‘विश प्रवेशने’  
इत्यतः कर्तरि ‘गातिबुद्धि-’ इत्यादिना क्तः । दीनं कृपणमाननं सुखं यस्य तादृशम् ।  
‘आननं लपनं सुखम्’ इत्यमरः । बहुभिः प्रभूतैस्तनयैः पुत्रैः समेतं संयुक्तम् । ‘प्रभूतं  
प्रभुरं प्राज्यमदभ्रं बहुलं बहु’ । ‘आत्मजस्तनयः सूनुः सुतः पुत्रः’ इत्यमरः । स्थविरमहीसुरं



लमुदितदयोऽहमपृच्छम् । कार्पण्यविवर्णवदनो महदाशापूर्णमानसोऽवोचदग्र-  
जन्मा—‘महाभाग, सुतानेतान्मातृहीनाननेकैरुपायै रक्षन्निदानीमस्मिन्कुदेशे  
भैक्ष्यं संपाद्य दददेतेभ्यो वसामि शिवालयेऽस्मिन्’ इति । ‘भूदेव, एतत्कटक-  
धिपती राजा कोऽस्य देशस्य, किं नामधेयः, किमत्रागमनकारणमस्य’ इति  
पृष्ठोऽभाषत महीसुरः—‘सौम्य, मत्तकालो नाम लाटेश्वरो देशस्यास्य पालयितु-  
र्वीरकेतोस्तनयां वामलोचनां नाम तरुणीरत्नमसमानलावण्यं श्रावंश्रावमवधूतदु-  
हितुप्रार्थनस्य तस्य नगरीमरौत्सीत् । वीरकेतुरपि भीतो महदुपायनमिव तनयां  
मत्तकालायादात् । तरुणीलाभदृष्टचेता लाटपतिः ‘परिणेया निजपुर एव’ इति  
निश्चित्य गच्छन्निजदेशं प्रति संप्रति मृगयादरेणात्र वने सैन्यवासमकारयत् ।

वृद्धब्राह्मणम् । ‘प्रवयाः स्थविरो वृद्धः’ इत्यमरः । अवलोक्य दृष्ट्वा । कुशलं क्षेमवार्ताम् ।  
‘भावुकं भविकं भव्यं कुशलं क्षेममस्त्रियाम्’ इत्यमरः । उदिता दया यस्य स जातानुकम्पः  
सन् । ‘कृपा दयाऽनुकम्पा स्यात्’ इत्यमरः । अपृच्छं पृष्ठवान् । ‘प्रच्छ ज्ञीप्सायाम्’  
इत्यतो लङि ‘ग्रहिज्या--’ इति संप्रसारणम् । कार्पण्येन दैन्येन विवर्णं निष्कान्ति वदनमाननं  
यस्यैतादृशः । महति कार्ये आशया तृष्ण्या पूर्णं व्याप्तं मानसं चित्तं यस्य तथाविधः ।  
अवोचदुवाच । अग्रजन्मा ब्राह्मणः । ‘द्विजात्यग्रजन्मभूदेववाङ्वाः’ इत्यमरः । महाभा-  
गेति । हे भाग्यशालिन् ! सुतान्पुत्रान् । मातृहीनान् जननीरहितान् । ‘जनयित्री प्रसूयार्ता  
जननी’ इत्यमरः । रक्षन्परिपालयन् । इदानीमधुना । कुदेशे निन्यप्रदेशे । भैक्ष्यं भिक्षादनेन  
लभ्यं भक्ष्यपदार्थम् । संपाद्य समासाद्य । ददद्वितरन् । ‘नाभ्यस्ताच्छतुः’ इत्यनेनात्र न  
नुम् । एतेभ्यः पुत्रेभ्यः । शिवालये शम्भुमन्दिरे । एतस्य समीपे दृश्यमानस्य कटकस्य शिबि-  
रस्याधिपतिः प्रभुः । किं नामधेयं यस्य सः । आगमनस्य कारणं निमित्तं किम् । अभाष-  
तोवाच । सौम्य हे भद्रमुख ! पालयितुं राज्ञः । तनयां पुत्रीम् । तरुणीषु युवातिषु रत्नं प्रक-  
ष्टम् । ‘रत्नं स्वजातिश्रेष्ठेऽपि’ इत्यमरः । असमानमुपमारहितं लावण्यं ‘मुक्ताफलेषु च्छाया-  
यास्तरत्नवमिवान्तरा । प्रतिभाति यदङ्गेषु तल्लावण्यमिहोच्यते ॥’ इत्युक्तलक्षणं सौन्दर्यं यस्य  
तथाविधम् । श्रावंश्रावमसकृदाकर्ण्य । ‘आभीक्ष्ये णमुल्ल च’ इति णमुल्ल । ‘नित्यवीप्सयोः’  
इति द्वित्वं च । अवधूता तिररकृता दुहितुः कन्यायाः प्रधानकर्मणः प्रार्थना यात्रया येन तादृशस्य ।  
तस्य वीरकेतोः । नगरीं पुरीम् । अरौत्सीदावृतवान् । ‘रुधिरं आवरणे’ लङ् । वीरेति ।  
भीतस्त्वस्तः । उपायनमुपहारमिव । ‘उपायनमुपप्राह्यमुपहारस्तथोपदा’ इत्यमरः । तनयां  
कन्याम् । अदाद्दौ । तरुणीलाभेन कन्याप्राप्त्या । दृष्टचेताः प्रसन्नमनाः । लाटपतिर्मत्तकालः ।  
परिणेया विवाहार्हा । निजपुरे लाटदेशे एव । निश्चित्य निर्धार्य । निष्पूर्वात् ‘चिञ् चयने’  
इत्यतो ल्यपि ‘ह्रस्वस्य पिति कृति तुक्’ इति तुक् । निजदेशं प्रति लाटदेशमुद्दिश्य ।  
‘अभितःपरितःसमयानिकरूपाहाप्रतियोगेऽपि’ इति द्वितीया । संप्रति इदानीम् । मृगयाया-  
माखेटे आदरेणाग्रहेण । ‘आच्छोदनं मृगव्यं स्यादाखेटो मृगया स्त्रियाम्’ इत्यमरः । सैन्यस्य  
सेनाया वासं निवासस्थानं शिविरमित्यर्थः । अकारयत् कारयामास । ‘डुकृञ् करणे’ इत्यतो

कन्यासारेण नियुक्तो मानपालो नाम वीरकेतुमन्त्री मानधनश्चतुरङ्गबलसम-  
न्वितोऽन्यत्र रचिताशिविरस्तं निजनाथावमानाखिन्नमानसोऽन्तर्भिभेद' इति ।  
विप्रोऽसौ बहुतनयो विद्वान्निर्धनः स्थविरश्च दानयोग्य इति तस्मै करुणापूर्णमना  
रत्नमदाम् । परमाह्लादविकसिताननोऽभिहितानेकाशीः कुत्रचिदग्रजन्मा जगाम ।  
अध्वश्रमखिन्नेन मया तत्र निरवेशि निद्रासुखम् । तदनु पश्चान्निगडितबाहुयुगलः  
स भूसुरः कशाघातचिह्नितगात्रोऽनेकनैर्निश्चिकानुयातोऽभ्येत्य माम् 'असौ  
दस्युः' इत्यदर्शयत् । परित्यक्तभूसुरा राजभटा रत्नावाप्तिप्रकारं मदुक्तमनाकर्ण्य  
भयरहितं मां गाढं नियम्य रज्जुभिरानीय कारागारम् 'एते तव सखायः' इति  
निगडितान्कांश्चिन्निर्दिष्टवन्तो मामपि निगडितचरणयुगलमकार्षुः । किंकर्तव्यता-

हेतुमण्णिचि लङ् । कन्यासारेण कन्यारूपश्रेष्ठवस्तुना 'सारो बले स्थिराश्च न मज्झि पुंसि जले  
धने' इति मेदिनी । नियुक्तः प्रेरितः । मानधनः अभिमानी । चतुरङ्गेण हस्त्यन्वयथापादातयु-  
क्तो न बलेन सैन्येन समन्वितः युक्तः । रचितं शिविरं सेनानिवासस्थानं येन तथाभूतः । तं  
मत्तकालम् । निजनाथस्य स्वराजस्य वीरकेतोः । अवमानेनऽवज्ञया खिन्नं दुःखाक्रान्तं मानसं  
चित्तं यस्य तादृशः । 'रीडाऽवमाननाऽवज्ञाऽवहेलनमसूक्ष्णम्' इत्यमरः । अन्तर्भिभेद मत्त-  
कालसैनिकानां मनसि परस्परमेव कलहं कारितवान् । विप्र इति । बहुतनयः अनेकैः पुत्रै-  
र्युक्तः । विद्वान्मुधीः । 'विद्वान्विपश्चिह्नोपज्ञः सन्मुधीः कोविदो बुधः' इत्यमरः । निर्धनो  
दारिद्र्यः । स्थविरो वृद्धः । दानाय योग्यः अर्हः । करुणया कृपया पूर्णं मनो यस्यैतादृशः सन् ।  
अदां व्यतरम् । 'डुडाञ् दाने' इत्यतो लुङि । 'गातिस्थावु-' इति सिचो लुच् । परमाह्ला-  
देन आनन्दातिरेकेण विकसिताननः प्रफुल्लवदनः । अभिहिता प्रोक्ता अनेका आशिष आशी-  
र्वादा येन सः । जगाम गतवान् । अध्वश्रमेण मार्गायासेन खिन्नेन दुःखितेन । तत्र देवतालये ।  
निरवेशि उपभुक्तम् । निष्पूर्वात् 'विश प्रवेशने' इत्यतः कर्मणि लुङि रूपम् । 'निर्वेशो  
भृतिभोगयोः' इत्यमरः । तदन्विषति । ततोऽनन्तरम् । पश्चात्पृष्ठभागे निगडितं शृङ्खला-  
भिर्बद्धं बाहुयुगलं दोर्युग्मं यस्य तथाविधः । 'शृङ्खला पुंस्कटी वस्त्रबन्धे च निगडे त्रिषु' इति  
मेदिनी । 'भुजवाहू प्रवेष्टो दोः' 'युग्मं तु युगलं युगम्' इत्यमरः । भूसुरो विप्रः । कशाया  
आघातैरन्धादिताडनाय लघुडान्तबद्धरज्जुविशेषस्य प्रहारैः । 'अश्वादेस्ताडनी कशा'  
इत्यमरः । चिह्नितं लक्षितं गात्रं वपुर्यस्य सः । 'गात्रं वपुः संहननं शरीरं वर्ष्म विग्रहः' इत्य-  
मरः । निश्चिकोऽसिः प्रहरणं येषां ते नैश्चिकिकाः । 'प्रहरणम्' इत्यनेन ठक् 'खज्जे तु निश्चि-  
कचन्द्रहासासिरिष्ठयः' इत्यमरः । तैरनुयातोऽनुगतः । माम् अभ्येत्य मत्समीपमागत्य दस्यु-  
स्तस्करः 'चौरैकागारैकस्तेन दस्युस्तस्करमोषकाः' इत्यमरः । अदर्शयदर्शयार्चकार । परित्यक्त  
उज्झितो भूसुरो विप्रो यैस्ते । राजभटा नृपाकिकराः रत्नावाप्तेर्मण्युपलब्धनाय प्रकारं रीतिम् ।  
मदुक्तं मयाऽसकृत्कथितमपि । अनाकर्ण्यसंश्रुत्य भयरहितं निर्भीकम् । मां सोमदत्तम् । नियम्य  
बद्ध्वा । कारागारं बन्धनालयम् । एते बन्धागारे वर्तमानाः । सखायः सहृदः । निगडितान्बद्धान् ।  
निर्दिष्टवन्तः निदर्शितवन्तः निगडितचरणयुगलं शृङ्खलितपादयुग्मम् । अकार्षुः चक्रुः । किंकर्तव्य-

मूढेन निराशक्लेशानुभवेनावोचि मया—‘ननु परुषा वीर्यपुरुषाः, निमित्तेन केन निर्विशथ कारावासदुःखं दुस्तरम् । यूयं वयस्या इति निर्दिष्टमेतैः, किमिदम्’ इति । तथाविधं मामवेक्ष्य भूसुरान्मया श्रुतं लाटपतिवृत्तान्तं व्याख्याय चोरवीराः पुनरवोचन्—‘महाभाग, वीरकेतुमन्त्रिणो मानपालस्य किंकरा वयम् । तदाज्ञया लाटेश्वरमारणाय रात्रौ सुरङ्गाद्वारेण तदगारं प्रविश्य तत्र राजाभावेन विषण्णा बहुधनमाहृत्य महाटवीं प्राविशाम । अपरेद्युश्च पदान्वेषिणो राजानुचरा बहवोऽभ्येत्य धृतधनचयानस्मान्परितः परिवृत्य दृढतरं बद्ध्वा निकटमानीय समस्तवस्तुशोधनवेलायामेकस्यानर्घ्यरत्नस्याभावेनास्मद्वधाय माणि-  
क्यादानायास्मान्किलाशृङ्खलयन्’ इति । श्रुतरत्नरत्नावलोकनस्थानोऽहम् ‘इदं तदव माणिक्यम्’ इति निश्चित्य भूदेवदाननिमित्तां दुरवस्थामात्मनो जन्म नाम-  
धेयं युष्मदन्वेषणपर्यटनप्रकारं चाभाष्य समयोचितैः संलापैर्मन्त्रीमकार्षम् । ततो-  
ऽर्धरात्रे तेषां सम च शृङ्खलाबन्धनं निर्भिद्य तैरनुगम्यमानो निद्रितस्य द्वाःस्थगण-  
स्यायुधजालमादाय पुररक्षान्पुरतोऽभिमुखागतान्पटुपराक्रमलीलयाभिद्राव्य मान-

तायां किं कर्तव्यमापद्यासन्नायामिति विचारे मूढेनासमर्थेन । निराशः अनमीष्टः आक-  
स्मिक इत्यर्थः । तादृशः क्लेशानुभवो दुःखसाक्षात्कर्तार्यस्यैतादृशः । अवाचि अभिहितम् ।  
अन्विति । परुषा निष्ठुरकर्मणः । निर्विशथ अनुभवथ । कारावासदुःखं बन्धनागारस्थितिजातं  
कष्टम् । दुस्तरमसह्यम् । वयस्या वयसा तुल्याः सवयसः । एतै राजपुरुषैः । मां सोमदत्तम् ।  
अवेक्ष्य दृष्ट्वा । श्रुतमाकर्णितम् । लाटपतेर्मत्तकालनाम्नो वृत्तान्तं प्रवृत्तिम् । व्याख्याय कथ-  
यित्वा । किंकराः सेवकाः । तस्य वीरकेतोः । आज्ञया निदेशेन । मारणाय व्यापादनाय ।  
रात्रौ निशायाम् । सुरङ्गाद्वारेण बिलपथा । विषण्णाः खिन्नाः । आहृत्य मोषयित्वा । प्रावि-  
शाम प्रविष्टवन्तो वयम् । अपरेद्युरन्यस्मिन्नहनि । पदानि चरणविन्यासानन्विच्छन्ति अनुसृत्य  
मार्गयन्ति इति पदान्वेषिणः । अभ्येत्यात्मदभिमुखमागत्य । धृतः हस्ताभ्यां गृहीतः । धनस्य  
चयः समूहो यैस्तादृशान् । परितः समन्तात् । परिवृत्य वेष्टयित्वा । बद्ध्वा नियम्य । निकटं  
शिविरस्य समीपम् । समस्तानां वस्तूनां पदार्थानां शोधनवेलायामन्वेषणकाले । अनर्घ्यरत्नस्य  
अमूल्यमणेरः । अभावेनानुपलब्धतया । माणिक्यस्य रत्नस्य । आदानाय ग्रहणाय । अशृङ्खलयन् निग-  
डितवन्तः । रत्नस्य स्थानं मत्तकालशिविरम्, रत्नावलोकनस्थानं नदकूलमेतदुभयं श्रुतं राजपुरुष-  
मुखादकर्णितं प्रत्यक्षतोऽनुभूतं च येन तादृशः । इदं नदकूलोपलब्धम् । तदेवान्वेषणकाले-  
ऽदृष्टमेव । निश्चित्य निर्धार्य । भूदेवाय ब्राह्मणाय । यद्दानं प्रतिपादनं तन्निमित्तां तद्वेतुकाम् । दुर-  
वस्थां दुर्दशाम् । जन्म उत्पत्तिम् । आभाष्य कथयित्वा । समयोचितैः कालानुरूपैः संलापैः  
परस्परभाषणैः । ‘संलापो भाषणं मिथः’ इत्यमरः । मैत्रीं सख्यम् । अकार्षं सम्पादितवान् ।  
तत इति । अर्धरात्रे निशीथसमये । ‘अर्धरात्रनिशीथौ द्वौ’ इत्यमरः । शृङ्खलाबन्धनं निग-  
डरज्जुम् । निर्भिद्य विदार्य । ‘भिदिर् विदारणे’ । तै राजपुरुषैः । अनुगम्यमान अनुयातः  
निद्रितस्य सुप्तस्य । द्वाःस्थगणस्य द्वारपालवर्गस्य । आयुधाजालं शस्त्रसमुदायम् । ‘आयुधं तु

पालशिविरं प्राविशम् । मानपालो निजकिंकरेभ्यो मम कुलाभिमानवृत्तान्तं तात्कालिकं विक्रमं च निशम्य मामार्चयत् । परेद्युर्मत्तकालेन प्रेषिताः केचन पुरुषा मानपालमुपेत्य 'मन्त्रिन्, मदीयराजमन्दिरे सुरङ्गया बहुधनमपहृत्य चोरवीरा भवदीयं कटकं प्राविशन् । तानर्पय । नो चेन्महाननर्थः संभविष्यति' इति क्रूरतरं वाक्यमब्रुवन् । तदाकर्ण्य रोषारुणितनेत्रो मन्त्री 'लाटपतिः कः' तेन मैत्री का, पुनरस्य वराकस्य सेवया किं लभ्यम्' इति तान्निरभर्त्सयत् । ते च मानपालेनोक्तं विप्रलापं मत्तकालाय तथैवाकथयन् । कुपितोऽपि लाटपतिर्दोर्वीर्यगर्वेणाल्पसैनिकसमेतो योद्धुमभ्यगात् । पूर्वमेव कृतरणनिश्चयो मानी मानपालः संनद्धयोधो युद्धकामो भूत्वा निःशङ्कं निरगात् । अहमपि सबहुमानं मन्त्रिदत्तानि बहुलतुरंगमोपेतं चतुरसारार्थं रथं च दृढतरं कवचं मदनु रूपं चापं च विविधबाणपूर्णं तूणीरद्वयं रणसमुचितान्यायुधानि गृहीत्वा युद्धसंनद्धो मदीयबलविश्वासेन रिपूद्धरणोद्युक्तं मन्त्रिणमन्वगाम् । परस्परमत्सरणं तुमुलसं-

प्रहरणं शस्त्रमस्त्रमथाल्लिख्यौ' इत्यमरः । आदाय गृहीत्वा । पुरश्चान्नगरपालकान् । पुरतः नगरात् । 'पञ्चम्यात्तसिल्' इति तसिल् । अभिमुखं संमुखतयाऽऽगताम्नाप्तान् । पटुपराक्रमस्यामन्द-शौर्यस्य । लीलया विलासेन । अभिद्रव्य पलायनं कारयित्वा । मानपालस्य वीरकेतुसचिवस्य शिविरं सेनानिवासम् । प्राविशं प्रविष्टवान् । तस्मिन्काले भवं तात्कालिकम् । 'कालादृञ्' इति ठञ् । विक्रमं शौर्यम् । निशम्य श्रुत्वा । आर्चयत् बहुमानितवान् । 'अर्चं पूजायाम्' लङ् । राजमन्दिरे नृपागारे । सुरङ्गया विलमार्गेण । अपहृत्य चोरयित्वा । चोरेषु वीराः तस्कश्चेष्टाः । कर्मधारये तु 'पूर्वापरप्रथम-' इति वीरस्य पूर्वनिपातः स्यात् । कटकं शिविरं प्राविशन् प्रविष्टाः । अर्पय अस्मभ्यं देहि । 'ऋ गतौ' इत्यतौ हेतुमाणिचि 'अर्तिहीन्कोरी-' इत्यादिना पुक् । नो चेत् यद्येवं न कारिष्यसि । संभविष्यति उत्पत्सते । क्रूरतरमतिपल्लवम् । रोषेण क्रोपेनारुणिते तान्ने नेत्रे यस्य सः । मन्त्री मानपालः । मैत्री सख्यम् । वराकस्य अधमस्य । सेवयाऽऽश्रयेण । लभ्यं प्राप्यं प्रयोजनम् । निरभर्त्सयत् तर्जयमास । ते राज-पुरुषाः । विप्रलापं विरुद्धवाक्यम् । 'विप्रलापो विरोधोक्तिः' इत्यमरः । तथैव तेनैव प्रकारेण । 'प्रकारवचने थाल्' इति थाल् । कुपितः क्रुद्धः । दोर्वीर्यगर्वेण बाहुबलादङ्कारेण । अल्पेन सैनिकेन समेतो युक्तः । योद्धुं युद्धं कर्तुम् । 'तुमुन्धुलौ क्रियायां क्रियार्थायाम्' इति तुसुन् । पूर्वमेवादिवैव । कृतः रणनिश्चयः समरोऽवश्यंभावीति येन तादृशः । मानी गर्वितः । सन्नद्धाः सज्जाः योधा मठा यस्य सः । युद्धकामः रणाभिलाषी । निःशङ्कं निर्भयम् । अहमिति । सोम-दत्तः । सबहुमानं सादरम् । तुरंगमा अश्वाः । चतुरो निपुणः सारथिर्यन्ता यस्य तादृशं रथं स्यन्दनम् । कवचं वर्म । चापं धनुः । 'धनुश्चापो धन्वशरासनकोदण्डकार्मुकम्' इत्यमरः । तूणीरद्वयं इषुधिद्वन्द्वम् । 'तूणोपासज्जतूणीरानिषज्जा इषधिद्वयोः' इत्यमरः । रणसमुचितानि युद्धयोग्यानि । आयुधानि प्रहरणानि । गृहीत्वाऽऽदाय । मदीयबले मामकीनशक्तौ विश्वासेन विश्रम्भेण । 'समौ विश्रम्भविश्वासौ' इत्यमरः । रिपोः शत्रोरुद्धरणे उन्मूलने उद्युक्तं कृतोद्यो-



गरकरमुभयसैन्यमतिक्रम्य समुल्लसद्भुजाटोपेन वाणवर्षं तदङ्गे विमुञ्चन्नरातीन् प्राहरम् । ततोऽतिरयतुरंगं मद्रथं तन्निकटं नीत्वा शीघ्रलङ्घनोपेततदीयरथोऽहमरातेः शिरःकर्तनमकार्षम् । तस्मिन्पतिते तदवाशिष्टसैनिकेषु पलायितेषु नानाविधहयगजादिवस्तुजातमादाय परमानन्दसंनतो मन्त्री ममानेकविधां संभावनामकार्षीत् । मानपालप्रेषितात्तदनुचरादेनमाखिलमुदन्तजातमाकर्ण्य संतुष्टमना राजाभ्युदृतो मदीयपराक्रमे विस्मयमानः समहोत्सवममात्यवान्धवानुमत्या शुभादिने निजतनयां मद्यमदात् । ततो यौवराज्याभिषिक्तोऽहमनुदिनमाराधितमहीपालचित्तो वामलोचनयानया सह नानाविधं सौख्यमनुभवन्भवद्विरहवेदनाशल्यसुलभवैकल्यहृदयः सिद्धादेशेन सुहृज्जनावलोकनफलं प्रदेशं महाकालनिवासिनः परमेश्वरस्याराधनायाद्य पत्नीसमेतः समागतोऽस्मि । भक्तवत्सलस्य

गम् । अन्वगामन्वयासिषम् । मत्सरेण द्वेषेण । 'मत्सरोऽन्यशुभद्वेषे' इत्यमरः । तुमुलं निविडं संगरं युद्धं करोतीति तादृशः । 'अथ प्रतिल्लाजिसंविदापत्सु संगरः' इत्यमरः । 'संगरो युधिचापदि' इति मेदिनी च । 'कृजो हेतुताच्छील्यानुलोम्येषु' इति टः प्रत्ययः । अतिक्रम्योच्छ्रब्धः । समुल्लसतोः प्रकाशमानयोः भुजयोर्दोष्णोराटोपेण गर्वेण । वाणवर्षं सायकवृष्टिम् । 'पृषत्कवाणविशिखा अजिह्मगखगागुगाः' इत्यमरः । तस्य शत्रुसैन्यस्य । अङ्गे गात्रे । विमुञ्चन् प्राक्षिपन् । अरातीच्छन्नून् । प्राहरम् आहतवान् । अतिरयौ शीघ्रगामिनौ तुरंगमावधौ यस्मिन्नेतादृशम् । शीघ्रलङ्घनेन झटिति समुत्पतनेनोपेतः प्राप्तः तदीयरथः मत्तकालस्य सुसन्दनः येन तादृशः । अरातेः विपक्षस्य । शिरःकर्तनं शीर्षच्छेदनम् । अकार्षमकरवम् । तस्मिन् मत्तकाले । पतिते भूमौ निपतिते । पलायितेषु विद्वृतेषु । हयोऽश्वः । 'वाजिवाहवर्गन्धर्वहयसैन्धवसप्तयः' इत्यमरः । आदाय स्वायत्तीकृत्य । संभावनां सत्कारम् । प्रेषितात्प्रहितात् । उदन्तजातं वार्ताकलापम् । संतुष्टमनाः प्रसन्नचित्तः । राजा वीरकेतुः । अभ्युदृत आभिमुख्येनागतः । विस्मयमानः आश्चर्ययुक्तः । महोत्सवेन सह यथा स्यात्तथा । निजतनयां स्वकन्यां वामलोचनाम् । तत इति । युवा चातौ राजा च युवराजः । 'राजाहः सखिभ्यश्च' इति टच् । तस्य भावः कर्म वा यौवराज्यम् 'गुणवचनब्राह्मणादिभ्यः कर्माणि च' इति ध्वञ् । तस्मिन् युवराजपदव्यामिति भावः । अभिषिक्तः कृताभिषेकः । अहं सोमदत्तः । अनुदिनमहन्यहनि । आराधितं सन्तोषितं महीपालस्य वीरकेतोश्चित्तं येन तादृशः । सुखमेव सौख्यम् । इन्नन्तात्ष्यञ् । अनुभवान्निर्विशन् । भवतो विरहेण वियोगेन जन्त्या या वेदना दुःखं सैव शल्यं शंकुस्तेन सुलभं सुगमं वैकल्यं दैन्यं येन तथाविधं हृदयं यस्य तादृशः । 'वा पुंसि शल्यं शंकुर्ना' इत्यमरः । सिद्धादेशेन तापसनिदेशेन । सुहृज्जनस्य मित्रस्य भवतः अवलोकनं दर्शनरूपं फलं यस्मिन्भावि तादृशम् । महाकाले क्षेत्रविशेषे निवसतीति तथाविधस्य । आराधनाय पूजनाय । पत्न्या वामलोचनामिधया सह धर्मिण्या । 'पत्नी पाणिग्रहीती च द्वितीया सहधर्मिणी' इत्यमरः । भक्तेषु वत्सलस्य प्रियस्य

गौरीपतेः कारुण्येन त्वत्पदारविन्दसंदर्शनानन्दसंदौहो मया लब्धः ' इति ।

तन्निशम्याभिनन्दितपराक्रमो राजवाहनस्तन्निरपराधदण्डे दैवमुपालभ्य तस्मै क्रमेणात्मचारितं कथयामास । तस्मिन्नवसरे पुरतः पुष्पोद्भवं विलोक्य ससंभ्रमं निजनिटिलतटस्पृष्टचरणांगुलिमुदञ्जालिममुं गाढमालिङ्गयानन्दवाष्पसंकुलसं-  
कुललोचनः 'सौम्य सोमदत्त, अयं स पुष्पोद्भवः' इति तस्मै तं दर्शयामास । तौ च चिरादिरहदुःखं विसृज्यान्योन्यालिङ्गनमुखमन्वभूताम् । ततस्तस्यैव महीरुहस्य  
च्छायायामुपविश्य राजा सादरहासमभाषत- 'वयस्य, भूसुरकार्यं करिष्णुरहं मित्र-  
गणो विदितार्थः सर्वथान्तरायं करिष्यतीति निद्रितान्भवतः परित्यज्य निरगाम् ।  
तदनु प्रबुद्धो वयस्यवर्गः किमिति निश्चित्य मदन्वेषणाय कुत्र गतवान् भवाने-  
काकी कुत्र गतः ' इति । सोऽपि ललाटतटचुम्बदञ्जलिपुटः सविनयमलपत ॥

इति श्रीदण्डिनः कृतौ दशकुमारचरिते सोमदत्तचारितं नाम तृतीय उच्छ्वासः ॥ ३ ॥

गौरीपतेः पार्वतीनाथस्य । कारुण्येनानुकम्पया । तव पदारविन्दयोश्चरणकमलयोः संदर्शनाज्जात  
आनन्दसंदौहः प्रमोदननिवहः । 'समूहानिवहव्यूहसंदौहविसरत्रजाः' इत्यमरः । लब्धः प्राप्तः ।  
'बुलभम् प्राप्तौ' इतीति । अस्य द्वितीयोच्छ्वासावसानस्थेन अवोचत् इत्यनेन संबन्धः ।

तदिति । सोमदत्तस्य चरितं निशम्य श्रुत्वा । अभिनन्दितः श्लाघितः पराक्रमः शौर्यं  
मत्तकालमारणावसरे प्रदर्शितं येनैतादृशः । निरपराध भागसं विनैव प्राप्तो यो दण्डः कारा-  
गारनिवासरूपस्तत्र । 'आगोऽपराधो मन्तुश्च' इत्यमरः । दैवं भाग्यमुपालभ्य दूषयित्वा ।  
'दैवं दिष्टं भागधेयं भाग्यं स्त्री नियतिर्विधिः' इत्यमरः । तस्मै सोमदत्ताय । आत्मचारितं  
मातङ्गेन साकं विलगमनादिकम् । कथयामास प्रोक्तवान् । अवसरे समये । पुरतोऽभिमुख-  
प्रदेशे । पुष्पोद्भवमेतदाख्यं मन्त्रिकुमारम् । विलोक्य दृष्ट्वा । ससंभ्रमं सत्वरम् । 'संभ्रमस्त्वेरा'  
इत्यमरः । निजेनात्मीयेन निटिलतटेन भालदेशेन स्पृष्टाश्चरणांगुलयो राजवाहनस्य येनैतादृशम् ।  
उदञ्जलिं कृतप्रणामाञ्जलिम् । अमुं पुष्पोद्भवम् । आलिङ्गयान्छिष्य । आनन्दवाष्पेण हर्षो-  
श्रुणा संकुले व्याप्ते संकुले विकसिते च लोचने नयने यस्य सः । 'बाष्पमूष्माश्रु' इत्यमरः ।  
अयमग्रे वर्तमानः । तस्मै सोमदत्ताय । तं पुष्पोद्भवम् । विसृज्य त्यक्त्वा । अन्वभूतामनुभूत-  
वन्तौ । अनुपूर्वात् 'भू सत्तायाम्' इत्यतो लुङि 'गातिस्थावुपाभूयः-' इति सिचो लृक् ।  
तत इति । छायायामनातपे देशे । उपविश्य स्थित्वा । आदरेण हासेन च साकम् । वयस्य  
मित्र । करिष्णुः करिष्यन् । मित्रगणः सुहृद्गणः विदितार्थो ज्ञातकार्यश्चेत् । सर्वथा सर्वेषु  
प्रकारेण । अन्तरायं विघ्नम् । 'विघ्नोऽन्तरायः प्रत्यूहः' इत्यमरः । निद्रितान्धुसान् । भवतो  
युष्मान् । प्रबुद्धः त्यक्तनिद्रः । कुत्र कस्मिन्प्रदेशे । 'सप्तम्याञ्चल' इति त्रल । एकाक्यसहायः ।  
'एकाकी त्वेक एककः' इत्यमरः । 'एकादाकिनिचासहाये' इत्याकिनिच् । सोऽपि पुष्पो-  
द्भवोऽपि । ललाटतटे भालदेशे चुम्बनं संछिष्यन् अञ्जलिपुटो यस्य तथाभूतः सन् । सविनयं  
प्रश्रयेण सह । अलपत् आत्मचारितमुवाच ॥

इति दशकुमारचरितव्याख्यायां मनोरमाख्यायां तृतीय उच्छ्वासः समाप्तः ॥ ३ ॥

## चतुर्थोच्छ्वासः ॥ ४ ॥

‘देव, महीसुरोपकारायैव देवो गतवानिति निश्चित्यापि देवेन गन्तव्यं देशं निर्णे-  
तुमशक्नुवानो मित्रगणः परस्परं विद्युज्य दिक्षु देवमन्वेष्टुमगच्छत् । अहमपि  
देवस्यान्वेषणाय महीमटन् कदाचिदम्बरमध्यगतस्याम्बरमणेः किरणमसहि-  
ष्णुरेकस्य गिरितटमहीरुहस्य प्रच्छाद्यशीतले तले क्षणमुपाविशम् । मम पुरो-  
भागे दिनमध्यसंकुचितसर्वावयवां कूर्माकृतिं मानुषच्छायां निरीक्ष्योन्मुखो  
गगनतलान्महारयेण पतन्तं पुरुषं कंचिदन्तराल एव दयोपनतहृदयोऽह-  
मवलम्ब्य शनैरवनितले निक्षिप्य दूरापातवीतसङ्गं तं शिशिरोपचारेण विबोध्य  
शोकातिरेकेणोद्गतबाष्पलोचनं तं भृगुपतनकारणमवृच्छम् । सोऽपि कररुहैरश्रु-

## अथ चतुर्थ उच्छ्वासः ॥ ४ ॥

देवेति । महीसुरस्य ब्राह्मणस्य उपकाराय उपकृतये एव । देवो भवान् । निश्चित्य निर्णाय ।  
गन्तव्यं गन्तुमर्हम् । निर्णेतुं निर्धारयितुम् । अशक्नुवानः असमर्थः । ‘शकल शक्तौ’ । ‘ताच्छीत्य-  
वयवोचनशक्तिषु चानश्’ इति चानश् । शानच् तु न धातोरजात्मनेपदित्वात् । परस्परं  
मित्रः । विद्युज्य विभक्तो भूत्वा । अन्वेष्टुं गवेषयितुम् । अगच्छद्गतवान् । अहमपि पुष्पोद्भवः ।  
अन्वेषणाय मार्गणाय । महीमवनीम् । ‘क्षमाऽवनिर्मेदिनी मही’ इत्यमरः । अटन्परिभ्रमन् ।  
अम्बरमध्यं व्योमार्धभागं गतस्य प्राप्तस्य । ‘व्योम पुष्करसंवरम्’ इत्यमरः । ‘द्विती-  
याश्रितातीतपतितगतात्यस्तप्राप्तापन्नैः’ इति द्वितीयातत्पुरुषः । अम्बरमणेः सूर्यस्य ।  
किरणं मयूखमेकमपि । असहिष्णुः सोढुमशक्तः । ‘अलंकृञ्-’ इत्यादिनेष्णच् । गिरितटे  
पर्वतप्रदेशे वर्तमानो यो महीरुहो वृक्षस्तस्य । ‘अद्रिगोत्रागिरिप्रावाचलशैलशिलोच्चयाः’  
इत्यमरः । ‘वृक्षो महीरुहः शाखी’ इति च । प्रकृष्टा छाया प्रच्छाद्यं तेन शीतले शीते ।  
‘विभाषा सेनासुराच्छाया-’ इति नपुंसकता । ‘तुषारः शीतलः शीतः’ इत्यमरः । तलेऽधो-  
देशे । क्षणं किञ्चित्कालपर्यन्तम् । उपाविशमतिष्ठम् । पुरो भागेऽग्रतः । दिनमध्ये मध्याह्नकाले ।  
संकुचिताः हासं प्राप्ताः सर्वेऽवयवा अङ्गानि यस्यास्तादृशीम् । ‘अङ्गं प्रतीकोऽवयवः’ इत्यमरः ।  
कूर्मस्य कमठस्येवाकृतिः आकारः यस्यास्तादृशीम् । ‘कूर्मं कमठकच्छपौ’ इत्यमरः । मानु-  
षस्य मर्त्यस्य छायाभनातपम् । ‘मनुष्या मानुषा मर्त्या मनुजा मानवा नराः’ इत्यमरः ।  
‘छाया पङ्क्तौ प्रतिमायामर्कयोषित्यनातपे’ इति मेदिनी । निरीक्ष्यावलोक्य । उन्मुखः  
ऊर्ध्वदृष्टिः । गगनतलादाकाशात् । ‘नभोऽन्तरिक्षं गगनम्’ इत्यमरः । महता रयेण वेगेन ।  
‘रंहस्तरसी तु रयः स्यदः । जवः’ इत्यमरः । अन्तराले मध्य एव । ‘अभ्यन्तरं त्वन्तरा-  
लम्’ इत्यमरः । दयोपनतहृदयः कणाविष्टचेताः । अवलम्ब्य धारयित्वा । शनैर्मन्दम् । अव-  
नितले भुवि । निक्षिप्य स्थापयित्वा । दूरापातेन दूरदेशात्पतनेन वीतसङ्गं विचेतनम् ।  
शिशिरोपचारेण शीतलोपचारेण । विबोध्य संचेतनं कृत्वा । शोकातिरेकेण दुःखाधिक्येन ।  
उद्गतमुद्गतं बाष्पं रोदनाश्रु याभ्यां तादृशे लावने चक्षुषी यस्यैतादृशम् । भृगोः गिरिप्राप्तात्

कणानपनयन्नभाषत—‘सौम्य, सगधाधिनाश्रमात्यस्य पद्मोद्भवस्यात्मसंभवो रत्नो’  
 द्ववो नामाहम् । वाणिज्यरूपेण कालयवनद्वीपमुपेत्य कामपि वाणिक्नयकां परि-  
 णीय तथा सह प्रत्यागच्छन्ननुधौ तीरस्यानतिदूर एव प्रवहणस्य भग्नतया  
 सर्वेषु निमग्रेषु कथंकथमपि दैवानुकूल्येन तीरभूमिमभिगम्य निजाङ्गनावियोग-  
 दुःखार्णवे प्लवमानः कस्यापि सिद्धतापसस्यादेशादरेण षोडश हायनानि कथं-  
 चिन्नोत्वा दुरवस्थापारमनवेक्षमाणो गिरपतनमकार्षम् ’ इति । तस्मिन्नेवावसरे  
 किमपि नारीकूजितमश्रावि—‘ न खलु समुचितमिदं यत्सिद्धादिष्टे पतितनयमि-  
 लने विरहमसहिष्णुवैश्वानरं विशसि ’ इति । तन्निशम्य मनोविदितजनकभावं  
 तमवादिषम्—‘तात, भवते विज्ञापनीयानि बहूनि सन्ति । भवतु । पश्चादाखिल-  
 माख्यातव्यम् । अधुना नारीकूजितमनुपेक्षणीयं मया । क्षणमात्रमत्र भवता स्थाय-  
 ताम्’ इति । तदनु सोऽहं त्वरया किञ्चिदन्तरमगमम् । तत्र पुरतो भयंकरज्वा-  
 लाकुलहुतभुगवगाहनसाहसिकां मुकुलिताञ्जलिपुटां वनितां काञ्चिदवलोक्य

पतने कारणं निमित्तम् । ‘ प्रपातस्त्वतदो भृगुः ’ इत्यमरः । अपृच्छमनुयुक्तवान् । ‘ प्रच्छ  
 ज्ञीप्सायाम् ’ । ‘ ग्रहिज्या— ’ इति संप्रसारणम् । सोऽपीति । गिरः पतितः । करहर्नस्रैः ।  
 ‘ पुनर्भवः करसहो नखोऽस्त्री नखरोऽस्त्रियाम् ’ इत्यमरः । अश्रुकणान्वाष्पाविन्दून् । अपनयन्  
 दुरीकुर्वन् । सगधाधिनाश्रस्य राजहंसस्य योऽमात्यः सचिवस्तस्य । आत्मसंभवः पुत्रः ।  
 ‘ आत्मजस्तनयः सूनुः सुतः पुत्रः ’ इत्यमरः । वाणिज्यरूपेण व्यापारनिमित्तेन । उपेत्य  
 गात्वा । कामपि सुवृत्तानाम्नीम् । परिणीय उद्वाह्य । प्रत्यागच्छन्प्रतिनिवर्तमानः । अम्बुधौ  
 सागरे । तीरस्य रोधसः ‘ कूलं रोधश्च तीरं च ’ इत्यमरः । अनतिदूरे समीप एव । प्रवहणस्य  
 नौकाविशेषस्य । भग्नतया विभिन्नतया । निमग्रेषु जलान्तर्गतेषु । कथं कथमपि महता परि-  
 श्रमेण । तीरभूमिं तटमभिगम्य प्राप्य । निजाङ्गनायाः सुवृत्तायाः पत्न्याः । वियोगदुःखार्णवे  
 विरहव्यथासागरे । प्लवमानः निमज्जन् । आदेशे कथने । आदरेण श्रद्धया । हायनानि संवत्सरात् ।  
 ‘ संवत्सरो वत्सरोऽवदो हायनोऽस्त्री शरत्समाः ’ इत्यमरः । नीत्वा यापयित्वा । दुरवस्थायाः कष्ट-  
 दशायाः पारमवसानम् । अनवेक्षमाणो न पश्यन् । गिरः पतनम् । अकार्षमकरवम् । तस्मि-  
 न्निति । पूर्वप्रकारेण भाषणावसरे । नार्था योषितः । कूजितमाकन्दनम् । अश्रावि. श्रुतम् ।  
 ‘ श्रु श्रवणे ’ इत्यतः कर्मणि लङ् । खलु निश्चयेन । सिद्धेन तापसेनादिष्टे कथिते पतितनययोः  
 भर्तृपुत्रयोः । मिलने संगमे । ‘ धनः प्रियः पतिर्भर्ता ’ । ‘ आत्मजस्तनयः सूनुः ’ इत्यमरः ।  
 विरहं वियोगमसहिष्णुरसहमाना । वैश्वानरं वह्निम् । ‘ अग्निवैश्वानरो वह्निः ’ इत्यमरः । तन्नो-  
 दनम् । निशम्य श्रुत्वा । मनसा विदितो निर्धारितो जनकभावः ‘ अयमेव मत्पिता ’ रत्नोद्भवः  
 इति यस्य । तादृशं तं गिरः पतितं पुरुषम् । तात हे पितः ! ‘ तातस्तु जनकः पिता ’ इत्यमरः ।  
 पश्चादागमनानन्तरम् । आख्यातव्यं कथनीयम् । अधुनेदानीम् । अनुपेक्षणीयमुपेक्षितमनुचितम् ।  
 स्थायतां निवासः कार्यः । तदन्विति । ततः परम् । अहं पुष्पोद्भवः । त्वरया वेगेन । किञ्चित्



ससंभ्रममनलादपनीय कूजन्त्या वृद्धया सह मत्पितुरभ्यर्णमाभिगमय्य स्थविरा-  
मवोचम् 'वृद्धे भवत्यौ कुत्रत्ये । कान्तारे निमित्तेन केन दुरवस्थानुभूयते ? कथ्य-  
ताम्' इति । सा सगद्गदमवादीत्—'पुत्र, कालयवनद्वीपे कालगुप्रनाम्नो वणिजः  
कस्याचिदेषा सुता सुवृत्ता नाम रत्नाद्भवेन निजकान्तेनागच्छन्ती जलधौ मग्ने  
प्रवहणे निजधात्र्या मया सह फलकमेकमवलम्ब्य दैवयोगेन कूलमुपेतासन्न-  
प्रसवसमया कस्यांचिदटव्यामात्मजमसूत । मम तु मन्दभाग्यतया वाले वनमात-  
ङ्गेन गृहीते मद्वितीया परिभ्रमन्ती 'षोडशवर्षानन्तरं भर्तृपुत्रसंगमो भविष्यति'  
इति सिद्धवाक्यविश्वासादेकस्मिन्पुण्याश्रमे तावन्तं समयं नीत्वा शोकमपारं  
सोढुमक्षमा समुज्ज्वलिते वैश्वानरे शरीरमाहुतीकर्तुमुद्युक्ताऽऽसीत्' इति । तदा-  
कर्ण्य निजजननीं ज्ञात्वा तामहं दण्डवत्प्रणम्य तस्मै मदुदन्तमखिलमाख्याय  
धात्रीभाषणफलवदनं विस्मयविकसिताक्षं जनकमदर्शयम् । पितरौ तौ सामिज्ञान-

अन्तरं कियदूरम् । पुरतः अग्रे भयङ्करा भयानका या ज्वाला अर्चयस्ताभिराकुले हुतभुजि बहौ  
अवगाहने प्रवेशे साहसिकां हठादुद्युक्ताम् । 'हिण्यरेता हुतभुदहहहो हव्यवाहनः' 'वन्हेर्द्वयो-  
र्ज्वालकौलावर्चिर्हेतिः शिखा त्रियाम्' इत्यमरः । 'ओजःसहोऽम्भसा वर्तते' इति ठक् ।  
वनितां त्रियम् । ससंभ्रमं सत्वरम् । अनलात् कसानोः 'कृशालुः पावकोऽनलः' इत्यमरः । अप-  
नीय निवार्य । कूजन्त्या रुदत्या 'कूज अव्यक्ते शब्दे' । वृद्धया स्थविरया । मत्पितु रत्नोद्भवस्य ।  
अभ्यर्णमन्तिकम् । 'उपकण्ठान्तिकाभ्यर्णभ्यग्रा अप्यभितोऽव्ययम्' इत्यमरः ।  
अभिगमय्य प्रापय्य । वृद्ध इति । कुत्र भवे कुत्रत्ये । 'अमेहकृतसिन्धेय एव' इति त्यप् ।  
कान्तारे दुर्गमे वर्त्मनि । 'कान्तारं वर्त्म दुर्गमम्' इत्यमरः । निमित्तेन हेतुना । दुरवस्था  
दुदशा । अनुभूयते निर्विद्यते । कथ्यतामुच्यतम् । सा वृद्धा । सगद्गदं गद्गदस्वरेण युक्तं यथा  
तथा । अवादीदुवाच । 'वद व्यक्तायां वाचि' । पुत्रेति । वणिजो वैश्यस्य । सुता कन्यका ।  
निजकान्तेनात्मभर्त्रा । आगच्छन्ती पुष्पपुरं प्रत्यायान्ती । जलधौ सागरे । प्रवहणे जलयाने ।  
धात्र्योपमात्रा । फलकं काष्ठम् । अवलम्ब्य गृहीत्वा । दैवयोगेन भाग्यानुकूल्येन । कूलं तटम् ।  
उपेता गता । आसन्नः सन्निकृष्टः प्रसवसमयः प्रसूतिकालः यस्याः सा । अटव्यामरण्ये ।  
आत्मजं पुत्रम् । असूत प्रसूतवती । 'वृद्धं प्राणिगर्भविमोचने' । वनमातङ्गेनारण्यगजेन ।  
अहं द्वितीया सहायिनी यस्यास्तथाभूता । सिद्धवाक्ये तापसादेशे । विश्वासाद्विज्ञेमात् । 'समौ  
विस्मम्भविश्वासौ' इत्यमरः । तावन्तं षोडशवर्षात्मकम् । नीत्वा यापयित्वा । अपारममर्यादम् ।  
वैश्वानरे बहौ । आहुतीकर्तुमुत्सृष्टम् । तत् वृद्धया वाक्यम् । निजजननीमात्ममातरम् ।  
प्रणम्य नमस्कृत्य । तस्मै सुवृत्तासहिताय मत्पित्रे रत्नोद्भवाय । मदुदन्तं मम वृत्तान्तम् ।  
धात्र्या उपमातुर्भाषणेन फलं पत्नीपुत्रलाभाद्विकसितं वदनं यस्य तम् । विस्मयेनाश्चर्येण  
विकसिते अक्षिणी यस्य तम् । 'बह्व्रीहौ सक्थ्यक्ष्णोः स्वाज्ञात्षन्' इति समासान्तोऽच् ।  
जनकं पितरम् । माता च पिता च पितरौ । 'पिता मात्रा' इत्येकशेषः । 'मातापितरौ  
पितरौ मातरपितरौ प्रसूजनयितारौ' इत्यमरः । अभिज्ञानेन चिहेन सहितं यथा तथा ।

मन्योन्यं ज्ञात्वा मुदितान्तरात्मानौ विनीतं मामानन्दाश्रुवर्षेणाभिषिच्य गाढ-  
माश्लिष्य शिरस्युपाग्राय कस्यांचिन्महीरुहच्छायायामुपाविशताम् । ' कथं  
निवसति महीवल्लभो राजहंसः ? ' इति जनकेन पृष्टोऽहं तस्य राज्यच्युतिं त्वदी-  
यजननं सकलकुमारावाप्तिं तव दिग्विजयारम्भं भवतो मातङ्गानुयानमस्माकं  
युष्मदन्वेषणकारणं सकलमभ्यधाम् । ततस्तौ कस्यचिद्वाश्रमे मुनेरस्थापयम् । ततो  
देवस्थान्वेषणपरोयणाऽहमखिलकार्यनिमित्तं वित्तं निश्चित्य भवदनुग्रहाल्लब्धस्य  
साधकत्वस्य साहाय्यकरणदक्षं शिष्यगणं निष्पाद्य विन्ध्यवनमध्ये पुरातनपत्त-  
नस्थानान्युपेत्य विविधनिधिसूचकानां महीरुहाणामधोनिक्षिप्तान्वसुपूर्णान्कलशान्  
सिद्धाञ्जनेन ज्ञात्वा रक्षिषु परितःस्थितेषु खननसाधनैरुत्पाद्य दीनारानसंख्यान्  
राशीकृत्य तत्कालागतमनतिदूरे निवेशितं वाणिकटकं कंचिदभ्येत्य तत्र बलिनो  
बलीवर्दान् गोणीश्च क्रीत्वान्यद्रव्यमिषेण वसु तद्गोणीसंचितं तैरुह्यमानं शनैः कट-  
कमनयम् । तदधिकारिणा चन्द्रपालेन केनचिद्वाणिकपुत्रेण विरचितसौहृदोऽहम-  
मुनैव साकमुज्जयिनीमुपाविशम् । मत्पितरावपि तां पुरीमभिगमय्य सकलगुणानि-  
लयेन बन्धुपालनाम्ना चन्द्रपालजनकेन नीयमानो मालवनाथदर्शनं विधाय तद्-  
नुमत्या गूढवसतिमकरवम् । ततः काननभूमिषु भवन्तमन्मष्टुमुद्युक्तं मां परममित्रं  
बन्धुपालो निशम्यावदत्—'सकलं धरणितलमपारमन्वेष्टुमक्षमो भवान्मनोगलानि

ज्ञात्वाऽवगत्य । मुदितान्तरात्मानौ संतुष्टहृदयौ । विनीतं प्रश्रयान्वितम् । उपाग्रायाग्राणं  
कृत्वा । ' ग्रा गन्धोपादाने ' । उपाविशतां निषीदतः स्म । कथमिति । केन वा प्रकारेण ।  
महीवल्लभः भूपतिः । जनकेन पित्रा । तस्य राजहंसस्य । राज्याच्युतिं अंशं मानसारकर्तृकम् ।  
अनुयानमुपकारायानुसरणम् । अभ्यधामहमुक्तवान् । अभिपूर्वात् ' दुधाच्च धारणोषणयोः ' ।  
इत्यतो लुङि धृत्वात् ' गातिस्था—' इति सिचो लुक् । आश्रमे उटजे । देवस्य भवतः । परा-  
यणस्तत्परः । अखिलानां कार्याणां निमित्तं कारणत्वेन । वित्तं धनं । निश्चित्य निर्णीय । ' द्रव्यं वित्तं  
स्वापतेयं रिक्थमृक्थं धनं वसु ' इत्यमरः । साधकत्वस्य द्रव्योपार्जनशक्तेः । साहाय्यकरणे दक्षं  
कुशलम् । निष्पाद्य संपाद्य । पुरातनानां जीर्णानां पत्तनानां नगराणां स्थानानि । उपेत्य गत्वा ।  
निधिसूचकानां निक्षेपद्योतकानाम् । अधो मूलदेशे । निक्षिप्तान् स्थापितान् । वसुपूर्णान्द्रव्य-  
संभृतान् । कलशाङ्घटान् । अजनेन मस्या । रक्षिषु पालकेषु । परितः समन्तात् । खननसाधनैः  
खनित्रप्रभृतिभिः । दीनारान्सुवर्णनाणकान् । असंख्यानपरिमितान् । राशीकृत्य समूहीकृत्य ।  
वाणिकटकं व्यापारिवृन्दम् । बलीवर्दान्वृषभान् । ' उक्षा भद्रो बलीवर्दं कृषभो वृषभो वृषः ' ।  
इत्यमरः । गोणीर्धान्यावपनानि । ' जानपदकुण्डजोण—' इति डीप् । क्रीत्वा द्रव्यप्रदानेन गृहीत्वा ।  
' बुकीच्च द्रव्याविनिमये ' । अन्यद्रव्यमिषेण धान्यादि द्रव्यान्तरव्याजेन । वसु धनम् । तैर्वृषैः ।  
उह्यमानं नीयमानम् । अमुना चन्द्रपालेन । उपाविशं प्राप्तवान् । मालवनाथस्य मानसारनाम्नः ।  
गूढवसतिमप्रकटनिवासम् । तत इति । काननभूमिषु अरण्यप्रदेशेषु । धरणितलं भूगोलम् ।

विहाय तूष्णीं तिष्ठतु । भवन्नायकालोकनकारणं शुभशकुनं निरीक्ष्य कथायिष्यामि ' इति । तल्लपितामृताश्वासितहृदयोऽहमनुदिनं तदुपकण्ठवर्ती कदाचिदिन्दुमुखीं नवयौवनावलीं वा वयवां नयनचन्द्रिकां बालचन्द्रिकां नाम तरुणीरत्नं वणिङ्मन्दिरलक्ष्मीं मूर्तामिवावलोक्य तदीयलावण्यावधूतधीरभावो लतान्तबाणवाणलक्ष्यतामयासिषम् । चकितबालकुरङ्गलोचना सापि कुसुमसायकसायकायमानेन कटाक्षवीक्षणेन मामसकृन्निरीक्ष्य मन्दमारुतान्दोलिता लतेवाकम्पत । मनसाभिमुखैः समाकुञ्चितै रागलज्जान्तरालवर्तिभिः साङ्गवर्तिभिरीक्षणविशेषैर्निजमनोवृत्तिमकथयत् । चतुरगूढचेष्टाभिरस्या मनोऽतुरागं सम्यग्ज्ञात्वा सुखसंगमोपायमचिन्तयम् । अन्यदा बन्धुपालः शकुनैर्भवद्वर्तिं प्रेक्षिष्यमाणः पुरोपान्तिविहारवनं मया सहोपेत्य कस्मिंश्चिन्महीरुहे शकुन्तवचनानि शृण्वन्नतिष्ठत् । अहमुत्कलिका-

अपारं निरवधिकम् । अक्षल्लोऽसमर्थः । मनसो ग्लानिं विषादम् । विहाय परित्यज्य । शुभशकुनमारुढवाञ्छोक्तपक्षिरवादिकम् । तस्य बन्धुपालस्य लपितामृतेन भाषणपीयूषेणाश्वासितहृदयः समाहितचित्तः । अहं पुष्पोद्भवः । अनुदिनं प्रातिदिवसम् । तस्योपकण्ठेऽन्तिके वर्तमानः । इन्दुश्चन्द्र इव मुखं यस्यास्ताम् । नवयौवनेन नूतनतारुण्येनावलीढा आक्रान्ता अवयवा यस्यास्तथाविधाम् । नयनयोश्चन्द्रिकां तद्वदाह्लादकारिणीम् । मूर्तां सशरीराम् । तदीयेन लावण्येन सौन्दर्यातिरेकेणवधूतो दूरीकृतो धीरभावो धैर्यं यस्य तादृशः सन् । लतान्तबाणस्य कुसुमायुवस्य बाणानां सायकानां लक्ष्यतां शरव्यत्वमयासिषमुपगतः । 'लक्ष्यं लक्षं शरव्यं च' इत्यमरः । 'या प्रापणे' लङ् । चकितो भीतो यो बालकुरङ्गो हरिणशिशुस्तस्येव लोचने नेत्रे यस्याः सा । 'भूगे कुरङ्गवातायुहरिणाजिनयोनयः' इत्यमरः । कुसुमसायकस्य मदनस्य सायक इव बाण इवाचरता । कटाक्षवीक्षणेनापाङ्गदर्शनेन 'अपाङ्गौ नेत्रयोरन्तौ कटाक्षोऽपाङ्गदर्शने' इत्यमरः । असकृत्पुनःपुनः 'सुहुः पुनःपुनः शब्ददक्षीणमसकृत्समाः' इत्यमरः । मन्दमारुतेन स्वल्पवायुना आन्दोलिता कम्पिता लता वल्लीव । अकम्पत सकम्पा जाता । मनसेति । अभिमुखैः मत्सम्मुखमागतैः । समाकुञ्चितैः परावृत्तैः । अत्र च रागस्य प्रेम्णः, लज्जायाश्चपायाश्चान्तराले मध्ये वर्तमानत्वं क्रमेण हेतुः । अङ्गवर्तिभिः शरीरपरिवर्तनैः सह वर्तन्ते इति तादृशैः । ईक्षणविशेषैर्दृष्टिपातविशेषैः । निजस्यात्मनो मनोवृत्तिं मनोरथम् । अकथयन्मह्यं सूच्यामास । चतुराभिर्मनोहराभिर्गूढाभिर्गुप्ताभिश्च चेष्टाभिः । अस्या बालचन्द्रिकायाः । मनोऽतुरागं हार्दिकं प्रेमाणम् । सम्यक् साधुतया । ज्ञात्वा विदित्वा । सुखेन यः संगमः समिलनं तत्रोपायं युक्तिम् । अभिन्तयं विचारितवान् । अन्यदाऽन्यस्मिन्काले । 'सर्वैकान्यक्रियत्तदः काले दा' इति दाम्प्रत्ययः । शकुनैः पक्षिभिः तद्वचैरित्यर्थः । 'शकुन्तिपक्षिशकुनिशकुन्तशकुनद्विजाः' इत्यमरः । भवतो राजवाहनस्य । गतिं गमनं कुत्रेति प्रेक्षिष्यमाणः विचारयिष्यन् । पुरोपान्ते नगरान्तिके वर्तमानं विहारवनं क्रीडोद्यानम् । उपेत्य गत्वा । महीरुहे वृक्षे । शकुन्तवचनानि पक्षिणां वाक्यानि । शृण्वन्नाकर्णयन् । अहं पुष्पोद्भवः । उत्कलि-

विनोदपरायणो वनान्तरे परिभ्रमन्सरोवरतीरे चिन्ताक्रान्तचित्तां दीनवदनां  
मन्मनोरथैकभूमिं बालचन्द्रिकां व्यलोकयम् । तस्याः ससंभ्रमप्रेमलज्जाकौतुकमनो-  
रमं लीलाविलोकनसुखमनुभवन्सुदत्या वदनारविन्दे विषण्णभावं मदनकदनखे-  
दानुभूतं ज्ञात्वा तन्निमित्तं ज्ञास्यंलीलया तदुपकण्ठमुपेत्यावोचम्—‘सुमुखि, तव  
मुखारविन्दस्य दैन्यकारणं कथय’ इति । सा रहस्यसंजातविश्रम्भतया विहाय  
लज्जाभये शनैरभाषत—‘सौम्य, मानसारो मालवाधीश्वरो वार्धकस्य प्रबलतया  
निजनन्दनं दर्पसारमुज्जयिन्यामभ्यषिञ्चत् । स कुमारः सप्तसागरपर्यन्तं मही-  
मण्डलं पालयिष्यन्नजपैतृष्वसेयानुदण्डकर्माणौ चण्डवर्मदारुवर्माणौ धरणीभ-  
रणे नियुज्य तपश्चरणाय राजराजगिरिमभ्यगात् । राज्यं सर्वमसपत्नं शासति  
चण्डवर्मणि दारुवर्मा मातुलाग्रजन्मनोः शासनमतिक्रम्य पारदार्यपरद्रव्यापहर-  
णादि दुष्कर्म कुर्वाणो मन्मथसमानस्य भवता लावण्यात्तचित्तां मामेकदा  
विलोक्य कन्यादूषणदोषं दूरीकृत्य बलात्कारेण रन्तुमुद्युक्ते तच्चिन्तया दैन्यमग-

काया उत्कण्ठाया विनोदोऽपनोदने परायणस्तत्परः । वनान्तरे अरण्यमध्यदेशे । परिभ्रमन्  
परितः संचरन् । सरोवरस्य कस्याचिकासारश्रेष्ठस्य । तीरे कूले । ‘पद्माकरस्तङ्गागोऽञ्जी  
कासारः सरसी सरः’ इत्यमरः । ‘कूलं रोषश्च तीरं च’ इति च । चिन्तयाऽऽक्रान्तं व्याकुलं  
चित्तं मनोय स्यास्ताम् । व्यलोकयं दृष्टवान् । ‘लोक लोचने’ । संभ्रमस्त्वरा, प्रेमा स्नेहः लज्जा  
त्रया, कौतुकं कौतुहलमेभिर्मनोहरं रमणीयम् । लीलया यद्विलोकनं कटाक्षवीक्षणं तस्य सुख-  
मानन्दमनुभवश्चिर्विज्ञम् । शोभना दन्ता यस्याः सा सुदती तस्याः । ‘वयासि दन्तस्त दत्’  
इति दन्तादेशः । विषण्णभावं विषादम् । मदनकदनेन कामवाणप्रहारेण यः खेदः दुःखं  
तदनुभूतम् । तस्य नियितं कारणम् । ज्ञास्यन्नवगामिष्यन् । तस्या उपकण्ठमन्तिकम् ।  
अवोचमब्रवम् । दैन्यस्य कार्पण्यस्य कारणं हेतुम् । रहस्ये एकान्ते संजातविश्रम्भतया जात-  
विश्वासतया । विहाय दूरीकृत्य । सौम्येति । हे सुन्दर ! वार्धकस्य स्थविरतायाः । प्रबल-  
तया आधिक्येन । निजनन्दनमात्मसूनुम् अभ्यषिञ्चत् अभिषेकं कृतवान् । ‘षिच क्षरणे’ ।  
‘शे मुचादीनाम्’ इति लुम् । पालयिष्यन् पालयितुकामः । पैतृष्वसेयौ पितृष्वसुरपत्ये  
पुमांसौ । ‘पैतृष्वसेयः स्यापैतृष्वस्वीयश्च पितृष्वसुः’ इत्यमरः । ‘ढकि लोपः’ इति ढकि  
परे पितृष्वसुशब्दस्यान्तलोपविधानादेव ज्ञापकाड्डक् अन्त्यलोपश्च । उदण्डकर्माणौ क्रूर-  
कर्माणौ । धरणीभरणे भूपरिपालने । नियुज्याज्ञाप्य । राजराजगिरिं कैलासम् । ‘मनुष्यधर्मा  
धनदो राजराजो वनाधिपः’ इति कुवेरपर्यायेऽमरः । असपत्नं विरोधिज्ञान्यम् । शासति पालयति  
सति मातुले मातुभ्राता । दर्पसारः अग्रजन्मा ज्येष्ठभ्राता चण्डवर्मा तयोः । ‘मातुभ्राता  
तु मातुलः’ इत्यमरः । अतिक्रम्योल्लङ्घ्य । परदारा एव दारा यस्य स परदारः । तस्य भावः  
कर्म वा पारदार्यम् । ‘गुणवचन-’ इति व्यञ्ज । परदारगमनमित्यर्थः । द्रव्यापहरणं परवित्तचौर्यं  
चादिनी यस्य तादृशम् । दुष्कर्म निन्द्यां प्रवृत्तिं कुर्वाण आचरन् । लावण्येन सौन्दर्येणात्तमा-  
दृष्टं चित्तं मनो यस्यास्तथाभूताम् । कन्याया दूषणे परामर्शं दोषम् । रन्तुं विहर्तुम् । उद्युक्ते



च्छम्' इति । तस्या मनोगतम्, मयि रागोद्रेकम्, मन्मनोरथसिद्धयन्तरायं च निशम्य वाष्पपूर्णलोचनां तामाश्वास्य दारुवर्मणो मारणोपायं च विचार्य बल्लभामवोचम्—'तरुणि, भवदभिलाषिणं दुष्टहृदयमेनं निहन्तुं मृदुरूपायः कश्चिन्मया चिन्त्यते । यक्षः कश्चिदधिष्ठाय बालचन्द्रिकां निवसति । तदाकार-संपदाशार्ङ्गखलितहृदयो यः संबन्धयोग्यः साहासिको रतिमन्दिरे तं यक्षं निर्जित्य तथैकसखीसमेतया मृगाक्ष्या संलापामृतसुखमनुभूय कुशली निर्गमिष्यति, तेन चक्रवाकसंज्ञया करपयोधरा विवाहनीयेति सिद्धेनैकेनावादीति पुरजनस्य पुरतो भवदीयैः सत्यवाक्यैर्जनैरसकृतकथनीयम् । तदनु दारुवर्मा वाक्यानीत्यविधानि श्रावंश्रावं तूष्णीं यदि भिया स्थास्यति तर्हि वरम्, यदि वा दौर्जन्येन त्वया सङ्ग-मङ्गीकारिष्यति, तदा स भवदीयैरित्थं वाच्यः—'सौम्य, दर्पसारवसुधाधिपामा-त्यस्य भवतोऽस्मिन्निवासे साहसकरणमनुचितम् । पौरजनसाक्षिकं भवन्मन्दिर-मानीतया तोयजाक्ष्या सह क्रीडन्नायुष्मान्यादि भविष्यति तदा परिणीय तरुणीं मनोरथान्निविश' इति । सोऽप्येतदङ्गीकारिष्यति । त्वं सखीवेषधारिणा मया

प्रयतते । तस्या बालचन्द्रिकाया मनोगतमन्तःकरणगतमभिप्रायम् । रागोद्रेकमनुरागाति-शयम् । मम मनोरथस्य कामस्य सिद्धेरन्तरायं विघ्नं च । निशम्याकर्ण्य । आश्वास्य सान्त्व-यित्वा । बल्लभां प्रियाम् । भवदभिलाषिणं भवतीं कामयमानम् । निहन्तुं विनाशयितुम् । मृदुः सरलः । चिन्त्यते विचार्यते । यक्ष इति । अधिष्ठायाश्रित्य । 'अधिर्शब्दस्थासां कर्म' इति बालचन्द्रिकायाः कर्मत्वम् । तस्याः बालचन्द्रिकाया आकारसंपदि सौन्दर्यसमृद्धौ भाशया अभिलाषेण शृङ्खलितहृदयः निबद्धान्तःकरणः संबन्धाय योग्योऽर्हः । सहसा प्रवर्तते साहासिकः । 'ओजःसहोऽस्मिन्सा वर्तते' इति ठक् । रतिमन्दिरे संभोगगृहे । निर्जित्य परिभाव्य । मृगस्य हरिणस्येवाक्षिणी यस्याः सा मृगाक्षी । 'बहुव्रीहौ सक्थ्यक्ष्णोः स्वाज्ञा-त्वच्' इति षचि । 'षिद्वैरादिभ्यश्च' इति ङीष् । तया । कुशली क्षेमवान् यक्षेणानाहत इत्यर्थः । चक्रवाकविषयकं संज्ञायं कुरुत इति चक्रवाकसंज्ञायकौ । तत्समानाविति यावत् । तादृशौ पयो-धरौ कुवौ यस्याः सा । विवाहनीया परिणेतुमर्हा । सिद्धेन केनचित्तापसेनावादि भाषितम् । पुरजनस्य नगरलोकस्य । पुरतः अग्रे । सत्यवाक्यैः सत्यवादिभिः । असकृत्पुनःपुनः । इत्थं-विधानि पूर्वोक्तप्रकाराणि । श्रावंश्रावमसकृत् श्रुत्वा । तूष्णीं त्वत्संगमे उद्योगं विनैव । भिया साध्वसेन । 'भीतिभीः साध्वसं भयम्' इत्यमरः । वरसुचितम् । यदि वा तूष्णीमस्थिते । दौर्जन्येन दुर्जनतया । स दारुवर्मा । वाच्योऽभिधेयः । निवासे साधारणकुटीरे । साहसकरणं यक्षेण साकं स्वकीयबलप्रदर्शनम् । पुरे भवाः पौराः ते जनाः साक्षिणः साक्षाद्दृष्टारो यस्मिन् कर्मणि तद्यथा तथा । 'साक्षाद्दृष्टारं संज्ञायाम्' इति निपातनात्साधुः । भवतो मन्दिरं प्रासादम् । आनीतया प्रापितया तोयजाक्ष्या कमललोचनया बालचन्द्रिकयेति यावत् । क्रीडन्निह-रन् । आयुष्मान् चिरजीवी । मनोरथान्कामान्निर्विशेषमुद्भव । सोऽपिति । दारुवर्मा ।

सह तस्य मन्दिरं गच्छ । अहमेकान्तनिकेतने मुष्टिजानुपादाघातैस्तं रभसान्नि-  
 हत्य पुनरपि वयस्यामिषेण भवतीमनु निःशङ्कं निर्गम्यामि । तदेनमुपायमङ्गी-  
 कृत्य विगतसाध्वसलज्जा भवज्जनकजननीसहोदराणां पुरत आवयोः प्रेमातिश-  
 यमाख्याय सर्वथास्मत्परिणयकरणे ताननुनयेः । तेऽपि वंशसंपन्नावप्याढ्याय  
 यूने मह्यं त्वां दास्यन्त्येव । दारुवर्मणो मारणोपायं तेभ्यः कथयित्वा तेषामुत्त-  
 रमाख्येयं मह्यम्' इति । सापि किञ्चिदुत्फुल्लसरसिजानना मामब्रवीत्—‘सुभग,  
 क्रूरकर्माणं दारुवर्मणं भवानेव हन्तुमर्हति । तस्मिन्हते सर्वथा युष्मन्मनोरथः  
 फलिष्यति । एवं क्रियताम् । भवदुक्तं सर्वमहमपि तथा करिष्ये' इति मामस-  
 कृद्विवृत्तवदना विलोकयन्ती मन्दमन्दमगारमगात् । अहमपि बन्धुपालमुपेत्य  
 शकुनज्ञात्तस्मात् ‘त्रिंशद्विवसानन्तरमेव भवत्सङ्गः संभविष्यति' इत्यश्रुणवम् ।  
 तदनु मदनुगम्यमानो बन्धुपालो निजावासं प्रविश्य मामपि निलयाय विससर्ज ।  
 मन्मायोपायवागुरापाशलघ्नेन दारुवर्मणा रतिमन्दिरे रन्तुं समाहूता बालच-  
 न्द्रिका तं गमिष्यन्ती दूतिकां मन्त्रिकटमभिप्रेषितवती । अहमपि मणिनूपुरमे-  
 खलाकङ्कणकटकताटङ्कहारक्षौमकज्जलं वनितायोग्यं मण्डनजातं निपुणतया तत्त-  
 त्थानेषु निक्षिप्य सम्यगङ्गीकृतमनोज्ञवेषो वल्लभया तथा सह तदागारद्वारोपा-  
 न्तमगच्छम् । द्वाःस्थकथितास्मदागमनेन सादरं विहिताभ्युद्गतिना तेन द्वारोपा-

एकान्तनिकेतने रहस्यमन्दिरे । आघातैः ताडनैः । रभसाद्वेगेन । वयस्यामिषेण सखीव्याजेन ।  
 निःशङ्कं भयरहितम् । विगते साध्वसो भयं लज्जा च यस्यास्तादृशी भूत्वा । आवयोः परिणयकरणे  
 विवाहोद्योगे अनुनयेः बोधयेः । उत्तरं प्रतिवचनमाख्येयं कथनीयम् । किञ्चिदुत्फुल्लमीषाद्विकसितं  
 यत्सरसिजं पद्मं तदिवाननं मुखं यस्यास्तथा भूत्वा । अर्हति समर्था भवति । शुष्माकं मनो-  
 रथो मत्परिग्राहसम्बन्धी । फलिष्यति निष्पन्नो भविष्यति । क्रियतामनुष्ठीयताम् । विवृत्तं गमन-  
 समयेऽपि परावर्तितं वदनं यथा तादृशी सती । अगारं स्वगृहम् । अहमिति । पुष्पोद्भवः ।  
 बन्धुपालं शकुने पश्यन्तं बालचन्द्रिकायाः पितरम् । भवता राजवाहनेन सह संगः सम्मेलनम् ।  
 अश्रुणवमाकर्णितवान् । ‘श्रु श्रवणे' । ‘श्रुवः श्रु च' इति श्रुः श्रादेशश्च । मयाऽनुग-  
 म्यमानः अनुव्रज्यमानः । आवासं गृहम् । प्रविश्य गत्वा । निलयाय गृहं गन्तुम् । ‘तुमर्थाच्च  
 भाववचनात्' इति चतुर्थी । विससर्जानुज्ञातवान् । सप्त मायोपायः कपटयुक्तिः सैव वागुरा  
 मृगबन्धनी तस्याः पाशेषु रज्जुषु लघ्नेन संसक्तेन । ‘वागुरा मृगबन्धनी' इत्यमरः । रतिमन्दिरे क्रीडा-  
 गारे । समाहूताऽऽकारिता । दूतिकां काञ्चन परिचारिकाम् । प्रेषितवती प्रेषयामास । नूपुरः पादकटकः,  
 मेखला काटिभूषणम्, कङ्कणं करभूषणम्, कटकं वलयः, ताटङ्कं कर्णभूषणम्, हारो मुक्तावली,  
 क्षौमं कौशेयं पट्टवल्लम्, कज्जलं नेत्राजनेतदादिकं वनितायोग्यं योषिदुपयुक्तं मण्डनजातं  
 विभूषणसमुदायम् । निपुणतया कौशल्येन निक्षिप्य धारयित्वा । अङ्गीकृतो धृतो मनोज्ञवेषो मनोहारि  
 नेपथ्यं येन तादृशः सन् । ‘आकल्पवैषौ नेपथ्यं प्रतिकर्म प्रसाधनम्' इत्यमरः । तथा बालचन्द्रि-  
 कया । तस्य दारुवर्मणः । आगारस्य भवनस्य द्वारोपान्तं प्रतीहारनिकटम् । अगच्छमगमम् । द्वाःस्थैः

न्तनिवारिताशेषपरिवारेण मदन्विता बालचन्द्रिका संकेतागारमनीयत । नगर-  
व्याकुलं यक्षकथां परीक्षमाणो नागरिकजनोऽपि कुतूहलेन दारुवर्मणः प्रती-  
हारभूमिमगमत् । विवेकशून्यमतिरसौ रागातिरेकेण रत्नखाचितहेमपर्यङ्के हंस-  
तूलगर्भशयनमानीय तरुणीं तस्यै मह्यं तमिस्रासम्यगनवलोकितपुंभावाय मनो-  
रमस्त्रीवेषाय च चामीकरमणिमयमण्डनानि सूक्ष्माणि चित्रवस्त्राणि कस्तू-  
रिकामिलितं हरिचन्दनं कर्पूरसहितं ताम्बूलं सुरभीणि कुसुमानीत्यादि-  
वस्तुजातं समर्थं मुहूर्तद्वयमात्रं हासवचनैः संलपन्नतिष्ठत् । ततो रागा-  
न्वतया सुसुखीकुचग्रहणे मतिं व्यधत् । रोषारुणितोऽहमेनं पर्यङ्कतला-

द्वारपालैः कथितं निवेदितं आवयोरागमनं यस्यै तथाविधेन । सादरमादरेण सह । विहिता  
कृताऽभ्युद्गतिराभिमुख्येनागमनं येन तादृशेन । द्वारोपान्ते द्वारबाहिर्देशे एव निवारितो निषिद्धोऽ-  
दोषपरिवारो येन । मयाऽन्विताऽनुगता । संकेतागारं संकेतगृहमनीयत नीता । नगरेति ।  
नगरे पुरे व्याकुलमुद्घोषिताम् । परीक्षमाणः 'किंवा करिष्यति दारुवर्मा' इति प्रतिपालयन् ।  
नगरे भवो नागरिकस्तादृशो जनः । 'नगरादुच्' इति वुञ्प्रत्ययः । प्रतीहारभूमिं द्वारदेशम् ।  
'स्त्री द्वारारं प्रतीहारः' इत्यमरः । अगमत्प्राप्तः । विवेकेन कार्याकार्यविचारणया शून्या  
रहिता मतिर्बुद्धिर्यस्य । असौ दारुवर्मा । रागातिरेकेण प्रेमातिशयेन । रत्नैर्नणिभिः खचिते  
प्रत्युप्ते हेमपर्यङ्के सुवर्णमन्त्रे । 'स्वर्णं सुवर्णं कनकं हिरण्यं हेम हाटकम्' 'शयनं सञ्चपर्यङ्क-  
प्रत्यङ्काः खट्वया समाः' इत्यमरः । हंसानां तूलाः बालरोमाणि गर्भे यस्यैतादृशं शयनम् ।  
आनीय प्रापय्य । 'अकथितं च' इति द्विकर्मकः । तमिस्रायामन्धकारनिविडायां रात्रौ  
सम्यक् साधुतयाऽनवलोकितोऽदृष्टः पुंभावः पुरुषत्वं यस्य तादृशाय । 'तमिस्रा तामसी रात्रिः'  
इत्यमरः । मनोरमः सुन्दरः स्त्रिया इव वेषो यस्य तथाविधाय । चामीकरमयाणि सौवर्णानि  
मणिमयानि च मण्डनानि भूषणानि । 'चामीकरं जातरूपं सहारजतकाञ्चने' 'अलंकार-  
स्त्वाभरणं परिष्कारो विभूषणम् । मण्डनम्' इत्यमरः । सूक्ष्माणि मृदुलानि । चित्राणि नाना-  
वर्णानि वस्त्राणि वाचांसि । 'वस्त्रामाच्छादनं वासः' इत्यमरः । कस्तूरिकया मृगमदेन  
मिलितं मिश्रितं हरिचन्दनं मलयजम् । 'मृगनाभिर्मृगमदः कस्तूरी' इत्यमरः । कर्पूरेण  
घनसोरण सहितं योजितम् । 'अथ कर्पूरमस्त्रियाम् । घनसारश्चन्द्रसंज्ञो सिताभ्रो हिमबालुका'  
इत्यमरः । ताम्बूलं नागवल्लीदलम् 'ताम्बूलवल्ली ताम्बूली नागवल्ली' इत्यमरः । सुरभीणि सुगन्धीनि ।  
'समाकर्षी तु निर्हारी सुरभिर्ग्राणतर्पणः' इष्टगन्धः सुगन्धिः स्यात् इत्यमरः । कुसुमानि पुष्पाणि ।  
'त्रियः सुमनसः पुष्पं प्रसूनं कुसुमं सुमम्' इत्यमरः । इत्यादि वस्तुजातमेतदादि पदार्थनिचयम् ।  
समर्थं दत्त्वाद्वादशक्षणात्मकः कालो मुहूर्तस्तद्वयपर्यन्तम् । हासवचनैः परिहासप्रधानैर्वचोभिः ।  
संलपन्मिथो भाषमाणः अतिष्ठस्थितवान् । तत् इति । रागान्वतयाऽसुरागातिरेकेण विवेकशून्य-  
तया । सुसुख्या बालचन्द्रिकायाः कुचयोः पयोधरयोः ग्रहणे मतिं बुद्धिम् । व्यधत् विदधे । सेषेण  
कोपेनारुणितो रक्तः । अहं पुष्पोद्भवः । एनं दारुवर्मणम् । पर्यङ्कतलान्मन्त्रोपरिभागात् ।

निःशङ्को निपात्य मुष्टिजानुपादधातैः प्राहरम् । नियुद्धरभसविकलमलंकारं पूर्व-  
वन्मेलयित्वा भयकम्पितां नताङ्गीमुपललयन्मन्दिराङ्गणमुपेतः साध्वसकम्पित  
इवोच्चैरकूजमहम्—‘ हा, बालचन्द्रिकाधिष्ठितेन घोराकारेण यक्षेण दासवर्मा  
निहन्यते । सहसा समागच्छत । पश्यतेमम्’ इति । तदाकर्ण्य मिलिता जनाः  
समुद्यद्वाप्ता हाहानिनादेन दिशो बधिरयन्तः ‘ बालचन्द्रिकामधिष्ठितं यक्षं  
बलवन्तं शृण्वन्नपि दासवर्मा मदान्धस्तामेवायाचत । तदसौ स्वकीयेन कर्मणा  
निहतः । किं तस्य विलापेन’ इति मिथो लपन्तः प्राविशन् । कोलाहले तस्मि-  
श्चटुललोचनया सह नैपुण्येन सहसा निर्गतो निजावासमगाम् । ततो गतेषु  
कतिपयदिनेषु पौरजनसमक्षं सिद्धादेशप्रकारेण विवाह्य तामिन्दुमुखीं पूर्वसंक-  
ल्पितानुरतविशेषान्यथेष्टमन्वभूवम् । बन्धुपालशकुननिर्दिष्टे दिवसेऽस्मिन्निर्गत्य  
पुराद्बहिर्वर्तमानो नेत्रोत्सवकारि भवदवलोकनसुखमप्यनुभवामि’ इति ।

एवं मित्रवृत्तान्तं निशम्याम्लानमानसो राजवाहनः स्वस्य च सोमदत्तस्य च

निःशङ्को निर्भाकः । निपात्य अवसस्य । प्राहरं ताडितवान् । नियुद्धे बाहुयुद्धसमये रभसेन  
वेगेन विकले स्थानान्तरगतमलंकारं भूषणम् । मेलयित्वा तत्तत्स्थाने निवेश्य । भयेन कम्पितां  
चकिताम् नतान्यङ्गानि यस्याः तां बालचन्द्रिकाम् । ‘ अङ्गगात्रकण्ठेभ्यो वक्तव्यम् ’ इति  
डीप् । उपललयन्समाश्वासयन् । मन्दिरस्य गृहस्य । अङ्गणं चतवरम् । ‘ अङ्गणं चतवराजिरे ’  
इत्यमरः । उपेत आसन्नः । साध्वसेन भयेन कम्पित इव ‘ भीतिभीः साध्वसं भयम् ’  
इत्यमरः । अकूजमाक्रोशं कृतवान् । ‘ कूज अव्यक्ते शब्दे ’ हा कष्टम् । ‘ हा विषादशु-  
क्तिषु ’ इत्यमरः । निहन्यते हिंस्यते । सहसा शीघ्रमेव । मिलिताः समागताः । समुद्यन्ति निर्ग-  
च्छन्ति बाष्पाणि अश्रूणि येभ्यः तथाभूतः । हाहानिनादेन हाहा इत्याकारकाक्रन्दनव्यनिचा ।  
‘ शब्दे निनादानिदम्बनिष्पानरवस्वनाः ’ इत्यमरः । दिशः सर्वा अप्याशाः । बधिरयन्तः श्रवण-  
शक्तिहीनाः कुर्वन्तः । बधिरशब्दात् ‘ तत्करोति तदाचष्टे ’ इति णिजन्तात्कर्तारं शता । अधि-  
ष्ठितमाक्रम्य वर्तमानम् । शृण्वन्नाकर्णयन्नपि । मदेन गर्वेणान्धः कार्याकार्यविचारशून्यः ।  
तामेव बालचन्द्रिकामेवायाचत पारिणेतुं प्रार्थयामास । ‘ दुयाचृ याच्चायाम् । किं तस्य विला-  
पेन तमुद्दिश्य पारिदेवनेन किं प्रयोजनं न किमपीत्यर्थः । मिथोऽन्योन्यम् । ‘ मिथोऽन्योन्यं  
रहस्यपि’ इत्यमरः । लपन्तो भाषमाणाः । प्राविशन्त्यथागतं गताः । कोलाहले तादृशे कलकलनि-  
र्घोषे । चटुललोचनया चञ्चलाक्षया । सहसा शीघ्रम् । निर्गतः तद्गृहाद्बहिर्गतः । निजावासं  
स्वमन्दिरम् । ततः इति । कतिपयदिनेषु केषुचिद्विसेषु गतेषु व्यतीतेषु । पौरजनानां  
नागारिकाणां समक्षं संमुखम् । विवाह्य पारिणीय । पूर्वमेव संकल्पितान्मनसा कर्तव्यत्वेन निश्चि-  
तान् । यथेष्टं काममनतिक्रम्य । अन्वभूवमुपभुक्तवान् । निर्दिष्टे सूचिते । नेत्रयोरुत्सवकारि  
आह्लादजनकम् ।

एवमिति । मित्रस्य सुहृदः पुण्योद्भवस्य वृत्तान्तं वारितम् । निशम्याकर्ण्य । अम्लानमानसः



वृत्तान्तमस्मै निवेद्य सोमदत्तम् 'महाकालेश्वराधनानन्तरं भवद्वलभां सपारिवारां निजकटकं प्रापच्यागच्छ' इति नियुज्य पुष्पोद्भवेन सेव्यमानो भूस्वर्गायमान-  
भवन्तिकापुरं विवेश । तत्र 'अयं मम स्वामिकुमारः' इति बन्धुपालादये बन्धुज-  
नाय कथयित्वा तेन राजवाहनाय बहुविधां सपर्यां कारयन्सकलकलाकुशलो  
महीसुरवर इति पुरि प्रकटयन्पुष्पोद्भवोऽमुष्य राज्ञो मज्जनभोजनादिकमनुदिनं  
स्वमन्दिरे कारयामास ॥

इति श्रीदण्डिनः कृतौ दशकुमारचरिते पुष्पोद्भवचरितं नाम चतुर्थं उच्छ्वासः ॥ ४ ॥

### पञ्चमोच्छ्वासः ॥ ५ ॥

अथ मीनकेतनसेनानायकेन मलयगिरिमहीरुहनिरन्तरावासिभुजंगममुक्ताव-  
शिष्टेनेव सूक्ष्मतरणे धृतहरिचन्दनपरिमलभरणेव मन्दगतिना दक्षिणानिलेनवियों-  
गिहृदयस्थं मन्मथानलमुज्ज्वलयन्, सहकाराकिसलयमकरन्दास्वादनरक्तकण्ठानां

प्रसन्नचित्तः । निवेद्य कथयित्वा । भवतो वलभां प्रियां वामलोचनाम् । नियुज्याज्ञाप्य । भुवि  
स्वर्ग इवाचरत्स्वर्गायमानम् । अवन्तिकापुरमुज्जयिनीपित्तनम् । सपर्यां पूजायाम् । 'पूजा नमस्या-  
ऽपचितिः सपर्याऽर्चोऽर्हणाः समाः' इत्यमरः । सकलासु कलासु विद्यासु कुशलो निपुणः ।  
महीसुरवरो ब्राह्मणश्रेष्ठः । प्रकटयन्प्रख्यापयन् । अमुष्य राज्ञो राजवाहनस्य मज्जनं स्नानम् । अनु-  
दिनं प्रत्यहम् । कारयामास अचीकरत् 'बुक्कु करणे' इत्यतो णिजन्तल्लिट्यामि अस्तेरनुप्रयोगः ॥

इति दशकुमारचरितव्याख्यायां मनोरमाख्यायां चतुर्थं उच्छ्वासः समाप्तः ॥ ४ ॥

### अथ पञ्चम उच्छ्वासः ॥ ५ ॥

अथेति । राजवाहनस्य पुष्पोद्भवेन साकम्भवन्तिकानगरीगमनानन्तरम् । मीनः मत्स्यः  
केतने ध्वजे यस्य सः मन्मथः । 'पृथुरोमा झषो मत्स्यो मीनो वैसारिणोऽण्डजः' 'पताका-  
वैजयन्ती स्यात्केतनं ध्वजमस्त्रियाम्' इत्यमरः । 'मदनो मन्मथो मारः प्रथमो मीनकेतनः'  
इति च । तस्य सेनानायकेन चमूपातिना । 'ध्वजिनी वाहिनी सेना घृतनाऽनीकिनी  
चमूः' 'अविभूर्नायको नेता' इत्यमरः । मलयाख्ये गिरौ पर्वते ये महीरुहा वृक्षास्तेषु  
निरन्तरं सततमावासिनः निवसन्तो ये भुजङ्गमाः सर्पास्तेषां पवनाशित्वात् तैर्मुक्तादास्वा-  
दितादवशिष्टेनोर्वरितेनेव स्थितेन । मुक्तावशिष्टत्वं सूक्ष्मतरत्वे हेतुः । 'सर्पः पृदाकुर्मुजङ्गो  
भुजङ्गोऽहिर्भुजङ्गमः' इत्यमरः । सूक्ष्मतरणे अल्पीयसा घृतः स्वेनोदः हरिचन्दनस्य परिमलभरः  
सौगन्ध्यातिशयो येन तथाविधेन । परिमलभारवाहित्वं च मान्द्ये सुगन्धिवे च हेतुः । मन्दग-  
तिना शनैरागच्छता । दक्षिणानिलेन दक्षिणवायुना । 'पृषदन्धो गन्धवहो गन्धवाहानिला-  
शुभाः' इत्यमरः । वियोंगिनां रमणीवियुक्तानां हृदयस्थं मनसि वर्तमानम् । 'सुपि स्थः'  
इति कप्रत्ययः । मन्मथानलं कामाग्निम् । 'कुशानुः पावकोऽनलः' इत्यमरः । उज्ज्वलयन्  
प्रदीपं कुर्वन् । सहकारस्य रसालवृक्षस्य किसलयेषु पल्लवेषु यो मकरन्दः पुष्पमधु तस्यास्वा-  
दनेन लेहनेन रक्तः कण्ठो येषाम् । 'आम्रश्चूतो रसालोऽसौ सहकारोऽतिशौरभः' 'पल्लवोऽ-

मधुकरकलकण्ठानां काकलीकलकलेन दिक्चक्रं वाचालयन्, मानिनीमान-  
सोत्कलिकामुपनयन्, माकन्दसिन्दुवाररक्ताशोककिंशुकतिलकेषु कलिकामुपपा-  
दयन्, मदनमहोत्सवाय रासिकमनांसि समुल्लासयन्, वसन्तसमयः समाज-  
गाम । तस्मिन्नतिरमणीये कालेऽवन्तिसुन्दरी नाम मानसारनन्दिनी प्रियवय-  
स्यया बालचन्द्रिकया सह नगरोपान्तरम्योद्याने विहारोत्कण्ठया पौरसुन्दरीसम-  
वायसमन्विता कस्यचिन्नृतपोतकस्य छायाशीतले सैकततले गन्धकुसुमहरिद्राक्ष-  
तचीनाम्बरादिनानाविधेन परिमलद्रव्यनिकरेण मनोभवमर्चयन्ती रेमे । तत्र  
रतिप्रतिकृतिमवन्तिसुन्दरीं द्रष्टुकामः काम इव वसन्तसहायः पुष्पोद्भवसमन्विता

त्री किसलयम्' 'मकरन्दः पुष्परसः' इत्यमरः । मधुकराणां मधुपानां कलकण्ठानां कोकिलानां  
च । 'मधुव्रतो मधुकरो मधुलिप्थमधुपालिनः' इत्यमरः । काकलीकलकलेनाव्यक्तमधुरसूक्ष्मको-  
लाहलेन । 'काकली तु कले सूक्ष्मे ध्वनौ तु मधुरास्फुटे' 'कोलाहलः कलकलः' इत्यमरः ।  
दिशां चक्रं मण्डलम् वाचालयन्मुखरयन् । वागस्यास्तीत्यर्थे 'अलजाट्यौ बहुभाषिणि' इति  
आलचि 'तत्करोति तदाचष्टे' इति णिजन्ताच्छतरि रूपम् । मानिनीनां कुपितानामपि वनि-  
तानां मानसे चित्ते उत्कलिकामुत्कण्ठामुपनयन्नुत्पादयन् । 'प्रमदा मानिनी कान्ता ललना च  
चितम्बिनी' इत्यमरः । 'उत्कण्ठोत्कलिके समे' इति च । 'माकन्दः सहकारे स्यात्' इति  
मेदिनी । 'सिन्दुवारेन्द्रसुरसो निर्गुण्डीन्द्राणिकेत्यपि' इत्यमरः । 'पलाशे किंशुकः पर्णो वातपः' ।  
'तिलकस्तिलकालकः' इति च । एतेषु वृक्षभेदेषु कलिकां कौरकमुपपादयन्संजनयन् । 'कलिका  
कौरकः पुमान्' इत्यमरः । मदनमुद्दिश्य महोत्सवकरणाय । रासिकानां विलासिजनानां मनांसि  
नितानि । समुल्लासयन्प्रोत्साहयन् । वसन्तसमयः पुष्पोद्भवकालः । समाजगाम संप्राप्तः ।  
तस्मिन्निति । अतिरमणीयेऽत्यन्तं मनोहारिणि । मानसारस्य नन्दिनी कन्या । प्रियवयस्य-  
याऽऽसख्या । नगरस्योपान्ते समीपे यद्रम्यं सुन्दरमुद्यानमाक्रीडस्तास्मिन् । 'पुमानाक्रीड  
उद्यानम्' इत्यमरः । विहारे क्रीडायामुत्कण्ठयाऽभिलाषेण । पौरसुन्दरीणां नागारकरमणीनां  
समवायेन गणेन समन्विताऽनुगता । 'सुन्दरी रमणी रामा' 'समुदायः समुदयः समवाय-  
श्च यो गणः' इत्यमरः । चृतपोतकस्य बालसहकारतरोः । 'आम्रवृत्तो रसालोऽसौ' 'पोतः  
पाकोऽर्धको डिम्भः' इत्यमरः । छायावाऽनातपेन शीतले शीते । 'छाया सूर्यप्रिया कान्तिः  
प्रतिबिम्बमनातपः' इत्यमरः । 'तुषारः शीतलः शीतः' इति च । सैकततले सिकतामये  
प्रदेशे । 'तोषोत्थितं तत्पुलिनं सैकतं सिकतामयम्' इत्यमरः । गन्धध्वननम् । कुसुमं पुष्पम् ।  
हरिद्रा वरवर्णिनी । अक्षतास्तस्तण्डुलाः । चीनाम्बरं चीनदेशोत्थं सूक्ष्ममंशुकम् । स्त्रियः सुमनसः  
पुष्पं प्रसूनं कुसुमं सुमम् । 'निशाङ्क्या काञ्चनी पाता हरिद्रा वरवर्णिनी', 'अम्बरं व्योम्नि  
वाससि' इति सर्वत्रामरः । एतदादिना नानाविधनानेकप्रकारेण परिमलद्रव्यनिकरेण सुगन्ध-  
वस्तुजातेन । मनोभवं मन्मथमर्चयन्ती पूजयन्ती । रेमे विहारं कृतवती । 'रम् क्रीडायाम्'  
तत्रेति । उद्यानवने । रतेर्मदनकामिन्याः प्रतिकृतिं प्रतिनिधिभूतां तत्सदृशीमित्यर्थः । 'प्रति-  
कृतिरर्था पुंसि प्रतिनिधिरुपमोपमानं स्यात्' इत्यमरः । द्रष्टुं कामो यस्य सः । 'तुं काममन-

राजवाहनस्तदुपवनं प्रविश्य तत्रतत्र मलयमारुतान्दोलितशाखानिरन्तरसमुद्भि-  
न्नकिसलयकुसुमफलसमुल्लसितेषु रसालतरुषु कोकिलकीरालिकुलमधुकराणामा-  
लापाञ्छ्रावंश्रावं किञ्चिद्विकसदिन्दीवरकह्लारकैरवराजीवराजीकेलिलोलकलहं-  
ससारसकारण्डवचक्रवाकचक्रवालकलरवव्याकुलविमलशीतलसलिलललितानि  
सरांसि दशदर्शमन्दलीलया ललनासमीपमवाप । बालचन्द्रिकया 'निःशङ्क-  
मित आगम्यताम्' इति हस्तसंज्ञया समाहूतो निजतेजोनिर्जितपुरुहूतो राज-  
वाहनः कृशोदर्या अवन्तिसुन्दर्या अन्तिकं समाजगाम । या वसन्तसहायेन  
समुत्सुकतया रतेः केलीशालभञ्जिकाविधितस्या कंचन नारीविशेषं विरचय्या-

सोरपि 'इति मकारलोपः । वसन्तः पुष्पोद्गमकालः सहायोऽनुचरो यस्य स तादृशः । काम इव  
पुष्पोद्गवेन समन्वितो युक्तः । उपवनमारामम् । 'आरामः स्यादुपवनम्' इत्यमरः । प्रविश्य  
गत्वा । मलयमारुतेन मलयाचलवायुनाऽन्दोलितास्त्रीषत्कम्पितासु शाखासु विटपेषु निरन्तर-  
भ्रजं समुद्भिन्नानि विकसितानि यानि किसलयकुसुमफलानि पल्लवपुष्पपक्वफलानि तैः समु-  
ल्लसितेषु सुशोभितेषु । रसालतरुष्वाम्रवृक्षेषु । कोकिलाः पिकाः, कीराः शुकाः, एतेषामालीनां  
पक्षीनां कुलं मण्डलं तस्य मधुकराणां भ्रमराणां च । 'कोकिलः पिक इत्यपि' 'कीरशुकौ  
समौ' 'दीप्यालिरावलिः पङ्क्तिः' इत्यमरः । 'मधुव्रतो मधुकरः' इति च । आलापान्  
गीतरवान् । श्रावं श्रावं पुनः पुनः श्रुत्वा । किञ्चिद्विकसितानि ईषत्फुल्लानि यानीन्दीवराणि  
नीलकमलानि, कह्लाराणि सौगन्धिकपुष्पाणि, कैरवाणि कुमुदानि, राजीवाणि पद्मानि एतेषां  
राजीवपुष्पेषु केलिलोलाः क्रीडासत्ताः ये कलहंसाः कादम्बपक्षिणः, सारसाः पुष्करपक्षिणः,  
कारण्डवाः पक्षिविशेषाः, चक्रवाकाः रथाङ्गपक्षिणः एतेषां कलेनाव्यक्तमधुरेण रवेण स्वनेन  
व्याकुलं व्याप्तं विमलं स्वच्छं, शीतलं तुषारं यत्सलिलं जलं तेन ललितानि मनोज्ञानि सरांसि  
तडागानि । 'इन्दीवरं च नीलऽस्मिन्' 'सौगन्धिकं तु कह्लारम्' 'सिते कुमुदकैरवे' 'विस्रप्तसून-  
राजीवपुष्कराभ्योऽरुहाणि च' 'श्रेणीरेखास्तु राजयः' कादम्बः कलहंसः स्यात् 'पुष्कराहस्तु  
सारसः' 'कोकश्चक्रवाको रथाङ्गाह्वयनामकः' 'सलिलं कमलं जलम्' 'पद्माकरस्त-  
डागोऽङ्गी कासारः सरसी सरः' इति सर्वत्रामरः । दर्शदर्शमभीक्ष्णमवलोक्य । अमन्दया लीलया  
विलसेन । ललनायाः कान्तायाः अवन्तिसुन्दर्याः । अवाप गतवान् । निःशङ्कं शङ्कां दूरीकृत्य ।  
इतः अनेन मार्गेण । हस्तसंज्ञया करसंकेतेन । समाहूत आकारितः । निजेन तेजसा पराक्रमेण  
निर्जितः पुरुहूत इन्द्रो येन तथाविधः । वृद्धश्रवाः शुनासीरः पुरुहूतः पुरन्दरः' इत्यमरः ।  
कृशमुदरं यस्याः सा । 'नासिकोदर-' इति ङीष् । भान्तिकं समीपम् । येति । अवन्तिसुन्दरी ।  
वसन्तः सहायः पारेजो यस्य तेन मनसिजेन । समुत्सुकयाऽत्यौत्कण्ठयेन । रतेः स्वप्रियायाः ।  
तयै दातुमिति भावः । केल्यै क्रीडार्थं या शालभञ्जिका पुत्तलिका तस्या विधितस्या कर्तुमिच्छया  
निपूर्वात् 'डुघाब् धारणपोषणयोः' इत्यत इच्छार्थे सनि 'सनि मीमाधुरभलम्-' इति इषि  
'सस्यार्धघातुके' इति सस्य तकारे 'अत्र लोपोऽभ्यासस्य' इत्यभ्यासलोपः । नारीविशेषं

त्मनः क्रीडाकासारशारदारविन्दसौन्दर्येण पादद्वयम्, उद्यानवनदीर्घिकासत्तम-  
खलिकागमनरीत्या लीलालसगतिविलासम्, तूणीरलावण्येन जङ्घे, लीलामन्दि-  
रद्वारकदलीलालित्येन मनोज्ञमूरुयुगम्, जैत्ररथचातुर्येण घनं जवनम्, किञ्चिद्वि-  
कसलीलावर्तसकट्टारकोरककोटरानुवृत्त्या गङ्गावर्तसनाभिं नाभिम्, सौधारो-  
हणपरिपाटया वलित्रयम्, मौर्वीमधुकरपङ्क्तिनीलिमलीलया रोमावलिम्, पूर्णसु-  
वर्णकलशशोभया कुचद्वन्द्वम्, लतामण्डपसौकुमार्येण बाहू, जयशङ्खाभिव्यया  
कण्ठम्, कमनीयकर्णपूरसहकारपल्लवरागेण प्रतिबिम्बीकृतविम्बं रदनच्छदम्,  
बाणायमानपुष्पलावण्येन शुचि स्मितम्, अग्रदूतिकाकलकण्ठिकाकलालापमाधु-

लोकातिरिक्तां काञ्चन सुन्दरीम् । विरचय्य निर्माय । आत्मनो मन्मथस्य । क्रीडाकासारे  
विहारसरोवरे स्थितम् । ' कासारः सरसी सरः ' इत्यमरः । शरदि भवे शारदम् । ' सन्धि-  
वेलाद्युत्तुनक्षत्रेभ्योऽण् ' इत्यण् । तादृशं च यदरविन्दं कमलं तस्य सौन्दर्येण चास्तथा । उद्यान-  
वने या दीर्घिका वापी 'वापी तु दीर्घिका ' इत्यमरः । तत्र स्थितानां मत्तानामतिपुष्टानां च  
मरालिकानां हंसीनां गमनरीत्या संचारविशेषेण । लीलया क्रीडयाऽलसं मन्दं गतिविलासं  
गमनचातुरीम् । तूणीरयोर्निषङ्गयोः ' तूणीरपासङ्गतूणीरानिषङ्गा इषुधिर्द्वयोः ' इत्यमरः । जङ्घे  
प्रसृते । लीलामन्दिरस्य क्रीडागृहस्य द्वारे प्रतीहारे ये कद्वयौ रम्भास्तम्भौ तयोर्लालित्येन  
सुषमया । ' कदली वारणवुसा रम्भा मोर्चाऽशुमत्फला ' इत्यमरः । ऊरुयुगं सक्थिद्वयम् ।  
' सक्थि क्लीबे पुमानूहः ' इत्यमरः । घनं निबिडम् । जघनं कटिपुरोभागम् । ' लोकाञ्चयाः  
क्लीबे तु जघनं पुरः ' इत्यमरः । किञ्चिद्विकसन् ईषत्प्रफुल्लः लीलवर्तसः विहारकालेऽलंकार-  
रूपेण कर्णे धार्यमाणश्च यः कट्टारकोरकः सौगन्धिककुसुमकलिका तस्य कोटरानुवृत्त्या विचारा-  
सुरोधेन । ' पुंस्युत्तंसवर्तसौ द्वौ कर्णपुरे च शेखरे ' निष्कृहः कोटरं वा ना ' इत्यमरः ।  
गङ्गायाः सुरनिम्नगाया आवर्तेन जलभ्रमेण सनाभि सहशम् । नाभिमुदरगर्तम् । ' स्यादावर्तो-  
ऽम्भसां भ्रमः ' इत्यमरः । सौधस्य सुधया रञ्जितस्य प्रासादोपारितलस्य यदारोहणं सोपानं तस्य  
परिपाटया रीत्या । ' आरोहणं स्यात्सोपानाम् ' इत्यमरः । वलित्रयं त्रिवलीभङ्गम् । मौर्वीभूता  
घनगुणरूपा या मधुकरधाक्तीः भ्रमरश्रेणी तस्या नीलिमलीलया काण्येन ' मौर्वी ज्या शिञ्जिनी  
गुणः ' इत्यमरः । नीलस्य भावो नीलिमा ' वर्णदृढादिभ्यः ष्यञ्च ' इत्यत्र चदिमनिच् ।  
रोमावलिं तनूरुहराजिम् ' तनूरुहं रोम लोम ' इत्यमरः । कुचद्वन्द्वं स्तनयुगलम् । सौकुमार्येण  
अदिम्ना । बाहू भुजौ ' भुजबाहू प्रवेष्टो दोः ' इत्यमरः । अभिव्यया कान्त्या । ' अभि-  
रव्या नामशोभयोः ' इत्यमरः । कण्ठं गलम् । ' कण्ठो गलः ' इत्यमरः । कमनीयो मनोहरः  
कर्णपूरः कर्णालङ्कारभूतश्च यः सहकारपल्लवः आम्रकिसलयं तस्य रागेण रक्ततया । ' आम्र-  
श्रुतो रसालोऽसौ सहकारोऽतिसौरभः ' ' पल्लवोऽस्त्री किसलयम् ' इत्यमरः । प्रतिबिम्बीकृतं  
प्रतिच्छायात्वेन रचितं ततोऽप्यतिरक्ततया निराकृतमित्यर्थः । तादृशं बिम्बमेतन्नात्रा प्रसिद्धं  
फलं येन तथाविधं रदनच्छदमधरम् । ' प्रतिमानं प्रतिबिम्बं प्रतिमा प्रतियातना प्रतिच्छाया '   
' ओष्ठाधरो तु रदनच्छदौ दशनवाससी ' इत्यमरः । बाणा इवाचरन्ति यानि पुष्पाणि



येण वचनजातम्, सकलसैनिकनायकमलयमारुतसौरभ्येण निःश्वासपवनम्,  
जयध्वजमीनदर्पेण लोचनयुगलम्, चापयष्टिश्रिया भ्रूलते, प्रथमसुहृदः सुधाकर-  
स्यापनीतकलङ्कया कान्त्या वदनम्, लीलामयूरवर्हभङ्गया केशपाशं च विधाय  
समस्तमकरन्दकस्तूरिकासंमितेन मलयजरसेन प्रक्षाल्य कर्पूरपरागेण संमृज्य  
निर्मितेव रराज । सा मूर्तिमतीव लक्ष्मीर्मालवेशकन्यका स्वनैवाराध्यमानं संक-  
ल्पितवरप्रदानायाविर्भूतं मूर्तिमन्तं मन्मथमिव तमालोक्य मन्दमारुतान्दोलिता  
लतेव मदनावेशवती चकम्पे । तदनु क्रीडाविश्रम्भान्निवृत्ता लज्जया कानिकान्यपि

‘ अरविन्दमशोकं च चतुर्नवमल्लिका । नीलोत्पलं च पञ्चैते पञ्चबाणस्य सायकाः ’ इत्युक्त-  
नामानि कुसुमानि तेषां लावण्येन सौन्दर्येण । शुचि धवलं स्मितं मन्दहास्यम् । ‘ स्यादाच्छु-  
रितकं हासः सोत्प्रासः स मनाक् स्मितम् ’ इत्यमरः । अप्रदूतिका वसन्तसहायस्य मदनस्या-  
गमनं पुरो गत्वा दूतीव सूचयन्ती या कलकण्ठिका कोकिला तस्याः कलालापस्याव्यक्तमधुर-  
स्वरस्य माधुर्येण मधुरतया । वचनजातं वाज्जालम् । सकलानां सैनिकानां भटानां नायक-  
स्याधिपतेः मलयमारुतस्य मलयाचलवायोः सौरभ्येण सौगव्येन । निःश्वासपवनं श्वासवायुम् ।  
जयध्वजे विजयपताकायां वर्तमानयोर्मानयोर्मत्स्ययोर्दर्पणावलेपेन लोचनयुगलं नेत्रद्वयम् ।  
‘ दर्पोऽवलेपोऽवहम्भः ’ इत्यमरः । चापयष्टेः धनुष्काण्डस्य श्रिया कान्त्या । भ्रूलते  
लतासदृशे भ्रुवौ । ‘ ऊर्वे हयां भ्रुवौ त्रियौ ’ इत्यमरः । प्रथमसुहृदः प्रधानमित्रस्य  
सुधाकरस्य चन्द्रमसः । अपनीत उद्धृतः कलङ्को लाञ्छनं यस्यास्तादृश्या कान्त्या शोभया  
वदनं मुखम् । ‘ कलङ्काङ्गौ लाञ्छनं च चिह्नं लक्ष्म च लक्षणम् ’ इत्यमरः । लीलार्थं पोषिता  
ये मयूरा बहिर्गन्तेषां वर्हभङ्गया पिच्छपरिपाटया केशपाशं कचकलापं च विधाय कल्प-  
यित्वा । ‘ मयूरो बहिर्गो वर्हः ’ ‘ पिच्छवर्हं नपुंसके ’ इत्यमरः । ‘ कचः केशः शिरोरुहः ’  
‘ पाशः पञ्चश्च हस्तश्च कलापार्थाः कचात्परे ’ इति च । समस्तैर्मकरन्दैः पुष्परसैः कस्तूरि-  
कया मृगमदेन संमितेन संयुक्तेन । ‘ मकरन्दः पुष्परसः ’ ‘ मृगनाभिर्मृगमदः कस्तूरी ’  
इत्यमरः । मलयजरसेन चन्दनजलेन । प्रक्षाल्य स्नापयित्वा । कर्पूरस्य धनसारस्य परागेण  
चूर्णेन । संमृज्य संशोध्य । निर्मितेव कल्पितेव । रराज शुशुभे । ‘ राज् दीप्तौ ’ लिट् ।  
सेति । मूर्तिमती देहधारिणी । मालवेशस्य मानसारस्य कन्यका दुहिताऽवन्तिपुन्दरी ।  
स्वेनात्मनाऽऽराध्यमानं पूज्यमानम् । संकल्पिता मनसा लिप्सिता ये वरास्तेषां वरस्य  
भर्तुर्वा प्रदानाय वितरणायाविर्भूतं कृतसोनिध्यम् । मन्मथमिव काममिव स्थितम् ।  
तं राजवाहनमालोक्य दृष्ट्वा । मन्दमारुतेन मन्दवायुना । ‘ समीरमारुतमस्तु ’ इत्यमरः ।  
आन्दोलिता डोलयिता लता वलीव । मदनस्यावेश उद्वेगस्तद्वती तेन युक्ता । चकम्पेऽकम्पत ।  
‘ कपि किञ्चिच्चलेन ’ । तदनु ततः पश्चात् । क्रीडाविलम्भात् विहारासक्तेः । निवृत्ता पराङ्मु-  
खीभूता । लज्जया त्रीडया । मन्दाक्षं हीनपा त्रीडा लज्जा इत्यमरः । कानि कान्यपि नानाप्र-

भावान्तराणि व्यधत् । 'ललनाजनं सृजता विधात्रा नूनमेषा घुणाक्षर-  
न्यायेन निर्मिता । नो चेदब्जभूरेवंविधानिर्माणनिपुणो यदि स्यात्तर्हि तत्समा-  
नलावण्यामन्यां तरुणीं किं न करोति' इति सविस्मयानुरागं विलोकयतस्तस्य  
समक्षं स्थातुं लज्जिता सती किञ्चित्सखीजनान्तरितगात्रा तन्नयनाभिमुखैः किञ्चि-  
दाकुञ्चितै रेचितभ्रूलतैरपाङ्गवीक्षितैरात्मनः कुरङ्गस्यानायायमानलावण्यं राज-  
बाहनं विलोकयन्त्यतिष्ठत् । सोऽपि तस्यास्तदोत्पादितभावरसानां सामग्र्या  
लब्धबलस्येव विषमशरस्य शरव्यायमाणमानसो बभूव । सा मनसोत्थमचिन्त-  
यत्—'अनन्यसाधारणसौन्दर्येणानेन कस्यां पुरि भाग्यवतीनां तरुणीनां लोच-  
नोत्सवः क्रियते । पुत्ररत्नेनामुना पुरन्ध्रीणां पुत्रवतीनां सीमन्तिनीनां का नाम

क्राराणि । भावान्तराणि इज्जितविशेषान् । व्यधत्ताविष्कृतवती । ललनेति । कान्ताजनं सृज-  
तोत्पादयता । विधात्रा ब्रह्मणा । 'विधाता विश्वसृष्टिभिः' इत्यमरः । नूनं निश्चयेन । 'नूनं  
तर्कैर्दर्शनिश्चये' इत्यमरः । एषाऽवन्तिसुन्दरी । घुणाक्षरन्यायेन नदीपुलिनादौ स्वैरं संचरन्तः  
क्रीडा यथाऽकस्मादेव कानिचिदक्षराणि स्वगतिरेखया निर्मिते तत्परिपाट्येव निर्मिताऽक-  
स्मादेवोत्पादिता इतरवर्णितास्वेतादृक्सौष्ठवादरशनात् । नोचेत् एवं न स्याददि । अब्जभूः  
धाता । एवंविधानामित्थंप्रकाराणां सुन्दरीणां निर्माणे विधाने निपुणः समर्थः । यदि स्यात् भवे-  
च्चैव । तदा तादृशनैपुण्ये सति । तयाऽवन्तिसुन्दर्या समानलावण्यां समानरूपाम् । तरुणीं सुन्द-  
रीम् । किं न करोति किमिति नोत्पादयति । 'किं पृच्छायां जुगुप्सने' इति नानार्थेऽमरः ।  
विस्मयोऽद्भुतमनुरागः प्रेमा ताभ्यां सह । 'विस्मयोऽद्भुतमाश्चर्यम्' इत्यमरः । विलोकयतः  
अव्ययतस्तस्य राजबाहनस्य समक्षमभिमुखम् । लज्जिता त्रपान्विता सती । सखीजनेनान्तरितं  
तिरोभूतं गात्रं वपुर्गत्यास्तादृशी । 'गात्रं वपुः संहननं शरीरं वर्म विग्रहः' इत्यमरः । 'अन्त-  
रमवकाशावधिपरिधानान्तर्धिभेदतादर्थ्ये' । तस्य राजबाहनस्य नयनयोरभिमुखैः संमुखैः ।  
किञ्चिदाकुञ्चितैः संकोचेनेषत्प्रतिनिवृत्तैः । रेचिते वक्रोद्धते भ्रूलते' येस्तादृशैः । अपाङ्गवीक्षितैः  
नेत्रान्तविलोकनैः । 'अपाङ्गौ नेत्रयोरन्तौ' इत्यमरः । आत्मनः कुरङ्गस्यावन्तिसुन्दरीरूपहरि-  
णस्य । यथा जालेन हरिणो गृह्यते एवं तस्य सौन्दर्यावलोकनेनावन्तिसुन्दर्या अपि गृहीतप्राय-  
त्वात् । 'मृगे कुरङ्गवातायुहरिणाजिनयोनयः' इत्यमरः । आनायो जालं तद्वदाचरलावण्यं  
सौन्दर्यं यस्य तम् । 'आनायः पुंसि जालं स्यात्' इत्यमरः । 'कर्तुः क्यङ् सलोपश्च' इति क्यङ् ।  
विलोकयन्ती सादरमवेक्षमाणा । अतिष्ठदवर्तत । सोऽपीति । उत्पादितानां जनितानां  
भावानां लज्जादिशृङ्गारानुभावानां रसस्य शृङ्गारस्य च सामग्र्या संपूर्णतया । लब्धं बलं धैर्यं येन  
तथाविधस्य । विषमाः पञ्चसंख्याकाः शरा बाणा यस्य तादृशस्य कामस्य । शरव्यं लक्ष्यं वेध्यमि-  
त्यर्थः । 'लक्ष्यं लक्षं शरव्यं च' इत्यमरः । तादिवाचरन्मानसं यस्य तादृशो बभूव संजातः । इत्थ-  
मनेन प्रकारेण । 'इदमस्थमुः' इति निष्पन्नः । अनन्यसाधारणसौन्दर्येणालौकिकलावण्येन । नेत्रो-  
त्सवः नयनयोराह्लादः । क्रियते उत्पाद्यते । कुत्रत्य इति भावः । पुत्ररत्नेन श्रेष्ठेन पुत्रेण । पुरन्ध्रीणां  
ऋद्धिम्बिनीनां पुत्रवतीनां पुत्रपुत्रानां सीमन्तिनीनां नरीणाम् । 'नारी सीमन्तिनी बधूः' इत्यमरः ।

सीमन्तमौक्तिकीक्रियते । कास्य देवी । किमत्रागमनकारणमस्य । मन्मथो  
मामपहसितनिजलावण्यमेनं विलोकयन्तीमसूययेवातिमात्रं मध्नात्रिजनाम सान्वयं  
करोति । किं करोमि । कथमयं ज्ञातव्यः' इति । ततो बालचन्द्रिका तयोरन्तर-  
ङ्गवृत्तिं भावविवेकैर्ज्ञात्वा कान्तासमाजसंनिधौ राजनन्दनोदन्तस्य सम्यगाख्या-  
नमनुचितामिति लोकसाधारणैर्वाक्यैरभाषत—' भर्तृदारिके, अयं सकलकला-  
प्रवीणो देवतासान्निध्यकरण आहवनिपुणो भूसुरकुमारो मणिमन्त्रौषधिज्ञः परि-  
चर्याहो भवत्या पूज्यताम् ' इति । तदाकर्ण्य निजमनोरथमनुवदन्त्या बालच-  
न्द्रिकया संतुष्टान्तरङ्गा तरङ्गावली मन्दानिलेनेव संकल्पजेनाकुलीकृता राजकन्या  
जितमारं कुमारं समुचितासनासीनं विधाय सखीहस्तेन शस्तेन गन्धकुसुमाक्ष-  
तघनसारताम्बूलादिनानाजातिवस्तुनिचयेन पूजां तस्मै कारयामास । राजवा-  
हनोऽप्येवमचित्तयत्—' नूनमेषा पूर्वजन्मानि मे जाया यज्ञवती । नो चेदेत-

सीमन्तमौक्तिकीक्रियते केशपाशगतमध्यरेखायां मौक्तिकत्वेन धार्यते । यस्याः पुत्र एतादृशः  
सा सर्वाभिः श्लाघ्यैव भवितुमर्हतीति भावः । अस्य राजवाहनस्य देवी महिषी का । अत्रोज-  
यिनीनगरे आगमनस्यापि किंवा कारणं निमित्तं स्यात् । मन्मथः कामः अपहसितं तिरस्कृतं  
निजलावण्यं कामस्य सौन्दर्यं येन तथाविधमेनं राजवाहनं विलोकयन्तीं पश्यन्तीं मामसूयया  
ईर्ष्ययेवातिमात्रं भृशं मथन् पौडयन् निजनाम 'मन्मथ' इति स्वकीयमभिधानं सान्वयमर्थ-  
सम्बन्धविशिष्टं 'मनो मथ्नाति पीडयति मन्मथः' इति, करोति संपादयति । 'मनो  
मथ्नाति सर्वेषां पञ्चबाणेन कामिनाम् । तन्नाम मन्मथस्तेन प्रवदन्ति मनीषिणः ॥' ब्रह्मवैवर्त-  
पुराणे । मन्मथातोः पचाद्यच् पृषोदरादिवाट्टिलोपः । कथं केनप्रकारेण अयं राजवाहनो  
ज्ञातव्यः परिचेतव्यः । तत इति । अन्तरङ्गवृत्तिं मनोऽभिप्रायम् । भावविवेकैः मानसिकचेष्टा-  
भिः । ज्ञात्वाऽवगत्य । कान्तासमाजस्य स्त्रीजनसमुदायस्य सन्निधौ समक्षम् । उदन्तस्य  
वृत्तान्तस्य । सम्यक् स्पष्टतयाऽऽख्यानं कथनम् । अनुचितमनर्हम् । भर्तृदारिके हे राजकन्ये !  
' राजा भट्टारको देवस्तत्सुता भर्तृदारिका ' इत्यमरः । आहवनिपुणः संप्रामकुशलः । ' संप्रा-  
माभ्यागमाहवाः ' इत्यमरः । भूसुरकुमारः विप्रपुत्रः । मणिमन्त्रौषधिज्ञः तद्वेत्ता । परिचर्याहो-  
पूजायोग्यः । ' वारिवस्या तु शुश्रूषा परिचर्याऽप्युपासना ' इत्यमरः । पूज्यतां सत्क्रियताम् ।  
निजमनोरथमनु स्वकीयकामनानुकूलं वदन्त्या कथयन्त्या । संतुष्टान्तरङ्गा प्रसन्नान्तःकरणा ।  
तरङ्गावली वीचिश्रेणी । ' भङ्गस्तरङ्ग ऊर्मिर्वा स्त्रियां वीचिः ' इत्यमरः । मन्दानिलेन सूक्ष्म-  
वायुनेव । संकल्पजेन कामेन । आकुलीकृता पीडयमानाऽन्यत्र संचाल्यमाना । जितो मारो  
मदनो येन तम् । ' मदनो मन्मथो मारः ' इत्यमरः । समुचिते योग्ये आसने फलके आसीन-  
मुपविष्टम् । शस्तेन प्रशस्तेन । पूजामर्हणाम् । ' पूजानमस्याऽपचितिः सपर्याऽर्चाहणाः  
समाः ' इत्यमरः । कारयामास संपादयामास । एवं वक्ष्यमाणप्रकारेण । नूनमवश्यम् । पूर्वज-  
न्मानि जन्मान्तरे । 'जनुर्जननजन्मानि' इत्यमरः । जाया भार्या । ' पत्नी पाणिगृहीती च

स्यामेवंविधोऽनुरागो मन्मनसि न जायेत । शापावसानसमये तपोनिधिदत्तं जातिस्मरत्वमावयोः समानमेव । तथापि कालजनितविशेषसूचकवाक्यैरस्या ज्ञानमुत्पादयिष्यामि । तस्मिन्नेव समये कोऽपि मनोरमो राजहंसः केलीवि-  
धित्सया तदुपकण्ठमगमत् । समुत्सुकया राजकन्यया मरालग्रहणे नियुक्तां बालचन्द्रिकामवलोक्य समुचितो वाक्यावसर इति संभाषणनिपुणो राजवाहनः  
सलीलमलपत्—‘सखि, पुरा शम्बो नाम कश्चिन्महीवल्लभो मनोवल्लभया सह  
विहारवाञ्छया कमलाकरमवाप्य तत्र कोकनदकदम्बसमीपे निद्राधीनमानसं  
राजहंसं शनैर्गृहीत्वा विसगुणेन तस्य चरणयुगलं निगडयित्वा कान्तामुखं  
सानुरागं विलोकयन्मन्दस्मितविकसितैककपोलमण्डलस्तामभाषत—‘इन्दुमुखि,  
मया बद्धो मरालः शान्तो मुनिवदास्ते । स्वेच्छयानेन गम्यताम् ’ इति । सोऽपि  
राजहंसः शान्त्वमलपत्—‘ महीपाल, यदस्मिन्नम्बुजखण्डेऽनुष्ठानपरायणतया  
परमानन्देन तिष्ठन्तं नैष्ठिकं मामकारणं राज्यगर्वेणावमानितवानसि तदेतत्पा-  
प्मना रमणीविरहसंतापमनुभव ’ इति । विषण्णवदनः शम्बो जीवितेश्वरीवि-  
रहमसहिष्णुभूमौ दण्डवत्प्रणम्य सविनयमभाषत—‘महाभाग, यदज्ञानेनाकरवं  
तत्क्षमस्व ’ इति । स तापसः करुणाकृष्टचेतास्तमवदत्—‘राजन्, इह जन्मानि  
भवतः शापफलाभावो भवतु । मद्बचनस्यामोघतया भाविनि जनने शरीरा-

द्वितीया सहधर्मिणी । भार्या जाया’ इत्यमरः । न जायेत नैवोत्पद्येत । जातिस्मरत्वं जन्मान्तर-  
स्मारकत्वम् । समानं सदृशमेव । कालजनितैः अवसरोचितैः विशेषसूचकैस्तत्स्मारकैश्च वाक्यैः  
संलापैः । राजहंसो हंसविशेषः । ‘ राजहंसास्तु ते चञ्चुचरणैर्लोहितैः सिताः ’ इत्यमरः । तयो-  
रुपकण्ठमन्तिकमगमत्प्राप्तः । समुत्सुकया समुत्पन्नकौतुकया । मरालस्य हंसस्य ग्रहणं जपादाने ।  
नियुक्तां प्रेरिताम् । सलीलं सकृत्तूहलम् । सखीति । महीवल्लभो राजा । मनोवल्लभया प्रियया  
सह । विहारवाञ्छया क्रीडायामभिलाषेण । कमलाकरं तडागम् । कोकनदानां रक्तोत्पलानां  
कदम्बसमीपे षण्डनिकटे । ‘ रक्तोत्पलं कोकनदम् ’ ‘अञ्जादिकदम्बे षण्डमल्लियाम् ’ इत्यमरः ।  
विसगुणेन मृणालसूत्रेण । ‘मृणालं विसम् ’ इत्यमरः । निगडयित्वा बद्ध्वा । कान्ताया यज्ञवत्याः ।  
मुखमाननम् । सानुरागं प्रेम्णा सह । मन्दस्मितेनेषद्वात्येन विकसितमेकं कपोलमण्डलं गण्डप्रदेशो  
यस्य तथाविधः सन् । इन्दुमुखि हे चन्द्रानने ! । शान्तः क्षमायुक्तः । मुनिनातुल्यं मुनिवत् ।  
‘ तेन तुल्यं—’ इति वृत्तिः । स्वेच्छया यथाकामम् । महीपाल हे राजन् ! । अम्बुजखण्डे पद्म-  
निवहे । नैष्ठिकं ब्रह्मचर्ययुक्तम् । अकारणमानिमित्तम् । अवमानितवांस्तिरस्कृतवान् । पाप्मना  
पापेन । ‘ अत्रो पङ्कं पुमान्पाप्मा पापं किल्बिषकल्पये ’ इत्यमरः । रमणीविरहेण स्त्रीवियोगेन  
जन्यं सन्तापं दुःखम् । अनुभवोपेभुङ्क्ष्व । विषण्णं खिन्नं वदनं यस्य सः । जीवितैश्चर्याः  
प्राणप्रियाया विरहमसहिष्णुः सोढुमशक्तः । प्रणम्य नमस्कृत्य । सविनयं प्रश्रयेण साकम् ।  
महाभागेति । अज्ञानेनाविवेकेन । क्षमस्व मर्षय । शापफलस्याभावोऽनुपभोगः । अमो-



न्तरं गताया अस्याः सरसिजाक्षया रसेन रमणो भूत्वा सुहृत्तद्वयं मञ्चरणयुगल-  
बन्धकारितया मासद्वयं शृङ्खलानिगडितचरणो रमणीवियोगविषादमनुभूय पश्चा-  
दनेककालं वल्लभया सह राज्यसुखं लभस्व ' इति । तदनु जातिस्मरत्वमपि तयो-  
रन्वगृह्णात् । ' तस्मान्मरालबन्धनं न करणीयं त्वया ' इति । सापि भर्तृदारिका  
तद्वचनाकर्णनाभिज्ञातस्वपुरातनजननवृत्तान्ता ' नूनमयं मत्प्राणवल्लभः ' इति  
मनसि जानती रागपल्लवितमानसा समन्दहासमवोचत्—' सौम्य, पुरा शाम्बो  
यज्ञवतीसंदेशपरिपालनाय तथाविधं हंसबन्धनमकार्षीत् । तथा हि लोके पण्डिता  
अपि दाक्षिण्येनाकार्यं कुर्वन्ति ' इति । कन्याकुमारावेवमन्योन्यपुरातनजनन-  
नामधेये परिचिते परस्परज्ञानाय साभिज्ञमुक्त्वा मनोजरागपूर्णमानसौ बभूवुतः ।

तस्मिन्नवसरे मालवेन्द्रमहिषी परिजनपरिवृता दुहितृकेलीविलोकनाय तं  
देशमवाप । वालचन्द्रिका तु तां दूरतो विलोक्य ससंभ्रमं रहस्यनिर्भेदभिया  
हस्तसंज्ञया पुष्पोद्भवसेव्यसानं राजवाहनं वृक्षवाटिकान्तरितगात्रमकरोत् । सा  
मानसारमहिषी सखीसमेताया दुहितुर्नानाविधां विहारलीलामनुभवन्ती क्षणं  
स्थित्वा दुहित्रा समेता निजागारगमनायोद्युक्ता बभूव । सातरमतुगच्छन्त्यव-  
न्तिसुन्दरी ' राजहंसकुलतिलक, विहारवाञ्छया केलीवने मदान्तिकमागतं

धतया सत्यतया । ' मोघं निरर्थकम् ' इत्यमरः । रसेन प्रेम्णा । रमणो भर्ता । विषादं  
पीडाम् । लभस्व प्राप्नुहि । जातिस्मरत्वं जातिस्मरणशीलत्वम् । अन्वगृह्णादनुग्रहबुद्ध्या  
प्रदौ । ' ग्रह उपादाने ' । मरालबन्धनं हंसग्रहणम् । भर्तृदारिका राजकुमारी । तस्य राज्ञो  
वचनस्याकर्णनेन श्रवणेनाभिज्ञातो विदितो स्वपुरातनजननवृत्तान्तः निजजन्मान्तरवार्ता यथा  
सा । जानती अवगच्छन्ती । रागेणानुरागेण । पल्लवितमानसा विकसितचित्ता । सौम्य  
हे सुभग ! । यज्ञवत्याः संदेशस्याज्ञायाः परिपालनाय संरक्षणार्थम् । दाक्षिण्येन वचनबद्धतया ।  
परिचिते ज्ञाते अपि । साभिज्ञं प्रत्यभिज्ञया साकम् । मनोजरागेण कामाभिलाषेण पूर्णमानसौ  
संभृतान्तःकरणौ । बभूवुतः संजातौ ।

तस्मिन्निति । अवसरे समये । मालवेन्द्रस्य मानसारनाम्नो महिषी प्रधानपत्नी ।  
' कृताभिषेका महिषी ' इत्यमरः । दुहितुः कन्यायाः । केलीविलोकनाय क्रीडावेक्षणार्थम् ।  
तं देशमुद्यानभूमिम् । अवाप्रागता । दूरतो दूरादेव । ससंभ्रमं त्वस्या । रहस्यस्य गुप्तभाषणस्य  
निर्भेदभिया ' प्रकाशो मा भूत् ' इति मयेन । हस्तसंज्ञया करसंकेतेन । वृक्षवाटिकया गृहो-  
द्यानेन । ' वाटी वास्तौ गृहोद्यानकटयोः ' इति हैमः । अन्तरितमाच्छादितं गात्रं शरीरं  
यस्य तथाविधमकरोच्चकार । दुहितुः कन्यायाः । नानाविधामनेकप्रकारं विहारलीलां क्रीडा-  
सुखमनुभवन्ती निर्विशन्ती । निजागारगमनाय स्वकीयगृहं प्रति गन्तुम् । उद्युक्ता संनद्धा ।  
बभूव जाता । अनुगच्छन्त्यनुसरन्ती । राजहंसानां हंसविशेषाणां राजहंसनाम्नो राज्ञो वा  
कुलस्य वंशस्य तिलक अलंकारभूतः । विहारवाञ्छया क्रीडाभिलाषेण । केलीवने उद्याने ।

भवन्तमकाण्ड एव विसृज्य मया समुचितमिति जनन्यनुगमनं क्रियते, तदनेन भवन्मनोरागोऽन्यथा मा भूत्' इति मरालमिव कुमारमुद्दिश्य समुचितालाप-  
कलापं वदन्ती पुनः पुनः परिवृत्तदीननयना वदनं विलोकयन्ती निजमन्दिरम-  
गात् । तत्र हृदयवल्लभकथाप्रसङ्गे बालचन्द्रिकाकथिततदन्वयनामधेया मन्मथ-  
बाणपतनव्याकुलमानसा विरहवेदनया दिनेदिने बहुलपक्षशशिकलेव क्षामक्षा-  
माहारादिसकलं व्यापारं परिहृत्य रहस्यमन्दिरे मलयजरसक्षालितपल्लवकुसुमक-  
स्थिततल्पतलावर्तितनुलता बभूव । तत्र तथाविधावस्थामनुभवन्तीं मन्मथानल-  
संतप्तां सुकुमारीं कुमारीं निरीक्ष्य खिन्नो वयस्यागणः काञ्चनकलशसंचितानि  
हरिचन्दनोशीरघनसारमिलितानि तदभिषेककल्पितानि सलिलानि विसतन्तु-

ममान्तिकं समीपम् । आगतं प्राप्तम् । अकाण्डेऽनवसर एव । विसृज्य त्यक्त्वा । जनन्या  
मातुरनुगमनमुपानं क्रियते विधीयते । तज्जनन्यनुगमनस्यात्यावश्यकत्वात् । अनेन मद्गमनेन ।  
भवतो मनोरागः मानसिकोऽनुरागः । अन्यथा विपरीतः । मा भूत् मा भवतु । 'माडि लुङ्'  
इति लुङि 'न माड्योगे' इत्यडभावः । इत्यनेन प्रकारेण । मरालमिव कुमारमुद्दिश्य हंस-  
मिषेण राजवाहनमेवोद्दिश्य । समुचितं समग्रानुरूपमालापकलापं वाक्यजालम् । पुनः पुनरसृजत् ।  
परिवृत्ते प्रत्यावर्तिते दीने नयने यस्या एतादृशी सती । वदनं राजवाहनस्य मुखम् । विलोक-  
यन्ती सादरं प्रेक्षमाणा । निजमन्दिरं स्वागारम् । अगात् जगाम । तत्रेति । स्वगृहे ।  
हृदयवल्लभस्य राजवाहनस्य कथाप्रसङ्गे उदन्तकथनावसरे । बालचन्द्रिका कथिते तस्यान्वय-  
नामधेये कुलनामनी यस्यैतादृशी । 'वंशोऽन्ववायः सन्तानः' 'आख्याहे अभिधानं च नामधेयं  
च नाम च' इत्यमरः । मन्मथस्य बाणानां शराणां पतनेन वर्षणेन व्याकुलं व्यग्रं मानसं यस्याः  
सा । विरहवेदनया वियोगोत्थपीडया । दिनेदिने प्रातिदिवसम् । बहुलपक्षे कृष्णपक्षे । शशिन-  
श्चन्द्रस्य कलेव षोडशभाग इव । क्षामक्षामाऽत्यन्तं कार्यमापन्ना । 'क्षे हर्षक्षये' इत्यतः  
क्षप्रत्यये तस्य 'क्षायो मः' इति मादेशः । भृशार्थे द्विरुक्तिः । परिहृत्य परित्यज्य । रहस्य-  
मन्दिरे एकान्तगृहे । मलयजरसेन चन्दनरसेन क्षालितस्य धौतस्य, पल्लवैः किसलयैः पुष्पैः  
कुसुमैश्च कल्पितस्य रचितस्य तल्पस्य शय्यायास्तले उपरिभागे आवर्तिनी इतस्ततः परि-  
भ्रमन्ती तनुर्लतेव स्थिता यस्यास्तथाविधा बभूव जाता । 'तल्पं शय्याद्वारेषु' 'स्त्रियां  
मूर्तिस्तनुस्तनूः' इत्यमरः । तत्र शय्यायाम् । अवस्थां पीडाम् । मन्मथानलेन कामरूपा-  
मिना संतप्तां दग्धाम् सुकुमारीं कोमलाङ्गीम् । कुमारीमवान्तिमुन्दरीम् । निरीक्ष्य  
दृष्ट्वा । खिन्नः सन्तप्तहृदयः । वयस्यागणः सखीजनः । काञ्चनकलशैः सुवर्णघटैः  
संचितानि समानीतानि 'चामीकरं जातरूपं महारजतकाञ्चने' इत्यमरः । हरिचन्दनः  
मलयजः, उशीरो नलदः, घनसारः कर्पूरः एतैर्मिलितानि मिश्रितानि । 'उशीरमास्त्रियाम् ।  
अभयं नलदं सेव्यम्' इत्यमरः । 'अथ कर्पूरमस्त्रियाम् । घनसारश्चन्द्रसंज्ञः सिताभ्रो हिमवा-  
लुका' इति च । तस्या राजकन्याया अभिषेकाय तानाथ कल्पितानि रचितानि । सलिलानि

मयानि वासांसि च नलिनीदलमयानि तालवृन्तानि च संतापहरणानि बहूनि संपाद्य तस्याः शरीरमशिशिरयत् । तदपि शीतलोपचरणं सलिलमिव तप्ततैले तदङ्गे दहनमेव समन्तादाविश्वकार । किंकर्तव्यतामूढां विषण्णां बालचन्द्रिका-मीषदुन्मीलितेन कटाक्षवीक्षितेन बाष्पकणाकुलेन विलोक्य विरहानलोष्णानिः-श्वासग्लपिताधरया नताङ्गया शनैः शनैः सगद्गदं व्यलापि—‘प्रियसखि, कामः कुसुमायुधः पञ्चबाण इति नूनमसत्यमुच्यते । इयमहमयोमयैरसंख्यैरिषुभिरनेन हन्ये । सखि, चन्द्रमसं बडवानलादतितापकरं मन्ये । यदस्मिन्नन्तः प्रविशति शुष्यति पारावारः, सति निर्गते तदैव वर्द्धते । दोषाकरस्य दुष्कर्म किं वर्ण्यते मया । यदनेन निजसोदर्याः पद्मालयाया गेहभूतमपि कमलं विहन्यते । विरहानलसंतप्तहृदयस्पर्शेन नूनमुष्णीकृतः स्वल्पीभवति मलयानिलः । नवपल्लव-

जलानि । ‘सलिलं कमलं जलम्’ इत्यमरः । विसतन्तुमयानि मृणालसूत्रकल्पितानि । वासांसि परिधेयानि । नलिनीदलमयानि कमलपत्ररचितानि तालवृन्तानि व्यजनानि । ‘व्यजनं तालमालिखाम्’ इत्यमरः । संतापहरणानि विरहपीडानिवारकाणि । संपाद्य संगृह्य । अशिशि-रयत् शीतलोपचारं चकार । ‘सुषीमः शिशिरो जडः’ इत्यमरः । शिशिरशब्दात् ‘तत्करोति तदाचष्टे’ इति णिच् लङ् । तप्ततैले कथिते स्नेहे । दहनं वह्निं तापञ्च । आविश्वकारोत्पाद्यावभूव । किंकर्तव्यतायामितिकर्तव्यतायां मूढामसमर्थाम् । विषण्णां खिन्नाम् । ईषदुन्मीलितेन किञ्चि-दुन्मेषितेन । बाष्पकणैरश्रुबिन्दुभिराकुलेन व्याप्तेन । विलोक्य वीक्ष्य । विरहानलेन वियो-गाग्निना ज्वणो यो निःश्वासस्तेन ग्लपितः ग्लानिं प्रापितः अधरो यस्यास्तथा । नतान्यङ्गानि यस्याः सा तथा संनतगात्र्याऽवन्तिषुन्दर्या । शनैः शनैर्मन्दमन्दम् । सगद्गदं गद्गदस्वरेण साकम् । व्यलापि विलापः कृतः । प्रियसखीति । कुसुमानि पुष्पाण्यायुधानि प्रहरणानि यस्य सः । पञ्चैव बाणाः सायका यस्य सः । नूनमसत्यमुच्यते मन्मथमुद्दिश्य ‘कुसुमेषुः पञ्चशरः’ इति यल्लोककथनं तन्मृषैव । तेन मदीयशरीरे निपात्यमानानां बाणानामतिकठो-रत्वादपरिमितत्वाच्च । एतदेवोत्तरवाक्येन प्रकटयति । अयोमयैर्लौहैरसंह्यैः परिमाणरहितैः । इषुभिर्बाणैः । अनेन कामेन । हन्ये पीडयमानाऽस्मि । ‘हन हिंसागत्योः’ इत्यतः कर्मणि लङ्कृतमैकवचनम् । एवं मदनं विनिन्द्य तद्वदेव तापकरत्वान्मदनसाहाय्यकरत्वाच्चन्द्रमिदानी-मुपालभते—चन्द्रमसमिति । बडवानलाद्बडवाग्नेरप्यपेक्षया । अतितापकरं बहुपीडाकरम् । मन्य तर्क्ये । अस्मिन्नद्रमसि । अन्तः समुद्रमर्थं प्रविशति गच्छति सति । शुष्यति पारा-वारः समुद्रः शुष्को भवति । अतितापकरत्वाभावे वृद्धेरेव भाव्यत्वात् । तप्तु न दृश्यते किन्तु निर्गते एव बाहिश्चन्द्रे सागरस्य वृद्धिदर्शनात् । दोषाकरस्य निशाकरस्य दोषाणामाकरः खनि-स्तस्य च । निजसोदर्या आत्मनैव समं समुद्रादुत्पन्नायाः । पद्मालयायाः लक्ष्म्याः । ‘लक्ष्मीः पद्मालया पद्मा’ इत्यमरः । विहन्यते संकोच्यते । विरहानलेन विष्टेषाग्निना सन्तप्तं यन्मम हृदयं तस्य स्पर्शेन संपर्केन नूनमवश्यमुष्णीकृतस्तापितः सन् मलयानिलः स्वभावतः शीतः

कल्पितं तल्पमिदमनङ्गाग्निशिखापटलमिव संतापं तनोस्तनोति । हरिचन्दनमपि  
पुरा निजयष्टिसंश्लेषवदुरगरदनलिप्तोत्पन्नगरलसंकलितमिव तापयति शरीरम् ।  
तस्मादलमलमायासेन शीतलोपचारे । लावण्यजितमारो राजकुमार एवागदङ्कारो  
मन्मथज्वरापहरणे । सोऽपि लब्धुमशक्यो मया । किं करोमि ' इति । बालच-  
न्द्रिका मनोजज्वरावस्थापरमकाष्ठां गतां कोमलाङ्गीं तां राजवाहनलावण्याधी-  
नमानसामनन्यशरणाभवेक्ष्यात्मन्यचिन्तयत्—'कुमारः सत्वरमानेतव्यो मया ।  
नो चेदेनां स्मरणीयां गतिं नेष्यति मीनकेतनः । तत्रोद्याने कुमारयोरन्योन्या-  
वलोकनवेलायामसमसायकः समं मुक्तसायकोऽभूत् । तस्मात्कुमारानयनं सुक-  
रम् ' इति । ततोऽवन्तिसुन्दरीरक्षणाय समयोचितकरणीयचतुरं सखीगणं  
नियुज्य राजकुमारमन्दिरमवाप । पुष्पबाणबाणतूर्णारायमाणमानसोऽनङ्गतताव-  
यवसंपर्कपरिम्लानपल्लवशयनमाधिष्ठितो राजवाहनः प्राणेश्वरीमुद्दिश्य सह पुष्पो-

लोऽपि मलयाचलवायुः स्वल्पीभवति प्रक्षौणो जायते । नवैर्नूतनैः पल्लवैः किसलयैः कल्पि-  
तम् । तल्पं शयनीयम् । अनङ्गाग्निशिखानां स्मरान्निज्वालानां पटलं चकमिव । तनोर्मच्छरीरस्य  
सन्तापं व्यथां तनोति विदधाति । पुरा मलयाचलस्थितिकाले । निजयष्टौ काष्ठे संश्लेषवन्तः  
संश्लिष्य स्थिता य उरगाः सर्पाः तेषां रदनेषु दन्तेषु लिप्तमुत्पन्नमसह्यं च यद्वरलं विषं तेन  
संकलितं मिश्रितमिव । ' उरगः पन्नगो भोगी ' ' रदना दशना दन्ताः ' ' ध्वेडस्तु गरलं  
विषम् ' इत्यमरः । तस्माच्छैत्योपचारस्याकिञ्चित्करत्वात् । शीतलोपचारे तास्मिन्निषये ।  
आयासेन परिश्रमेणालमलं न किञ्चित्साध्यम् । लावण्येन सौकुमार्येण जितः पराभूतो मारो  
मन्मथो येन । अगदङ्कारः कृतहस्तो वैद्यः । ' रोगहार्थगदङ्कारो भिषग्वैद्यो चिकित्सके ' इत्यमरः ।  
' कारे सत्यागदस्य ' इति मुम् । मन्मथज्वरस्य कामपीडाहस्य उग्रस्य ।  
अपहरणे निवारणे । परमकाष्ठामुत्कटमर्यादाम् । अन्नन्यशरणां राजवाहनमन्तरा न विद्य-  
तेऽन्यो रक्षको यस्यास्तादृशीम् । ' शरणं गृहरक्षित्रोः ' इत्यमरः । आत्मन्यप्रकाशं यथा  
तथा । अचिन्तयत् विचारयामास । सत्वरमाशु । ' सत्वरं चपलं तूर्णमविलम्बितमाशु  
च ' इत्यमरः । आनेतव्य आहूतव्यः । नो चेदेवमानयनेऽकृते । स्मरणीयां ' काचिदासीत्  
मम प्रियस्सख्यवन्तिसुन्दरी नाम ' इति भूतपूर्वा गतिमवस्थाम् । मीनकेतनो मन्मथः ।  
' मदनो मन्मथो मारः प्रद्युम्नो मीनकेतनः ' इत्यमरः । कुमारयो राजवाहनावन्तिसुन्दर्योः । ' पुमान्  
स्त्रिया ' इत्येकशेषः । अन्योन्यावलोकनवेलायां परस्परवीक्षणसमये । असमसायकः कामः ।  
सममेकदैव । मुक्ता लक्ष्यमुद्दिश्य प्रहिता सायका बाणा येनैतादृशः । तस्मादवन्तिसुन्दरीमुद्दिश्य  
राजवाहनस्य कामेन विद्वत्त्वात् । सुकरं प्रयासं विनैव कर्तुं योग्यम् । तत इति । नियुज्य  
संस्थाप्य । पुष्पबाणस्य कामस्य बाणानां शराणां तूर्णारो निषङ्गः स इवाचरन्मानसं हृदयं यस्य  
स कामशरपरिपूर्णचित्तः इति भावः । अनङ्गेन कामेन तप्तानां संतप्तानामवयवानामङ्गानां संप-  
र्केण संसर्गेण परिम्लानं संश्लेषितं पल्लवशयनं किसलयकल्पितां शय्यामाधिष्ठित आश्रितः ।



इवेन संलपन्नागतां प्रियवयस्यामालोक्य पादमूलमन्वेषणीया लतेव बालचन्द्रिकागतेति संतुष्टमना निटिलतटमण्डनीभवदम्बुजकोरकाकृतिलसदञ्जलिपुटाम् 'इतो निषीद' इति निर्दिष्टसमुचितासनासीनामवन्तिपुन्दरीप्रेषितं सकर्पूरं ताम्बूलं विनयेन ददतीं तां कान्तावृत्तान्तमपृच्छत् । तथा सविनयमभाणि—'देव, क्रीडावने भवदवलोकनकालसारभ्य मन्मथमध्यमाना पुष्पतल्पादिषु तापशमनमलभमाना वामनेनेवोन्नततरुफलमलभ्यं त्वदुरःस्थलालिङ्गनसौख्यं स्मरान्वतया लिप्सुः सा स्वयमेव पत्रिकामालिख्य 'वह्मभायैनामर्पय' इति मां नियुक्तवती' । राजकुमारः पत्रिकां तामादाय पपाठ—

‘सुभग कुसुमसुकुमारं जगदनवद्यं विलोक्य ते रूपम् ।

मम मानसमभिलषति त्वं चित्तं कुरु तथा मृदुलम् ॥’

इति पठित्वा सादरमभाषत—‘सखि, छायावन्मामनुवर्तमानस्य पुष्पोद्भवस्य वह्मभा त्वमेव तस्या मृगीदृशो वहिश्चराः प्राणा इव वर्तसे । त्वच्चातुर्यमस्यां क्रियालतायामालवालमभूत् । तदखिलं करिष्यामि । नताङ्गथा मन्मनःकाठिन्यमाख्यातम् । यदा केलीवने कुरङ्गलोचना लोचनपथमवर्तत तदैवापहृतमदीयमानसा सा स्वमान्दिरमगात् । सा चेतसो माधुर्यकाठिन्ये स्वयमेव जानाति । दुष्करः कन्यान्तःपुरप्रवेशः । तदनु रूपमुपायमुपपाद्य श्वः परश्वो वा नताङ्गी संगमि-

संलपन्मिथो भाषमाणः । प्रियवयस्यां प्रियसखीं बालचन्द्रिकाम् । अन्वेषणीया गवेषयितुं योग्या लतौषधिवल्ली विरहज्वरनिवारिका पादमूलमात्मनश्चरणतलमिव । संतुष्टमनाः प्रसन्नचित्तः । निजे निटिलतले स्वकीये भालदेशे मण्डनीभवचलंकारभूतः, अम्बुजकोरकाकृतिः कमलकलिकासरूपः, विलसन्नाञ्जलिपुटः करद्वयसपुटः यस्यास्तादृशाम् । आसनासीनां पीठोपविष्टाम् । कान्तायाः प्रियाया अवन्तिपुन्दर्याः वृत्तान्तं कुशलोदन्तमपृच्छदनुयोज । तापस्य हृदयसंतापस्य शमनं शान्तिम् । अलभमाना न प्राप्नुवन्ती । वामनेन हस्वपुरुषेण । 'खर्वो हस्वश्च वामनः' इत्यमरः । तत्रोरःस्थलस्य वक्षसः आलिङ्गनेनाश्लेषेण जन्यं सौख्यम् । स्मरान्वतया कामासक्ततया । लिप्सुः प्राप्तुमिच्छन्ती । 'सनि मीमाक्षुरमलभ—' इतीप्सु । स्वयमेव स्वहस्तकमलेनैव । पत्रिकां पत्रम् । पपाठ वाचयामास ।

सुभगेति । हे पुन्दर ! कुसुमसुकुमारं पुष्पवन्द्युलं जगदनवद्यं जगति लोकेऽनवद्यं निर्दुष्टं च ते तव रूपमाकृतिं विलोक्य समीक्ष्य मम मानसं चित्तम् अभिलषति त्वमेव प्राप्तुमिच्छति । त्वं भवांश्च तथा मत्कामनानुसारेण चित्तं मृदुलं मयि सदयं कुरु विधेहि ॥

छायावत् प्रतिबिम्बमिव । मृगीदृशः कुरङ्गविलोचनायाः । वर्तसे प्राणोभ्योऽप्यतिप्रिया त्वं तस्या इति भावः । तव चातुर्यं कौशल्यमेव । अस्यां क्रियालतायामावयोः संयोजनकार्यरूपायां वल्लयामालवालमावापः । 'स्थादालवालमावापः' इत्यमरः । त्वच्चातुर्येणैव संयोजनं जातमिति भावः । लोचनपथमवर्तत दृष्टिगोचरीभूता । अपहृतं मोषितं मदीयमानसं मचित्तं यया तादृशी । जानाति वेत्ति । तस्य अनुरूपमन्तःपुरप्रवेशयोग्यम् । उपार्थं युक्तिम् । उपपाद्य विचार्य ।

प्यामि । मदुदन्तमेवमाख्याय शिरीषकुसुमकुमाराया यथा शरीरवाधा न जायेत तथाविधमुपायमाचर' इति । बालचन्द्रिकापि तस्य प्रेमगर्भितं वचन-  
माकर्ण्य संतुष्टा कन्यापुरमगच्छत् । राजवाहनोऽपि यत्र हृदयवल्लभावलाकेन-  
सुखमलभत तदुद्यानं विरहविनोदाय पुष्पोद्भवसमन्वितो जगाम । तत्र चकोर-  
लोचनावचितपल्लवकुसुमनिकुरम्बं महीरुहसमूहं शरदिन्दुमुख्या मन्मथसमा-  
राधनस्थानं च नताङ्गीपदपङ्क्तिचिह्नितं शीतलसैकततलं च सुदतीभुक्तमुक्तं माध-  
वीलतामण्डपान्तरपल्लवतल्पं च विलोकयँल्ललनातिलकविलोकनवेलाजनितशे-  
षाणि स्मारंस्मारं मन्दमारुतकम्पितानि नवचूतपल्लवानि मदनाग्निशिखा इव  
चकितो दर्शदर्श मनोजकणैजपानामिव कोकिलकीरमधुकराणां कणितानि श्रावं  
श्रावं मारविकारेण कचिदप्यवस्थातुमसहिष्णुः परिवभ्राम ।

तस्मिन्नवसरे धरणीसुर एकः सूक्ष्मचित्रनिवसनः स्फुरन्मणिकुण्डलमण्डितो  
मुण्डितमस्तकमानवसमेतश्चतुरवेषमनोरमो यदृच्छया समागतः समन्ततोऽभ्यु-  
ल्लसत्तेजोमण्डलं राजवाहनमाशीर्वादपूर्वकं ददर्श । राजा सादरम् 'को भवान्,  
कस्यां विद्यायां निपुणः' इति तं पप्रच्छ । स च 'विद्येश्वरनामधेयोऽहमैन्द्र-

नताङ्गीं सङ्गमिष्यामि तथा सह सङ्गतो भविष्यामि । आख्याय कथयित्वा । बालेति ।  
प्रेमगर्भितं स्नेहपरिपूर्णम् । 'प्रेमा ना प्रियता हार्दम्' इत्यमरः । आकर्ण्य श्रुत्वा । संतुष्टा प्रसन्ना  
सती । स्वकार्यस्य सिद्धप्रायत्वात् । विरहविनोदाय विरहखेदापनोदनार्थम् । तत्रोद्याने । चको-  
रलोचनया मृगाक्ष्याऽवचितं गृहीतं पल्लवानां किसलयानां कुसुमानां पुष्पाणां च निकुरम्बं संह-  
तिर्यस्तात्तादृशम् । मन्मथसमाराधनस्थानं कामपूजाप्रदेशम् । सुदत्याऽऽदौ भुक्तमनुभूतं  
पश्यान्मुक्तं परिहृतं च । माधवीलतामण्डपस्यान्तरे मध्ये स्थितं पल्लवतल्पं किसलयशयनीयं च ।  
विलोकयन्सादरं वीक्षमाणः । नवचूतपल्लवानि नूतनान्याम्रवृक्षस्य किसलयानि । 'आम्रश्चूतो  
रसालः स्यात्' इत्यमरः । चकितो भीतः । दर्शदर्श पुनः पुनरवलोक्य । मनोजस्य कर्णैजपानां  
पिशुनानाम् 'कर्णैजपः सूचकः स्यात्पिशुनो दुर्जनः खलः' इत्यमरः । 'तत्पुरुषे कृति बहुलम्'  
इत्यलङ्कारः । कोकिलाः पिकाः, कीराः शुकाः, मधुकरा भ्रमराः एतेषां कणितानि कलस्तानि ।  
'वनाप्रियः परमृतः कोकिलः पिक इत्यपि' 'कीरशुकौ समौ' 'मधुव्रतो मधुकरः' इत्यमरः ।  
मारस्य कामस्य विकारेण बाधया । परिवभ्राम इतस्ततो गच्छन्नेवातिष्ठत् । 'अमु अनवस्थाने' ।

तस्मिन्निति । अवसरे परिभ्रमणकाले । धरणीसुरो ब्राह्मणः । सूक्ष्मं श्लक्ष्णं, चित्रं नाना-  
वर्णै रञ्जितं च निवसनमाच्छादेन यस्य तादृशः । 'सूक्ष्मं श्लक्ष्णं दंष्ट्रं दृशं तनु' 'चित्राकिर्मा-  
रकलमापशबलैताश्च कर्तुरे' 'चैलं वसनमैशुकम्' इत्यमरः । स्फुरद्भयां प्रकाशमानाभ्यां मणि-  
कुण्डलाभ्यां रत्ननिर्मितकर्णकटकभ्यां मण्डितो भूषितः । 'कुण्डलं कर्णवेष्टनम्' इत्यमरः ।  
मुण्डितमपनीतकेशकं मस्तकं शिरो यस्य सः तादृशेन मानवेन केनचित्पुरुषेण समेतः  
सहितः । 'उत्तमाङ्गं शिरः शीर्षं मूर्द्धा ना मस्तकोऽल्लियाम्' इत्यमरः । चतुरेण पेशलेन वेषेण  
आकल्पेन मनोरमः सुन्दरः । यदृच्छया दैववशात् । आशीर्वादः पूर्वं यस्मिंस्तथा । निपुणः समर्थः ।

जालिकविद्याकोविदो विविधदेशेषु राजमनोरञ्जनाय भ्रमन्तुज्जयिनीमद्यागताऽस्मि' इति शशंस । पुनरपि राजवाहनं सम्यगालोक्य 'अस्यां लीलावनौ पाण्डुरतानिमित्तं किम्' इति साभिप्रायं विहस्यापृच्छत । पुष्पोद्भवश्च निजकार्यकारणं तर्कयन्नेनमादरेण वभाषे—'ननु सतां सख्यस्याभाषणतया चिरं रुचिरभाषणो भवानस्माकं प्रियवयस्यो जातः । सुहृदामकथ्यं च किमस्ति । केलीवनेऽस्मिन्वसन्तमहोत्सवायागताया मालवेन्द्रसुताया राजनन्दनस्यास्य चाकस्मिकदर्शनेऽन्योन्यानुरागातिरेकः समजायत । सततसंभोगसिद्धयुपायाभावेनासावीदृशीमवस्थामनुभवति' इति । विद्येश्वरो लज्जाभिरामं राजकुमारमुखमभिवीक्ष्य विराचितमन्दहासो व्याजहार—'देव, भवदनुचरे मयि तिष्ठति तव कार्यमसाध्यं किमस्ति । अहमिन्द्रजालविद्यया मालवेन्द्रं मोहयन्पौरजनसमक्षमेव तत्तनयापारिणयं रचयित्वा कन्यान्तःपुरप्रवेशं कारयिष्यामीति वृत्तान्त एष राजकन्यकायै सखीमुखेन पूर्वमेव कथयितव्यः' इति । सन्तुष्टमना महीपतिरनिमित्तं मित्रं प्रकटीकृतकृत्रिमक्रियापाटवं विप्रलम्भकृत्रिमप्रेमसहजसौहार्दवेदिनं तं विद्येश्वरं सवहुमानं विससर्ज ।

कोविदः पण्डितः । 'विद्वान्विपश्चिद्वापन्नः सन्सुधीः कोविदो बुधः' इत्यमरः । राज्ञां मनसो रञ्जनाय विनोदनाय । शशंस कथयामास 'शंस स्तुतौ' । लीलावनौ विहारदेशे । विलासास्पदे तव मुखे च पाण्डुरताया धूसरितत्वस्य वैवर्ण्यस्य च साभिप्रायं सव्याजमुभयानुयोगात् । विहस्य मन्दहासं विधाय । निजकार्यस्यावन्तिसुन्दर्यन्तःपुरप्रवेशरूपस्य करणं साधकतमम् । तर्कयन्पर्यालोचयन् । सतां सपुरुषाणां सख्यस्य मैत्र्याः आभाषणं पूर्वं यस्य तादृशतया किञ्चित्कालाभाषणैवैव सतां मैत्र्या जायमानत्वादिति भावः । अत्र च कालिदासः—'सम्बन्धमाभाषणपूर्वमाहुः' इति । चिरं बहुकालपर्यन्तं रुचिरं मञ्जुलं भाषणं कृतं येन तादृशः । अकथ्यं गोपनीयम् । अकस्माद्भवमाकस्मिकं यदच्छाजातं, तादृग्दर्शने जाते सति । अन्योन्यं मिथः रागातिशयोऽनुरागोद्रेकः । समुदपद्यत समुत्पन्नोऽभूत् । सततं निरन्तरं तथा सह यः संभोगस्तस्य सिद्धेरुपायाभावेन युक्त्यनुपलम्भेन । ईदृशी विवर्णननत्वादिरूपामवस्थां दशामनुभवति भुङ्क्ते । लज्जयाऽभिरामं मनोहरम् । व्याजहार वभाष । भवतोऽनुचरे सहाये, मालवेदेशानामिन्द्रं राजानं मानसारम् । मोहयन्भ्रममुत्पादयन् । पौरजनानां नगरवासिजनानां समक्षं प्रत्यक्षमेव । तत्तनयाया राजकुमार्याः परिणयं पाणिग्रहणं रचयित्वा संसाध्य । कारयिष्यामि भवन्तमिति शेषः । कथयितव्यो निवेदनीयः । महीपती राजा राजवाहनः । अनिमित्तं मित्रं किञ्चित्प्रत्युपकारमनपेक्ष्यैव निबद्धस्नेहं सखायम् । प्रकटीकृतमाविष्कृतं कृत्रिमक्रियायामैन्द्रजालिकविद्याप्रयोगे पाटवं निपुणता येन तथाविधम् । विप्रलम्भं परकृतां प्रतारणां, कृत्या निवृत्तं कृत्रिमं प्रमाणं स्नेहं, सहजं स्वाभाविकं सौहार्दं सख्यं वेत्ति विविच्यावगच्छतीत्येतादृशम् । 'डुङ्गुङ्ग करणे' इत्यतः 'डितः कित्रः' 'क्वेर्ममन्तियम्' इति सूत्राभ्यामुत्पन्नः कृत्रिमशब्दः । विससर्ज अमुञ्चत् ।

अथ राजवाहनो विद्येश्वरस्य क्रियापाटवेन फलितमिव मनोरथं मन्यमानः पुष्पोद्भवेन सह स्वमन्दिरमुपेत्य सादरं बालचन्द्रिकामुखेन निजवल्लभायै मही-सुरक्रियमाणं संगमोपायं वेदयित्वा कौतुकाकृष्टहृदयः 'कथमिमां क्षपां क्षपयामि' इत्यातिष्ठत् । परेषुः प्रभाते विद्येश्वरो रसभावरीतिगतिचतुरस्तादृशेन महता निज-परिजनेन सह राजभवनद्वारान्तिकमुपेत्य दौवारिकनिवेदितनिजवृत्तान्तः सहसो-पगम्य सप्रणामम् 'ऐन्द्रजालिकः समागतः' इति द्वाःस्थैर्विज्ञापितेन तद्दर्शन-कुतूहलाविष्टेन समुत्सुकावरोधसहितेन मालवेन्द्रेण समाहूयमानो विद्येश्वरः-कक्षान्तरं प्रविश्य सविनयमाशिषं दत्त्वा तदनुज्ञातः परिजनताड्यमानेषु बाधेषु नदत्सु, गायकीषु मदकलकोकिलामञ्जुलध्वनिषु, समधिकरागरञ्जितसामाजिक-मनोवृत्तिषु पिच्छिकाभ्रमणेषु, स परिवारं परिवृत्तं भ्रामयन्मुकुलितनयनः क्षण-मतिष्ठत् । तदनु विषमं विषमुत्खणं वमतः फणालंकरणा रत्नराजिनीराजित-राजमन्दिराभोगा भोगिनो भयं जनयन्तो निश्चेरुः गृध्राश्च बहवस्तुण्डैरहिपती-

अथेति । विद्येश्वरस्यैतन्नात्र ऐन्द्रजालिकस्य । क्रियापाटवेन कर्मणि कौशल्येन । फलितं सिद्ध-मिव । महीसुरेण विप्रेण क्रियमाणं विधीयमानम् । सङ्गमोपायं संमेलनाय निर्धारितं युक्तिम् । वेदयित्वाऽवगमय्य । क्षपां रात्रिम् । 'त्रियामा क्षणदा क्षपा' इत्यमरः । क्षपयामि यापयामि अतिदैर्घ्यप्रतीतेः । अतिष्ठन्निद्रां विहायैव स्थितः, न तु निद्रामुपेक्षे । परेषुः परस्मिन्दिने । प्रभाते कल्पे । 'रसाः शृङ्गारादयः, भावाः रत्यादिस्थायिभावाः, रीतिरैन्द्रजालिकविद्यायाः पद्धतिः पूर्वैराचरिता, गतिः समयानुकूला प्रवृत्तिः एतासु चतुरो दक्षः । तादृशेन आत्मना तुल्येन । दौवारिकायां द्वाःस्थाय निवेदितो कथितः निजवृत्तान्तो येन तादृशः । सहसोपगम्य सत्वरम-न्तिकं प्राप्य सप्रणामं नमस्कारपुरःसरम् । इन्द्रजालेन दीव्यतीत्यैन्द्रजालिकः । 'तेन दीव्यति खनति जयति जितम्' इति ठक् । समुत्सुकैरवरोधैरन्तःपुरजनैः सहितेन । समाहूयमान आका-र्यमाणः । कक्षान्तरमन्तर्गृहम् । परिजनैः ताड्यमानेष्व्वाहन्यमानेषु बाधेषु सुरजादिषु । नदत्सु शब्दायमानेषु सत्सु । गायकीषु गीतकारिणीवनितासु मदेन कला अव्यक्तमधुरस्वना याः कोकिलाः पिकाङ्गनास्तासामिव मञ्जुलः श्राव्यो ध्वनिः शब्दो यासां तासु । समधिकरागै-र्नानावर्णविशेषै रञ्जिता वशीकृता सामाजिकानां प्रेक्षकाणां सभ्यानां मनोवृत्तिर्यैस्तथाविधेषु । 'समासदः सभास्ताराः सभ्याः सामाजिकाश्च ते' इत्यमरः । पिच्छिकाया मयूरबर्हसमुदायानां भ्रमणेषु इतस्ततः संचालनेषु । स विद्येश्वरः । परिवारं परिजनवर्गम् । परिवृत्तमभितः । भ्राम-यन्वर्णयन् । मुकुलिते निमीलिते नयने येन तथाविधः । अतिष्ठत् स्थितः । तदन्विति । ततोऽनन्तरम् । विषममुत्खणं विषं गरलं वमन्त उद्गिरन्तः । फणालंकरणा विस्तारितस्फटाः । 'स्फटायां तु फणा द्वयोः' इत्यमरः । रत्नराजिभिः शिरोरत्नश्रेणिभिर्नाराजितोऽयन्तं प्रका-शितो राजमन्दिराभोगो राजगृहोद्देशो यैस्तथाविधाः । भोगिनः सर्पाः । 'उरगः पन्नगो भोगी' इत्यमरः । भयं भीतिं जनयन्त उत्पादयन्तो निश्चेरन्निश्चक्रमुः । गृध्रा द/क्षाव्याश्च ।



नादाय दिवि समचरन् । ततोऽग्रजन्मा नरासिंहस्य हिरण्यकशिपोर्दैत्येश्वरस्य विदारणमभिनीय महाऽऽश्चर्यान्वितं राजानमभाषत—‘ राजन्, अवसानसमये भवता शुभसूचकं द्रष्टुमुचितम् । ततः कल्याणपरम्परावाप्तये भवदात्मजाकाराया- स्तरुण्या निखिललक्षणोपेतस्य राजनन्दनस्य विवाहः कार्यः ’ इति । तद्वलो- कनकुतूहलेन महीपालेनानुज्ञातः स संकल्पितार्थसिद्धिसंभावनासंफुल्लवदनः सकलमोहजनकमञ्जनं लोचनयोर्निक्षिप्य पारितो व्यलोकयत् । सर्वेषु ‘तदैन्द्र- जालिकमेव कर्म ’ इति साद्भुतं पश्यत्सु रागपल्लवितहृदयेन राजवाहनेन पूर्व- संकेतसमागतामनेकभूषणभूषिताङ्गीभवान्तिसुन्दरीं वैवाहिकमन्त्रतन्त्रेनैपुण्येनाभि- साक्षीकृत्य संयोजयामास । क्रियावसाने सति ‘इन्द्रजालपुरुषाः, सर्वे गच्छन्तु भवन्तः’ इति द्विजन्मनोच्चैरुच्यमाने सर्वे मायामानवा यथायथमन्तर्भावं गताः । राजवाहनोऽपि पूर्वसंकल्पितेन गूढोपायचातुर्येणैन्द्रजालिकपुरुषवत्कन्यान्तःपुरं विवेश । मालवेन्द्रोऽपि तदद्भुतं मन्यमानस्तस्मै वाडवाय प्रचुरतरं धनं दत्त्वा विद्येश्वरम् ‘इदानीं साधय ’ इति विसृज्य स्वयमन्तर्गन्दिरे जगाम । ततोऽव- न्तिसुन्दरी प्रियसहचरीवरपरिवारा वल्लभोपेता सुन्दरं मन्दिरं ययौ । एवं दैव-

‘ दाक्षाय्यगृध्रौ ’ इत्यमरः । बहवोऽनेके । तुण्डैरास्यैः । ‘ वक्त्रास्ये वदनं तुण्डम् ’ इत्यमरः । अहिपतीन्भुजङ्गेन्द्रान् । ‘ भुजङ्गोऽहिर्भुजङ्गमः ’ इत्यमरः । दिव्यम्बरे । समचरन्नुड्गीयन्ते स्म । अग्रजन्मा ब्राह्मणः । विदारणं मारणमभिनीयाभिनयपुरःसरं प्रकाश्य । महताऽऽश्चर्येण विस्मयेनान्वितं युक्तम् । ‘ आन्महतः समानाधिकरणजातीययोः ’ इत्यात्वम् । अवसानसमये इन्द्रजालसमाप्तिकाले । शुभसूचकं मङ्गलकारि किञ्चित् कलाकौशल्यम् । भव- दात्मजाया भवत्कन्याया आकार इवाकारः स्वरूपं यस्यास्तादृशस्तर्ण्या युवत्याः । अनुज्ञातः कृतानुमतिः । संकल्पितार्थस्याभीष्टकार्यस्य सिद्धिसंभावनया फलोत्पत्त्या संफुल्लवदनो विकसि- ताननः । सकलानां जनानां मोहजनकं भ्रमोत्पादकमञ्जनं कञ्जलम् । निक्षिप्य विलिप्य । तत् राजकुमरयोर्विवाहरूपं कर्मापि । ऐन्द्रजालिकं माया निर्मितमेव । पश्यत्सु प्रेक्षमाणेषु । रागेणा- नुरक्त्या पल्लवितं विकसितं हृदयं यत्सैतादृशेन । पूर्वमेव बालचन्द्रिकाद्वारा कृतेन संकेतेन रहस्य- सूचनेन समागतामुपागताम् । वैवाहिकेषु विवाहयोग्येषु मन्त्रेषु तन्त्रेषु च नैपुण्येन प्रावीण्येन । संयोजयामास संयोगं कारयामास । क्रियायाः इन्द्रजालविधाप्रयोगरूपाया अवसाने विरामे । उच्चैरुन्नतस्वरेण । मायया निष्पन्ना मानवाः पुरुषाः । अन्तर्भावं गताः तिरोधानं संप्राप्ताः । पूर्वं पुरैव संकल्पितेन मनसैव करणीयमिति निर्धारितेन । गूढे गुप्ते उपाये चातुर्येण चतुरतया । विवेश प्रविष्टवान् । ‘ विश प्रवेशने ’ । तदैन्द्रजालिकं कर्म । वाडवाय विप्राय । ‘ द्विजा- त्यग्रजन्मभूदेववाडवाः ’ इत्यमरः । प्रचुरतरमतिबहुलम् । विसृज्य गन्तुमनुज्ञाप्य । वल्लभेन पत्या राजवाहनेनोपेता युक्ता । मनोरथस्याभिलाषस्य साफल्यं सिद्धिमुपेतः संप्राप्तः ।

मानुषबलेन मनोरथसाफल्यमुपेतो राजवाहनः सरसमधुरचेष्टाभिः शनैः शनैर्हरिण-  
लोचनाया लज्जामपनयन्सुरतरागमुपनयन् रहा विश्रम्भमुपजनयन्संलापे तदनु-  
लापपीयूषपानलोलश्चित्रचित्रं चित्तहारिणं चतुर्दशभुवनवृत्तान्तं श्रावयामास ॥


इति श्रीदण्डिनः कृतौ दशकुमारचरितेऽवन्तिसुन्दरीपारिणयो  
नाम पञ्चम उच्छ्वासः ।

### समाप्तेयं दशकुमारचरितपूर्वपीठिका ।

हरिणलोचनायाः कुरङ्गाद्या अवन्तिसुन्दर्या लज्जामपत्रपामपनयन्दूरीकुर्वन् । सुरते संभोगे  
रागमासक्तिमुपनयन्नुत्पादयन् । रह एकान्ते विस्रम्भं विश्वासं चोपजनयन्संप्रापयन् । 'समौ  
विस्रम्भविश्वासौ' इत्यमरः । संलापेऽन्योन्यभाषणे तस्या अनुलापो मुहुराभाषणं स एव  
पीयूषममृतं तस्य पान आस्वादने लोलश्चलः । 'संलापो भाषणं मिथः' 'अनुलापो मुहु-  
र्भाषा' 'पीयूषममृतं सुधा' इत्यमरः सर्वत्र । चित्रचित्रमत्यद्भुतम् । चित्तहारिणं मनसो  
रज्जकम् । चतुर्दशानामपि भुवनानां लोकानां वृत्तान्तं प्रवृत्तिं श्रावयामास बोधयामास ।  
'श्रु श्रवणे' णिजन्तालिट् ॥

इति दशकुमारचरितव्याख्यायां मनोरमाख्यायां पञ्चम उच्छ्वासः समाप्तः ॥ ५ ॥

समाप्ता चेयं पूर्वपीठिका ।



श्रीः ।

## दशकुमारचरितम् ।



उत्तरपीठिकायाः प्रथमोच्छ्वासः ।

श्रुत्वा तु भुवनवृत्तान्तमुत्तमाङ्गना विस्मयविकसिताक्षी सस्मितमिदमभाषत-  
‘ दयित, त्वत्प्रसादादद्य मे चरितार्था श्रोत्रवृत्तिः । अद्य मे मनसि तमोऽपह-  
स्त्वया दत्तो ज्ञानप्रदीपः । पक्वमिदानीं त्वत्पादपद्मपारिचर्याफलम् । अस्य च  
त्वत्प्रसादस्य किमुपकृत्य प्रत्युपकृतवती भवेयम् । अभवदीयं हि नैव किञ्चि-  
न्मत्संबद्धम् । अथवास्त्येवास्यापि जनस्य क्वचित्प्रभुत्वम् । अशक्यं हि मदिच्छया  
विना सरस्वतीमुखग्रहणोच्छेषणीकृतो दशनच्छद एष चुम्बयितुम् । अम्बुजास-

उत्तरपीठिकायाः प्रथम उच्छ्वासः ॥ १ ॥

श्रुत्वेति । भुवनानां चतुर्दशानामपि जगतां वृत्तान्तमुदन्तं श्रुत्वा समाकर्ण्य । ‘ वार्ता  
प्रवृत्तिर्वृत्तान्त उदन्तः स्यात् ’ इत्यमरः । उत्तमा लोकातिशयिन्यङ्गना वनिताऽवन्तिसुन्दरी ।  
अंगशब्दात् ‘ लोमादिपामादिपिच्छादिभ्यः शनेलच् ’ इति नप्रत्ययः । ‘ विशेषास्त्वङ्गना भीरुः  
कानिनी वामलोचना ’ इत्यमरः । विस्मयेनाश्चर्येण विकसिते अक्षिणी यस्यास्तादृशी सती  
‘ बहुव्रीहौ सक्थ्यक्ष्णोः स्वाङ्गात्षच् ’ इति षच्प्रत्ययः । शित्वाण्डीष् च । सस्मितं मन्द-  
हासयुक्तं यथातथा । ‘ स्यादाच्छुरितकं हासः सोत्प्रासः स मनाक् स्मितम् ’ इत्यमरः ।  
अभाषतावोचत् । ‘ भाष व्यक्तायां वाचि ’ । दयित हे वल्लभ ! । ‘ दयितं वल्लभं प्रियम् ’ इत्य-  
मरः । तव प्रसादाद्वृत्तान्तकथनरूपादनुग्रहात् । अद्य अस्मिन्दिने । चरितार्था सफला जाता ।  
श्रोत्रवृत्तिः कर्णव्यापारः । ‘ कर्णशब्दग्रहौ श्रोत्रे श्रुतिः स्त्री श्रवणं श्रवः ’ इत्यमरः । तमोऽ-  
ज्ञानरूपमन्धकारमपहन्ति निवारयतीति तमोऽपहः । ज्ञानप्रदीपो विवेकरूपो दीपः । ‘ अपे क्लेशत-  
मसोः ’ इति डप्रत्ययः । दत्तः ससुहृदिपितः । पक्वं सिद्धम् । ‘ पचो वः ’ इति कप्रत्ययतकारस्य  
वकारः । परिचर्यायाः उपासानायाः फलम् । ‘ वारिवस्या तु शुश्रूषा पारिचर्याऽप्युपासना ’ इत्यमरः ।  
उपकृत्योपकारं विधाय । भवत इदं भवदीयम् । ‘ भवतष्टकृष्णौ ’ इति छस्प्रत्ययः । तन्न  
भवतीत्यभवदीयम् । मत्संबद्धं ममाधीनम् । राजवाहनेऽतिविषमत्वात्सहेलमाह-अथवेति ।  
क्वचित् केषुचित्कार्येषु । प्रभुत्वं स्वामित्वम् । मदिच्छया विना ममानुमतिमन्तरेण । पृथग्विनाना-  
नाभिस्तृतीयाऽन्यतरस्याम् ’ इति तृतीया ‘ पृथग्विनाऽन्तरेणर्ते हिरङ्गानां च वर्जने ’ इत्यमरः ।  
सरस्वत्या वाण्या मुखग्रहणेन वदनचुम्बनेनोच्छेषणीकृत उच्छिष्टः दशनच्छद एव भवदीयोऽय-  
मधरः । ‘ ओष्ठाधरौ तु रदनच्छदौ दशनवाससी ’ इत्यमरः । चुम्बयितुमात्वादयितुम् ।

नास्तनतटोपमुक्तसुरःस्थलं चेदमालिङ्गयितुम् ' इति प्रियोरसि प्रावृडिव नभ-  
स्युपास्तीर्णगुरूपयोधरमण्डला प्रौढकन्दलीकुड्मलमिव रुदरागरूपितं चक्षुरल्ला-  
सयन्ती बहिर्वर्हावलीं विडम्बयता कुसुमचन्द्रकशारेण मधुकरकुलव्याकुलेन केश-  
कलापेन स्फुरदरुणकिरणकेसरकरालं कदम्बमुकुलमिव कान्तस्याधरमणिमधीर-  
माचुचुम्ब । तदारम्भस्फुरितया च रागवृत्त्या भूयोऽप्यावर्ततातिमात्रचित्रोपचा-  
रशीफरो रतिप्रबन्धः । सुरतखेदसुप्तयोस्तु तयोः स्वप्ने विसगुणनिगडितपादो  
जरठः कश्चिज्जालपादोऽदृश्यत । प्रत्यबुध्येतां चोभौ । अथ तस्य राजकुमारस्य  
कमलमूढशशिकिरणरज्जुदामनिगृहीतमिव रजतशृङ्खलोपगूढं चरणयुगलमासीत् ।

' चुवि वक्त्रसंयोगे ' गिजन्तात्सुम् । अम्बुजासनायाः पद्मालयायाः स्तनतटेन कुचाभोगेनो-  
पमुक्तमालिङ्गितम् । उरःस्थलं भवदीयं वक्षःप्रदेशं च । आलिङ्गयितुमाल्लेषयितुम् । ' लिंगि  
संगमे ' गिजन्तात्सुम्नापि । इति अनेन प्रकारेणालपन्ती । प्रियस्य हृदयवल्गुमस्य राजवाहनस्य  
उरसि वक्षसि । ' उरो वक्षं च वक्षश्च ' इत्यमरः । विशेषणद्वयेन विष्णुरूपतया वर्णनाद्भाविसार्व-  
भौमत्वं द्योतितम् । प्रावृड्वर्षा इव । नभस्याकाशे । ' नभोऽन्तरिक्षं गगनम् ' इत्यमरः । उपास्तीर्णं  
विस्तारितं, गुरु पानं च, पयोधरयोः स्तनयोः, पयोधराणां मेघानां च मण्डलमाभोगः समू-  
हश्च यथा तादृशी सती । ' स्त्रीस्तनाब्दौ पयोधरौ ' इत्यमरः । प्रौढा या कन्दली कदलीविशेषः  
तस्याः कुड्मलं मुकुलमिव । ' कुड्मलं मुकुलोऽस्त्रियाम् ' रुढेन प्रवृद्धेन रागेणानुरागेण रक्तिन्ना  
च रूपितं व्याप्तम् । चक्षुर्नयनम् । उल्लासयन्ती विकीरयन्ती । कुसुमानि पुष्पाणि चन्द्रका  
वर्धनेत्राणीव कुसुमचन्द्रकाः । ' समौ चन्द्रकमेवकौ ' इत्यमरः । तैः शरेण शबलेन । ' शबले  
मास्ते शारः ' इति विश्वः । अत एव बहिर्णां मयूराणां बर्हावलीं पिच्छक्षेत्रीं विडम्बयता  
अनुकुर्वता । ' मयूरो बहिर्णो बर्हा ' ' पिच्छबर्हं नपुंसके ' इत्यमरः । मधुकरकुलेः पुष्पसौग-  
न्द्यादागतैः भ्रमरनिचयैर्व्याकुलेन वेष्टितेन केशकलापेन कचसमुदायेन । स्फुरन्तो बहिर्निः-  
सरन्तोऽरुणा रक्ताश्च ये किरणा अधरमयूखप्रसरस्ते केसराः किजल्का इव तैः करालं  
रूपितम् । ' किजल्कः केसरोऽस्त्रियाम् ' इत्यमरः । कदम्बस्य नीपवृक्षस्य मुकुलं कुड्मल-  
मिव । ' कदम्बनीपम्रियककदम्बास्तु हारीप्रियः ' इत्यमरः । अधीरं धाड्यं विना । आचुचुम्ब  
आस्वादितवती । तदारम्भेति । तदारम्भेणाधरचुम्बनस्य प्रारम्भेन स्फुरितया समुदीप्तया  
रागवृत्त्याऽनुरागप्रसरेण । भूयः पुनरपि । अतिमात्रेणापरिमितेन चित्रोपचारेण वीटिकाप्रदानादि-  
नानाप्रकारेणोपचारेण शीफरो रमणीयः । ' शीफरः स्फीतरम्ययोः ' इत्यजयः । रतिप्रबन्धः  
सुरतोत्सवः । सुरतखेदेन सभोगपरिश्रमेण सुप्तयोर्निद्रागतयोः । स्वप्ने निद्राकाले । विसगुणै-  
र्गुणालतन्तुभिर्निगडितौ बद्धौ पादौ यस्यैतादृशः । जरठो वृद्धः । जालपादो हंसः । ' अथ  
शृङ्खले । अन्दुको निगडोऽस्त्री स्यात् ' ' तदस्य संजातं तारकादिभ्य इतच् ' इतीतच्  
प्रत्ययः । ' जालपादः श्वेतगरुचक्राङ्गो मानसप्रियः ' इति वैजयन्ती । अदृश्यत विलोकिताः ।  
प्रत्यबुध्यतासजगारिष्ठाम् । प्रतिपूर्वात् ' बुध अवगमने ' इत्यतो लङ् । कमलमूढः कमल-



उपलभ्यैव च 'किमेतत्' इत्यतिपरित्रासविह्वला मुक्तकण्ठमाचक्रन्द राजकन्या ।  
 यत्न च तत्सकलमेव कन्यान्तःपुरमग्निपरीतमिव पिशाचोपहतामिव वेपमानमनि-  
 रूप्यमाणतदात्वायतिविभागमगण्यमानरहस्यरक्षासमयमवनितलविप्रविध्यमान-  
 गात्रमाक्रन्दविदीर्यमाणकण्ठमश्रुस्रोतोऽवगुण्ठितकपोलतलमाकुलीबभूव । तुमुले  
 चास्मिन्समयेऽनियान्त्रितप्रवेशाः 'किं किम्' इति सहसोपसृत्य विविशुरन्तर्व-  
 शिकपुरुषाः । ददृशुश्च तदवस्थं राजकुमारम् । तदनुभावनिरुद्धनिग्रहेच्छास्तु  
 सद्य एव ते तमर्थं चण्डवर्मणे निवेद्यांचक्रुः । सोऽपि कोपादागत्य निर्दहन्निव  
 दहनगर्भया दृशा निशाम्योत्पन्नप्रत्यभिज्ञः 'कथं स एवैष मदनुजमरणानिमित्त-  
 भूतायाः पापाया बालचन्द्रिकायाः पत्युरत्यभिनिविष्टवित्तदर्पस्य वैदेशिकवणि-

त्वेन संदेहमापन्नो यः शशी चन्द्रमास्तस्य किरणैर्मयूखैरेव रञ्जुदामभिः संदानैर्निगृहीतं  
 निबद्धसिद्धि । 'किरणोद्यमयूखांशुगभस्तिवृणिरश्रयः' 'न पुंसि दाम संदानम्' इत्यमरः ।  
 रजतशृङ्खलया रूप्यनिगडेनोपगूढमावृतम् । 'दुर्वर्णं रजतं रूप्यं खर्जूरं श्वेतमित्यपि' इत्यमरः ।  
 उपलभ्य विदिवा । अतिपरित्रासेनोद्वेगेन विह्वला विवशा । मुक्तः कण्ठः यस्मिन्कर्मणि  
 तद्यथा तथा । आचक्रन्द आक्रोशाति स्म । 'कदि आह्वाने रोदने च' । येन बाह्येन रोदनेन ।  
 अग्निपरीतमनलावृतम् । वेपमानं कम्पमानम् । तदात्वं तत्कालः, आयतिरुत्तरकालः, अनयो-  
 र्विभागोऽनिरूप्यमाणो न निर्धार्यमाणो येन तथाविधम् । 'तत्कालस्तु तदात्वं स्यादुत्तरः काल  
 आयातिः' इत्यमरः । अगण्यमानो न चिन्त्यमानः केनाप्यन्तःपुरजनेन रहस्यरक्षायाः राज-  
 वाहनाधन्तिमुन्दरीसंगमरुपरहस्यगुप्तेः समयः येन तथाभूतम् । अवनितले भूदेशे विप्रविध्यमानं  
 विशेषेणाहन्यमानं गात्रं वपुर्थेन तादृशम् । अश्रुस्रोतसा बाष्पजलप्रवाहेण । 'रोदनं  
 चाक्षमश्रु च' 'स्रोतोऽम्बुसरणं स्वतः' इत्यमरः । अवगुण्ठितं व्यापृतं कपोलतलं गण्ड-  
 देशो यस्य तादृशम् । आकुलीबभूव व्याकुलमभूत् । अनाकुलमाकुलं भवति इत्यर्थे 'कृभ्वस्ति-  
 योगे संपद्यकर्तारिच्विः' इति च्विप्रत्यये 'अस्य च्वौ' इतीदादेशः । तुमुले संकुले । अनिय-  
 त्रितः न निवारितः प्रवेशो येषां तथाविधाः । 'किं किमेतीति । पृच्छन्त इति शेषः ।  
 विविशुः कन्यान्तःपुरमस्थं प्रविष्टाः । अन्तर्वेशिकपुरुषा अवरोधाधिकारिणः । 'अन्तःपुरे  
 त्वाधिकृतः स्यादन्तर्वेशिको जनः' इत्यमरः । तदवस्थं निगडितचरणयुगलम् । तस्य राजवा-  
 हनस्यानुभावेन सामर्थ्येन निरुद्धा कुण्ठिता निग्रहे नियमने इच्छा येषां तथाविधास्सन्तः ।  
 सद्यस्तस्मिन्नेव क्षणे । 'सद्यः सपदि तत्क्षणे' इत्यमरः । निवेद्यांचक्रुर्विज्ञापयामासुः । सोऽपि  
 चण्डवर्माऽपि । निर्दहन्मस्मीकुर्वन्निव । दहनोऽग्निर्गर्भेऽन्तर्गत्यास्तादृश्या । निशाम्य दृष्ट्वा ।  
 'जनीजृष्कसुरजोऽमन्ताश्च' इत्यमन्तलक्षणतया प्राप्तमपि मित्त्वं 'शमोऽदर्शने' इति नियम-  
 नान्न भवति । उत्पन्ना प्रत्यभिज्ञा 'सोऽयम्' इत्याकारको दृष्टपूर्वत्वावगाही ज्ञानविशेषः यस्य  
 तादृशः सन् । ममानुजस्य कनिष्ठभ्रातुर्दशवर्मणो मरणस्य निधनस्य निमित्तभूतायाः । 'मरणं  
 निधनोऽस्त्रियम्' इत्यमरः । पापमस्यामस्तीति पापा 'अर्शआदिभ्योऽच्' इत्यच् । तस्याः

कपुत्रस्य पुष्पोद्भवस्य मित्रं रूपमत्तः कलाभिमानी नैकविधविप्रलम्भोपायपाटवा-  
वर्जितमूढपौरजनमिथ्यारोपितवितथदेवतानुभावः कपटधर्मकञ्चुको निगूढपाप-  
शीलश्चपलो ब्राह्मणजुवः । कथमिवैनमनुरक्ता मादृशेष्वपि पुरुषसिंहेषु सावमाना  
पापेयमवन्तिसुन्दरी । पश्यतु पतिमयैव शूलावतंसितमियमनार्यशीला कुलपां-  
सनी ' इति निर्भर्त्सयन्भीषणभ्रुकुटिदूषितललाटः काल इव काललोहदण्डकर्क-  
शेन बाहुदण्डेनावलम्ब्य हस्ताम्बुजे रेखाम्बुजरथाङ्गलाञ्छने राजपुत्रं सरभस-  
माचकर्ष । स तु स्वभावधीरः सर्वपौरुषातिभूमिः सहिष्णुतैकप्रतिक्रियां दैवी-  
मेव तामापदमवधार्य ' स्मर तस्या हंसगाभिनि, हंसकथायाः । सहस्व वासु,  
भासद्वयम् ' इति प्राणपरित्यागरागिणीं प्राणसमां समाश्वास्यारिवश्यतामयासीत् ।

अथ विदितवार्तावार्ता महादेवीमालवेन्द्रौ जामातरमाकारपक्षपातिनावात्म-

धूर्तायाः । ' पापो धूर्तस्तु वचकः ' इत्यमरः । पत्युर्ववस्य । ' धवः प्रियः पतिर्भर्ता ' इत्यमरः ।  
अत्यभिनिविष्टो नितरामुत्पन्नः वित्तदर्पो द्रव्यमदो यस्य तादृशस्य । विदेशे भवो वैदेशिकः ।  
' बह्वचोऽन्तोदात्ताद्बहु ' इति ठञ् । तादृशस्य वणिक्पुत्रस्य वैश्यकुमारस्य । मित्रं सुहृत् ।  
नैकविधेषु नानाप्रकारेषु विप्रलम्भोपायेषु वञ्चनयुक्तिषु पाटवेन नैपुण्यावर्जिता वशीकृता ये  
मूढा बुद्धिहीनाः पौरजना नगरवासिनस्तैः मिथ्या मुधैवारोपितः वितथोऽकिञ्चित्करो देवतानु-  
भावो देवमाहात्म्यं यस्मिन्नेतादृशः । कपटधर्मा एव कञ्चुकं यस्य तैरावृत इत्यर्थः । निगूढं  
गुप्तं यथातथा पापशीलः पापनिरतः । चपलः स्त्रीषु लोलः । कुत्सितो ब्राह्मणो ब्राह्मणजुवः ।  
कथमिव केन वा प्रकारेण । पुरुषाः सिंहा इव पुरुषसिंहास्तेषु । ' उपमितं व्याघ्रादिभिः सामा-  
न्याप्रयोगे ' इत्युपमितसमासः । सावमानाऽवज्ञाकारिणो । पश्यत्विति । अथ सपथेव ।  
शूलावतंसितं लोहदण्डारोपितम् । अनार्यशीला दुःस्वभावा । कुलपांसनी कुलदूषिणी । ' पांसनः  
कुलदूषकः ' इति वैजयन्ती । निर्भर्त्सयैस्तर्जयन् । भीषणाभ्यां भयानकाभ्यां भ्रुकुटिभ्यां दूषितं  
ललाटमलिकं यस्यैतादृशः । कालोऽन्तक इव । ' कालो दण्डधरः श्राद्धदेवो वैवस्वतोऽन्तकः ' इत्यमरः ।  
काललोहदण्डः कालायसयष्टिरिव कर्कशः कठिनस्तेन । अवलम्ब्य गृहीत्वा । रेखा-  
रूपे अम्बुजं कमलं, रथाङ्गं चक्रं, ते लाञ्छने ययोस्ते । ' चक्रं रथाङ्गम् ' इत्यमरः । सरभसं  
सवेगम् । आचकर्षाकृष्टवान् । स्वभावधीरः सहजगाम्भीर्ययुक्तः । सर्वस्य पौरुषस्य पराक्रम-  
स्थातिभूमिरधिष्ठानम् । सहिष्णुता सहनमेवैका मुख्या प्रतिक्रिया प्रतीकारो यस्यास्तादृशीम् ।  
दैवी भाग्यवशाज्जाताम् । आपदं विपत्तिमवधार्य निश्चित्य । स्मर चिन्तय । हंस इव गच्छतीति  
हंसगामिनी तत्संबुद्धिः । ' अधीगर्थदयशां कर्मणि ' इति कथाकादात्तपठौ । वासु हे वीरे ! ।  
' अथ बाला स्याद्वासूः ' इत्यमरः । प्राणपरित्यागेऽसुविसर्गे रागिणीं कृतनिश्चयाम् । समाश्वास्य  
सान्त्वयित्वा । अरेः शत्रोश्चण्डवर्षणो वश्यतामधीनत्वमयासीद्वतः । ' या प्रापणे ' इत्यतो लुङ् ।  
अथेति । विदितवार्तां विज्ञातसमाचारौ । आर्ता दुःखितौ । जामातरं स्वकन्यावलम्बम् ।  
' जामाता दुहितुः पतिः ' इत्यमरः । आकारे राजवाहनस्य सौन्दर्यं पक्षपातिनौ पक्षपातका-

परित्यागोपन्यासेनारिणा जिघांस्यमानं ररक्षतुः । न शेकतुस्तु तमप्रमुत्वादुत्तारयितुमापदः । स किल चण्डशीलश्चण्डवर्मा सर्वमिदमुदन्तजातं राजराजगिरौ तपस्यते दर्पसाराय सांदिश्य सर्वमेव पुष्पोद्भवकुटुम्बकं सर्वस्वहरणपूर्वकं सद्य एव बन्धने क्षिप्त्वा कृत्वा च राजवाहनं राजकेसरिकिशोरकमिव दारुपञ्जरनिबद्धं मूर्धजजालविलीनचूडामणिप्रभावविक्षिप्तक्षुत्पिपासादिखेदं च तमवधूतदुहितृप्रार्थनस्याङ्गराजस्योद्धरणायाङ्गानभियास्यन्ननन्याविश्वासान्निनाय । रुरोध च बलभरदत्तकम्पश्चम्पाम् । चम्पेश्वरोऽपि सिंहवर्मा सिंह इवासह्यविक्रमः प्राकारं भेदयित्वा महता बलसमुदायेन निर्गत्य स्वप्रहितदूतत्राताहूतानां साहाय्यदानायातिसत्वरमापततां धरापतीनामचिरकालभाविन्यपि संनिधावदत्तापेक्षः साक्षादिवावलेपो वपुष्मानक्षमापरीतः प्रतिबलं प्रतिजग्राह । जगृहे च महति संपराये

रिणौ । आत्मपरित्यागोपन्यासेन 'यदि त्वमेवं शूलमारोप्य घातायिष्यसि तदा वयं न जीवितं धारयिष्यामः' इत्यादिकथनेन । अरिणा शत्रुणा । जिघांस्यमानं हन्तुमिच्छमानम् । 'हन हिंसामत्योः' इत्यतः सनि 'अज्जनगमां सनि' इति दीर्घे च कर्त्तृणि रूपम् । ररक्षतुः गोपयामास्तुः । अप्रभुत्वाद्वाज्यस्य चण्डवर्माधीनतया स्वास्मिन्सामर्थ्याभावात् । उत्तारयितुमापदः विपदः सकाशादुद्भूतम् । चण्डशीलः क्रूरस्वभावः । उदन्तजातामिदमत्रत्यं वृत्तान्तमखिलम् । राजराजस्य कुबेरस्य गिरौ पर्वते कैलासे । 'राजराजो धनाधिपः' इत्यमरः । तपस्यते तपः कुर्वते । 'तपसः परस्मैपदं च' इति क्यङ् परस्मैपदं च । सांदिश्य दूतादिमुखेन विज्ञाप्य । सर्वस्वहरणपूर्वकं सर्वमप्यर्थेजातमपहृत्य । बन्धने कारागृहे । 'कारा स्याद्वन्धनालयः' इत्यमरः । क्षिप्त्वा प्रवेश्य । राजकेसरिकेशोरं श्रेष्ठं सिंहबालकमिव । 'सिंहो मृगेन्द्रः पञ्चास्यो हर्यक्षः केसरी हरिः' इत्यमरः । दारुणा काष्ठेन कृतायःपञ्जरं पशुपत्यादिवन्धनगृहं तस्मिन्निबद्धम् । मूर्धजजाले केशकलापे विलीनस्य गुप्ततया स्थापितस्य चूडामणेः शिरोधार्यरत्नस्य मातङ्गपत्न्या कालिन्ध्या दत्तस्य प्रभावेण महिम्ना विक्षिप्तो दूरीकृतः क्षुब्धबुद्ध्या, पिपासा तृष्णा, एतदादीनां खेदः पीडा यस्य तथाभूतम् । अङ्गराजस्योद्धरणाय तदुन्मूलनाय । अनन्यविश्वासात् अन्येषु मालवेन्द्रतन्माहिष्यादिषु विसम्भाभावात् । रुरोधेति । अभियुक्तवान् । बलभरेण सैन्यबाहुल्येन दत्तः समुत्पादितः क्रमः येन तादृशः सन् । चम्पामङ्गदेशस्य प्रधानराजधानीम् । असह्यो वैरिभिः क्षन्तुमशक्यः विक्रमः पौरुषं यस्य सः । प्राकारं नगरावरणभूतां भित्तिम् । 'प्राकारो वरणः सालः' इत्यमरः । भेदयित्वा विदार्य । निर्गत्य नगराद्द्विरागत्य । स्वप्रहितरात्मना प्रेषितैः दूतत्रातैः प्रेष्यवर्गैराहूतानामाकारितानाम् । साहाय्यदानाय युद्धे साहाय्यं कर्तुम् । आपततामागच्छताम् । धरापतीनां राज्ञाम् । अचिरकालभाविनि शीघ्रमेव जनिष्यमाणेऽपि सन्निधौ सामीप्ये । अदत्तापेक्षः स्वभुजदर्पात् प्रतीक्षामकुर्वाणः । अवलेपो गर्वः । अक्षमापरीतः क्रोधाविष्टः । प्रतिबलं चण्डवर्मणः शत्रोः सैन्यम् । प्रतिजग्राह निरोद्धुमुक्तवान् 'ग्रह उपादाने' इत्यस्माल्लिट् । जगृह इति । महति तुमुलं यथा

क्षीणसकलसैन्यमण्डलः प्रचण्डप्रहरणशतभिन्नमर्मा सिंहवर्मा करिणः करिणमव-  
 प्लुत्यातिमानुषप्राणवलेन चण्डवर्मणा । स च तदुहितर्यम्बालिकायामवलारत्न-  
 समाख्यातायामतिमात्राभिलाषः प्राणैरेनं न व्यययुजत् । अपि त्वनीनयदपनी-  
 ताशेषशल्यमकल्यसंधौ बन्धनम् । अजीगणञ्च गणकसंचैः 'अद्यैव क्षपावसाने  
 विवाहनीया राजदुहिता' इति । कृतकौतुकमङ्गले च तस्मिन्नेकपिङ्गाचलात्प्र-  
 तिनितृष्ट्यैगजङ्घो नाम जङ्घाकरिकः प्रभवतो दर्पसारस्य प्रतिसंदेशमावेदयत्—  
 'अयि मूढ, किमस्ति कन्यान्तःपुरदूषकेऽपि कश्चित्कृपावसरः । स्थविरः स  
 राजा जराविलुप्तमानावमानचित्तो दुश्चरितदुहितृपक्षपाती यदेव किंचित्प्रलपति  
 त्वयापि किं तदनुमत्या स्थातव्यम् । अविलम्बितमेव तस्य कामोन्मत्तस्य चित्र-  
 वधवार्ताप्रेषणेन श्रवणोत्सवोऽस्माकं विधेयः । सा च दुष्टकन्या सहानुजेन

तथा प्रवर्तमाने । संपराये संग्रामे । क्षीणं विनष्टं सकलं सैन्यमण्डलं सैनिकवक्रवालं यस्यैतादृशः ।  
 प्रचण्डैः क्रूरैः प्रहरणशतैरसंख्यैरायुधैर्भिन्नं विदीरितं मर्म सन्धिस्थानं यस्य तथाविधः ।  
 'आयुधं तु प्रहरणं शस्त्रमन्त्रयास्त्रियौ' इत्यमरः । अवप्लुत्य उत्पत्य । अवलासु वानितासु  
 रत्नत्वेन समाख्यातायां प्रसिद्धायाम् । अतिमात्रो गाढोऽभिलाषो यस्य तादृशः । प्राणैरेनं  
 न व्यययुजत् सिंहवर्मणं प्राणहीनं नाकरोत् किन्तु केवलं बन्धने स्थापयामास । विपूर्वात्  
 'युजिर् योगे' इत्यतो णिजन्ताल्लुङ् । अनीनयन्नाययति स्म । 'णोज् प्रापणे' णिजन्ताल्लुङ् ।  
 अपनीतानि दूरीकृतान्यशेषाणि शल्यानि बाणाग्राणि यस्मात्तादृशम् । अकल्यसन्धः सत्यप्रतिज्ञः ।  
 'संधा प्रतिज्ञा मर्यादा' इत्यमरः । बन्धनं कारागारम् । अजीगणञ्च गणितशास्त्रं विचार्य मुहूर्तं  
 स्थापयामास । 'गण संख्याने' । 'ई च गणः' इतीत्वम् । गणकसंचैर्ज्योतिर्विद्वन्दैः । 'सां-  
 त्सरो ज्योतिषिको दैवज्ञगणकावपि' इत्यमरः । क्षपाया रात्र्या अवसानेऽन्त्यभागे चः प्रभात  
 इति यावत् । विवाहनीया परिणेतुमर्हा । राजदुहिता राजकन्या । कृतं विहितं कौतुकाय  
 विवाहमहोत्सवाय मङ्गलं कङ्कणबन्धनादि येन तथाविधे सति । तस्मिन्चण्डवर्मणि । एकपिङ्गस्य  
 यक्षस्य कुबेरस्याचलात्कैलासात् । 'यक्षैकपिङ्गैलविलश्रीदपुण्यजनेश्वराः' इत्यमरः । प्रतिनि-  
 वृत्त्य प्रत्यागत्य । जंघाकरिकोऽतिशीघ्रगामी । 'जंघालोऽतिजवस्तुल्यो जंघाकरिकजांधिकौ'  
 इत्यमरः । प्रभवतो राज्याधिकारिणः । प्रतिसंदेशं प्रत्युत्तरम् । आवेदयत्सूचयामास । अयि  
 संबोधने । कन्यान्तःपुरस्य अवरोधस्थकन्याजनस्य दूषके कलङ्कयितारि । कृपाया दयाया अव-  
 सरः । अस्ति किं ? नास्तीत्यर्थः । स्थविरो बृद्धः स मानसारोऽर्थः । जराया वार्द्धक्येन विलुप्तो  
 विनाशं गमितौ सानावसानौ यस्य तादृशं चित्तं यस्य तथाविधः । दुश्चरिता दुराचारा । तादृ-  
 श्यामपि दुहितारि कन्यायां पक्षपाती आम्रहयुक्तः । यदेव किंचित्प्रलपति यत्किंचित्प्रलापमनर्थकं  
 कृतवांधेत् । 'प्रलापोऽनर्थकं वचः' इत्यमरः । अविलम्बितं शीघ्रमेव । 'सत्वरं चपलं तूर्ण-  
 मविलम्बितमाशु च' इत्यमरः । तस्य राजवाहनस्य । चित्ररूपेण नानाप्रकरेण यो वधो  
 मारणं तस्य वार्ताप्रेषणेन समाचारनिवेदनेन । श्रवणयोः कर्णयोस्तस्यः सन्तोषः ।



कीर्तिसारेण निगदितचरणा चारके निरोद्धव्या ' इति । तच्चाकर्ण्य ' प्रातरेव राजभवनद्वारे स च दुरात्मा कन्यान्तःपुरदूषकः संनिधापयितव्यः । चण्डपो-  
तश्च मातङ्गपतिरुपचितकल्पनोपपन्नस्तत्रैव समुपस्थापनीयः । कृतविवाहकृत्य-  
श्रोत्थायाहमेव तमनार्यशीलं तस्य हस्तिनः कृत्वा क्रीडनकं तदधिरूढ एव गत्वा  
शत्रुसाहाय्यकाय प्रत्यासीदतो राजन्यकस्य सकोशवाहनस्यावग्रहणं करिष्यामि'  
इति पार्श्वचरानवेक्षांचक्रे । निन्ये चासावहन्यन्यस्मिन्नुन्मिषत्येवोपोरागे राजपुत्रो  
राजाङ्गणं रक्षिभिः । उपतस्थे च क्षीरितगण्डश्चण्डपोतः । क्षणे च तस्मिन्मुमुचे  
तदङ्घ्रियुगलं रजतशृङ्खलया । सा चैनं चन्द्रलेखाच्छविः काचिदसरा भूत्वा  
प्रदक्षिणीकृत्य प्राञ्जलिर्व्यजिज्ञपत्—' देव, दीयतामनुग्रहार्द्रं चित्तम् । अहमस्मि  
सोमरश्मिसंभवा सुरतमञ्जरी नाम सुरसुन्दरी । तस्या मे नभसि नलिनलुब्ध-

विधेयः उत्पाद्यः । निगदितौ शृङ्खलाबद्धौ चरणौ पादौ यस्याः सा चारके बन्धनालये ।  
' चारको बन्धनालयः ' इति वैजयन्ती । निरोद्धव्या निग्रहीतव्या । तच्चेति । दर्पसा-  
रस्य सन्देशवचनम् । आकर्ण्य श्रुत्वा । राजभवनस्य राजगृहस्य द्वारे प्रतीहारे । ' व्री  
द्वार्द्वारं प्रतीहारः ' इत्यमरः । स च दुरात्मा दुष्टो राजवाहनः । संनिधापनीयः उप-  
स्थाप्यः । मातङ्गपतिर्गजश्रेष्ठः । ' मातङ्गवारणमहामृग- ' इति हैमः । उपाचिताभिः सम्पूर्णाभिः  
कल्पनाभिर्गजसज्जीकरणैरुपपन्नो युक्तः । ' कल्पना सज्जना समे ' इत्यमरः । तत्रैव राजगृहद्वार्येव ।  
कृतविवाहकृत्यः समाप्तपरिणयमङ्गलकार्यः । अनार्यशीलं दुःस्वभावं तं राजवाहनम् । हस्तिनः  
गजस्य । ' दन्ती दन्तावलो हस्ती ' इत्यमरः । क्रीडनकं क्रीडासाधनभूतं वस्तिव । शत्रोः  
सिंहवर्मणः साहाय्यकाय सहायतां विधातुम् । प्रत्यासीदतः समीपमागच्छतः । राजन्यकस्य  
राजवृन्दस्य । ' अथ राजकम् । राजन्यकं च नृपतिक्षत्रियाणां गणे क्रमात् ' इत्यमरः । राज-  
न्यशब्दात् ' गोत्रोक्षोष्ट्रैरभ्रराजराजन्यवत्समनुष्याजाहुः ' इति बुज् । कोशेन धनसंचयेन वाह-  
नेन रथादिनां च सहितस्य । अवग्रहणं बन्धनं करिष्यामि विधास्यामि । पार्श्वचराननुचरान् ।  
अवेक्षांचके सहेलमभिर्वाक्षांचके । निन्य इति । उपनीतः । असौ राजवाहनः । ' णीञ्  
प्रापणे ' इत्यस्य ' दुह्यात्पञ्च दण्डरुधिप्रच्छिचिब्रूशासुजिमभ्युषाम् । कर्मयुक्स्यादकाथितं तथा  
स्यानौहृक्प्वहाम् ' इत्युक्त्या द्विकर्मकत्वात् ' गौणे कर्मणि दुह्यादेः प्रधाने नौहृक्प्वहाम् ' इति  
वचनानुरोधेन प्रधानकर्मणो राजपुत्रस्यात्राभिहितत्वात्प्रथमा । उपोरागे प्राभातिके प्रकाशे  
उन्मिषति समुत्पद्यमान एव । राजाङ्गणं राजगृहस्य चत्वरम् । ' अङ्गणं चत्वरजिरे ' इत्यमरः ।  
रक्षिभिर्बन्धनालयाधिकारिभिः । उपतस्थ इति । समुपस्थित इत्यर्थः ' उपादेवपूजासङ्ग-  
तिकरणमिन्नकरणपथिष्विति वाच्यम् ' इत्यात्मनेपदम् । क्षीरतो मदजलल्लावी गण्डः कटो  
यस्य तादृशः । मुमुचे निर्मुक्तमभूत् । ' मुच्छ मोक्षणे ' इत्यतः कर्मणि लिट् । तस्य राजवाहन-  
स्याङ्घ्रियुगलं पादयुगलम् । चन्द्रलेखाया इन्दुकलाया इव छाविः कान्तिः यस्याः सा । ' स्युः  
प्रभास्युचिस्त्विड्भाभादखिविद्युतिदीप्तयः ' इत्यमरः । व्यजिज्ञपत्कथयामास । विपूर्वात् ' ज्ञ  
मिच्च ' इति ' चौरादिकण्यन्तालुङ् । देव हे राजन् ! सोमरश्मेरेतन्नाम्नो गन्धर्वासंभवो जननं

मुग्धकलहं सानुबद्धवक्त्रायास्ताम्रिवारणक्षोभाविच्छिन्नाविगलिता हारयष्टिर्यहच्छया  
जातु हैमवते मन्दोदके ममोन्मत्तस्य महर्षेर्मार्कण्डेयस्य मस्तके मणिकिरणद्विगु-  
णितपलितमपतत् । पातितश्च कोपितेन कोऽपि तेन मयि शापः—‘ पापे,  
भजस्व लोहजातिमजातचैतन्या सती ’ इति । स पुनः प्रसाद्यमानस्त्वत्पादपद्म-  
द्वयस्य मासद्वयमात्रं संदानतामेत्य निस्तरणीयामिमामापदमपरिक्षीणशक्तित्वं  
चेन्द्रियाणामकल्पयत् । अनल्पेन च पाप्मना रजतशृङ्खलीभूतां मामैश्वराकस्य  
राज्ञो वेगवतः पौत्रः, पुत्रो मानसवेगस्य, वीरशेखरो नाम विद्याधरः शंकर-  
गिरौ समध्यगमत् । आत्मसात्कृता च तेनाहमासम् । अथासौ पितृप्रयुक्त-  
वैरे प्रवर्तमाने विद्याधरचक्रवर्तिनि वत्सराजवंशवर्धने नरवाहनदत्ते विरसाशय-  
स्तदपकारक्षमोऽयमिति तपस्यता दर्पसारेण सह समसृज्यत । प्रतिश्रुतं च तेन  
तस्मै स्वसुरवान्तिसुन्दर्याः प्रदानम् । अन्यदा तु वियति व्यवदायमानचन्द्रिके

यस्यास्तादृशी । नभस्याकाशे । ‘ नभोऽन्तारिक्षं गगनम् ’ इत्यमरः । नल्लिने कमले तद्रक्षण  
इति यावद्वृद्धो लोहपः मुग्धः मूढो मदीयमेव सुखं यतः कमलं विचारितवान् एतादृशश्च  
यः कलहं सतेनानुबद्धं एहीतं वक्त्रं सुखं यस्यास्तादृश्याः । ‘ मुग्धः सुन्दरमूढयोः ’ इत्य-  
मरः । तस्य कलहस्य निवारणे दूरीकरणे क्षोभेणायासेन विच्छिन्ना श्रुतिताऽतएव विगलिता  
प्रच्युता च हारयष्टिरैकावली । जातु कदाचित् । हिमवति भवं हैमवतं तस्मिन्हैमवते । मन्दो-  
दके स्वल्पजलयुते स्वल्पसरसि । पूर्वं मग्नः पश्चादुन्मग्नो बहिर्निष्क्रान्तो मग्नोन्मग्नः  
एतादृशस्य । मस्तके मूर्ध्नि । मणिकिरणै रत्नमयूखैः द्विगुणितं वर्धितं पलितं जरसा शौक्ल्यं  
यथा तथा । अपतत्पतिता । ‘ पल्ल पतने ’ इत्यतो लङ् । कोपः सज्जातोऽप्येति कोपितः तेन ।  
‘ तदस्य संजातं तारकादिभ्य इतच् ’ इतीति च प्रत्ययः । तेन मार्कण्डेयेन । पापे हे दुराचारे ! ।  
भजस्व प्राप्नुहि । ‘ भज सेवायाम् ’ । प्रसाद्यमानः प्रणामादिना संतोष्यमाणः । सन्दानतां  
पादबन्धनत्वम् । ‘ सन्दानं पादबन्धनम् ’ इत्यमरः । एष्य प्राप्य । निस्तरणीयां निवारणी-  
याम् । इमामापदं शृङ्खलारूपप्रापकं शापम् । अपरिक्षीणाऽविनष्टा शक्तिः येषां तादृशत्वं पूर्व-  
कथाज्ञातृत्वमिति यावत् । अनल्पेन बहुलेन पाप्मना पापेन । ‘ अखी पङ्कं पुमान्याप्मा पापं  
क्लिष्वकल्पे ’ इत्यमरः । इश्वराकोरपत्यं पुमानैश्वराकः । ‘ तस्यापत्यम् ’ इत्यर्थे ‘ जनपद-  
शब्दात्क्षत्रियादञ् ’ इत्ययि ‘ दाण्डिनायनहास्तिनायन- ’ इत्यादिना निपातनादुलोपः ।  
शंकरगिरौ कैलासपर्वते । समध्यगमत् संप्राप्तवान् । ‘ गम्य गतौ ’ इत्यतो लुङि ‘ पुषादि ’  
इत्यङ् । आत्मसात्कृता स्वायत्तीकृता । ‘ तदर्थानवचने ’ इति सातिप्रत्ययः । अथेति ।  
अनन्तरम् । असौ वीरशेखरः । पित्रा मानसवेगेन प्रयुक्तमुत्पादितं वैरं शत्रुता यस्यैतादृशे ।  
विरसः कारुण्यरहित आशयोऽभिप्रायो यस्य सः । तस्य नरवाहनदत्तस्यापकारे वैरनिर्यातने  
क्षमः समर्थः । तपः करोति तपस्यति । ‘ तपसः परस्मैपदं च ’ इति क्यच् । तादृशेन । सम-  
सृज्यत संगतोऽभूत् । प्रतिश्रुतं प्रतिज्ञातम् । स्वसुभगिण्याः । ‘ भगिनी स्वसा ’ इत्यमरः ।

मनोरथप्रियतमामवन्तिसुन्दरीं दिदृक्षुरवशेन्द्रियस्तादिन्द्रमन्दिरद्युति कुमारीपुरमु-  
पासरत् । अन्तरितश्च तिरस्कारिण्या विद्यया । स च तां तदा त्वदङ्कापाश्रयां  
सुरतखेदमुपग्रात्रीं त्रिभुवनसर्गायात्रासंहारसंबद्धाभिः कथाभिरमृतस्यन्दिनीभिः  
प्रत्यानीयमानरागपूरां न्यरूपयत् । स तु प्रकुपितोऽपि त्वदनुभावप्रतिबद्धनिग्र-  
हान्तराध्यवसायः समालिङ्गयेतेतरमत्यन्तसुखसुप्तयोर्युवयोर्दैवदत्तोत्साहः पाण्डु-  
लोहशृङ्खलात्मना मया पादपद्मयोर्युगलं तव निगडयित्वा सरोषरभसमपासरत् ।  
अवसितश्च समाद्य शापः । तच्च मासद्वयं तव पारतन्त्र्यम् । प्रसीदेदानीम् ।  
किं तव करणीयम् ' इति प्रणिपतन्तीं ' वार्तयानया मत्प्राणसमां समाश्वासय '   
इति व्यादिश्य विससर्ज ।

तस्मिन्नेव क्षणान्तरे ' हतो हतश्चण्डवर्मा सिंहवर्मदुहितुरम्बालिकायाः पाणि-  
स्पर्शरागप्रसारिते बाहुदण्ड एव बलवदलम्ब्य सरभसमाकृष्य केनापि दुष्कर-  
कर्मणा तत्करेण नखप्रहारेण राजमन्दिरोद्देशं च शवशतमयमापादयन्नचकित-

वियति गगने । व्यवदायमाना निर्मलतया प्रकाशमाना चन्द्रिका कौमुदी यस्मिस्तादृशे । ' दैप्  
शोधने ' इत्यतोऽन्यवपूर्वाच्छानच् । ' चन्द्रिका कौमुदी ज्योत्स्ना ' इत्यमरः । इष्टुमिच्छुर्दि-  
दृक्षुः । दृशेः सन्नन्ताडुः । अवशानि न निगृहीतानि इन्द्रियाणि चक्षुरादीनि येनैतादृशः विषया-  
सक्तः इत्यर्थः । इन्द्रमन्दिरस्येव द्युतिः शोभा यस्य तत् । कुमारीपुरमवन्तिसुन्दर्या अन्तः-  
पुरम् । उपासरत्प्रविवेश । अन्तरितः प्रच्छन्नकायः । स वीरशेखरः । तामवन्तिसुन्दरीम् ।  
तव अङ्गे उत्सङ्गे अग्राश्रयः शिरोभागो यस्यास्तादृशीम् । ' उतसङ्गचिह्नयोरङ्गः ' इत्यमरः ।  
' अपाश्रयः शिरोभागः ' इति वैजयन्ती च । त्रिभुवनस्य लोकत्रयस्य सर्गः सृष्टिः, यात्रा  
स्थितिः, संहारो लयः, तत्संबद्धाभिरेतद्विषयाभिः । अमृतस्यन्दिनीभिः सुधास्त्राविनीभिस्त-  
द्वदतिमधुराभिरिति यावत् । प्रत्यानीयमानः पुनरप्युत्पाद्यमानो रागपूरोऽनुरागप्रवाहो यस्या-  
स्तादृशीम् । न्यरूपयदवलोकयामास । स तु वीरशेखरः । प्रकुपितो रूष्टोऽपि । तवानुभावेन ।  
प्राबल्येन प्रतिबद्धो निवारितः निग्रहे तव मारणादौ आन्तरो मानसिकोऽध्यवसाय उत्साहो  
यस्यैतादृशः सन् । समालिङ्ग्य समालिष्य । दैवेन दत्तोत्साहप्रेरितः सन् । पाण्डुलोहशृङ्खला  
रजतसन्दानं तदात्मना तद्रूपया । निगडयित्वा निबध्य । सरोषरभसं अमर्षेण वेगेन च समम् ।  
अपासरन्निर्गतवान् । अवसितः समाप्तः । ' षोऽन्तकर्मणि ' ' द्यतिस्वतिमा- ' इतीत्वेक्त-  
प्रत्यये । च रूपम् । पारतन्त्र्यं पराधीनता । प्रणिपतन्तीं नमस्यन्तीम् । मत्प्राणसमामवन्तिसुन्दरी-  
मिति शेषः । व्यादिश्य नियोज्य । विससर्ज मुमोच ।

तस्मिन्निति । तादृशे एव प्रसङ्गे । हतो हत इत्यत्र ' संभ्रमेण प्रवृत्तौ यथेष्टमनेऽधा  
प्रयोगो न्यायसिद्धः ' इति वार्तिकेन द्विशक्तिः । पाणिस्पर्शार्थं हस्तग्रहणाय रागेणानुरागेण  
साकं यथा तथा प्रसारिते । बलवदलम्ब्य हठाद्गृहीत्वा । सरभसं वेगेन । दुष्करकर्मणा प्रचण्ड-  
कर्मकारिणा । तत्करेण चोरेण । ' चोरैर्कागारैकस्तेनदस्युतस्करमोषकाः ' इत्यमरः । शवशत-

गतिरसौ विहरति ' इति वाचः समभवन् । श्रुत्वा चैतत्तमेव मत्तहस्तिनमुद-  
स्ताधोरणो राजपुत्रोऽधिरूढ रंहसोत्तमेन राजभवनमभ्यवर्तत । स्तम्बेरमरयाव-  
धूतपदातिदत्तवर्त्मा च प्रविश्य वेश्याभ्यन्तरमदभ्राभ्रनिर्घोषगम्भीरेण स्वरेणा-  
भ्यधात्- ' कः स महापुरुषो येनैतन्मानुषमात्रदुष्करं महत्कर्मानुष्ठितम् । आग-  
च्छतु । मया सहेमं मत्तहस्तिनमारोहतु । अभयं मदुपकण्ठवर्तिनो देवदानवै-  
रपि विगृह्णानस्य ' इति । निशम्यैवं स पुमानुपोढहर्षो निर्गत्य कृताञ्जलिरा-  
क्रम्य संज्ञासंकुचितं कुञ्जरगात्रमसक्तमध्यरुक्षत् । आरोहन्तमेवैनं निर्वर्ण्य  
हर्षोत्फुल्लदृष्टिः ' अये, प्रियसखोऽयमपहारवर्मेव ' इति पश्चात्त्रिषोदतोऽस्य बाहु-  
दण्डयुगलमुभयमुजमूलप्रवेशितमग्रेऽवलम्ब्य स्वमङ्गमालिङ्गयामास । स्वयं च  
पृष्ठतो वलिताभ्यां मुजाभ्यां पर्यवेष्टयत् । तत्क्षणोपसंहृतालिङ्गनव्यतिकरश्चाप-

मयं बहुमृतकायप्रचुरम् । ' तत्प्रकृतवचने मयद् ' इति मयद् । आपादन्यप्रकुर्वन् । अच-  
किताऽविकुण्ठिता गतिरितस्ततः संचारो यस्यैतादृशः । समभवन्प्रमुत्थिताः । तमेव चण्ड-  
पोतनामानम् । मत्तहस्तिनं मत्तगजम् । उदस्तो नीचैः पातित आधोरणो हस्तिपक्षौ येन  
तादृशः । ' आधोरणा हस्तिपका हस्त्यारोहा निषादिनः ' इत्यमरः । राजपुत्रो राजवाहनः ।  
अधिरूढाधिष्ठाय । रंहसा वेगेन । ' रंहस्तरसौ तु रयः स्यदः । जवः ' इत्यमरः । अभ्यवर्तत  
अभिमुखमागतः । स्तम्बेरमो हस्ती । ' इमः स्तम्बेरमः पद्मो ' इत्यमरः । ' स्तम्बकर्णयो  
रमिजपोः ' इति अचमत्ययः । ' तत्पुरुषे कृति बहुलम् ' इति सप्तम्या वैभाषिकोऽलुक् ।  
तस्य रयेण वेगेनावधूतैर्निवारितैः पदातिभिः पादातिकैर्जनैः दत्तं वितीर्णं वर्तमानं मार्गं यस्मै  
तादृशः सन् । ' पदातिवृत्तिपदगपादातिकपदाजयः ' इत्यमरः । ' अयनं वर्त्म मार्गाच्च-  
पन्थानः पदवी सृतिः ' इति च । वेश्याभ्यन्तरं राजभवनमभ्यन्तरम् । अदभ्रो बहुलो योऽ-  
भ्रनिर्घोषः मेघच्चनिस्तद्वद्गम्भीरेण धीरतरेण । ' अदभ्रं बहुलं बहु ' ' अभ्रं मेघो वारिवाहः ' इत्यमरः ।  
अम्यधादभिहितवान् । अभिपूर्वात् ' दुधाच् धारणपोषणयोः ' इत्यतो लुङि ' गातिस्था-  
' इति सिचो लुक् । मानुषमात्रदुष्करं केनापि मनुजेन कर्तुमसाध्यम् । अनुष्ठितं विहितम् ।  
ममोपकण्ठवर्तिनः समीपनिवासिनः । विगृह्णानस्य विग्रहं कुर्वतः । निशम्येति ।  
श्रुत्वा । उपोढहर्षः प्रवृद्धानन्दः । संज्ञाभिः संकैतैः संकुचितं संकोचं प्रापितम् ।  
कुञ्जरस्य हस्तिनो गात्रं शरीरम् । असक्तं निराबाधम् । अव्यरुक्षत आरूढवान् । ' रुह  
बीजजन्मनि प्रादुर्भावे च ' इत्यतः ' शल इगुपधादिनटः कसः ' इति कसः । निर्वर्ण्य  
सम्यग्दृष्ट्वा । ' निर्वर्णनं तु निष्कानं दर्शनालोकनेक्षणम् ' इत्यमरः । हर्षेण स्वमित्र-  
समागमजनितेनानन्देनोत्फुल्लदृष्टिः विकसितनयनः । प्रियश्चासौ सखा च प्रियसखः । ' राजाहः-  
सखिस्वष्ट्रच ' इति टच् । पश्चात्पृष्ठभागे निर्षीदत उपविशतः । उभयमुजयोः द्वयोर्बाह्वोः  
मूले तद्द्वारा प्रवेशितं विस्तारितमग्रे पुरोभागेऽवलम्ब्य गृहीत्वा । वलिताभ्यां तिर्यक्कृता-  
भ्याम् । पर्यवेष्टयदालिङ्गितवान् । तदिति । तस्मिन्नेव क्षणेऽवसरे उपसंहृतः समापितः



हारवर्मा चापचक्रकणपकर्षणप्रासपाट्टिशमुसलतोमरादिग्रहरणजातमुपयुञ्जानान्  
बलावलितान्प्रतिबलवीरान्वहुप्रकारायोधिनः परिक्षिपतः क्षितौ विचिक्षेप । क्षणेन  
चाद्राक्षीत्तदपि सैन्यमन्येन समन्ततोऽभिमुखमभिधावता बलनिकायेन परिक्षिप्तम् ।

अनन्तरं च कश्चित्कर्णिकारगौरः कुरुविन्दसेवर्णकुन्तलः कमलकोमलपाणि-  
पादः कर्णचुम्बिदुग्धधवलस्निग्धनीललोचनः कटितटनिविष्टरत्ननखः पट्टनि-  
वसनः कृशाकृशोदरोरःस्थलः कृतहस्ततया रिपुकुलमिषुवर्षेणाभिवर्षन्पादांगुष्ठ-  
निष्ठुरावधृष्टकर्णमूलेन प्रजविना गजेन संनिक्कृष्य पूर्वोपदेशप्रत्ययात् 'अयमेव  
स देवो राजवाहनः' इति प्राञ्जलिः प्रणम्यापहारवर्मणि निविष्टदृष्टिराचष्ट--  
'त्वदादिष्टेन मार्गेण संनिपातितमेतदङ्गराजसाहाय्यदानायोपस्थितं राजकम् ।

आलिङ्गनव्यतिकरः समाश्लेषणव्यापारो येन सः । चापो धनुः । 'धनुश्चापो धन्वशरासन को-  
दण्डकार्मुकम्' इत्यमरः । चक्रमायुधविशेषः । 'चक्रं रथाङ्गे सेनायां छद्मन्यत्नान्तरेऽपि च' इति भागुरिः । कणप आयसस्तन्मः । 'लोहस्तन्मस्तु कणपः' इति वैजयन्ती । कर्षणो  
बाणविशेषः । 'कुटिलाग्रस्तु कर्षणः' इति च वैजयन्ती । प्रासः कुन्तः । पट्टिणोऽन्नमेदः ।  
मुसलो धान्यकण्डनायुधम् । तोमरः शर्वला । इत्यादि ग्रहरणजातमल्लभृन्दम् । उपयुञ्जानान्  
प्रयुजतः । बलेन शक्त्युद्देकेण अवलिप्तान् गर्वितान् । बहुप्रकारं नानाविधं यथा तथा आयो-  
धिनो युद्धं कुर्वतः । क्षितौ भूम्याम् । विचिक्षेप पातव्यामास । समन्ततः परितः । अभिधा-  
वताऽऽगच्छता । बलनिकायेन सैन्यसमूहेन । परिक्षिप्तं विद्रावितम् ।

अनन्तरमिति । कर्णिकारो द्रुमोत्पलः । 'अथ द्रुमोत्पलः । कर्णिकारः परिव्याधः' इत्यमरः । तद्वद्गौरोऽवदातः । 'अवदातः सितो गौरः' इत्यमरः । कुरुविन्देन नीलरत्नेन  
सवर्णाः सदृशाः कुन्तलाश्चिकुरा यस्य तादृशः । 'चिकुरः कुन्तलो बालः कचः केशः शिरोरुहः' इत्यमरः । कमलमिव कोमलं सुकुमारं पाणिपादं यस्य सः । पाणी च पादौ च तेषां समाहार इति पाणिपादम् । 'द्वन्द्वश्च प्राणितूर्यसेनाङ्गानाम्' इति प्राण्यङ्गत्वादेकवद्भावः । कर्णचुम्बिनी  
आकर्षणमायते दुग्धधवले क्षीरवच्छुभ्रे स्निग्धे मसृणे नीले मध्यदेशे कृष्णे च लोचने नयने  
यस्यैतादृशः । कटितटे श्रोण्यादेशे निविष्टा स्थापिता इति यावत् । रत्नवत् स्थिता नखाः कररुहा  
यस्य । कृशमतिःसूक्ष्ममुदरमकृशमतिपीनमुरःस्थलं वक्षश्च यस्य सः । कृतहस्ततया धनुर्विद्यायां  
निष्णाततया । 'कृतहस्तः सुप्रयोगविशिखः कृतपुंखवत्' इत्यमरः । रिपुकुलं शत्रुवर्गम् ।  
इषुवर्षेण शरवृष्ट्या । पादांगुष्ठाभ्यां निष्ठुरं कठिनं यथातथाऽवधृष्टं निषिद्धितं कर्णयोर्मूलं यस्य  
तेन । प्रजविनाऽतिवेगवता । गजेन मातङ्गेन । सन्निक्कृष्य समीपमागत्य । पूर्वमेवापहारवर्मणा  
कृतो य उपदेशो राजवाहनस्वरूपचिह्नादीनां प्रत्ययात्स्मरणात् । प्राञ्जलिरञ्जलिबन्धयुतः । प्रणम्य  
नमस्कारं विधाय । निविष्टा तदभिमुखं स्थापिता दृष्टिर्न तादृशः । आचष्ट अभिहितवान् ।  
'वक्षिङ् व्यक्तायां वाचि' इत्यतो लङ् । सन्निपातितं समीपमानितम् । अङ्गराजस्य सिंहवर्मणः  
साहाय्यदानाय युद्धे सहायतां विधातुम् । उपस्थितं तत्तद्देशादागतम् । राजकं राज्ञां समूहः ।

अरिवलं च विहितविध्वस्तं स्त्रीबालहार्यशस्त्रं वर्तते । किमन्यत्कृत्यम् ' इति ।  
 हृष्टस्तु व्याजहारापहारवर्मा—' देव, दृष्टिदानेनानुगृह्यतामयमाज्ञाकारः । सोऽय-  
 मेव ह्यमुना रूपेण धनमित्राख्यया चान्तरितो मन्तव्यः स एवायं निर्गमय्य  
 बन्धनादङ्गराजमपवार्जितं च कोशवाहनमेकीकृत्यास्मद्गृह्येणामुना सह राजन्य-  
 केनैकान्ते सुखोपविष्टमिह देवमुपतिष्ठतु यदि न दोषः ' इति । देवोऽपि 'यथा  
 ते रोचते ' इति तमाभाष्य गत्वा च तन्निर्दिष्टेन मार्गेण नगराद्वहिरतिमहतो  
 रोहिणदुमस्य कस्यचित्क्षौमावदातसैकते गङ्गातरङ्गपवनपातशीतले तले द्विरदा-  
 दवततार । प्रथमसमवतीर्णेनापहारवर्मणा च स्वहस्तसत्वरसमीकृते मातङ्ग इव  
 भागीरथीपुलिनमण्डले सुखं निषसाद् । तथा निषण्णं च तमुपहारवर्मार्थपाल-  
 प्रमतिमित्रगुप्तमन्त्रगुप्तविश्रुतैर्मैथिलेन च प्रहारवर्मणा, काशीभर्त्रा च कामपालेन  
 चम्पेश्वरेण सिंहवर्मणा सहोपागत्य धनमित्रः प्रणिपपात । देवोऽपि हर्षाविद्व-  
 मभ्युत्थितः ' कथं समस्त एष मित्रगणः समागतः को नामायमभ्युदयः ' इति  
 कृतयथोचितोपचारान्निर्भरतरं परिरेभे । काशीपतिमैथिलाङ्गराजांश्च सुहृन्निवेदिता-  
 न्पितृवदपश्यत् । तैश्च हर्षकम्पितपालितं सरभसोपगूढः परमभिननन्द । ततः प्रवृ-

' गोत्रोक्षोष्ट्र—' इति वृत् । अरेश्वण्डवर्मणो बलं सैन्यम् । स्त्रीभिरबलाभिः बालैः शिशुभिरपि  
 हार्यमाकष्टुमर्हं शस्त्रं प्रहरणं यस्यैतादृशम् । हृष्टः प्रसन्नः स्वकार्यानुकूल्यसंपादनात् । व्याज-  
 हार ब्रवीति स्म । देवेति । आज्ञाकारः किङ्करः । अयमेव पुरो वर्तमान एव । अमुना रूपेण  
 मद्रूपेण धनमित्राख्यया तन्नाम्ना च अन्तरितो द्विधा मित्रः मन्तव्यो ज्ञेयः । अस्य मम च केवलं  
 शरीरत एव भेदः, प्राणास्तु एकीभूता इत्यर्थः । निर्गमय्य मोचयित्वा । बन्धनात्कारागृहात् ।  
 इतस्ततो विक्षिप्तम् । कोशं धनसंचयं वाहनं रथादि सैन्यं च । एकीकृत्य संगृह्य । अस्माकं  
 गृह्येण पक्षपातिना । 'गृह्यः पक्षस्य उच्यते ' इति वैजयन्ती । राजन्यानां क्षत्रियाणां समूहो  
 राजन्यकम् । 'अथ राजकम् । राजन्यकं च नृपतिक्षत्रियाणां गणे क्रमात्' इत्यमरः । ' गोत्रो-  
 क्षोष्ट्र—' इत्यादिना वृत् । तम् । देवमुपतिष्ठतु भवन्तं सेवितुमागच्छतु । ते तुभ्यम् 'रुच्यर्थानां  
 प्रीयमाणः' इति संप्रदानता । तन्निर्दिष्टेनापहारवर्मप्रदर्शितेन । रोहिणदुमस्य वटवृक्षस्य । 'न्यग्रोधो  
 रोहिणो वटः ' इति वैजयन्ती । क्षौमवदुकूलवदवदातो धवलः सैकतः बालुकामयप्रदेशो  
 यस्मिंस्तादृशे । 'सिकताशर्कराभ्यां च ' इत्यण् । गङ्गातरङ्गाणाममरधुनीवीचीनां पवनस्य वायोः  
 पातेन शीतले तले वृक्षाधोदेशे । द्विरदाद्वस्तिनः । ' दन्ती दन्तावलो हस्ती द्विरदोऽनेकपो  
 द्विपः ' इत्यमरः । अवततारावरोहाति स्म । स्वहस्ताभ्यामपहस्ताभ्यां सत्वरमाशु समीकृते  
 समतां प्रापिते । मातङ्ग इव गजवदुन्नत इत्यर्थः । भागीरथ्या गङ्गायाः पुलिनमण्डले तोयोत्थि-  
 तपुञ्जे । निषसादोपविवेश । तथेति । निषण्णमुपाविष्टम् । तं राजवाहनम् । मैथिलेन मिथिला-  
 धिपतिना । धनमित्रो मित्रमपहारवर्मणः । प्रणिपपात नमस्कार । अभ्युत्थितोऽभिमुख-  
 मुह्रतः । अभ्युदयः भाग्यपरम्परा । निर्भरतरं गाढम् । परिरेभे आलङ्कितवान् । सरभसोपगूढः

त्तासु प्रीतिसंकथासु प्रियवयस्यगणानुयुक्तः स्वस्य च सोमदत्तपुष्पोद्भवयाश्चरि-  
तमनुवर्ण्य सुहृदामपि वृत्तान्तं क्रमेण श्रोतुं कृतप्रस्तावस्तांश्च तदुक्तावन्वयुक्त ।  
तेषु प्रथमं ग्राह स्म किलापहारवर्मा—

इति श्रीदिण्डिनः कृतौ दशकुमारचरिते राजवाहनचरितं नाम प्रथम उच्छ्वासः ।

### द्वितीयोच्छ्वासः ॥ २ ॥

‘देव, त्वायि तदावतीर्णे द्विजोपकारायासुरविवरं त्वदन्वेषणप्रसृतं च मित्रगणे  
अहमपि महीमटन्नङ्गेषु गङ्गातटे बहिश्चम्पायाः ‘कश्चिदस्ति तपःप्रभावोत्पन्नादि-  
व्यचक्षुर्मरीचिर्नाम महर्षिः’ इति कुतश्चित्संलपतो जनसमाजादुपलभ्यामुतो  
बुभुत्सुस्त्वद्गतिं तमुद्देशमगमम् । न्यशामयं च तस्मिन्नाश्रमे कस्यचिच्चूतपोत-  
कस्य छायायां कमण्ड्विप्रवर्णं तापसम् । अमुना चातिथिवदुपचारितः क्षणं  
विश्रान्तः ‘कासौ भगवान्मरीचिः, तस्मादहमुपलिप्तुः प्रसङ्गप्रोषितस्य सुहृदो

सानन्दमाश्लिष्टः । परममिननन्द सन्तोषस्य परां काष्ठामाप । तत्त इति । प्रवृत्तासु प्रसङ्गा-  
त्कृतासु । प्रीतिसंकथासु प्रियालापगोष्ठीषु । अनुयुक्तः पृष्ठः । अनुवर्ण्य कथयित्वा । वृत्तान्तं  
वार्ताम् । तदुक्तौ स्वस्वचरिताख्याने । अनुयुक्तं प्रेरितवान् । ग्राह स्मावदत् । ‘बुभु व्यक्तायां  
वाचि’ इत्यतो लटि ‘बुवः पञ्चानामादित आहो बुवः’ इति णल् आहोदेशश्च । ‘लट् स्मे’  
इति स्मयोगे भूतेऽपि लट् ॥

इति दशकुमारचरितव्याख्यायां मनोरमाख्यायामुत्तरपीठिकायां प्रथम

उच्छ्वासः समाप्तः ॥ १ ॥

### अथोत्तरपीठिकायां द्वितीय उच्छ्वासः ॥ २ ॥

देवेति । हे राजन् । त्वायि भवति राजवाहने । तदा तस्यां निशायाम् । अवतीर्णे कृत-  
प्रवेशे । द्विजोपकाराय मातङ्गनाम्नो विप्रत्योषकृतये । असुरविवरं पाताललोकेम् । तवान्वेष-  
णाय मार्गणाय प्रसृते विभज्य नानादेशं प्रविष्टे । मित्रगणे सुहृद्वर्णे । अहमपहारवर्माऽपि ।  
महीं भुवमटन्यरीश्रमन् । चम्पाया अङ्गदेशप्रधानराजधान्याः । तपःप्रभावेण तपोमहिम्ना  
उत्पन्नं दिव्यचक्षुर्ज्ञाननेत्रं यस्यैतादृशः । संलपतो मिथो भाषमाणात् । जनसमाजालोकनिवहात् ।  
उपलभ्य ज्ञात्वा । अमुतो मरीचिमहर्षेः । अदृशत्वात् ‘पञ्चम्यास्तसिल्’ इति तसिल् ।  
बुभुत्सुरवगन्तुकामः । ‘बुव अवगमने’ सन्नन्तादुः । तव गतिं मार्गम् । उद्देशं स्थानम् । अगमं  
गतवान् । ‘गम्य गतौ’ लुङ् । लटित्वाद्ङ् । न्यशामयं दृष्ट्वांश्च । निपूर्वात् ‘शम लक्ष आलो-  
चने’ इत्यतो णिचि लङि रूपम् । ‘शमोऽदर्शने’ इति दर्शने पर्युदस्तत्वात् मित्त्वम् । चूतपो-  
तकस्य बालाप्रवृक्षस्य । ‘आभ्रश्चूतो रसालोऽसौ सहकारोऽतिसौरभः’ । ‘पोतः पाकोऽर्भको  
डिम्मः पृथुकः शावकः शिशुः’ इत्यमरः । छायायामनातपे देशे । उद्विग्नवर्णं विगतमुखशो-  
भम् । तापसं मुनिम् । उपचारितः सत्कृतः । क्षणं किञ्चित्कालपर्यन्तम् । ‘कालाध्वनोरत्यन्त-  
संयोगे’ इति द्वितीया । उपलिप्तुः उपलब्धुं ज्ञातुमिच्छुः । प्रसङ्गेन कारणवशेन प्रोषितस्य प्रवासं

गतिम्, आश्चर्यज्ञानविभवो हि स महर्षिर्ह्यां विश्रुतः' इत्यवादिषम् । अथासा-  
वुष्णमायतं च निःश्वसाशंसत—' आसीत्तादृशो मुनिरस्मिन्नाश्रमे । तमेकदा  
काममञ्जरी नामाङ्गपुरीवतंसस्थानीया वारयुवतिरश्रुविन्दुतारकितपयोधरा सनि-  
र्वेदनभ्येत्य कीर्णशिखण्डास्तीर्णभूमिरभ्यवन्दिष्ट । तस्मिन्नेव च क्षणे मातृप्रमुख-  
स्तदाप्रवर्गः सानुक्रोशमनुप्रधावितस्तत्रैवाविच्छिन्नपातमपतत् । स किल कृपा-  
लुप्तं जनमाद्र्या गिराश्चास्यार्तिकारणं तां गणिकामपृच्छत् । सा तु सत्रीदेव  
साविषादेव सगौरवैव चाब्रवीत् । ' भगवन् ! ऐहिकस्य सुखस्याभाजनं जनोऽय-  
मामुष्मिकाय श्रोवसीयायार्ताभ्युपपत्तिवित्तयोर्भगवत्पादयोर्मूलं शरणमभिप्रपन्नः'  
इति । तस्यास्तु जनन्यदञ्जलिः पलितशाराशिखण्डबन्धस्पृष्टमुक्तभूमिरभाषत—  
' भगवन्, अस्या मे दोषमेषा वो दासी विज्ञापयति । दोषश्च मम स्वाधिकारानुष्ठा-  
पनम् । एष हि गणिकामातुरधिकारो यदुद्दिह्यतुर्जन्मनः प्रभृतेवाङ्गक्रिया,  
तेजोबलवर्णमेधासंवर्धनेन दोषाभिधातुसाम्यकृता मितेनाहारेण शरीरपोषणम्,

गतस्य । आश्चर्यकारको ज्ञानस्य विभवो महिमा यस्यैतादृशः । स मरीचिः । विश्रुतः प्रख्यातः ।  
अवादिषमुक्तवान् । अथेति । असौ चूतवृक्षाधोवर्ती तापसः । आयतं दीर्घं यथा तथा । अशं-  
सत कथयति स्म । तादृशस्त्वदुक्तप्रकारेण दिव्यचक्षुः । एकदा कदाचित् । अङ्गपुर्याश्चम्पानगर्या  
अवतंसस्थानीयाऽलंकारायमाणा । वारयुवतिर्गणिका । ' वारव्री गणिका वेद्या रूपजीवा ' इत्यमरः ।  
अश्रुविन्दुभिर्नेत्रजलपृषद्भिः ' पृषन्तिविन्दुपृषताः पुमांसो विपुषः स्त्रियाम् ' इत्यमरः ।  
तैस्तारकितौ व्यासौ पयोधरौ कुबौ यस्याः सा । तारकाः सज्जाता अनयोरिति तारकितौ  
' तदस्य संजातं तारकादिभ्य इतच् ' इतीतच् । ' स्त्रीस्तनादौ पयोधरौ ' इत्यमरः । सनिर्वेदं  
विरक्त्या साकम् । अभ्येत्य तस्य मरीचिः समीपमागत्य । कीर्णेन विक्षिप्तेन शिखण्डेन केशक-  
लापेनास्तीर्णा पिहिता भूमिर्यथैतादृशी सती । अभ्यवन्दिष्ट प्राणंसीत् । तस्मिन्नेवेति ।  
मातृप्रमुखो जनन्यादिः । तस्याः काममञ्जर्या आप्तवर्गो बन्धुजनः । सानुक्रोशं सदयम् ।  
' कृपा दयाऽनुकम्पा स्यादनुक्रोशोऽपि ' इत्यमरः । अनुप्रधावितः पश्चात्त्वारितमागतः । आद्र्या  
सकृपया । गिरा वाण्या । आश्वास्य सान्त्वयित्वा । आर्तिकारणं दुःखनिमित्तम् । अपृच्छत्  
पृष्टवान् । ' प्रच्छ ह्रीप्सायाम् ' इत्यस्य ' ग्रहिज्या—' इति संप्रसारणम् । सत्रीडा सलजा ।  
साविषादा खिन्ना । इह भूलोके भवमैहिकम् । अभाजनं न पात्रीभूतः । अमुष्मिन्स्वर्गलोके  
भवमामुष्मिकं तस्मै श्रोवसीयाय कल्याणाय । ' श्वःश्रेयसं स्फाटकल्याणं श्रोवसीयं शिवं शुभम् '  
इति हलायुधः । आर्तानां पीडितानामभ्युपपत्त्या परिपालनेन वित्तयोः ख्यातयोः । शरणमभि-  
प्रपन्नः रक्षकत्वेनाश्रितवान् । जननी माता । उदञ्जलिर्बुध्वाङ्कितकरयुगला । पलितेन वार्धक्य-  
धवलतया शारः कर्बुरो यः शिखण्डबन्धः केशसंहतिस्तेनादौ स्पृष्टा पश्चान्मुक्ता भूमिर्यथा तादृशी  
सती । ' पूर्वकालैकसर्व—' इति समासः । वो दासीति । काममञ्जर्या इदानीं भवदा-  
श्रयत्वादिति भावः । स्वस्य वेद्याजनस्य योऽधिकार उपरि वक्ष्यमाणः तस्यानुष्ठापनं प्रवर्तनम् ।  
उद्दिह्यतुः कन्यायाः । अङ्गक्रिया अवयवानां सुष्ठुतया स्थापनम् । दोषा वातादयस्त्रयः, अग्नि-



आपञ्चमाद्वर्षात्पितुरप्यनतिदर्शनम्, जन्मदिने पुण्यदिने चोत्सवोत्तरो मङ्गल-  
विधिः, अध्यापनमनङ्गविद्यानां साङ्गानाम्, नृत्यगीतवाद्यनाट्यचित्रास्वाद्यगन्ध-  
पुष्पकलासु लिपिज्ञानवचनकौशलादिषु च सम्यग्विनयनम्, शब्दहेतुसमयवि-  
द्यासु वार्तामात्रावबोधनम्, आजीवज्ञाने क्रीडाकौशले सजीवनिर्जीवासु च  
द्युतकलास्वभ्यन्तरीकरणम्, अभ्यन्तरकलासु वैश्वासिकजनात्प्रयत्नेन प्रयोग-  
ग्रहणम्, यात्रोत्सवादिष्वादरप्रसाधितायाः स्फीतपरिवर्हायाः प्रकाशनम्, प्रस-  
ङ्गवत्यां संगीतादिप्रियायां पूर्वसंगृहीतैर्ग्राह्यवाग्भिः सिद्धिलम्भनम्, दिङ्मुखेषु  
तत्तच्छिल्पवित्तकैर्यशःप्रख्यापनम्, कार्तान्तिकादिभिः कल्याणलक्षणोद्घोषणम्,  
पीठमर्दविटविदूषकैर्भिक्षुक्यादिभिश्च नागरिकपुरुषसमवायेषु रूपशीलशिल्प-  
सौन्दर्यमाधुर्यप्रस्तावना, युवजनमनोरथलक्ष्यभूतायाः प्रभूततमेन शुल्केनावस्था-

रादरीकः, धातवः सप्तनाडयः एतेषां साम्यमन्यूनानतिरिक्तत्वं करोतीति तथाविधेन ।  
मितेन नातिबहुना । आपञ्चमात्पञ्चमाद्वयसः प्रभृति । उत्सवोत्तर उत्सवप्रधानः । 'मह  
उद्वय उत्सवः' इत्यमरः । अध्यापनं पाठनम् । अनङ्गविद्यानां कामशालाणाम् । आस्वाद्यकला  
मोदकादिभक्ष्यपाकः । पुष्पकला माल्यादीनां विचित्रतया ग्रथनम् । विनयनं शिक्षणम् । शब्द-  
विद्या व्याकरणम् । हेतुविद्या तर्कशास्त्रम् । समयविद्या ज्योतिषशास्त्रम् । 'समयाः शपथाचार-  
कालसिद्धान्तसंविदः' इत्यमरः । वार्तामात्रावबोधनं संग्रहेण सारांशमात्रादिक्षणम् । आजीवज्ञाने  
जीवनोपायचातुर्ये । 'आजीवो जीविका वार्ता' इत्यमरः । क्रीडाकौशले नर्मकेलिनैपुण्ये ।  
'द्रवकेलिपरीहासाः क्रीडा खेला च कूर्दनम्' इत्यमरः । सजीवाः कुक्कुटादयः, निर्जीवाः  
पाशकादयः तद्रूपासु । अभ्यन्तरीकरणं मर्मज्ञत्वेन विनयनम् । अभ्यन्तरकलासु रतिक्रीडाकाले  
अवयवस्पर्शनादिषु । 'साऽभ्यन्तरकला यत्तु स्पृश्याङ्गस्पर्शनं रतौ' इति वात्स्यायनः ।  
वैश्वासिकः आसज्जनः । प्रयोगग्रहणमितिकर्तव्यताज्ञापनम् । प्रसाधितायाः भूषितायाः ।  
'प्रसाधिताऽलङ्कृतश्च भूषितश्च परिष्कृतः' इत्यमरः । स्फीतः प्रचुरः परिवर्हो राजार्हच्छत्र-  
चामरादिवस्तुनिबहो यस्यास्तथाभूतायाः । 'परिवर्हो नृपार्होऽर्थे' इत्यमरः । प्रसङ्गवत्यां  
प्रसङ्गाज्जातायाम् । पूर्वमेव संगृहीतैर्धनदानादिना वशीकृतैः । ग्राह्याऽऽसत्त्वबुद्ध्याऽऽदरणीया  
वाक् येषां तैः । सिद्धेः स्वकार्यसिद्धेः लम्भनं प्रापणम् । तत्तच्छिल्पवित्तकैर्नानाविध-  
कलासु विख्यातैः । 'प्रतीते प्रथितख्यातवित्तविज्ञातविश्रुताः' इत्यमरः । कार्तान्तिको  
हस्तेखादिलक्षणज्ञानवान् । 'कार्तान्तिको लक्षणज्ञः' इत्यमरः । कल्याणानि शुभकराणि  
अस्या लक्षणानि इत्युद्घोषणं प्रख्यापनम् । पीठमर्दो मानिनीनां प्रसाधकः । 'पीठमर्दोऽतिशृष्टे  
स्यान्नाटयोक्त्यां नायकप्रिये' इति विश्वः । विटषिद्रः । 'षिद्रः पाल्लविको विटः' इत्यमरः ।  
विदूषको हास्यरसोत्पादकः । 'विदूषताङ्गवचोवेषैर्हास्यकारी विदूषकः' इति रसरत्नहारः ।  
भिक्षुकी तापसी । 'श्रमणा भिक्षुकी मुण्डा' इति हैमः । 'भिक्षुः परित्राट् कर्मन्दी पाराश-  
र्यपि मस्करी' इत्यमरश्च । समवायेषु समूहेषु । 'समवायश्चव्यो गणः' इत्यमरः । लक्ष्यभू-

पनम्, स्वतो रागान्धाय तद्भावदर्शनोन्मादिताय वा जातिरूपवयोऽर्थशक्ति-  
शौचत्यागदाक्ष्यदाक्षिण्यशिल्पशालमाधुर्योपपन्नाय स्वतन्त्राय प्रदानम्, अधिक-  
गुणायस्वतन्त्राय प्राप्ततमायास्वेनापि बहुव्यपदेशेनार्पणम्, अस्वतन्त्रेण वा  
गान्धर्वसमागमेन तद्गुरुभ्यः शुल्कापहणम्, अलाभेऽर्थस्य कामस्वीकृते स्वामि-  
न्यधिकरणे च साधनम्, रक्तस्य दुहितैकचारिणीव्रतानुष्ठापनम्, नित्यनैमित्ति-  
कप्रतिदायकतया हृतशिष्टानां गम्यधनानां चित्रैरुपायैरपहरणम्, अददता  
लुब्धप्रायेण च विगृह्यासनम्, प्रतिहस्तिप्रोत्साहनेन लुब्धस्य रागिणस्त्याग-  
शक्तिसंशुक्षणम्, असारस्य वाक्संतक्ष्णैर्लोकोपक्रोशेनैर्दुहितृनिरोधेनर्वाङ्मो-  
त्पादनैरन्याभियोगैरवमानैश्चापवाहनम्, अर्थदैरनर्थप्रतिघातिभिश्चानिन्दैरभ्यै-  
रनुबद्धार्थानर्थसंशयान्विचार्य भूयोभूयः संयोजनामिति । गणिकायाश्च गम्यं  
प्रति सज्जतैव न सङ्गः । सत्यामपि प्रातौ न मातुर्मातृकाया वा शासनाति-  
वृत्तिः । एवं स्थितेऽनया प्रजापतिविहितं स्वधर्ममुलङ्घ्य कचिदागन्तुके रूपमात्र-

ताया विषयीभूतायाः । प्रभूततमेनातिभूयसा । शुल्केन देयद्रव्येण । उन्मादिताय जात-  
चित्तविक्षेपाय । दाक्षिण्यमुदारता ' दाक्षिणे सरलोदारौ ' इत्यमरः । माधुर्यं मृदुभाषिता ।  
अस्वतन्त्रः पित्राद्यधीनश्चेतस्मै अल्पेनापि स्वल्पमेव धनं गृहीत्वा समर्प्यापि बहुव्यपदेशेन  
तदन्यनिकटे अस्मात्पुरुषाधिकमेतावत्परिमितं गृहीतमस्माभिः इति ख्यापनपूर्वकं समर्प-  
णम् । तद्गुरुभ्यः युवजनपित्रादेः सकाशात् । शुल्कापहरणं भर्त्सनादिपुरःसरं द्रव्यग्रहणम् ।  
स्वीकृते वशीकृते । अधिकरणे न्यायालयादौ । साधनं व्यवहारकरणम् । एकदारिणीव्रतं  
घातिव्रत्यम् । गम्या विटाः ' गम्यो विटः पाल्लविको मुजङ्गः ' इति भागुरिः । चित्रैर्नाना-  
प्रकारैरुपायैर्युक्तिभिः । अददता न प्रयच्छता । विगृह्य विरोधं कृत्वा । ' प्रतिहस्ती प्रातिवेश्यः ' ।  
इति वैजयन्ती । लुब्धस्य कृपणस्य । त्यागशक्तेरौदार्यस्य संशुक्षणमुद्दीप्तीकरणम् । असारस्य  
दरिद्रस्य । वाक्संतक्ष्णैः परधैर्वचोभिः । लोकानां जनानामुपक्रोशेनैर्निन्दाभिः । ' उपक्रोशस्तु  
गर्हणम् ' इति वैजयन्ती । ' उपक्रोशो जुगुप्सा च कुत्सा निन्दा च गर्हणे ' इत्यमरः । दुहितुः  
कन्याया निरोधनैः शयनगृहगमनप्रातिबन्धनैः । व्रीडा लज्जा । अन्याभियोगैः इतरजनप्र-  
णामिः । अपवाहनं गृहाह्वहिर्यापनम् । अर्थदैर्धनप्रदानशीलैः । अनर्थप्रतिघातकैः संकटनिवा-  
रकैः । इभ्यैर्वचनैः । ' इभ्य आढ्यो धनी स्वामी ' इत्यमरः । अनुबद्धाः तादृशधानिकसंब-  
न्धिनो ये अर्थानर्थान्प्रयोजनाप्रयोजनानि । विचार्य सम्यङ् निर्णीय । भूयोभूयो वारंवा-  
रम् । गम्यं विटपुरुषं प्रति । ' गम्यो विटः पाल्लविको मुजङ्गः ' इति भागुरिः । सज्जतैव सन्नाह-  
मात्रम् । मातृका सातामही । ' मातुर्माता तु मातृका ' इति वैजयन्ती । शासनातिवृत्तिराज्ञो-  
ल्लंघनम् । एवमिति । अनया काममञ्जरीनामन्या महुहित्रा । प्रजापतिविहितं विधिबोधितम् ।  
स्वधर्मं गणिकाधर्मम् । उल्लंघ्य दूरीकृत्य । रूपमेव रूपमात्रम् ' मात्रं कात्स्न्येऽवधारणे ' इत्यमरः ।

धने विप्रयूनि स्वेनैव धनव्ययेन रममाणया मासमात्रमत्यवाहि । गन्ध-  
जनश्च भूयानर्थयोग्यः प्रत्याचक्ष्णयानया प्रकोपितः । स्वकुटुम्बकं चाव-  
सादितम् 'एषा कुमतिर्न कल्याणी' इति निवारयन्त्यां मयि वनवासाय कोपात्  
प्रस्थिता । सा चेदियमहार्हानिश्चया सर्व एष जनोऽत्रैवानन्यगातिरनशनेन संस्था-  
स्यते' इत्यरोदीत् । अथ सा वारयुवतिस्तेन तापसेन 'भद्रे ! ननु दुःखाकरोऽयं  
वनवासः । तस्य फलमपवर्गः स्वर्गो वा । प्रथमस्तु तयोः प्रकृष्टज्ञानसाध्यः प्रायो  
दुस्संपाद एव, द्वितीयस्तु सर्वस्यैव सुलभः कुलधर्मानुष्ठापितः । तदशक्यारम्भा-  
दुपरम्य मातुर्मते वर्तस्व' इति सानुकम्पमभिहिता 'यदीह भगवत्पादमूलमशर-  
णम्, शरणमस्तु मम कृपणाया हिरण्यरेता देव एव इत्युदमनायत । स तु  
मुनिरनुविमृश्य गणिकामातरमवदत्--'संप्रति गच्छ गृहान् । प्रतीक्षस्व कानि  
चिद्दिनानि यावदियं सुकुमारा सुखोपभोगसमुचिता सत्यरण्यवासव्यसनेनोद्वे-  
जिता भूयोभूयश्चास्माभिर्विबोध्यमाना प्रकृतावेव स्थास्यति' इति । 'तथा'

ननु रूपातिरिक्तं किञ्चिद्धनमस्ति यस्य तादृशे । विप्रयूना ब्राह्मणतरुणेन । धनव्ययेन द्रव्य-  
विनियोगेन । अत्यवाहि अतिवाहितम् । 'वह प्रापणे' छडि कर्मणि रूपम् । प्रत्याचक्ष्णयया  
प्रत्याख्यायन्त्या । प्रकोपितः नितरां क्रोधयुक्तः कृतः । कुटुम्बकं गृहजनः । अवसादितं द्रव्यो-  
पार्जनोपायं परित्यज्य पुर्वार्जितं च मासेनैकेन विनाश्य संकटे स्थापितम् । कुमतिर्विपरीता  
बुद्धिः । न कल्याणी न श्रेयस्करी । साचेति । अहार्हानिश्चया दृढमतिः । अत्रैव भवदाश्रम एव ।  
संस्थास्यते मरणं प्राप्स्यति । 'संस्थानं मरणं मतम्' इति वैजयन्ती । 'ष्टा गतिनिवृत्तौ'  
इत्यस्य संपूर्वकत्वे 'समवप्रविभ्यः स्थः' इत्यात्मनेपदम् । अरोदीत् अश्रुविसर्जनं कृतवती ।  
'रुदिर् अश्रुविमोचने' । अथेति । सा कामभंजरी । तेन तापसेन मरीचिनाम्ना  
( मयेति यावत् ) । भद्रे हे कल्याणि ! । दुःखाकरः अनिशोत्पादकः 'दुःखात्प्राति-  
लोम्ये' इति डाच् । अपवर्गो मोक्षः । 'मुक्तिः कैवल्यनिर्वाणश्रेयोनिश्रेयसामृतम् ।  
मोक्षोऽपवर्गः' इत्यमरः । प्रथमो मोक्षः । प्रायः बाहुल्येन । दुःसंपादो दुर्लभ एव ।  
द्वितीयः स्वर्गः । अशक्यः कष्टदायितया दुःसाध्यो य आरम्भो वनवासोयोगस्तस्मात् ।  
उपरम्य विवृता भूत्वा । सानुकम्पं दयया सह । 'कृपा दयाऽनुकम्पा स्यात्' इत्यमरः ।  
अभिहिता प्रोक्ता । अशरणं रक्षकं न स्यात् । 'शरणं गृहरक्षित्रोः' इत्यमरः । कृपणायाः  
आर्तायाः । हिरण्यरेता अग्निः । 'हिरण्यरेता हुतभुग्दहनो हव्यवाहनः' इत्यमरः । यदि  
भवताऽहं परित्यक्ता भविष्यामि ततोऽग्नौ प्रविश्यामस्यक्षये इति तात्पर्यम् । इति 'ब्रुवन्ती'  
इति शेषः । उदमनायत दुःखितचित्ता संजाता । 'कर्तुः क्यङ् सलोपश्च' । इति क्यङ्  
सलोपो । अनुविमृश्य किञ्चित्कालं पर्यालोच्य । संप्रत्यधुना । गृहान् निजमन्दिरम् । 'गृहाः  
पुंसि च भूम्येव निकाव्यनिलयालयाः' इत्यमरः । प्रतीक्षस्व प्रतिपालय । सुकुमारा सुद्वर्गी  
सुखोपभोगायानन्दानुभवाय समुचिता योग्या । सतीत्यस्य उद्वेजितेत्यनेन सहान्वयः । प्रकृतौ

इति तस्याः प्रतिपाते स्वजने सा गणिका तन्मृषिमलघुभक्तिर्धौतोद्गमनीयवासिनी  
नात्याद्यतशरीरसंस्कारा वनतरुपोतालवालपूरणैर्देवतार्चनकुसुमोच्चयावचयप्रयासै-  
र्नैकविकल्पोपहारकर्मभिः कामशासनार्थं च गन्धमाल्यधूपदीपनृत्यगीतवाद्यादिभिः  
क्रियाभिरेकान्ते च त्रिवर्गसंबन्धिनीभिः कथाभिर्ध्यात्मवादैश्चानुरुपैरल्पीय-  
सैव कालेनान्वरञ्जयत् । एकदा च रहसि रक्तं तमुपलक्ष्य मूढः खलु लोको  
यत्सह धर्मेणार्थकामावपि गणयति' इति किञ्चिदस्मयत । 'कथय वासु, केनां-  
शेनार्थकामातिशायी धर्मस्तवामिप्रेतः' इति प्रेरिता मरीचिना लज्जामन्थरमार-  
भताभिधातुम्—'इतः किल जनाद्भगवत्स्त्रिवर्गबलाबलज्ञानम् । अथैतदपि  
प्रकारान्तरं दासजनानुग्रहस्य । भवतु, श्रूयताम् । ननु धर्मादृतेऽर्थकामयोरनु-  
त्पत्तिरेव । तदनपेक्ष एव धर्मो निवृत्तिसुखप्रसूतिहेतुरात्मसमाधानमात्रसाध्यश्च ।

स्वधर्मे । प्रतिपाते परावृत्त्य गते । स्वजने मात्रादिवन्धुवर्गे । अलघुरतिदृढा भक्तिर्यस्यास्तादृशी ।  
धौते प्रक्षालिते उद्गमनीये वस्त्रे वस्ते परिधत्ते इति धौतोद्गमनीयवासिनी 'वस आच्छादने'  
'तस्यादुद्गमनीयं यद्वौतयोर्वस्त्रयोर्युगम्' इत्यमरकोशेन धौतशब्दमन्तराऽप्युक्तार्थसिद्धौ पुनर्द्वौ-  
तशब्दः करिकलभन्यायेन केवलवस्त्रपरम् । यथाच—'कलभः करि शावकः' इति कलभशब्दस्य  
करिजन्यशिशौ शक्तिसत्त्वेऽपि उभयप्रयोगे करिजन्यत्वरूपविशेषणपरित्यागेन केवलबालत्वरूप-  
विशेष्यपरत्वम् । 'विशिष्टवाचकानां पदानां सति विशेषणवाचकपदसमवधाने विशेष्यमा-  
त्रपरत्वम्' । तरुपोतो बालवृक्षः 'पोतः पाकोऽर्भको डिम्भः पृथुकः शावकः शिशुः' इत्यमरः ।  
बालवाले जलाधारे पूरणेः जलसेचनैः । कुसुमोच्चयस्य पुष्पपुञ्जस्यावचयो लवनम् । नैकवि-  
कल्पैः नानाप्रकारैः उपहारकर्मभिः बालिकर्मभिः । कामशासनार्थं श्रीमहादेवार्थम् । एकान्ते  
रहसि । त्रिवर्गो धर्मार्थकामाः 'त्रिवर्गो धर्मकामार्थैश्चतुर्वर्गः समोक्षकैः' इत्यमरः ।  
अध्यात्मवादैर्देवान्तविचारैः । अन्वरञ्जयत् स्वस्मिन्नुरागं तस्य मरीचेर्जनयामासेत्यर्थः ।  
एकदेति । कस्मिंश्चिदहनि । रक्तमनुरागयुक्तम् । तं मरीचिम् । उपलक्ष्य ज्ञात्वा । मूढोऽ-  
ज्ञानावृतः । खलु निश्चयेन । सह धर्मेण पुरुषार्थत्वरूपसाधर्म्येण धर्मसमानश्रेण्याम् । गणयति  
विचारयति । अस्मयत स्मितं कृतवती । 'ष्मिङ् ईषद्भसने' । वासु हे बाले । 'अथ बाला  
स्याद्वासूः' इत्यमरः । केनांशेन कीदृशात्कृष्टगुणांशेन । अर्थकामातिशायी तदपेक्षयोत्कृष्टः ।  
प्रेरिताऽनुयुक्ता । आरभतोपक्रान्तवती । अभिधातुमर्थकामापेक्षया धर्मस्योत्कर्षमुपन्यस्तुम् ।  
इतो जनात् मादृशाहोकात् । त्रिवर्गस्य धर्मार्थकामानां बलाबलज्ञानमुत्कर्षपकर्षावगतिः । एत-  
दपि अज्ञवाचियोजनमपि । दासजनेषु योऽनुग्रहः कृपा तस्य प्रकारान्तरं रीत्यन्तरम् । धर्मादृते  
धर्ममन्तरेण । 'पृथग्विनान्तरेणैतं हिरुद्भाना च वर्जने' इत्यमरः । 'अन्यारादितरतैः—' इति  
पञ्चमी । अनुत्पत्तिरेव नैव तौ अर्थकामौ स्वयं धर्मं विनोत्पन्नौ भवत इति भावः । निवृत्तिसुखस्य  
मोक्षज्ञानस्य प्रसूतावुत्पत्तौ हेतुः कारणीभूतः । आत्मनो मनसो यत्समाधानं निग्रहं ऐकाग्र्यमिति  
यावत् । तन्मात्रेण साध्यः संपादनीयः । 'आत्मा यत्नो धृतिर्बुद्धिः स्वभावो ब्रह्म वर्ध्म च'



सोऽर्थकामवद्वाह्यसाधनेषु नात्यायतते । तत्त्वदर्शनोपबृंहितश्च यथाकथंचिदप्यनुष्ठीयमानाभ्यां नार्थकामाभ्यां बाध्यते । बाधितोऽपि चाल्पायासप्रतिसमाहितस्तमपि दोषं निर्हृत्य श्रेयसेऽनल्पाय कल्पते । तथाहि पितामहस्य तिलोत्तमाभिलाषः, भवानीपतेर्मुनिपत्नीसहस्रसंदूषणम्, पद्मनाभस्य षोडशसहस्रान्तःपुरविहारः, प्रजापतेः स्वदुहितर्यपि प्रणयप्रवृत्तिः, शचीपतेरहल्याजारता, शशाङ्कस्य गुरुतल्पगमनम्, अंशुमालिनो वडवालङ्घनम्, अनिलस्य केसरिकलत्रसमागमः, बृहस्पतेरुतथ्यभार्याभिसरणम्, पराशरस्य दाशकन्यादूषणम्, पाराशर्यस्य भ्रातृदारसंगातिः, अत्रेर्मृगीसमागम इति । अमराणां च तेषु तेषु कार्येष्वामुरविप्रलम्भनानि ज्ञानबलान्न धर्मपीडामावहन्ति । धर्मपूते च मनसि न भवसीव न जातु रजोऽनुषज्यते । तन्मन्ये नार्थकामौ धर्मस्य शततमीमपि कलां स्पृशतः' इति । श्रुत्वैतद्विषुदीर्णरागवृत्तिरभ्यधात्—‘अयि विलासिनि, साधु पश्यसि न

इत्यमरः । वाह्यसाधनेषु लौकिकसामग्रीषु । नात्यायतते अत्यन्तं कष्टं नोत्पादयतीति भावः । ‘यती प्रयत्ने’ तत्त्वदर्शनेन वास्तविकतत्त्वविचारेण । उपबृंहितो दृढि गमितः । ‘बृह बृद्धि वृद्धौ’ । न बाध्यते प्रतिहतो न भवति । प्रतिसमाहितः विमृशन्ति गमितः । निर्हृत्य दूरीकृत्य । श्रेयसेऽनल्पाय अत्युत्कृष्टनिश्रेयसपदप्राप्तिरूपकल्याणाय । कल्पते समर्थो भवति । ‘कृष्ण सामर्थ्ये’ । ‘कल्पि संपद्यमाने च’ इति चतुर्थी । तथा हीति । येषां पितामहादीनां धर्मोऽर्थकामाभ्यां प्रतिहतोऽपि पुनरल्पायासेन पूर्वप्रकृतिं गमितः सन् निरतिशयसुखप्राप्तिहेतुरभूते उदाहरिष्यन्ते इति भावः । भवानीपतेर्महादेवस्य । संदूषणं गमनम् । पद्मनाभस्य श्रीकृष्णवतारस्य विष्णोः । स्वदुहितारं निजकन्यायामेव । प्रणयेनानुरागेण प्रवृत्तिगमनायोयोगः । शचीपतेः सहस्राक्षस्य । अहल्याजारता गौतमधर्मपत्नीदूषकत्वम् । ‘जारस्तूपपतिः समौ’ इत्यमरः । गुरोः बृहस्पतेः । तत्वं त्वी । ‘तत्वं शय्याड्डारेषु’ इत्यपि । अंशुमालिनः सूर्यस्य । वडवाऽन्वयोषा । अनिलस्य वायोः केसरिकलत्रेण तन्नामवानरनार्याऽजनाभिधया साकं समागमः । ‘कलत्रं श्रोणिभार्ययोः’ इत्यमरः । उतथ्यस्य तन्नम्रो निजज्येष्ठभ्रातुः । दाशकन्या धीवरदुहिता योजनगन्धामिध्या तस्या दूषणम् । ‘कैवर्ते दाशधीवरौ’ इत्यमरः । पाराशर्यस्य पराशरपुत्रस्य व्यासस्य । ‘व्यासो द्वैपायनः पाराशर्यः सत्यवतीपुतः’ इत्यमरः । पराशरस्यापत्यं पाराशर्यः ‘गर्गादिभ्यो यञ्’ इति यञ् । भ्रातृविचित्रवीर्यनाम्नो दारैः पत्नीभिरम्बिकादिभिः । अमराणां च देवानामपि । आसुरविप्रलम्भनानि अकृत्याचरणानि । ‘अकृत्याचरणं यत्तदासुरं विप्रलम्भनम्’ इत्यजयः । ज्ञानस्य बलादाधिक्यात् । धर्मस्य पीडामुपघातम् । आवहन्त्युत्पादयन्ति । पूते परिशुद्धे । ‘पवित्रः प्रयतः पूतः’ इत्यमरः । नभस्याकाशे । रजो रजोगुणः पांसुगणश्च । जातु कदापि नानुषज्यते संसृष्टं न भवति । ‘पञ्च संगे’ । तन्मन्ये तस्मात्कारणादहं साधारण्या मदीयबुद्ध्या विचारयामि । कलां न स्पृशत इति । अर्थकामौ शतांशेनापि धर्मसादृश्यं नैव प्राप्नुत इति भावः । उदीर्णरागवृत्तिः संजातकामा-

धर्मस्तत्त्वदर्शिनां विषयोपभोगेनोपरुध्यत इति । किंतु जन्मनः प्रभृत्यर्थकामवा-  
 तानिभिज्ञा वयम् । ज्ञेयौ चेभौ किंरूपौ किंपरिवारौ किंफलौ च' इति । सा  
 त्ववादीत्—'अर्थस्तावदर्जनवर्धनरक्षणात्मकः, कृषिपाशुपात्न्यवाणिज्यसंधिविप्र-  
 हादिपरिवारः, तीर्थप्रतिपादनफलश्च । कामस्तु विषयातिसक्तचेतसोः स्त्रीपुंसयो-  
 निरतिशयसुखस्पर्शविशेषः । परिवारस्त्वस्य यावदिह रम्यमुज्ज्वलं च । फलं  
 पुनः परमाह्लादनम्, परस्परविमर्दनम्, स्मर्यमाणमधुरम्, उदीरिताभिमानम-  
 नुत्तमम्, सुखमपरोक्षं स्वसंवेद्यमेव । तस्यैव कृते विशिष्टस्थानवर्तिनः कष्टानि  
 तपांसि, महान्ति दानानि, दारुणानि युद्धानि, भीमानि समुद्रलङ्घनादीनि च  
 नराः समाचरन्ति' इति । निशम्यैतन्नियतिबलान्नु तत्पादवान्नु स्वबुद्धिमान्यान्नु  
 स्वनियममनादृत्य तस्यामसौ प्रासजत् । सा सुदूरं मूढात्मानं च तं प्रवहणेन  
 नीत्वा पुरमुदारशोभया राजवीथ्या स्वभवनमनैषीत् । अभूच्च घोषणा 'श्वः  
 कामोत्सवः' इति । उत्तरेद्युः स्नातानुलिप्तमारचितमञ्जुमालमारब्धकामिजनवृत्तं

मिलाषः । अथीत्यामन्त्रणे । साधु पश्यसि तत्त्वांशं सम्यग् जानासीत्यर्थः । तत्त्वदर्शिनां  
 तत्त्वज्ञानवताम् । विषयोपभोगेन स्रक्चन्दाद्यनुभवेन । उपरुध्यते बाधितो भवति । अर्थका-  
 मयोर्वोर्तायां वृत्तान्तविषये अनभिज्ञा अपरिचिताः । ज्ञेयौ ज्ञातुमुचितौ । किंपरिवारौ कीदृश-  
 सामग्रीसाध्वौ । सा काममंजरी । कृषिः सस्याद्युत्पादनम् । तीर्थेषु सत्पात्रेषु प्रतिपादनं दानम् ।  
 'विप्राणनं वितरणं स्पर्शनं प्रतिपादनम्' इत्यमरः । विषयेषु खगादिषु अतिसक्तचेतसोर्लोलुप-  
 चित्तयोः । स्त्रीपुंसयोः नरनार्योः । 'अचतुरविचतुर-' इत्यादिनाऽदन्तत्वं निपातितम् । स्पर्श-  
 विशेषः आलिङ्गनादिरूपः । यावद्रम्यं मनोहरवस्तुजातमात्रमित्यर्थः । 'यावत्तावच्च साकल्ये'  
 इत्यमरः । परस्परविमर्दनजन्मेतरेतरालिङ्गनचुम्बुनादिजन्यम् । स्मर्यमाणं सन्मधुरं स्मृतावपि  
 माधुर्यं यत्र तस्य साक्षादनुभवे मधुरता किमिति वक्तव्येति भावः । अनुत्तमं श्रेष्ठतमम् । स्वसंवेद्यं  
 स्वयमेव ज्ञातव्यं नतु कस्यचिद्वचसेति भावः । नस्यैवेति । कृते तादृशकामार्थमेव । 'अर्थे कृतेऽ-  
 व्ययं तावत्तादर्थ्यं वर्तते द्वयम्' इत्यजयः । विशिष्टस्थानवर्तिनो गंगातीरादिपुण्यक्षेत्रनिवासिनः ।  
 कष्टानि कृच्छ्रसाध्यानि । दारुणानि भयानकानि । भीमानि भीतिकराणि । 'दारुणं भीषणं  
 भीष्मं घोरं भीमं भयानकम्' इत्यमरः । समाचरन्ति कुर्वन्ति । निशम्येति । आकर्ण्य ।  
 नियातिबलादैवप्राबल्यात् । 'दैवं दिष्टं भागधेयं भाग्यं स्त्री नियातिर्विधिः' इत्यमरः । तस्याः  
 काममंजरीयाः पाटवाद्वाक्चातुर्यात् । स्वस्य बुद्धिमान्याद्बुद्धिभ्रंशाद्वा । नु वितर्कं सर्वत्र । स्वनि-  
 यमं तपश्चरणदिकं नित्यविधिम् । अनादृत्य परित्यज्य । असौ मरीचिः । प्रासजदनुरक्तो जातः ।  
 प्रवहणेन नरवाह्यवाहनविशेषेण । भाषार्थां तु 'पालकी' इति प्रसिद्धिः । उदाराऽतिमहती  
 शोभा यस्य तादृशेन । स्वभवनं निजगृहमनैषीत्प्रापयामास । घोषणा वाद्यविशेषवादनेन जनानेकी-  
 कृत्य वक्तव्यसूचनम् । उत्तरेद्युः परस्मिन्दिवसे । 'सद्यःपरुप-' इति निपातनात् साधुता । पूर्वं  
 स्नातं पश्चादनुलिप्तं स्नातानुलिप्तम् । 'पूर्वकालैकसर्व-' इत्यादिना समासः । आ समन्तात्कण्ठा-

निवृत्तस्ववृत्ताभिलाषं क्षणमात्रे गतेऽपि तथा विना दूयमानं तमृद्धिमता राजमा-  
र्गेणोत्सवसमाजं नीत्वा कचिदुपवनोद्देशे युवतिजनशतपरिवृतस्य राज्ञः संनिधौ  
स्मितमुखेन तेन 'भद्रे, भगवता सह निषीद' इत्यादिष्टा सविभ्रमं कृतप्रणामा  
सस्मितं न्यषीदत् । तत्र काचिदुत्थाय बद्धाञ्जलिरुत्तमाङ्गना 'देव, जितानया-  
हम् । अस्यै दास्यमद्यप्रभृत्यभ्युपेतं मया' इति प्रभुं प्राणंसीत् । विस्मयहर्षमूलश्च  
कोलाहलो लोकस्योदजिहीतः । हृष्टेन च राज्ञा महाहैरत्नालंकारैर्महता च परि-  
वर्हेणानुगृह्य विस्तृष्टा वारमुख्याभिः पौरमुख्यैश्च गणशः प्रशस्यमाना स्वभवनम-  
गतैव तमृषिमभाषत—'भगवन्, अयमञ्जलिः, चिरमनुगृहीतोऽयं दासजनः,  
स्वार्थ इदानीमनुष्ठेयः' इति । स तु रागादशनिहत इवोद्धाम्याव्रवीत्—'प्रिये,  
किमेतत् । कुत इदमौदासीन्यम् । क गतस्तव मय्यसाधारणोऽनुरागः' इति ।  
अथ सा सस्मितमवादीत्—'भगवन्, ययाद्य राजकुले मत्तः पराजयोऽभ्युपे-  
तस्तस्याश्च मम च कस्मिन्निर्वासवर्षे 'मरीचिमावर्जितवतीव श्लाघसे' इति तथा-  
स्म्यहमधिक्षिप्ता । दास्यपणबन्धेन चास्मिन्नर्थे प्रावर्तिषि । सिद्धार्था चास्मि  
त्वत्प्रसादात्' इति । स तथा तथावधूतो दुर्मतिः कृतानुशयः शून्यवन्न्यवर्तिष्ट ।  
यस्तथैवं कृतस्तपस्वी तमेव मां महाभाग, मन्यस्व । स्वशक्तिनिषिक्तं रागमुद्धृत्य

दिषु रचिता धृता मञ्जुर्मनोहरा माला येन तथाविधम् । निवृत्तोऽवसन्नः स्ववृत्ते तपोष्ठानरूपे  
अभिलाषः आसक्तिर्यस्य तथाभूतम् । दूयमानं विषादं प्राप्नुवन्तम् । ऋद्धिमता तोरणाद्यलं-  
कारसंपन्नेन । उत्सवसमाजं कामक्रेलमण्डपम् । 'पद्मतां समजोऽन्येषां समाजोऽथ सधर्मि-  
णाम्' इत्यमरः । युवतिजनशतपरिवृतस्य तरुणगणिकाजनपरिवेष्टितस्य । राज्ञः सिंहवर्मनाम्नः ।  
आदिष्टा दत्तानुमतिः । न्यषीददुपविशति स्म । जिता पराभूतास्मि । अभ्युपेतमङ्गीकृतम् ।  
'अङ्गीकाराभ्युपगमप्रातिश्रवसमाधयः' इत्यमरः । कोलाहलः कलकलरवः । उदजिहीत  
उत्थितः । 'ओहाइ गतौ' । हृष्टेन संतुष्टेन । महाहैरधिकमूल्यैः । परिवर्हेण राजाहवस्तुजातेन ।  
विस्तृष्टा गृहगमनायानुमता । गणशः राजवीथिषु संघशः एकैभूय । प्रशस्यमानाऽभिनन्द्यमाना ।  
स्वभवनमगतैव मध्येमार्गमेव । अञ्जलिर्नमस्कारः । स्वस्य भवतोऽर्थः कृत्यं वनगमनरूपम् ।  
अशनिहत इव वज्राभिहतवत् । उद्धाम्य भ्रान्तचित्तः सन् । असाधारणो नितरां रूढमूलः ।  
संघर्षे विवादे । श्लाघसे आत्मस्तुतिं करोषि । अधिक्षिप्ता निन्दिता । दास्यपणबन्धेन 'यदि  
मरीचिर्मया वशीक्रियते तर्हि त्वया मदास्यं करणीयं नोचेत्तवाहं दासी भविष्यामि' इति प्राति-  
ज्ञापूर्ववचनेन । आस्मिन्नर्थे भवद्वशीकरणात्मके प्रावर्तिषि प्रवृत्ताऽभूवम् । सिद्धार्था जातप्रयो-  
जना । तव प्रसादानुग्रहात् । स इति । मरीचिः । तथा कामसंजर्षा । तथा पूर्वोक्तप्रका-  
रेणावधूतः मध्येमार्गमेव परित्यक्तः । न्यवर्तिष्ट स्वतपोवनं प्राति निवृत्यागतः । एवमुक्तरूपेण  
तपस्वी कृतः शोच्यत्वेन विहितः । 'तपस्वी चानुकम्पार्हः' इत्यमरः । मन्यस्वावगच्छ । 'मनु

तथैव बन्धक्या महद्वैराग्यमर्पितम् । अचिरादेव शक्य आत्मा त्वदर्थसाधनक्षमः  
कर्तुम् । अस्यामेव तावद्वसाङ्गपुर्यां चम्पायाम्' इति ।

अथ तन्मनश्च्युततमःस्पर्शभियेवास्तं रविरगात् । ऋषिमुक्तश्च रागः संध्या-  
त्वेनास्फुरत् । तत्कथादत्तवैराग्याणोव कमलवनानि समकुचन् । अनुसृतमुनि-  
शासनस्त्वहममुनैव सहोपास्य संध्यामनुरूपाभिः कथाभिस्तमनुशय्य नीतरात्रिः  
प्रत्युन्मिषत्युदयप्रस्थदावकल्पे कल्पद्रुमकिसलयोवधीरिण्यरूपाचिषि तं नम-  
स्कृत्य नगरायोदचलम् । अदर्शं च मार्गाभ्याशवार्तिनः कस्यापि क्षपणकविहा-  
रस्य बहिर्विविक्ते रक्ताशोकपण्डे निषण्णमस्पृष्टसमाधिमाधिशीणमग्रगण्यमनभि-

अवबोधने' । निषिक्तमुत्पादितम् । उद्धृत्यापनीय । बन्धक्या कुलटया । 'पुंश्चली धर्षणी  
बन्धक्यसती कुलटेवरा' इत्यमरः । त्वदर्थसाधनक्षमः तवापहारवर्मणः योऽर्थः मित्रा ( राज-  
ब्राह्मणाय ) न्येषणरूपः तत्र क्षमः समर्थः । वस निवासं कुरु ।

अथेति । मरीचिचतान्तकथानन्तरम् । तन्मनसश्च्युतं गलितं यत्तमोऽनु रूपं रजश्च तस्य  
स्पर्शः मण्डले संक्रमणं तस्माद्विया भयेनेव । इवशब्दोऽत्रोत्प्रेक्षायाम् । रजस्पर्शमीति-  
श्चास्तगमनहेतुतयोत्प्रेक्षयते । रविः सूर्यः । 'तपनः सविता रविः' इत्यमरः । अगात्प्राप्नोति  
स्म । 'इण् गतौ' इत्यस्माच्छुडि रूपम् । 'इणो गा लुङि' इति गादेशः । रागोऽनु रागो  
रक्तिमा च । अस्फुरत्प्रकाशते स्म । दत्तवैराग्याणि जनितनिर्वेदानि । समकुचन् निमीलितान्य-  
भूवन् । अमुना मरीचिना सह साकम् । 'सह्युक्तेऽप्रधाने' इति तृतीया । कथाभिः  
भाषणैः । तं मरीचिमुनिमुद्दिश्य अनुशय्य पश्चात्तापं कृत्वा । 'अथानुशयो दीर्घद्वेषानुतापयोः'  
इत्यमरः । यदात्वनोः मरीचिना सहान्वयं कृत्वा 'पश्चाद् शयनं कृत्वा' इत्यर्थकरणं, तदनु-  
रोधाच्च 'अनुलक्षणे' इति कर्मप्रवचनीयतायां 'कर्मप्रवचनीययुक्ते द्वितीया' इति द्वितीया  
तमित्यत्रेति व्याख्यानं तदाऽनोर्गतित्वाद्यभावात् त्यप् दुर्लभः । प्रत्युन्मिषति उदयं प्राप्नुवति ।  
उदयः पूर्वाचलः । 'उदयः पूर्वपर्वतः' इत्यमरः । तस्य प्रस्थे सानुनि 'स्तुः प्रस्थः सानु-  
रक्षियाम्' इत्यमरः । यो दावो वनाग्निः 'द्वदावौ वनानलौ' इत्यमरः । तत्कल्पे तत्समाने ।  
कल्पद्रुमस्य देवदारुविशेषस्य किसलयानि नवीनपल्लवान्यवधीरयति तिरस्करोतीति तादृशे ।  
अरुणस्य सूर्यस्याचिषि कान्तौ । नमस्कृत्य प्रणामं कृत्वा । नगराय नगरं गन्तुम् । 'क्रियार्थोऽ-  
पपदस्य च कर्मणि स्थानिनः' इति चतुर्थी । उदचलं प्रस्थितवान् । अदर्शं चेति । दृष्टवा-  
नित्यर्थः । 'दृशिर् प्रेक्षणे' अस्माच्छुडि 'इरितो वा' इत्यङि 'ऋदशोऽङि गुणः' इति गुणे  
रूपम् । मार्गाभ्याशोऽव्यनिकटे वर्तिनो विद्यमानस्य । 'सदेशाभ्याशसविधसंनिकृष्टसनीडवत्'  
इत्यमरः । क्षपणकविहारस्य सौगताल्यस्य । विविक्ते विजने पवित्रे वा । 'विविक्तौ पूत-  
विजनौ' इत्यमरः । रक्तानामरुणवर्णानामशोकानां षण्डे कदम्बे । 'कदम्बे षण्डम-  
स्त्रियाम्' इत्यमरः । निषण्णमासीनम् । अस्पृष्टसमाधिं ध्यानश्चन्यम् । 'समाधिर्निश्चये  
ध्याने' इति विश्वकोशः । आधिना मानसिकदुःखातिरेकेण क्षीणं कृशगात्रम् । 'पुंस्याधि-



रूपाणां कृपणवर्णं कमपि क्षपणकम् । उरसि चास्य शिथिलितमलनिचयान्मुखा-  
न्निपततोऽश्रुविन्दूनलक्ष्यम् । अप्राक्षं चान्तिकोपविष्टः—‘क तपः, क च रुदितम् ।  
न चेद्रहस्यमिच्छामि श्रोतुं शोकहेतुम्’ इति । सोऽब्रूत—‘सौम्य, श्रूयताम् ।  
अहमस्यामेव चम्पायां निधिपालितनाम्नः श्रेष्ठिनो ज्येष्ठसूनुर्वसुपालितो नाम ।  
वैरूप्यान्मम निरूपक इति प्रसिद्धिरासीत् । अन्यश्चात्र सुन्दरक इति यथार्थनामा  
कलागुणैः समृद्धो वसुना नातिपुष्टोऽभवत् । तस्य च मम च वपुर्वसुनी निमि-  
त्तीकृत्य वैरं वैरोपजीविभिः पौरधूतैरुदपाद्यत । त एव कदाचिदावयोरुत्सवसमाजे  
स्वयमुत्पादितमन्योन्यावमानमूलमधिक्षेपवचनव्यतिकरमुपशमय्य ‘न वपुर्वसु  
वा पुंस्त्वमूलम्, अपि तु प्रकृष्टगणिकाप्राथ्व्ययौवनो हि यः स पुमान् । अतो  
युवतिललामभूता काममञ्जरी यं वा कामयते स हरतु सुभगपताकाम्’ इति  
व्यवास्थापयन् । अभ्युपेत्यावां प्राहिणुव तस्यै दूतान् । अहमेव किलामुष्याः  
स्मरोन्मादहेतुरासम् । आसीनयोश्चावयोर्मामेवोपगम्य सा नीलोत्पलमयमिवा-  
पाङ्गदामाङ्गे मम मुञ्चन्ती तं जनमपत्रपयाधोमुखं व्यधत् । सुभगमन्येन च

मर्निषी व्यथा’ इत्यमरः । अग्रगण्यं प्रथमतो गणनीयमनभिरूपाणां विरूपाणाम् । कृपणवर्णं  
मुखशोभारहितम् । क्षपणकं बौद्धम् । उरसि वक्षःस्थले । शिथिलितोऽश्रुवारापातेन विक्षंसितो  
मलनिचयः पङ्कराशिर्यैस्तादृशान् । अश्रुविन्दून् रोदनपयःकणान् । ‘रोदनं चाक्षमश्रु च’  
इत्यमरः । अन्तिके समीपे उपविष्टो निषण्णः । क्रेति । क्रेति द्विरुपादानं तपोऽनुष्ठानरोदनयोः  
परस्परविरुद्धत्वं दर्शयति । श्रेष्ठिनः व्यापारिवर्यस्य । ज्येष्ठसूनुः ज्यायान्पुत्रः । वैरूप्यात्  
कुत्सितरूपवत्तया । प्रसिद्धिः प्रख्यातिः । अत्र चम्पायाम् । यथार्थनामा वस्तुतः सुन्दर  
एवेत्यर्थः । नातिपुष्टः साधारणः । वपुर्वसुनी आकृतिद्रव्ये । वैरोपजीविभिरुदासीनयोः द्वयोः  
परस्परं द्वेषमुत्पाद्यास्मात्तस्माच्च द्रव्यं गृहीत्वा ये जीवन्ति तैः । धूतैः वञ्चकैः । उदपाद्यत  
उत्पादितम् । अधिक्षेपवचनानां तिरस्कृतिवाक्यानां व्यतिकरं प्रसरम् । उपशमय्य शान्तं  
कृत्वा । प्रकृष्टगणिकयोत्कृष्टवाराङ्गनयाऽपि प्रार्थ्यमभिलषणीयं यौवनं तारुण्यं यस्य तादृशः ।  
युवतिषु तरुणीषु मध्ये ललामभूता शिरोऽलंकारायमाणा । कामयतेऽभिलषति । ‘कमु कान्तौ’  
‘कमेर्णिङ्’ इति णिङ् । हरतु प्राप्नोतु । व्यवास्थापयन् व्यवस्थां कृतवन्तः । अभ्युपेत्य तत्कृत-  
व्यवस्थामनुमन्य । प्राहिणुव प्रेरितवन्तौ । ‘हि गतौ वृद्धौ च’ । ‘हिनुमीना’ इति णत्वम् ।  
तस्यै तां काममञ्जरीमानेतुमित्यर्थः । ‘क्रियार्थोपपदस्य—’ इति चतुर्थी । अहमेवेति । अर्थ-  
वद्ब्रह्मेण यस्मान्नानर्थकपरिग्रहः । ‘सुरुपधानिनोर्वैद्या गृह्णाति धनिनं ततः’ ॥ इति न्यायेन मम  
धनिकतया रूपवन्तमपि तं परित्यज्य मामेव स्वीकृतवतीति भावः । स्मरोन्मादे कामपारवश्ये  
हेतुर्निमित्तभूतः । उपगम्य पतित्वेन स्वीकृत्य । ‘वा त्यपि’ इति अनुनासिकलोपाभावपक्षे ।  
अपाङ्गदाम कटाक्षवीक्षणश्रेणीम् । मुञ्चन्ती प्रसारयन्ती । तं जनं सुन्दरकम् । अपत्रपया लज्जया ।  
‘लज्जा साऽपत्रपान्यतः’ इत्यमरः । सुभगमात्मानं मन्यते इति सुभगमन्यः तेन । ‘आत्ममाने

मया स्वधनस्य स्वगृहस्य स्वगणस्य स्वदेहस्य स्वजीवितस्य च सैवैश्वरीकृता ।  
 कृतश्चाहमनया मलमलकशेषः हृतसर्वस्वतया चापवाहितः प्रपद्य लोकोपहास-  
 लक्ष्यतामक्षमश्च सौदुं धिक्कृतानि पौरवृद्धानामिह जैनायतने मुनिनैकेनोपदि-  
 ष्ठमोक्षवर्त्मा सुकर एष वेपो वेशनिर्गतानामित्युदीर्णवैराग्यस्तदपि कौपीनमज-  
 हाम् । अथ पुनः प्रकीर्णमलपङ्कः प्रवलकेशलुञ्चनव्यथः प्रकृष्टतमक्षुत्पिपासा-  
 दिदुःखः स्थानासनशयनभोजनेष्वपि द्विप इव नवग्रहो वलवतीभिर्यत्रणाभिरुद्वे-  
 जितः प्रत्यवामृशम् । 'अहमस्मि द्विजातिः । अस्वधर्मो ममैष पाखाण्डिपथा-  
 वतारः । श्रुतिस्मृतिविहितेनैव वर्त्मना मम पूर्वजाः प्रावर्तन्त । मम तु मन्द-  
 भाग्यस्य निन्द्यवेषममन्ददुःखायतनं हरेहरहिरण्यगर्भादिदेवतापवादश्रवणनैर-  
 न्तर्याम्येत्यापि निरयफलम् अफलं विप्रलम्भप्रायमीदृशमिदमधर्मवर्त्म धर्मवत्स-  
 माचरणीयमासीत्' इति प्रत्याकलितस्वदुर्नयः पिण्डीषण्डं विविक्तमेतदासाद्य

खञ्च' इति खञ्जप्रत्यये शित्वात् इयनि खित्वात् 'अरुद्विषदजन्तस्य सुम्' इति सुमि रूपम् ।  
 ईश्वरीकृता स्वामिनीकृता । मलमलकं कौपीनमेव शेषोऽवाशिष्टं यस्य तथाविधः । 'आच्छादनं  
 संपिधानं कौपीनं मलमलकम्' इति वैजयन्ती । अपवाहितः परित्यक्तः । उपहासलक्ष्यतां  
 निन्दापात्रताम् । धिक्कृतानि निन्दावाक्यानि । जैनायतने क्षपणकदेवालये । उपदिष्टं मोक्ष-  
 वर्त्म मुक्तिमार्गो यस्मै तथाभूतः । सुकरः सुखसाध्यः । वेशनिर्गतानां वेद्यागृहाद्द्विराग-  
 तानाम् । उदीर्णं समुत्थितं वैराग्यमासक्त्यभावो यस्य तादृशः सन् । अजहो परित्यक्तवा-  
 नस्मि । 'ओहाक् त्यागे' लङ् । केशलुञ्चनं शिरोरुहसमुत्पाटनम् । द्विपो गजः । नवग्रहः  
 नूतनतया गृहीतः । यन्त्रणाभिः निर्वन्धैः । उद्वेजितः खेदं प्रापितः । प्रत्यवामृशं विचारं कृत-  
 वान् । द्विजातिः वैश्यकुलजातः । अस्वधर्मः स्वधर्मविरुद्धः । पाखाण्डिनां बौद्धानां पन्थाः  
 पाखाण्डिपथः । 'ऋक्पूरुषधूः पथामानक्षे' इति समासान्तोऽप्रत्ययः । तस्मिन्नवतारः प्रवेशः ।  
 वर्त्मना मार्गेण । पूर्वजाः पितृपितामहाद्याः । प्रावर्तन्त चरन्ति स्म । मन्दभाग्यस्य भागधेयवि-  
 ह्विनस्य । 'देवं दिष्टं भागधेयं भाग्यं स्त्री नियतिर्विधिः' इत्यमरः । निन्द्यो वेपो यस्मिन्नेतादृशम् ।  
 'आकल्पवेधो नेपथ्यं प्रतिकर्म प्रसाधनम्' इत्यमरः । अमन्दानां बहुलानां दुःखानामुपद्रवाणा-  
 मायतनं स्थानभूतम् । हिरण्यगर्भो ब्रह्मा । 'हिरण्यगर्भो लोकेशः स्वयंभूश्चतुराननः' इति ब्रह्मप-  
 र्यायेऽमरः । देवतानामपवादस्य दुष्पणस्य श्रवणमाकर्णनं तस्य नैरन्तर्यामिरन्तरं जायमानत्वात् ।  
 प्रेत्यापि जन्मान्तरेऽपि । 'प्रेत्यामुत्र भवान्तरे' इत्यमरः । निरयो नरक एव न तु स्वर्गः  
 फलं यत्प्रेतादृशम् 'स्यान्नारकस्तु नरको निरयो दुर्गतिः स्त्रियाम्' इत्यमरः । अफलं विशि-  
 ष्टफलशून्यम् । विप्रलम्भप्रायं वञ्चनात्मकम् । 'विप्रलम्भो विसंवादो विरहो वञ्चना तथा'  
 इति विश्वकोशः । धर्मवत् धर्मेण तुल्यतया । 'तेन तुल्यं क्रिया चेद्वतिः' इति वतिः ।  
 समाचरणीयमासीदनुष्ठानार्हमभूत् । प्रत्याकलितः पुनः पुनः परामृष्टः स्वस्यात्मनो दुर्नयः  
 दुष्टव्यवहारः येन तथाविधः सन् । पिण्डीखण्डं रक्ताशोकनिकुरम्बम् । 'अशोकः पिण्डिका  
 पिण्डी' इति वैजयन्ती । 'कदम्बे षण्डमास्त्रियाम्' इत्यमरः । विविक्तं जनबाधारहितम् ।

पर्याप्तमश्रु सुञ्चामि' इति । श्रुत्वा चैतदनुकम्पमानोऽब्रुवम्—'भद्र, क्षमस्व ।  
कञ्चित्कालमत्रैव निवस । निजेन युन्नेनासावेव वेश्या यथा त्वां योजयिष्यति  
तथा यतिष्ये । सन्त्युपायास्तादृशाः' इत्याश्वास्य तमनूत्थितोऽहम् । नगरमा-  
विशन्नेव चोपलभ्य लोकवादाहुन्वसमृद्धपूर्णं पुरमित्यर्थानां नश्वरत्वं च प्रदर्श्य  
प्रकृतिस्थानमून्विधास्यन्कर्णीसुतप्रहिते पथि मतिमकरवम् । अनुप्रविश्य च  
द्यूतसभामक्षधूर्तैः समगंसि । तेषां च पञ्चविंशतिप्रकारासु सर्वासु द्यूताश्रयासु  
कलासु कौशलमक्षभूमिहस्तादिषु चात्यन्तदुरुपलक्ष्याणि कूटकर्माणि तन्मूलानि

'विविक्तौ पुतविजनौ' इति विश्वः 'विविक्ताविजनच्छन्ननिःशलाकास्तथा रहः' इत्यमरः ।  
आसाद्य प्राप्य । 'षट्कृत् विशरणगत्यवसादनेषु' इत्यतो ल्यप् । पर्याप्तं यथेच्छम् । अश्रु  
रोदनोदकम् । 'रोदनं चाक्षमश्रु च' इत्यमरः । सुञ्चामि विस्तृजामि । 'सुचल्ल मोक्षणे'  
इत्यतो लटि 'शे सुञ्चादीनाम्' इति जुम् । श्रुत्वेति । आकर्ण्य । अनुकम्प-  
मानः तदुपरि दयां कुर्वन् । 'कृपा दयाऽनुकम्पा स्यात्' इत्यमरः । कञ्चित्कालं कतिपय-  
दिवसपर्यन्तम् । 'कालाञ्चनोस्त्यन्तसंयोगे' इति द्वितीया । अत्रैवास्मिन्नेव जैनायतने ।  
निवस निवासं कुरु । 'वस निवासे' । निजेन स्वकीयेन युन्नेन घनेन । 'हिरण्यं द्रविणं  
युन्नमर्थरैविभवा अपि' इत्यमरः । असावेव काममजयैव । वेश्या वाराज्जना । 'वारल्लौ  
गणिका वेश्या' इत्यमरः । योजयिष्यति निजघनं त्वद्वस्तगतं करिष्यति । यतिष्ये प्रवर्तनं  
करिष्यामि । 'यती प्रयत्ने' । उपायाः साधनानि । तादृशाः त्वद्गृहीतघनप्रत्यर्पणे समर्थाः ।  
तं वसुपालितं विरूपक इति प्रसिद्धम् । आश्वास्य सान्त्वयित्वा । भवु सान्त्वनानन्तरम् ।  
उत्थितः चम्पां गन्तुमुदतिष्ठम् । नगरं चम्पापुरीमाविशन्नेव प्रविशन्नेव मार्गमध्ये इत्यर्थः ।  
उपलभ्य विदित्वा । लोकवादात् जनव्यवहारात् । लुब्धाः अतिकृपणाः समृद्धाः श्रीमन्तश्च ये  
जनास्तैः पूर्णं युक्तम् । तत्रत्यजनानां धनसंपन्नत्वेऽपि कार्पण्यं श्रुत्वेत्यर्थः । अर्थानां धनानाम् ।  
'अर्थरैविभवा अपि' इत्यमरः । नश्वरत्वं विनाशशालित्वमेकत्र स्थिरतयाऽविद्यमानत्वमिति  
यावत् । 'आ केस्तच्छीलतद्गर्भतत्साधुकारिषु' इत्यधिकारे 'इण्णवाजिसार्तिभ्यः क्कप्' इति  
क्कप् प्रत्ययः । प्रदर्श्य चम्पानगरनिवासिजनान् अवगमय्य । प्रकृतिस्थानस्वधर्माचरणतत्प-  
रान् । विधास्यन्करिष्यन् । कर्णीसुतेन चौर्यशास्त्रनिर्मात्रा 'कर्णीसुतः कटकः स्तेयशास्त्रस्य  
कारकः' इति वैजयन्ती । प्रहिते प्रदर्शिते पथि चौर्यवर्त्मनाति भावः । मार्गे बुद्धिम् । अकरवं  
कृतवान् । अनुप्रविश्येति । द्यूतसभामक्षकीडामण्डपम् । अक्षधूर्तैः पाशक्रीडायां निपुणैः ।  
'धूर्तौ निपुणवच्चकौ' इति वैजयन्ती । 'ससमी शौण्डेः' इति समासः । समगंसि तैः सह  
मिलितोऽभूवम् । 'गम्लु गतौ' इत्यतो लुङि 'समो गम्युच्छिभ्याम्' इत्यात्मनेपदे रूपम् ।  
तेषामक्षिकाणाम् । द्यूताश्रयासु द्यूतसंवन्धिनीषु । अक्षाः शाराः । 'अक्षो ज्ञानार्थशकटव्यवहारेषु  
पाशके । रक्षाक्षेन्द्राक्षयोः सर्पे विभीतकतरावपि । चक्रे कर्षे पुमान्' इति मेदिनी ।  
भूमिः तत्पातनस्थानम् । हस्तः करः एतत्प्रभृतिषु । अत्यन्तं नितरां दुरुपलक्ष्याणि दुःखे-  
नापि ज्ञानुमशक्त्यानि । कूटकर्माणि कपटाचरणानि । तन्मूलानि कपटकर्मनिमित्तकानि ।

सावल्लेपान्यधिक्षेपवचनानि जीवितनिरपेक्षाणि संरम्भविचेष्टितानि सभिकप्रत्ययव्यवहारान्यायबलप्रतापप्रायानङ्गीकृतार्थसाधनक्षमान्वलिषु सान्त्वनानि दुर्बलेषु भर्त्सितानि पक्षरचनानैपुणमुच्चावचानि प्रलोभनानि ग्लहप्रभेदवर्णनानि द्रव्यसंविभागौदार्यमन्तरान्तराश्लीलप्रायान्कलकलानित्येतानि चान्यानि चानुभवन्न तृप्तिमध्यगच्छम् । अहसं च किञ्चित्प्रमाददत्तशारे कचिक्तितवे । प्रतिकितवस्तु निर्देहन्निव क्रोधताम्रया दृशा मामभिवीक्ष्य ' शिक्षयसि रे द्यूतवर्त्म हासव्याजेन । आस्तामयमशिक्षितो वराकः । त्वयैव तावद्विचक्षणेन देविप्यामि' इति द्यूताध्यक्षानुमत्या व्यत्यषजत् । मया जितश्चासौ षोडशसहस्राणि

अवल्लेपो दर्पस्तद्युक्तानि । ' नोपसर्जनस्य ' इति सहस्य सादेशः । ' दर्पोऽवल्लेपोऽवष्टम्भः ' इत्यमरः । अधिक्षेपवचनानि तिरस्कृतिवाक्यानि । जीविते प्राणधारणेऽपि निरपेक्षण्यासक्तिरहितानि । संरम्भेण कोपेन सहितानि विचेष्टितानि कर्माणि । ' संरम्भः संप्रमे कोपे ' इत्यमरः । अङ्गीकृतः पणत्वेनानुमतः योऽर्थः धनं तस्य साधने स्वायत्तीकरणे क्षमानुपयुक्तान् । न्यायबलप्रतापप्रायान् तदुपवृंहितान् । सभिको द्यूताध्यक्षः ' सभिको द्यूतकारकः ' इत्यमरः । तस्य प्रत्ययव्यवहारान् विश्वासजनकानि शपथपूर्वकाणि च भाषणानि । ' प्रत्ययोऽधीनशपथज्ञानविश्वासेहेतुषु ' इत्यमरः । सान्त्वनानि समाधानपुरःसरवाक्यानि । भर्त्सितानि भीत्युत्पादवाक्यानि । पक्षरचनायां जयवत आत्मपक्षीयत्वेन कथने नैपुणं चतुरताम् । ' गुणवचनब्राह्मणादिभ्यः कर्मणि च ' इत्यत्र ब्राह्मणादिगणे पाठात् व्यञ्ज तत्र ' पृथादिभ्य इमनिञ्वा ' इत्यतो ' वापदानुवृत्त्याऽणादिसमावेशोऽपि ' इत्युक्त्याऽत्र निपुणशब्दाद्भावेऽण् । उच्चावचानि नानाप्रकाराणि । ' उच्चावचं नैकभेदम् ' इत्यमरः । प्रलोभनानि प्रतारणानि । ग्लहस्य पणस्य । ' पणोऽक्षेष्ु ग्लहो मतः ' इत्यमरः । तस्य प्रमेदाः ' त्वत्तोऽप्यधिकं मया स्थाप्यते ' इत्यादि रूपास्तेषां वर्णनानि निरूपणानि । द्रव्यस्य संविभागे विनियोगे औदार्यं दातृत्वप्रकटनम् । अन्तरान्तरा मध्येमध्ये । अश्लीलप्रायान्समार्हवचनमयान् । ' अश्लीलं ग्राम्यभाषणम् ' इति वैजयन्ती । कलकलान् कोलाहलान् । ' कोलाहलः कलकलः ' इत्यमरः । अनुभवन्पदयञ्छृण्वञ्च । न तृप्तिमध्यगच्छं समाप्रवेशं विना केवलदर्शनादिना न मे तृप्तिर्जातेति भावः । अहसमिति । प्रमादेनासमवधानतया दत्तो निक्षिप्तः शारः पाशः येन तादृशे । ' शारः शारिश्च खेलनी ' इति महीपः । कचिक्कांसंश्चित् । कितवे अक्षधूर्त । ' धूर्तोऽक्षदेवी कितवोऽक्षधूर्तो द्यूतकृतसमाः ' इत्यमरः । प्रतिकितवः प्रतिपक्षीयधूर्तः । निर्देहन्मस्मीकुर्वन्निव । क्रोधेनाक्रोशेण ताम्रया रक्तवर्णया । दृशा दृष्ट्या । ' लोचनं नयनं नेत्रमीक्षणं चक्षुराक्षिणी । दृग्दृष्टी ' इत्यमरः । हासव्याजेन हास्यापदेशेन । अशिक्षितो न पण्डितः । आस्तां तूष्णीं तिष्ठतु । वराकः शोच्यः । ' वराकः साधुशोच्ययोः ' इति वैजयन्ती । विचक्षणेन कृतहस्तेन । देविप्यामि द्यूतं करिष्यामि । द्यूताध्यक्षस्य सभिकस्यानुमत्या संमतिपुरःसरम् । व्यत्यषजत् द्यूताय संलभोऽभूत् । ' षज सज्जे ' इत्यतो लङि ' दंशसज्जस्वजां शपि ' इति नलोपे ' प्राक् सितादङ्गव्यावायेऽपि ' इति



दीनाराणाम् । तदर्थं सभिकाय सभ्येभ्यश्च दत्त्वार्थं स्वीकृत्योदतिष्ठम् । उद-  
तिष्ठश्च तत्रगतानां हर्षगर्भाः प्रशंसालापाः । प्रार्थयमानसभिकानुरोधाच्च तद-  
गारेऽत्युदारमभ्यवहारविधिमकरवम् । यन्मूलश्च मे दुरोदरावतारः स मे विमर्दको  
नाम विश्वास्यतरं द्वितीयं हृदयमासीत् । तन्मुखेन च सारतः कर्मतः शीलतश्च  
सकलमेव नगरमवधार्य धूर्जटिकण्ठकल्माषकालतमे तमासि नीलनिवसनाधो-  
कपरिहितो वद्वतीक्ष्णकौक्षेयकः फणिमुखकाकलीसंदंशकपुरुषशीर्षकयोगचूर्ण-  
योगवर्तिकामानसूत्रकर्कटकरज्जुदीपभाजनभ्रमरकरण्डकप्रभृत्यनेकोपकरणयुक्तो  
गत्वा कस्यचिद्बुधेश्वरस्य गृहे संधिं छित्त्वा पटभाससूक्ष्माच्छिद्रालक्षितान्तर्गृह-

इति षत्वम् । मयेति । जितः पराभूतः । दीनाराणां सुवर्णमुद्राविशेषाणाम् । अत्र ' दुह्या-  
चपद्दण्डैरुधिप्रच्छिचिद्राशुजिमन्थमुषाम् । कर्मयुक्त्यादकथितं तथा स्यान्नीहृक्छ्वहाम् ' ।  
इति जयतेः द्विकर्मकतायाम् ' अप्रधाने दुहादीनां प्रधाने नीहृक्छ्वहाम् ' इत्यप्रधान-  
कर्माभिधायिनीयं निष्ठा । हर्षगर्भाः आनन्दभरिताः । प्रशंसालापाः श्लाघावचनानि ।  
प्रार्थयमानस्य प्रार्थनां कुर्वतः । सभिकस्य द्यूताध्यक्षस्यानुरोधाद्वचनानुसारेण । तस्यागारे गृहे ।  
' भवनागारमन्दिरम् ' इत्यमरः । अत्युदारं नितरामुत्कृष्टमभ्यवहारविधिं भोजनकर्म ।  
यन्मूलो यन्निमित्तकः । दुरोदरे द्यूतक्रीडायामवतारः प्रवेशः । ' दुरोदरो द्यूतकारे षणे  
द्यूतेऽपि पाशके ' इति महापकोशः अमरश्च । विश्वास्यतरमत्यन्तविश्वासास्पदम् । द्वितीयं  
हृदयमासीत् मित्रतां गत इति भावः । अवधार्य निश्चित्य । धूर्जटेर्मेहादेवस्य कण्ठे गल्लोद्देशे  
वर्तमानं यत्कल्माषं कालिमा तद्वत्कालतमेऽतिनीलवर्णे । ' धूर्जटिर्नीललोहितः ' इति ' कण्ठो  
गलः ' इति चामरः । ' सितेतरः स्यात्कल्माषम् ' इति शाश्वतकोशः । तमस्यन्धकारे । नील-  
निवसनं नीलवर्णं वस्त्रं तन्मयं यदधोरेकमूर्ध्वभागपर्यन्तव्यापि ' अधोरेकं वरस्त्रीणां स्याच्च-  
ण्डातकमस्त्रियाम् ' इत्यमरः । तेन परिहित आच्छादितः । वद्वस्तीक्ष्णो निश्चितधारः  
कौक्षेयकः करवालो येन तादृशः । ' कौक्षेयको मण्डलाग्रः करवालः कृपाणवत् ' इत्यमरः ।  
' दतिकुक्षिप्रीवाभ्यः श्वास्यलंकारेषु ' इति ढकञ् । फणिनः सर्पस्यैव मुखं यस्यैतदाद्यः  
आयुधविशेषः । फणिमुखं भित्त्यादिखननसाधनम् । काकली वायप्रभेदो यतो मोष्य  
गृहवर्तिजनानां निद्राजागरणादिज्ञानं जायते ' काकली तु कले सूक्ष्मे चनौ तु मधुरास्फुटे ' ।  
इत्यमरः । संदंशकं भित्त्यादौ कृते खनने तत्रत्येष्टकादीनां बहिर्निष्कासनोपकरणम् । पुरुष-  
शीर्षकं काष्ठादिविहितं पुरुषस्यैव मस्तकम् । अस्योपयोगस्तु कृतच्छिद्रायां भित्तौ स्वशिरोऽ-  
प्रवेश्यास्यैव प्रवेशनम् । येन च गृहस्थानां जागरणेऽपि स्वस्यापायो न भवेत् । योगचूर्णं  
यत्साहाय्यात् गृहे कुत्रचिन्निक्षिप्तानामपि धनानामवगमनं भवति । योगवर्तिका अस्याश्च  
प्रज्वलनेनाभितो नागाश्चध्रुर्विषया जायन्ते । मानसूत्रं सुरङ्गाकरणे स्वशरीरानुरूपतया इय-  
त्पर्यन्तं खननीयमिति परिमाणसूत्रम् । कर्कटकः कुलीराकारो यन्त्रविशेषः । रज्जुः सौधा-  
द्युपारतलारोहणसाधनीभूता । दीपभाजनं संपुटान्तरितो दीपः । भ्रमरकरण्डकं गृहस्थ-  
हस्तवर्तिदीपस्य विनाशनाय शूलभसपुद्गकः । संधिमिश्रकासंयोगम् । छित्त्वा निर्भेद्य । पट-

प्रवृत्तिरव्यथो निजगृहमिवानुप्रविश्य नीवीं सारमहतीमादाय निरगाम् । नील-  
नीरदनिकरपीवरतमोनिबिडितायां राजवीथ्यां झटिति शतहृदासंपातामिव क्षण-  
मालोकमलक्षयम् । अथासौ नगरदेवतेव नगरमोषरोषिता निःसंवाधवेलायां  
निःसृता संनिकृष्टा काचिदुन्मिषद्रूपणा युवतिराविरासीत् । 'कासि वासु, क  
यासि' इति सद्यमुक्ता त्रासगद्गदमगादीत्—'आर्य, पुर्यस्यामर्यवर्यः कुबेरदत्त-  
नामा वसति । अस्म्यहं तस्य कन्या । मां जातमात्रां धनमित्रनाम्नेऽत्रत्यायैव  
कस्मैचिदिभ्यकुमारायान्वजानाद्धार्यां मे पिता । स पुनरस्मिन्नत्युदारतया  
पित्रोरन्ते वित्तैर्निजैः क्रीत्वेवार्थिवर्गाहारिणं दारिद्र्यं सत्यथोदारक इति च  
प्रीतलोकाधिरोपितापरश्रव्यनामानि वरयत्येव तस्मिन्मां तरुणीभूतामधन इत्य-

भासो गवाक्षद्वारम् । 'पटभासः प्रेक्षणकम्' इति वैजयन्ती । तस्य सूक्ष्मेण च्छिद्रेण  
विवरेण तद्वाराऽऽलक्षिता विदिताऽन्तर्गृहे मन्दिरमध्ये वर्तमानानां प्रवृत्तिर्निद्रारूपो व्यापारः  
येन तादृशः सन् । अव्यथो भयशून्यः । नीवीं मूलद्रव्यपेटिकाम् । 'मूलद्रव्यं परिपणो नीवी'  
इति हेमचन्द्रः । सारेणान्तःस्थितामूल्यवस्तुजातेन महतीं गुर्वामपि । आदाय यत्नपुरः-  
सरं गृहीत्वा । नीलेति । नीला ये नीरदा मेघास्तेषां निकरवत् संघवत् पीवरणं गाढेन तम-  
सान्वकोरेण निबिडितायां व्याप्तायाम् । झटिति शीघ्रमेव । शतहृदा विद्युत् । 'शम्पाशत-  
हृदाहादिन्यैरावत्यः क्षणप्रभा । तडित्सौदामिनी विद्युत्' इत्यमरः । तस्याः सम्पातं  
समुद्रमनमिव । 'संपातस्तु समुद्रमः' इत्यमरः । आलोकं प्रकाशम् । 'आलोकौ दर्शन-  
योतौ' इत्यमरः । अलक्ष्यं विलोकितवान् । 'लक्ष आलोचने' । अथेति । नगरस्य चम्पा-  
पुर्याः मोषणं चौर्येण रोषिता रोषं गतवती । निःसंवाधवेलायां जनबाधाराहितकाले । 'संकटं  
ना तु संवाधः' इत्यमरः । संनिकृष्टा समीपमागतवती । उन्मिषन्ति समुज्ज्वलन्ति भूष-  
णान्याभरणजातानि यस्यास्तादृशी । युवतिस्तरुणी । 'यूनस्तिः' इति तिप्रत्ययः । वासु हे  
बाले ! 'अथ बाला स्याद्वासुः' इत्यमरः । सद्यं कृपायुक्तं यथा तथा । त्रासेनोद्वेगेन गद्गदं  
स्वरमंगविशेषयुक्तं यथा तथा । अगादीत् कथयामास । 'गद व्यक्तायां वाचि' 'अतो  
हृद्यदर्शयोः' इति वैकल्पिकी वृद्धिः । अस्यां पुरि नगर्याम् । 'पूः स्त्री पुरीनगर्यां वा'  
इत्यमरः । अर्यवर्यः वैश्योत्तमः । 'अर्यः स्वामिवैश्ययोः' इति निपातः । जातमात्रां प्रसूत-  
प्रायां तस्मिन्नेव काले इति भावः । अत्रत्याय चम्पापुरीभवाय 'तत्र भवः' इत्यर्थे 'अमेह-  
कृतसिन्धेय एव' इति त्यप् । इभ्यकुमाराय धनिकपुत्राय । 'इभ्य आदयो धनी स्वामी'  
इत्यमरः । अन्वजानाद्धार्यां जायात्वेन दातुं संकल्पं कृतवान् । सः मत्पिता कुबेरदत्तः ।  
अस्मिन्वनमित्रे अत्युदारतया नितरां दानशीलत्वेन । 'उदारो दातृमहतोः' इत्यमरः ।  
पित्रोरन्ते मातापित्रोर्मरणानन्तरम् । 'पिता मात्रा' इत्येकशेषः । वित्तैर्वनैः । 'द्रव्यं  
वित्तं स्वापतेयम्' इत्यमरः । क्रीत्वेत्यत्र इवशब्देन दारिद्रीभावं प्रति स्वकीयधन-  
विनियोगो मूल्यतथोत्प्रेक्ष्यते । अर्थिवर्गाद्याचकलोकात् । दारिद्र्यं दारिद्र्यं प्राप्नुवति ।  
प्रीतैः सन्तुष्टैः लोकैराधिरोपितमारोपित 'उदारकः' इति नामान्तरं यथैतादृशो सति ।

दत्त्वार्थपतिनाम्ने कस्मैचिदितरस्मै यथार्थनाम्ने सार्थवाहाय दित्सति मे पिता ।  
 ददमङ्गलमद्य किल प्रभाते भावीति ज्ञात्वा प्रागेव प्रियतमदत्तसंकेता वञ्चित-  
 स्वजना निर्गत्य बाल्याभ्यस्तेन वर्त्मना मन्मथाभिसरा तदगारमभिसरामि तन्मां  
 मुञ्च । गृहाणैतद्भाण्डम् ' इत्युन्मुच्य मद्यमर्पितवती । दयमानश्चाहमब्रवम्—  
 'एहि साध्वि, त्वां नयेयं त्वत्प्रियावसथम्' इति त्रिचतुराणि पदान्युदचलम् ।  
 आपतच्च दीपिकालोकपरिलुप्यमानतिमिरभारं यष्टिकृपाणपाणि नागरिकबल-  
 मनल्पम् । दृष्ट्वैव प्रवेपमानां कन्यकामवदम्—'भद्रे, मा भैषीः । अस्त्ययमसि-  
 द्वितीयो मे बाहुः अपि तु मृदुरयमुपायस्त्वदपेक्षया चिन्तितः । शयेऽहं भावि-  
 तविषवेगाविक्रियः । त्वयाप्यमी वाच्याः 'निशि वयमिमां पुरीं श्रविष्टाः ।

तस्मिन्नुदारके तरुणीभूतां प्राप्तयौवनां मां वरयति प्रार्थयमाने सत्येव । अधनो दरिद्रं  
 इदानीमस्ति इति हेतोः अदत्त्वाऽऽनयोर्विवाहमविधाय । यथार्थनाम्ने अर्थस्य धनस्य  
 पतिः इत्यन्वर्थनाम्ने । सार्थवाहाय वैदेशिकवणिक्पुत्राय । दित्सति दातुमाभिलषति ।  
 'सनीवन्तर्ध—' इति इसभ्यासलोपश्च । तद्विद्धि । अमङ्गलमर्थपतये दानरूपमप्रियाचरणम् ।  
 प्रभाते प्रातःकाले । भावि भाविष्यमाणं 'भाविष्यति गम्यादयः' इति णिचिप्रत्ययः । प्राक्पूर्व-  
 मेव । प्रियतमेनाभीष्टनायकेनोदारकेण दत्तः कृतः संकेतो यस्याः सा तादृशी सती । वञ्चिताः  
 प्रतारिताः स्वजनाः पित्रादयः यथा सा । बाल्यात्प्रभृत्यभ्यस्तेन परिचितेन । मन्मथ एवाभिसरः  
 सहायभूतो यस्याः । 'अनुष्ठवः सहायश्चानुसरोऽभिसरः समाः' इत्यमरः । तस्योदारकस्यागारं  
 गृहं प्रति अभिसरामि गच्छामि । 'कान्तार्थिनी तु या याति संकेतं साऽभिसारिका'  
 इत्यभिसारिकालक्षणम् । भाण्डमलङ्कारम् । 'भाण्डं भूषाश्चभूषयोः' इत्यमरः । उन्मुच्य स्वस्व-  
 रीरान्निष्कास्य । अर्पितवती दत्तवती चोरत्वे सति तेनैव तुष्टः सन्गमिष्यतीति बुद्ध्या । एहीति ।  
 मया सहायेन सहागच्छेत्यर्थः । साध्वि हे पतिपरायणे । 'सती साध्वी पतिव्रता' इत्यमरः ।  
 तव भवत्याः यः प्रियोऽभीष्टो भर्ता तस्यावसथं मन्दिरम् । त्रीणि वा चत्वारि त्रिचतुराणि ।  
 'संख्ययाऽव्यासन्ना—' इति बहुव्रीहौ 'त्र्युपाभ्यां चतुरोऽजिष्यते' इत्यच् समासान्तः ।  
 पदानि तावत्पर्यन्तमित्यर्थः । उदचलं प्रस्थितः । आपतत् ममामिमुख्येनागच्छति स्म ।  
 दीपिकालोकेन दीपप्रकाशेन परिलुप्यमानः विनाशं प्राप्यमाणः तिमिरस्यान्वकारस्य भारः पुञ्जः  
 धेन तादृशम् । यष्टयः वेत्राणि कृपाणाः खड्गाश्च पाणौ यस्य तथाविधम् । 'खड्गे तु निश्चि-  
 श्चन्द्रहासासिरिष्टयः । कौक्षेयको मण्डलाग्रः करवालः कृपाणवत्' इत्यमरः । नागरिकाणां रात्रौ  
 नगररक्षकाणां बलं सैन्यम् । प्रवेपमानां भीतिप्रस्ताम् । असिद्वितीयः सहायो यस्मिन् तादृशः ।  
 त्वदपेक्षया त्वामुद्दिश्य । शये शयनं करोमि । 'शीङ् स्वप्ने' इत्यस्य 'शीङः सार्वधातुके गुणः'  
 इति गुणः । भाविता सव्याजं प्रकटीकृता विषवेगस्य गरलवेगस्य विक्रिया विकारो निःसंज्ञत्वादि-  
 रूपो येन तादृशः सन् । 'क्ष्वेलेस्तु गरलं विषम्' इत्यमरः । वाच्याः विज्ञापयितुमुचिताः ।  
 निशि रात्रौ । वयमहं मत्पतिश्च । 'अस्मदो द्वयोश्च' इति द्वित्वविवक्षायामपि बहुवचनम् ।

दष्टश्च समैव नायको दर्वीकरेणामुष्मिन्सभागृहकोणे । यदि वः कश्चिन्मंत्रवित्  
 कृपालुः स एनमुज्जीवयन्मम प्राणानाहरेदनाथायाः' इति । सापि वाला गत्यन्त-  
 राभावाद्भयगद्गदस्वरा बाष्पदुर्दिनाक्षी वद्धवेषथुः कथंकथमपि गत्वा मदुक्तमन्व-  
 तिष्ठत् । अशयिणि चाहं भावितविषविक्रियः । तेषु कश्चिन्नरेन्द्राभिमानी मां  
 निर्वर्ण्य मुद्रातंत्रमंत्रध्यानादिभिश्चोपक्रम्याकृतार्थः 'गत एवायं कालदष्टः । तथा  
 हि स्तव्वश्यावमङ्गम्, रुद्धा दष्टिः, शान्त एवोष्मा । शुचालं वासु, श्वोऽग्निसा-  
 त्कारिण्यामः । कोऽतिवर्तते दैवम्' इति सहेतुरैः प्रायात् । उत्थितश्चाहमुदार-  
 काय तां नीत्वात्रवम्—'अहमस्मि कोऽपि तस्करः । त्वद्रतेनैव चेतसा सहायभू-  
 तेन त्वामिमामभिसरन्तीमन्तरोपलभ्य कृपया त्वत्समीपमनैषम् । भूषणमिद-  
 मस्याः' इत्यंशुपटलपाटितध्वान्तजालं तदप्यर्पितवान् । उदारकर्तु तदादाय

दर्वीकरेण सर्पेण । 'दर्वीकरो दीर्घपृष्ठो दन्दशूको विलेशयः' इत्यमरः । सभागृहस्य नानापथि-  
 कोद्देशेन धर्मार्थं विस्मृष्टमठस्य कोण एकदेशे । वो युष्माकं मध्ये । 'बहुवचनस्य वस्नसौ' इति वसु  
 प्रकृतिप्रत्यययोरुभयोर्मिलित्वाऽऽदेशः । कृपालुर्दथावान् । 'स्याद्यालुः कारुणिकः कृपालुः सूरतः  
 समाः' इत्यमरः । एवं मम भर्तारम् । उज्जीवयन्विषनिःसारणपूर्वकं ससंज्ञं कुर्वन् । आहरेत्  
 प्रत्यर्पयेत् । गत्यन्तराभावाद्रक्षकोपायान्तरस्याप्राप्त्या । बाष्पदुर्दिनाक्षी अभ्युक्तपूरितनयना ।  
 'बहुवीहो सक्थ्यक्ष्णोः स्वाज्ञात्पञ्च' इति षवि । 'षिद्रौरादिभ्यश्च' इति ङीष् । वद्धः संजातौ  
 वेषथुर्गात्रकम्पो यस्याः सा । 'दुवेषु कम्पने' इत्यतो 'द्वितोऽथुच्' इत्यथुच्प्रत्ययः ।  
 कथंकथमपि महताऽऽयासेन । मदुक्तं पूर्वोक्तप्रकारेण वञ्चनाप्रायवाक्यकथनमन्वतिष्ठकृतवती ।  
 नरेन्द्राभिमानी नरेन्द्रो विषचिकित्सकोऽहमित्यभिमनो गर्व एव केवलं न तु चिकित्सापरिज्ञानं  
 वस्तुतया यस्य तादृशः । 'नरेन्द्रो वार्तिके राज्ञि विषवैद्ये च कथ्यते' इति विश्वः । निर्वर्ण्य  
 परीक्ष्य । 'निर्वर्णनं तु निर्व्यानं दर्शनालोकनेक्षणम्' इत्यमरः । उपक्रम्य चिकित्सां कृत्वा ।  
 'उपक्रमश्चिकित्सा स्यात्' इति वैजयन्ती । न कृतः संपादितोऽर्थः विषावतारणरूपो येन  
 तादृशः । गत एव मृत एवेति भावः । कालदष्टः कृष्णसर्पदष्टः । स्तब्धं निष्कम्पम् । श्यावं  
 धूम्रवर्णम् । उष्मा शरीरौष्ण्यम् । शुचा शोकेनालं न किमपि प्रथोजनमस्तीत्यर्थः । 'अ आगा-  
 मिदिने । अग्निसाह्वनाधीनम्' तदर्धानवचने' इति सातिः । कोऽतिवर्तते दैवमिति ।  
 न कोऽपीत्यर्थः । सहेतुरैरन्यैः सहचरैः सार्थं प्रायात् गतवान् । तासुदारकमभिसरन्तीं  
 कन्याम् । उदारकाय नीत्वा तं प्रापय्य । 'गत्यर्थकर्मणि द्वितीयाचतुर्थ्यौ' चेष्टायामन्ध्वनिः'  
 इति चतुर्थी । अहमस्मीति । अपहारवर्मा नाम । तस्करः चोरः कारणवशात् न तु  
 स्वभावात् इति भावः । 'चोरैर्कारागारिकस्तेन दस्युतस्करमोषकाः' इत्यमरः । चेतसा  
 मनसा । अन्तरा मार्गमध्ये इत्यर्थः । उपलभ्य दृष्ट्वा । अनैषं प्रापितवानस्मि ।  
 अंशुनां भूषणविषां पटलेन पुञ्जेन पाटितं विदारितं ध्वान्तजालमन्ध्वकारसमूहो यस्य तथो-



सलज्जं च सहर्षं च ससंभ्रमं च मामभाषत—‘आर्य, त्वयेवेयमस्यां निशि प्रिया मे दत्ता । वाक्पुनर्ममापहृता । तथा हि न जाने वक्तुं त्वत्कर्मेतदद्भुतमिति । न ते स्वशीलमद्भुतवत्प्रतिभाति । नैवमन्येनापि कृतपूर्वमिति प्रतिनियतैव वस्तु-  
शक्तिः । न हि त्वय्यन्यदीया लोभादयः । त्वयाद्य साधुतोन्मीलितेति तत्प्रा-  
यस्त्वत्पूर्वावदानेभ्यो न रोचते । दृष्टमिदानीमौदार्यस्य स्वरूपमिति त्वदाशय-  
मननुमान्य न युक्तो निश्चयः । त्वयामुना सुकृतेन क्रीतोऽयं दासजन इत्यसा-  
रमतिगरीयसा क्रीणासीति स ते प्रज्ञाधिक्षेपः । प्रियादानस्य प्रतिदानमिदं  
शरीरमिति तदलाभे निधनोन्मुखमिदमपि त्वयैव दत्तम् । अथवैतावदत्र प्राप्त-  
रूपम् । अद्यप्रभृति भर्तव्योऽयं दासजनः’ इति मम पादयोरपतत् । उत्थाप्य  
चैनमुस्सोपश्लिष्याभाषिषि—‘भद्र, काद्य ते प्रतिपत्तिः’ इति । सोऽभ्यधत्त—‘न  
शक्नोमि चैनामत्र पित्रोरनभ्यनुज्ञयोपयम्य जीवितुम् । अतोऽस्यामेव यामिन्यां

जज्वलमित्यर्थः । तदपि भूषणमपि । अर्पितवान्दत्तवान् । आदाय गृहीत्वा । सलज्जं व्रीडया सह  
यथा तथा । अत्र च हेतुस्तत्कृतपारिणयोद्योगस्थ परेण मया ज्ञातत्वम् । सहर्षं सानन्दम् ।  
अत्र तु ज्ञातेऽप्यन्येन स्वव्यापारे स्वाभिलषितकन्याप्राप्तिः । ‘सुत्पीतिः प्रबदो हर्षः प्रबोदासो-  
दसंमदाः’ इत्यमरः । ससंभ्रमं साश्चर्यम् । अत्र तु चौरस्य ममाद्भुतकर्मदर्शनात् । वागिति ।  
त्वामुद्दिश्य किमप्यहं वक्तुं न समर्थोऽस्मि स्वस्य बुद्धिसामर्थ्याभावादिति भावः । उपरिस्थानां  
सर्वेषामिति शब्दानामत्रत्येन वक्तुं न जाने’ इत्यनेनान्वयः । अद्भुतवदाश्चर्यवत् । एवमीद्वक्त्र-  
कारेणान्येन केनचित्पुरुषान्तरेण न कृतपूर्वं पूर्वं कृतं न भवति इत्यपि वक्तुं न जाने न समर्थोऽ-  
स्मि यतो वस्तुशक्तिः तत्तत्पदार्थस्वभावः प्रतिनियतैव तत्तद्व्यक्त्यधीनैव । नहि तन्नुभिर्घटो-  
त्पत्तिर्दृश्यते कुत्रापि, यथा तादृशघटोत्पादकत्वरूपशक्तेः कपालादावेव नियमेन स्थितिः ।  
तथा ईदृशचमत्कारजनककार्यकारित्वं भवादृशेषु पुरुषविशेषेष्वेव तिष्ठति नतु साधारणपुरुषे इति  
भावः । अन्यदीया इतरपुरुषसाधारणाः । त्वयाऽयाधुना साधुता साधोर्भावः । उन्मीलिता  
प्रकटीकृता । तदद्येतिकथनं पूर्वावदानेभ्यः पूर्वं कृतश्चाध्यकर्मभ्यः । ‘अवदानं कर्मवृत्तम्’  
इत्यमरः । न रोचते संमतं नैव भवति । ‘रुच्यर्थानां प्रीयमाणः’ इति चतुर्थी । औदार्यस्य ।  
महत्त्वस्य ‘उदारो दातृमहतोः’ इत्यमरः । त्वदाशयं भवदभिप्रायमननुमान्य सभ्यगवदित्वा ।  
अमुना सुकृतेन प्रियार्पणरूपसत्कर्मणाऽयं दासजनः सेवकः क्रीतः स्वायत्तीकृतः । असारं तुच्छम-  
किंचित्करं माम् अतिगरीयसा महत्तरेण कर्मणा क्रीणासि इति हेतोः स मत्कृतभवत्स्त्वः ते प्रज्ञायाः  
बुद्धेरधिक्षेपो निन्दारूप एव भवेदिति भावः । तस्याः प्रियाया अलाभे अप्राप्तौ । निधनोन्मुखं  
मरणाय कृतनिश्चयमिदं मच्छरीरमपि । दत्तं स्थिरीकृतम् । एतावदेतन्मात्रमेव प्राप्तुरूपं वक्तु-  
मुचितमित्यर्थः । अद्यप्रभृति इदानीमारभ्य । भर्तव्यः पोषणीयः । पादयोरपतत्साष्टाङ्गं प्रणामं  
कृतवान् । नमस्कारस्याष्टांगता च ‘उरसा शिरसा दृष्ट्या वक्षसा मनसा तथा । पद्भ्यां कराभ्यां  
कर्णाभ्यां प्रणामोऽष्टांग उच्यते’ इत्युक्तम् । उपाश्लिष्य गाढमालिङ्ग्य । प्रतिपत्तिः कर्तव्यता ।  
‘प्रतिपत्तिः कर्तव्ये प्रतिभाविज्ञातगौरवेषु’ इत्यमरः । पित्रोरनभ्यनुज्ञया तदनुमतिं विना ।

देशमिमं जिहासामि' को बाहम्, यथा त्वमाज्ञापयासि' इति । अथ मयो-  
क्तम्—'अस्त्येतत् । स्वदेशो देशान्तरमिति नेयं गणना विदग्धस्य पुरुषस्य ।  
किंतु बालेयमनल्पसौकुमार्या । कष्टाः प्रत्यवायभूयिष्ठाश्च कान्तारपथाः । शैथि-  
स्यमिव किंचित्प्रज्ञासत्त्वयोरनर्थनेदृशेन देशत्यागेन संभाव्यते । तत्सहानया  
सुखमिहैव वस्तव्यम् । एहि । नयावैनां स्वमेवावासम्' इति । अविचारानुमतेन  
तेन सद्य एवैनां तद्गृहमुपनीय तयैवापसर्पभूतया तत्र मृद्वाण्डावशेषमचोरयाव ।  
ततो निष्पत्य कचिन्मुषितकं निधाय समुच्चलन्तौ नागरिकसंपाते मार्गपार्श्वशा-  
यिनं कंचिन्मत्तवारणमुपरिपुरुषमाकृष्याध्यारोहाव । प्रैवेयप्रोतपादयुगलेन च  
मयोत्थाप्यमान एव पातिताधोरणपृथुलोःस्थलपरिणतः पुरीतल्लतापरीतदन्त-  
काण्डः स रक्षिकबलमक्षिणोत् । अध्वंसयाव चामुनैवार्थपातिभवनम् । अपवाह्य  
च कचन जीर्णोद्याने शाखाग्राहिकया चावातराव । स्वगृहगतौ च स्नातौ  
शयनमध्यशिश्रियाव ।

उपयम्य परिणीय । यामिन्यां रात्रौ । 'विभावरी तमस्विन्यौ रजनी यामिनी तमी' इत्यमरः ।  
जिहासामि परित्यकुमिच्छामि । को वाऽहमिति । एतादृशकार्यविचारे त्वदपेक्षया मम मन्द-  
बुद्धिवादित्यर्थः । विदग्धस्य समर्थस्य । अनल्पसौकुमार्या मृदुतरगात्रौति यावत् । प्रत्यवाय-  
भूयिष्ठाः विघ्नबहुलाः । 'विघ्नोऽन्तरायः प्रत्यूहः' इत्यमरः । कान्तारपथा वनमार्गाः ।  
'कान्तारं वर्त्म दुर्गमम्' इत्यमरः । 'ऋक्पूरुषधूः पथामानक्षे' इति समासान्तः अप्रत्ययः ।  
शैथिल्यं न्यूनता । वस्तव्यं स्थातव्यम् । आवासं गृहम् । अविचारानुमतेन मदुक्तं वचनं 'साधु  
वा असाधु वा' इति विचारमकृत्यैव स्वीकुर्वता । तेनोदारकेण । उपनीय प्रापय्य । अपसर्प-  
भूतया गुप्तपुरुषाभूतया । 'अपसर्पश्चरः स्पशः' इत्यमरः । तत्र कुबेरदत्तगृहे । मृद्वाण्डा-  
वशेषं विवाहार्थं सजीकृतानामन्येषां सर्वेषां पदार्थानां मोषितत्वेन केवलं मृद्वाण्डानि मृन्मयपा-  
त्राण्येवावशेषितानि यथा स्युस्तथा । निष्पत्य बहिरागत्य । मुषितकं चोरितद्रव्यजातम् ।  
निधाय स्थापयित्वा । समुच्चलन्तौ स्वगृहं गच्छन्तौ । नागरिकाणां संपाते संमुखतयाऽऽगमने  
जाते सति । मत्तवारणमुन्मत्तं गजम् । उपरिपुरुषमुपरिस्थमाधोरणम् । आकृष्य बलान्नचैर्वि-  
पात्य । प्रैवेयं कण्ठरज्जुः । 'प्रीवाविभूषणे रज्जौ प्रैवं प्रैवेयमित्यपि' इति वैजयन्ती । तत्र  
प्रोतं स्थापितं पादयुगलं येन तथाविधेन । पातितो नीचैः क्षिप्तः य आधोरणो हस्तिरक्षक-  
स्तस्य पृथुले विस्तीर्णो उरःस्थले वक्षःप्रदेशे परिणतः विहिततिर्यग्दन्तप्रहारः । 'आधोरणा  
हस्तिपका हस्त्यारोहा निषूदनाः' इत्यमरः । 'तिर्यग्दन्तप्रहारस्तु गजः परिणतो मतः' इति  
हलायुधः । पुरीतल्लतायाऽऽन्ननाडया 'अन्नं पुरीतत्' इत्यमरः । परीतो व्याप्तो दन्तकाण्डो  
यस्य तथाविधः । रक्षिकबलं रात्रिसंचारि पौरसेन्यमक्षिणोत् नाशयामास । 'क्षिणु हिंसायाम्' ।  
अध्वंसयाव ध्वस्तं कृतवन्तौ । अमुनैव वारणेन । अपवाह्य प्रापय्य । शाखाग्राहिकया शाखां  
गृहीतेत्यर्थः । 'धात्वर्थनिर्देशे ण्वुल् वक्तव्यः' इति वार्तिकेन ण्वुल् । अवातरावावतीर्णौ ।  
अध्यशिश्रियाव आश्रितवन्तौ । 'श्रिञ् सेवायाम्' इत्यतो लुङ्मत्तद्विवचनम् ।

तावदेवोदगादुदधेरुदयाचलेन्द्रपद्मारागशृङ्गकल्पं कल्पद्रुमहेमपल्लवापीडपाटलं  
पतङ्गमण्डलम् । उत्थाय च धौतवक्त्रौ प्रगेतनानि । मङ्गलान्यनुष्ठायाम्स्मर्त्त-  
तुमुलं पुरमनुविचरन्तावशृणुव वरवधूगृहेषु कोलाहलम् । अथार्थैरर्थपतिः कुबेर-  
दत्तमाश्वास्य कुलपालिकाविवाहं मासावधिकमकल्पयत् । उपह्वरे पुनरित्यशि-  
क्ष्यं धनमित्रम्—‘उपतिष्ठ सखे, एकान्त एव चर्मरत्नभस्त्रिकामिमां पुरस्कृत्या-  
ङ्गराजम् । आचक्ष्व च जानात्येव देवो नैककोटिसारस्य वसुमित्रस्य मां धन-  
मि’ नामैकपुत्रम् । सोऽहं मूलहरत्वमेत्यार्थवर्गादस्म्यवज्ञातः । मदर्थमेव संव-  
र्धितायां कुलपालिकायां महारिच्यदोषात्पुनः कुबेरदत्तेन दुहितर्यथपतये दित्सि-  
तायामुदगादुज्झितुमसूनुपनगरभवं जरद्वनमवगाह्य कण्ठन्यस्तशस्त्रिकः केनापि  
जटाधरेण निवार्यैवमुक्तः—‘किं ते साहसस्य मूलम्’ इति । मयोक्तम्—‘अवज्ञा-

तावदेवेति । तस्मिन्नेव समये । शृङ्गेण समानं शृङ्गकल्पम् ‘ईषदसमाप्तौ कल्पम्—’ इति  
कल्पप्रत्ययः । कल्पद्रुमस्य सुरवृक्षविशेषस्य संबन्धिनी तदाश्रितेत्यर्थः । या हेमलता सुवर्णवल्ली  
तस्याः पल्लवापीडः किसलयसमूहः ‘आपीडः शेखरे वाते’ इति वैजयन्ती । तद्वत्  
पाटलम् ईषदकवर्णम् । ‘चेतरक्तस्तु पाटलः’ इत्यमरः । पतङ्गमण्डलं सूर्यबिम्बम् ।  
‘पतङ्गौ पक्षिसूर्यौ च’ इत्यमरः । धौतवक्त्रौ प्रक्षालितमुखौ । प्रगे उषःकाले भवानि प्रगेतनानि  
तत्र कर्तुमुचितानीत्यर्थः । ‘प्रगे प्रातः प्रभाते’ इत्यव्ययवर्गेऽमरः । ‘सायं चिरं प्राहे प्रगेऽव्यये-  
भ्यष्टृष्टृडयुलौ तुट् च’ इति सूत्रेण ट्युलं तुडागमश्च । अस्मत्कर्मणा भगोदारकस्य कर्मणा  
चौर्यरूपेण तुमुलं संकुलम् । अनुविचरन्तौ अज्ञवचरन्तौ । अशृणुव श्रुतवन्तौ । ‘श्रुवः  
शृ च’ इति उपत्ययः श्रवादेशश्च । वरो जमाताऽर्थपतिनामा, वधूः कन्या कुलपालि-  
कानाग्री कुबेरदत्तस्य तयोर्युगेषु । कोलाहलमार्तनादम् । अर्थैर्धनैः । ‘अर्थैरविमवा  
अपि’ इत्यमरः । आश्वास्य समाहितं कृत्वा । कुलपालिकायास्तन्नाम्न्याः कन्याया विवाहं  
परिणयं मासोऽवधिर्व्यस्य तथाविधमकल्पयत् निश्चितवान् । ‘विवाहोपयमौ समौ । तथा  
परिणयोद्वाहोपयामाः पाणिपीडनम्’ इत्यमरः । उपह्वरे एकान्ते । ‘रहोऽन्तिकमुपह्वरे’ इत्य-  
मरः । उपतिष्ठेति । चर्मरत्नस्य श्रेष्ठचर्मणो भस्त्रिकां प्रसेविकाम् । ‘रत्नं स्वजातिश्रेष्ठेऽपि’  
इति, ‘प्रसेविकोच्यते भस्त्रा’ इति च कोशः । अल्पा भस्त्रा भस्त्रिका । ‘अल्पे’ इति कनि  
‘भस्त्रैवाजा—’ इति इत्वे च रूपम् । अङ्गराजं चम्पेश्वरम् । नैककोटिसारस्य अनेककोटि-  
मूलद्रव्ययुक्तस्य । मूलमपि हरति विनाशयति मूलहरस्तादृशत्वमकिञ्चनत्वमिति यावत् । एत्य  
प्राप्य । अर्थवर्गात् याचकलोकात् । अवज्ञातोऽस्मि इदानीं लोकैरवमानितोऽस्मि । मदर्थमेव  
मामेव पतिमुद्दिश्य संवर्धितायां पोषितायाम् । दित्सितायां दातुमिष्टायाम् । उद्वेगान्छुवा । ‘उद्वेगौ  
शोकसंभ्रमौ’ इति वैजयन्ती । उज्झितुमसूनुं प्राणान्पारित्यक्तुम् । ‘उज्ज्व उत्सर्गं’ । पुंसि  
भूमन्यसवः प्राणाः’ इत्यमरः । उपनगरभवं नगरसमीपवर्ति । अवगाह्य प्रविश्य । कण्ठे गले  
तच्छेदार्थं न्यस्ता स्थापिता शस्त्रिका छुरिका येन तादृशः । जटाधरेण तपस्विना । एवं वक्ष्यमाण-

सौदर्यं दारिद्र्यम्' इति । स पुनरेवं कृपालुरन्वग्रहीत- 'तात, मूढोऽसि । नान्य-  
त्पापिष्ठतममात्मत्यागात् । आत्मानमात्मनानवसाधैवोद्धरन्ति सन्तः । सन्त्यु-  
पाया धनार्जनस्य बहवः नैकोऽपि च्छिन्नकण्ठप्रतिसंधानपूर्वस्य प्राणलाभस्य ।  
किमनेन । सोऽस्यहं मंत्रसिद्धः । साधितेयं लक्षग्राहिणी चर्मरत्नभक्षिका ।  
चिरमहमस्याः प्रसादात्कामरूपेषु कामप्रदः प्रजानामवात्सम् । मत्सारिण्यां जरसि  
भूमिस्त्वर्गमित्रोद्देशे प्रवेक्ष्यन्नागतः । तामिमां प्रतिगृहाण । मदन्यत्र चेयं वणिग्भ्यो  
वारमुख्याभ्यो वा दुग्धे इति हि तद्रता प्रतीतिः । किंतु यत्सकाशादन्यायापहृतं  
तत्तस्मै प्रत्यर्पणीयम् । न्यायार्जितं तु देवब्राह्मणेभ्यस्त्याज्यम् । अथेयं देवतेव  
शुचौ देशे निवेद्यार्च्यमाना प्रातः प्रातः सुवर्णपूर्णैव दृश्यते । स एष कल्पः'  
इति बद्धाञ्जलये मल्लमेनां दत्त्वा किमपि प्रावच्छिद्रं प्राविशत् । इयं च रत्न-  
भूता चर्मभक्षिका देवायानिवेद्य नोपजीव्येत्यानीता । परंतु देवः प्रमाणम्  
इति । राजा च नियतमेवं वक्ष्यति- 'भद्र, प्रीतोऽस्मि । गच्छ । यथेष्टमिमा-  
मुपमुङ्क्ष्व' इति । भूयश्च ब्रूहि- 'यथा न कश्चिदेनां मुष्णाति तथानुगृह्यताम्'

प्रकारेण । साहसस्य हठप्रवृत्तेः । अवज्ञायाः अवमाननायाः सौदर्यं बन्धुभूतं तत्सहितमिति भावः ।  
'समानोदर्यसौदर्यसंगभ्यर्चसंहजाः समाः' इत्यमरः । 'सोदराद्यत्' इति यत्प्रत्ययः । अन्वग्रही-  
दनुग्रहं कृतवान् । पापिष्ठतममतिनिन्द्यमिति भावः । अनवसाद्य विनाशं न गमायित्वा । धनार्जनस्य  
द्रव्यसंपादनाय । छिन्नस्य कृतस्य कण्ठस्य प्रतिसंधानं पुनर्मेलनं तत्पूर्वकस्य प्राणलाभस्य  
जीवोपलब्धेस्पायो नैकोऽपि कश्चिदपि नास्तीति भावः । किमनेन क्रूरकर्मणा । मन्त्रैः सिद्धः सिद्धिं  
गतः । साधिता सिद्धियोगाल्लब्धा । लक्षग्राहिणी प्रतिदिनं लक्षं सुवर्णमुद्रा प्राद्वयति इति तादृशी ।  
कामरूपेषु तन्नामकदेशेषु । कामप्रदः प्रजानां जनमनोरथसंपादयिता । मत्सारिण्यामनभीष्टायां  
जरसि बद्धावस्थायाम् 'पलितं जरसा शौक्ल्यं केशादौ विसृज्य जरा' इत्यमरः । 'जराया जरस-  
न्यतरस्याम्' इति जरसादेशः । भूमिस्त्वर्गं भुवि स्वर्गं इव तं तत्तुल्यमित्यर्थः । प्रतिगृहाण स्वीकृ-  
रुष्व । इयं च चर्मभक्षिका । मदन्यत्र मां विना वणिग्भ्यो वैश्येभ्यो वारमुख्याभ्यो गणिकाभ्यश्च  
दुग्धे स्वाभीष्टं ददाति । इत्येवंप्रकारेण तद्रता भक्षिकासंबन्धिनी प्रतीतिः प्रसिद्धिः । अन्याये-  
नापहृतं गृहीतम् । प्रत्यर्पणीयं पुनः प्रतिदेयम् । त्याज्यं वितरणीयम् । शुचौ पवित्रे । अर्च्य-  
माना पूज्यमाना । प्रातःप्रातः प्रतिदिनं प्रभाते । एष कल्पः प्रकारो दोहनस्येति शेषः ।  
प्रावच्छिद्रं पाषाणविवरं प्राविशत् प्राविश्वान् । इयं चेति । रत्नभूता श्रेष्ठा । देवायानिवेद्य  
चम्पानगर्या राजानं भवन्तमविज्ञाप्य नोपजीव्योपभोक्तव्या न भवतीति हेतोः । अविज्ञाप्यैवोप-  
भोगे मनुपरि चौर्यशंका जनस्य भविष्यतीति भयेनेति भावः । आनीता भवत्सकाशं प्रापिताऽ-  
स्ति । देवः प्रमाणमनन्तरकरणीयाज्ञापको भवानेवेति भावः । नियतमवश्यमेव । एवं वक्ष्यमाण-  
प्रकारेण । मुष्णाति चोरयति । 'मुष स्तेयं' तथाऽनुगृह्यतां मदगृहे राजपुरुषादिस्थापनेनानु-



इति । तदप्यवश्यमसावभ्युपैष्यति । ततः स्वगृहमेत्य यथोक्तमर्थत्यागं कृत्वा दिने दिने वरिवस्यमानां स्तेयलब्धैरर्थैर्नक्तमापूर्य प्राहे लोकाय दर्शयिष्यासि । ततः कुबेरदत्तस्तृणायमत्वार्थपतिमर्थलुब्धः कन्यकया स्वयमेव त्वामुपस्थास्याति । अथ कुपितोऽर्थपतिर्व्यवहर्तुमर्थगर्वादभियोक्ष्यते । तं च भूयश्चित्रैरुपायैः कौपी-  
नावशेषं करिष्यावः । स्वकं चौर्यमनेनैवाभ्युपायेन सुप्रच्छन्नं भविष्यति ' इति । हृष्टश्च धनामित्रो यथोक्तमन्वतिष्ठत् । तदहरेव मन्त्रियोगाद्विमर्दकोऽर्थपतिसेवा-  
भियुक्तस्तस्योदारके वैरमभ्यवर्धयत् । अर्थलुब्धश्च कुबेरदत्तो निवृत्त्यार्थपतेर्धन-  
मित्रायैव तनयां सानुनयं प्रादित्सत । प्रत्यवध्राच्चार्थपतिः ।

एष्वेव दिवसेषु काममञ्जर्याः स्वसा यवीयसी रागमञ्जरी नाम पञ्चवीरगोष्ठे संगीतकमनुष्ठास्यतीति सान्द्रादरः समागमन्नागरजनः । स चाहं सह सख्या  
धनमित्रेण तत्र संन्यधिषि । प्रवृत्तनृत्यायां च तस्यां द्वितीयं रङ्गपीठं ममाभू-

ग्रहः कार्य इत्यर्थः । असौ राजा चम्पापुर्याः । अभ्युपैष्यति अङ्गीकारिष्यति । ' इण् गतौ ' लट् । यथोक्तमर्थत्यागं ' अन्यायाजितं यद्यतस्तत्तस्मै प्रत्यर्पणीयं, न्यायाजितं तु देवब्राह्मणैभ्य-  
स्त्याज्यम् ' इति पूर्वोक्तविधिना द्रव्यविनियोगम् । वरिवस्यमानां पूज्यमानां । ' वरिवस्या  
तु शुश्रूषा परिचर्याऽभ्युपासना ' इत्यमरः । ' नमो वरिवश्चित्रङ्कः क्यच् ' इति क्यजन्ताच्छा-  
नच् । स्तेयलब्धैश्चौर्यप्राप्तैः । नक्तं रात्रौ । प्राहे प्रभातकाले । कुबेरदत्तः कुलपालिकायाः पिता ।  
तृणाय मत्वाऽर्थपतिं तं तृणवदनादित्येत्यर्थः । ' मन्यकर्मण्यनादरे विभाषाऽप्राणिषु ' इति  
चतुर्थी । अर्थलुब्धः द्रव्यासक्तः । त्वामुदारकम् । उपस्थास्याति भवत्समीपमागमिष्यति स्वकन्या-  
स्वीकारार्थं सानुनयं ब्रुवन्निति भावः । अथेति । कुपितो सृष्टः स्वस्मै दातुं निश्चिताया अन्यस्मै  
दानोद्योगश्रवणादित्यर्थः । व्यवहर्तुं विवादं कर्तुम् । अभियोक्ष्यते उद्योगं करिष्यतीत्यर्थः । तं  
चार्थपतिम् । चित्रैरनेकप्रकारैरुपायैः साधनैः । कौपीनावशेषं मलमल्लकशेषम् । अनेनैवाभ्युपायेन  
चर्मभस्त्रिकाप्रकटीकरणरूपेणोपायेन । सुप्रच्छन्नं गुप्ततरम् । यथोक्तं चर्मभस्त्रिकां दर्शयित्वा राज-  
सविधे मदुककथनम् । अन्वतिष्ठदाचरितवान् । तदहरेवेति । तस्मिन्नेव दिने । विमर्दको वृत्त-  
स्थले यो मित्रतां गतः । अर्थपतेः सेवायां शुश्रूषायामभियुक्तः नियुक्तः सन् । तस्यार्थपतेः ।  
वैरं विरोधम् । निवृत्त्यार्थपतेः अर्थपत्यपेक्षयोदारकस्यैव चर्मभस्त्रिकया धनाढ्यत्वं विचार्या-  
र्थपतये कन्यां न दितुस्ततः परावृत्त्य । सानुनयं सान्त्वनवाक्यपुरःसरम् । प्रादित्सत दातु-  
मिच्छां कृतवान् । ' डुदान् दाने ' इत्यतः सनि ' सनि मीमाधुरमलभशकपतपदामच इस् ' इतीसभ्यासलोपश्च । प्रत्यवध्राच्च विघ्नमाचरितवानित्यर्थः ।

एष्वेवेति । एतेष्वेव वासरेषु । स्वसा यवीयसी कनिष्ठभगिनी । ' भगिनी स्वसा ' इत्यमरः । पञ्चवीरगोष्ठे जनपदसम्बन्धिन्यां सभायाम् । तत्पञ्चवीरगोष्ठं तु यत्तु जानपदं सदः । इति कोशसारः । संगीतकं गीतादित्रिकम् । ' गीतं वाद्यं च नृत्यं च त्रिभिः संगीतकं विदुः ' इति संगीतकसर्वत्र । अनुष्ठास्यति करिष्यति इति श्रुतेति शेषः । सान्द्रो गाढस्तच्छब्दवणे आदरो  
यस्यैतादृशः । तत्र संगीतकसभामण्डपे संन्यधिषि सन्निहितोऽभूवम् । प्रवृत्तमारब्धं नृत्यं यथा

न्मनः । तदृष्टिविभ्रमोत्पलवनसखापाश्रयश्च पञ्चशरो भावरसानां सामग्र्यात्स-  
मुदितबल इव मामतिमात्रमव्यथयत् । अथासौ नगरदेवतेव नगरमोषरोषिता  
लीलाकटाक्षमालाशृङ्खलाभिर्नीलोत्पलपलाशश्यामलामिर्भामवध्रात् । नृत्योत्थिता  
च सा सिद्धिलाभशोभिनी—‘किं विलासात्, किमभिलाषात्, किमकस्मादेव वा  
न जाने,—असकृन्मां सखीभिरप्यनुपलक्षितेनापाङ्गप्रेक्षितेन सविभ्रमारेचितभ्रू-  
लतमभिर्वीक्ष्य, सापदेशं च किञ्चिदाविष्कृतदशनचन्द्रिकं स्मित्वा, लोकलोच-  
नमानसानुयाता प्रातिष्ठत् । सोऽहं स्वगृहमेत्य दुर्निवारयोत्कण्ठया दूरीकृताहार-  
स्पृहः शिरःशूलस्पर्शनमपदिशन्विविक्ते तल्पे मुक्तैरवयवैरशायिषि । अतिनिष्णातश्च

तादृश्याम् । रंगपीठं नृत्यस्थानम् । तस्या रागमंजरी ये दृष्टिविभ्रमा अपाङ्गविलासास्तद्रूपं यदुत्प-  
लवनं नीलोत्पलसमुदायस्तदात्मकं सन्तं कामिजनमनोवेधने समर्थं चापं शरासनमाश्रयतीति  
तादृशः । नत्कटाक्षरूपस्वतामग्रीसहितः सन्नित्यर्थः । पञ्चशरो मन्मथः । ‘कामः पञ्चशरः स्मृतः’  
इत्यमरः । भावानां विभावानुवसाभक्तिव्यभिचारिणां रसस्य शृङ्गारस्य “बाह्यार्थालम्बनो  
यस्तु विकारो मनसो भवेत् । स भावः कथ्यते सद्भिस्तस्योत्कर्षो रसः स्मृतः” इत्युत्तररूपस्य  
च सामग्र्यात्संपूर्णतया । समुदितबलः नितरां पुष्ट इव । मामपहारवर्माणमतिमात्रं निर्भरमव्यथयत्  
पीडितवान् । अथेति । नृत्यावसने इत्यर्थः । असौ रागमंजरी । नगरे चम्पापुर्यां मोषेण  
चौर्यकर्मणा रोषिता कोपं प्राप्ता । लीलायुक्ता विलासयुक्ता याः कटाक्षमाला अपाङ्गश्रेण्यः  
ताभिरेव शृङ्खलाभिः । नीलोत्पलपलाशानि नीलोत्पलदलानि ‘पत्रं पलाशं छदं दलं पर्णं छदः  
पुमान्’ इत्यमरः । तद्वत् श्यामलामिः कृष्णवर्णाभिः । ‘कालश्यामलमेचकाः’ इत्यमरः ।  
अवध्राद्वध्राति स्म । गृहीते चारे तस्योचितत्वाद्बन्धनस्येति भावः । नृत्योत्थिता लास्याद्विरता ।  
‘ताण्डवं नटनं नाट्यं लास्यं नृत्यं च नर्तनं’ इत्यमरः । सा रागमंजरी । सिद्धिलाभेन ह्यति-  
ल्लामेन शोभिनी । सखीभिरप्यनुपलक्षितेनापाङ्गप्रेक्षितेन कटाक्षविलोकनेन । ‘अपाङ्गौ  
नेत्रयोरन्तौ कटाक्षोऽपाङ्गदर्शनं’ इत्यमरः । सविभ्रमं सविलासमारेचिते वक्त्रोक्ते भ्रूलते यस्मिन्  
कर्मणि तद्यथा तथेति क्रियाविशेषणम् । सापदेशं व्याजसहितम् । ‘व्याजोऽपदेशो लक्ष्यं च’  
इत्यमरः । किञ्चिदीषदाविष्कृता प्रकटीकृता दशनचन्द्रिका दन्तकान्तिर्यस्मिन्कर्मणि तद्यथा  
तथा स्मित्वा हासं कृत्वा । ‘रदना दशना दन्ता रदाः’ इत्यमरः । लोकानां जनानां लोचनै-  
श्चक्षुभिर्मनसैर्हृदयैश्चानुयाताऽनुयुता । प्रातिष्ठत् स्वगृहाय प्रतस्थे । दुर्निवारया दुःखेनापि  
निवारयितुमशक्ययोत्कण्ठया स्वाभीष्टरागमंजरीप्राप्तौ कालविलम्बासहिष्णुतया । ‘स्याच्चिन्ता  
स्मृतिराव्यानमुत्कण्ठोत्कलिके समे’ इत्यमरः । दूरीकृताहारस्पृहः परित्यक्तभोजनाभिलाषः  
सन् । ‘भोजनं लेह आहारः’ ‘इच्छाकांक्षा स्पृहेहा तृष्णा लप्सा मनोरथः’ इत्यमरः ।  
शिरःशूलस्पर्शनं मस्तकवेदनाप्राप्तिमपदिशन्कपटेन कथयन्नित्यर्थः । विविक्त एकान्ते तल्पे  
शय्यायाम् । ‘तल्पं शय्याद्वारेषु’ इत्यमरः । मुक्तैरङ्गैः शिथिलैरवयवैः । अशायिषि शयनं  
कृतवान् । ‘शीङ् स्वप्ने’ अतिनिष्णातश्च मदनतन्त्रे कामशास्त्रे नितरां निपुणः । ‘प्रवीणे

मदनतन्त्रे मामभ्युपेत्य धनमित्रो रहस्यकथयत्—‘सखे, सैव धन्या गणिका-  
दारिका, यामेवं भवन्मनोऽभिनिविशते । तस्याश्च मया सुलक्षिता भाववृत्तिः ।  
तामप्यचिरादयुग्मशरः शरशयने शाययिष्यति । स्थानाभिनिवेशिनोश्च वामय-  
न्नसाध्यः समागमः । किंतु सा किल वारकन्यका गणिकास्वधर्मप्रतीपगामिना  
भद्रोदारेणाशयेन समगिरत—‘गुणशुल्काहम्, न धनशुल्का । न च पाणिग्रहणा-  
द्वेऽन्यभोग्यं यौवनम्’ इति । तच्च मुहुः प्रतिषिध्याकृतार्था तद्गुणिनी काममञ्जरी  
माता च माधवसेना राजानमश्रुकण्ठ्यौ व्यजिज्ञपताम्—‘देव, युष्मद्दासी राग-  
मञ्जरो रूपानुरूपशीलशिल्पकौशलं पूरयिष्यति मनोरथानित्यासीदस्माकमतिम-  
हत्याशा साद्य मूलच्छिन्ना । यदियमतिक्रम्य स्वकुलधर्ममर्थानिरपेक्षा गुणेभ्य-  
एव स्वं यौवनं विचिक्रीषते कुलस्त्रीवृत्तमेवाच्युतमनुतिष्ठासति । सा चेदियं  
देवपादाज्ञयापि तावत्प्रकृतिमापद्येत तदा पेशलं भवेत्’ इति । राज्ञा च तदनु-  
रोधात्तथानुशिष्टा सत्यप्यनाश्रवैव सा यदासीत्, तदास्याः स्वसा माता च  
रुदितानिर्बन्धेन राज्ञे समगिरताम्—‘यदि कश्चिद्भुजङ्गोऽस्मादिच्छया विनैनां

निपुणाभिज्ञविज्ञनिष्णातशिक्षिताः’ इत्यमरः । ‘तन्त्रं कुटुम्बकृत्ये स्यात्करणे च परिच्छदे ।  
शास्त्रे प्रधाने सिद्धान्ते’ इति विश्वः । ‘निनदीभ्यां लातेः कौशले’ इति मूर्धन्यः । सैव  
रागमञ्जर्येव धन्या श्लाघ्या । एवमेनेन प्रकारेण । भवन्मनो भवदीयं चित्तम् । अभिनिविशते  
अभिलषति । ‘नेर्विशः’ इत्यात्मनेपदम् । ‘अभिनिविशश्च’ इत्यनेन कर्मता ‘याम्’ इत्यत्र । सुल-  
क्षिता दृष्टा भावप्रवृत्तिर्मनोवृत्तिः । अयुग्मशरः कामः । शरशयने बाणतल्पे शाययिष्यति पात-  
यिष्यति । स्थानाभिनिवेशिनोर्युक्तनायिकानायकाभिलाषवतोः । ‘युक्ते द्वे साम्प्रतं स्थाने’ इत्यमरः ।  
अयत्नसाध्यः सुकरः । किन्तिवति । वारकन्यका गणिकादारिका । गणिकानां वेश्यानां यः  
स्वधर्मः शुल्कग्रहणरूपस्तस्य प्रतीपगामिना विरुद्धेन आशयेनाभिप्रायेण समगिरत प्रतिज्ञां कृत-  
वती । ‘गृ निगरणे’ इत्यस्मात् ‘समः प्रतिज्ञाने’ इत्यात्मनेपदम् । गुणाः शौर्यादय एव शुल्कं  
देयद्रव्यं यस्यास्तादृश्यहं न धनशुल्का शुल्कत्वेन धनं न ग्रहीष्यामि, वस्तु गुणी स एव मे स्वामी  
भवितुमर्हति । पाणिग्रहाद्वे परिणयं विना ‘अन्यारादितरतोदिक्’ इति पञ्चमी । अन्येन परपुरुषेण  
मे यावनं तारुण्यं भोग्यं न च नैवोपभोक्तुमुचितम् । तच्च रागमञ्जर्याः प्रतिज्ञावाक्यम् । अश्रुकण्ठ्यौ  
रोदनजलेन गद्गदकण्ठ्यौ । व्यजिज्ञपतां विज्ञापितवत्यौ । सा आशा । मूलच्छिन्ना समूलं विनष्टा  
जाता । यद्यस्मात्कारणात् । स्वकुलधर्मं वेश्याधर्मं शुल्कादानरूपमतिक्रम्योद्ध्व । अर्थनिरपेक्षा  
द्रव्यनिस्तृहा । विचिक्रीषते विक्रेतुमिच्छति । कुलस्त्रीणां पतिव्रतानां वृत्तं धर्ममेवाच्युतमविच्छि-  
न्नतयाऽनुतिष्ठासति आचारितुमिच्छति । प्रकृतिमापद्येत स्वकुलधर्मं प्राप्नुयात् । पेशलं क्षेमम् ।  
अनुशिष्टा शिक्षिता । अनाश्रवैव तद्वचनानुरोधेन न वर्तमाना । ‘वचने स्थित आश्रवः’ इत्यमरः ।  
राज्ञे समगिरतां प्रतिज्ञापूर्वकं राजानमुक्तवत्यौ । ‘समः प्रतिज्ञाने’ इत्यात्मनेपदम् । भुजङ्गो  
विटः । ‘भुजङ्गो विटसर्पयोः’ इति विश्वः । अस्मादिच्छया विना अस्माकं संमतिमन्तरेण ।

बालां विप्रलभ्य नाशयिष्यति स तस्करवद्वध्यः' इति । तदेवं स्थिते धनादृते न तत्स्वजनोऽनुमन्यते । न तु धनदायासावभ्युपगच्छतीति विचिन्त्योऽत्राभ्युपायः' इति । अथ मयोक्तम्—'किमत्र चिन्त्यम् । गुणैस्तामावर्ज्य गूढं धनैस्तत्स्वजनं तोषयावः' इति ।

ततश्च कांचित्काममञ्जर्याः प्रधानदूतीं धर्मरक्षितां नाम शाक्यभिक्षुकीं चीवरपिण्डदानादिनोपसंगृह्य तन्मुखेन तया बन्धक्या पणबन्धमकरवम्—'अजिनरत्नमुदारकान्मुषित्वा मया तुभ्यं देयम्, यदि प्रतिदानं रागमञ्जरी' इति । सोऽहं संप्रतिपन्नायां च तस्यां तथा तदर्थं संपाद्य मद्गुणोन्मादिताया रागमञ्जर्याः करकिसलयमग्रहीषम् । यस्यां च निशि चर्मरत्नस्तेयवादस्तस्याः प्रारम्भे कार्यान्तरापदेशेनाहूतेषु शृण्वत्स्वेव नागरमुख्येषु मत्प्रणिधिर्विमर्दकोऽर्थपतिगृह्यो नाम भूत्वा धनमित्रमुल्लङ्घ्य बहर्तयत् । उक्तं च धनमित्रेण—'भद्र, कस्तवार्थो यत्प-

विप्रलभ्य वञ्चयित्वा । तस्करवत् वच्यो चोरेण तुल्यं हन्तव्यः । 'तेन तुल्यं क्रियाचेद्वतिः' इति वतिः । धनादृते धनदानं विना । तस्या रागमञ्जर्याः स्वजन आसवर्गो भगिन्यादिः । नानुमन्यते सम्मतिं नैव करोति । धनदाय शुल्कद्वयं प्रयच्छतेऽसौ रागमञ्जरी न अभ्युपगच्छति नैवाङ्गीकरोति । इत्युभयतः स्वाशारज्जुः इतिवत् धनदानेऽदानेऽपि तत्संमेलनस्य दुष्करत्वाद्दे-  
तोस्त्र तस्याः संगमेऽभ्युपायो विचिन्त्यः विशेषेण विन्तनीयः इति भावः । आवर्ज्य वशीकृत्य । तोषयावः संतोषयावः ।

ततश्चेति । अथ कदाचित् । प्रधानदूतीं प्रियदूतिकाम् । शाक्यभिक्षुकीं बौद्धमतावलम्बिनीं तापसीम् । चीवरमाच्छादनं, पिण्डः आहारः एतदादिना तत्प्रदानेनोपसंगृह्य वशवर्तिनीं कृत्वा । तन्मुखेन धर्मरक्षिताद्वारा । तया बन्धक्या कुलटया काममञ्जर्या सह । 'पुंश्चली धर्षणी बन्धक्यसती कुलटेस्वरी' इत्यमरः । पणबन्धं रागमञ्जर्यं शुल्कनियमम् । मुषित्वा चोरयित्वा । यदि प्रतिदानं रागमञ्जरी रागमञ्जरी चेन्मह्यं भवती दास्यतीति भावः । संप्रतिपन्नायां च तस्यां काममञ्जर्यामङ्गीकृतवत्याम् । तथा तमर्थं संपाद्य चर्मभक्षिका तस्यै समर्प्येति यावत् । मम गुणैरुन्मादितायाः कामावस्थामुन्मादाख्यां गतायाः । करकिसलयमग्रहीषम् उद्गाहकवम् । निशि रात्रौ । 'निशा निशीथिनी रात्रिः' इत्यमरः । 'पद्मोमासुहृन्निशसन्' इति निशोदेशः । चर्मरत्नस्तेयवादः 'श्रेष्ठभूता चर्मभक्षिकोदारकगृहात्केनापि मुषिता' इति जनश्रुतिः । तस्याः प्रारम्भे तद्वाञ्छितपूर्वभागे । कार्यान्तरापदेशेन कार्यान्तरमिषेण 'व्याजोऽपदेशो लक्ष्यं च' इत्यमरः । आहूतेष्वेकत्र संनिधापितेषु । शृण्वत्स्वाकर्णयत्सु । नागरमुख्येषु नगरप्रधानजनेषु । मम प्रणिधिगूढपुरुषः । 'यथार्हवर्णः प्रणिधिरपसर्पश्चरः तपशः । चारश्च गूढपुरुषः' इत्यमरः । 'अर्थपतिगृह्यो नाम भूत्वा तत्पक्षपातीव स्थितः सन् । अतर्जयद्रीषयामास । उक्तं चेति । कस्तवार्थः किंवा ते प्रयोजनमित्यर्थः । 'अर्थोऽभिप्रेत्यैवैवस्तुप्रयोजननिवृत्तिषु'



रस्य हेतोर्माक्रोशसि । न स्मरामि स्वल्पमपि तवापकारं मत्कृतम्' इति । स भूयोऽपि तर्जयन्निवाब्रवीत्—'स एष धनगर्वो नाम, यत्परस्य भार्या शुल्कक्रीतां पुनस्तत्पितरौ द्रव्येण विलोभ्य स्वीचिकीर्षसि । ब्रवीषि च—'कस्तवापकारो मत्कृतः' इति, ननु प्रतीतमेवैतत् 'सार्थवाहस्यार्थपतेर्विमर्दको बहिश्चराः प्राणाः' इति । सोऽहं तत्कृते प्राणानपि परित्यजामि । ब्रह्महत्यामपि न परिहरामि । 'ममैकरात्रजागरप्रतीकारस्तवैष चर्मरत्नाहंकारदाहज्वरः' इति । तथा ब्रुवाणश्च पौरमुख्यैः सामर्षं निषिध्यापवाहितोऽभूत् । इयं च वार्ता कृत्रिमातिना धनमित्रेण चर्मरत्ननाशमादावेवोपक्षिप्य पार्थिवाय निवेदिता । स चार्थपतिमाहूयो-पहरे पृष्टवान् 'अङ्ग, किमस्ति कश्चिद्विमर्दको नामात्रभवतः' इति । तेन च मूढात्मना 'अस्ति देव, परं मित्रम्' । कश्च तेनार्थः' इति कथिते राज्ञोक्तम्—'अपि शक्नोषि तमाहातुम्' इति । 'बाढमस्मि शक्तः' इति निर्गत्य स्वगृहे वेशवाटे द्यूतसभायानापणे च निपुणमन्विष्यन्नोपलब्धवान् । कथं वोपलभ्येत

इत्यमरः । परस्य हेतोरर्थपतेर्हेतोः, आक्रोशसि निन्दसि । स विमर्दकः । धनगर्वोनाम प्रत्यहं वर्मभञ्जिकया लभ्यते यल्लक्षमुद्रात्मकं धनं तज्जनितो मद एव । परस्य भार्यामर्षपतेर्भार्यात्वेन निश्चितां शुल्केन देयद्रव्येण क्रीतां स्वीकृताम् । तस्याः कुलपालिकायाः पितरौ मातापितरौ । विलोभ्य वञ्चयित्वा । स्वीचिकीर्षसि प्रहीतुमिच्छसि । प्रतीतं प्रसिद्धमेव । बहिश्चराः प्राणाः प्राणतुल्यस्नेहविषय इति भावः । सोऽहं विमर्दकः । तत्कृतेऽर्थपतिमुद्दिश्य । ब्रह्महत्यां ब्राह्मण-वधमपि । एका चासौ रात्रिश्चैकरात्रः । 'अहःसर्वैकदेशसंख्यातपुण्याच्च रात्रेः' इति समासान्ते-ऽचि 'रात्राहाहाः पुंसि' इति पुंस्त्वे च रूपम् । एकरात्रे यो जागरो निद्रापरित्यागः स एव तावन्मात्रप्रतीकारश्चिकित्सारूपः यस्य तादृशस्तवैष चर्मरत्नजनितो योऽहंकारो गर्वस्तद्रूपो दाहज्वर उष्णज्वरः एकस्यामस्यामेव रात्रौ जागरणं कृत्वा तव चर्मरत्नमपि मुषित्वा तज्ज-नितं तवाहंकारं नाशयिष्यामीति प्रकरणार्थः । ब्रुवाणः कथयन् । सामर्षं कोपेन । 'कोपक्रो-धामर्षोपप्रतिघा रुदकुधौ स्त्रियौ' इत्यमरः । निषिध्यानिवार्यापवाहितो बहिर्निष्कासितः । इयं च वार्तेति । विमर्दककृतभर्त्सनरूपा । कृत्रिमा कपटेन दाशिता आर्तिः पीडा यस्यैवं-भूतेन । 'डुकृञ् करणे' 'द्वितः क्तिः' 'कर्मजित्यम्' इति कृत्या निश्चिता कृत्रिमा । 'आर्तिः पीडाधनुष्कोटयोः' इत्यमरः । चर्मरत्नस्य नाशं चौर्यमादावेव पूर्वमेवोपक्षिप्य प्रस्तूय । 'प्रस्तावः स्यादुपक्षेपः' इति वैजयन्ती । उपहरे एकान्ते । अङ्गेति संबोधनमव्ययम् । 'स्युः प्याट् पाडङ् है हे भोः' इत्यमरः । मूढात्मना पूर्वपरविचारशून्येन । परं मित्रं नितरां विश्वासभा-जनम् । आहातुमत्रानेतुम् । वेशवाटे वेश्यागृहवीथिकायाम् । 'वेशो वेश्यागृहम्' इति हैमः । आपणे पण्य वीथ्यां च । 'आपणस्तु निषद्यायां विपणिः पण्यवीथिका' इत्यमरः । निपुणं सन्य-क्त्याऽन्विष्यन्मार्गयन् । नोपलब्धवान्न ददर्श । कथमेति । केन वा प्रकारेण स वराको धूर्तो

स वराकः । स खलु विमर्दको मद्ग्राहितत्वदभिज्ञानचिह्नो मन्त्रियोगात्त्वदन्वे-  
षणायोज्जयिनीं तदहरेव प्रातिष्ठत । अर्थपतिस्तु तमदृष्ट्वा तत्कृतमपराधमात्मसं-  
बद्धं मत्वा मोहाद्भयाद्वा प्रत्याख्याय पुनर्धनमित्रेण विभाविते कुपितेन राज्ञा  
निगृह्य निगडबन्धनमनीयत ।

तेष्वेव दिवसेषु विधिना कल्पोक्तेन चर्मरत्नं दोग्धुकामा काममञ्जरी पूर्व-  
दुग्धं क्षपणीभूतं विरूपकं रहस्युपसृत्य ततोऽपहृतं सर्वमर्थजातं तस्मै प्रत्यर्प्य  
सप्रश्रयं च बहनुनीय प्रत्यागमत् । सोऽपि कथंचिन्निर्ग्रन्थिकग्रहान्मोचितात्मा  
मदनुशिष्टो हृष्टतमः स्वधर्ममेव प्रत्यपद्यत । काममञ्जर्यपि कतिपयैरेवाहोभि-  
रश्मन्तकशेषमजिनरत्नदोहाशया स्वमभ्युदयमकरोत् । अथ मत्प्रयुक्तो धनमित्रः  
पार्थिवं मिथो व्यज्ञापयत्-‘देव, येयं गणिका काममञ्जरी लोभोत्कर्षालोभम-  
ञ्जरीति लोकावक्रोशपात्रमासीत्, साद्य मुसलोलूखलान्यपि निरपेक्षं त्यजति ।

विमर्दक उपलभ्येत प्राप्तो भविष्यति । खलु निश्चयेन । मयाऽपहारवर्मणा ग्राहितानि संदिष्टानि  
तव राजवाहनस्य अभिज्ञानचिह्नानि स्मारकलक्षणानि यस्मै तादृशः सन् । मम नियोगादाज्ञया ।  
तदहरेव तस्मिन्नेव दिवसे । प्रातिष्ठत प्रस्थितवान् । ‘समवप्रविभ्यः स्थः’ इत्यात्मनेपदम् ।  
आत्मानि स्वस्मिन्संबद्धमारुढं मत्वा विचार्य । प्रत्याख्याय राजसंनिधौ विमर्दकादर्शने कारणा-  
न्तरं विपरीतमुक्त्वा । ‘प्रत्याख्यायं निरसने विपरीतविजल्पिते’ इत्यजयः । विभाविते-  
तददर्शने मच्चर्मरत्नचौर्यमेव वस्तुतः कारणमित्याविष्कृते सति । निगडबन्धनं पादबन्धनं  
तत्पुरःसरं कारागृहमिति यावत् । अनीयत प्रापितः । ‘णीञ् प्रापणे’ ।

तेष्वेवेति । पूर्वोक्तेष्वेव दिनेषु । कल्पोक्तेन विधिना चर्मरत्नदोहनकल्पकथितेन प्रकारेण ।  
दोग्धुकामा ततः स्वाभीष्टानि लब्धुमिच्छुः । ‘तुं काममनसोरपि’ इत्यनुस्वारलोपः । पूर्वदुग्धं  
मुरैव निर्धनीकृतमत एव क्षपणीभूतं जैनमतावलम्बिनं विरूपकं तन्नामानं वैश्यमुपसृत्य गत्वा ।  
अर्थजातं द्रव्यनिचयम् । सप्रश्रयं विनयवाक्यपुरःसरम् । अनुनीय सान्त्वयित्वा । सोऽपि विरूप-  
कश्च । निर्ग्रन्थिकग्रहाजैनमतसिद्धान्तात् । ‘निर्ग्रन्थोऽर्हन् क्षपणकः श्रमणो जिन इत्यपि’ इति  
वैजयन्ती । मोचित आत्मा येन तादृशः सन् । मदनुशिष्टः ‘इतः वेश्यागृहं मा गमः’ इति  
सम्यक्मया शिक्षितः । स्वधर्मं वैश्याचारमेव । प्रत्यपद्यताचरति स्म । अश्मन्तकमधिप्रश्रयणी  
तदेव शेषो यस्मिन्कर्मणि तद्यथा तथा । ‘अश्मन्तमुद्धानमधिप्रश्रयणी बुद्धिरन्तिका’ इत्यमरः ।  
अजिनरत्नस्य चर्मरत्नस्य दोहे आशया कामनया । अभ्युदयं मङ्गलकर्माकरोक्ततवती ।  
अथेति । मया प्रयुक्तः प्रेरितः । पार्थिवं राजानं मिथो रहासि व्यज्ञापयन्निवेदयामास । देव हे  
राजन् ! ‘राजा भद्रारको देवः’ इत्यमरः । लोभोत्कर्षात्तृष्णाद्रेकात् । लोकानां जनानामव-  
क्रोशस्य पात्रं आस्पदम् । मुसलोलूखले धान्यानां निस्तुषीकरणसाधनीभूते । ‘अयोऽयं मुसलोऽस्त्री  
स्यादुलूखलमुदूखलम्’ इत्यमरः । तदादीन्यपि निरपेक्षमविचार्यैव त्यजति ददाति ।

तन्मन्ये मन्मर्तलालभं हेतुम् । तस्य खलु कल्पस्तादृशः । वणिग्भ्यो वारमु-  
ख्याभ्यश्च दुग्धे नान्येभ्य इति हि तद्वता प्रतीतिः । अतोऽमुष्यामस्ति मे शङ्का  
इति । सा सद्य एव राज्ञा सह जनन्या समाहूयत । व्यथितवर्णेनेव मयोपहरे  
कथितम्—‘नूनमार्ये, सर्वस्वत्यागादतिप्रकाशादाशङ्कनीयचर्मरत्नलाभा । तदनु-  
योगायाङ्गराजेन समाहूयसे । भूयोभूयश्च निर्बद्धया त्वया नियतमस्मि तदा-  
गतिवत्तेनाहमपदेश्यः । ततश्च मे भावी चित्रवधः । मृते च मायि न जीविष्य-  
त्येव ते भगिनी । त्वं च निःस्वीभूता । चर्मरत्नं च धनमित्रमेव प्रतिभजिष्यति ।  
तदियमापत्समन्ततोऽनर्थानुबन्धिनी । तत्किमत्र प्रतिविधेयम्’ इति । तया  
तज्जनन्या चाश्रूणि विसृज्योक्तम्—‘अस्त्येवैतदस्मद्वालिश्याभिर्भिन्नप्रायं रहस्यम् ।  
राज्ञश्च निर्बन्धाद्विस्त्रितुर्निहुत्यापि नियतमागतिरपदेश्यैव चोरितस्य त्वयि ।  
त्वयि त्वपादिष्टे सर्वमस्मत्कुटुम्बमवसीदेत् । अर्थपतौ च तदपयशो रूढम् ।  
अङ्गपुरप्रसिद्धं च तस्य कीनाशस्यास्माभिः संगतम् । अमुनैव तदस्मभ्यं दत्त-  
मित्यपादिश्य वरमात्मा गोपायितुम्’ इति मामभ्युपगमय्य राजकुलभगमताम् ।  
राज्ञानुयुक्ते च ‘नैष न्यायो वेशकुलस्य यदातुरपदेशः । न ह्यर्थेन्यायार्जितैरेव

तत्तस्मात्कारणादेतादृशदानस्य हेतुं निमित्तं मन्मर्तलालभं तत्प्राप्तिमेव अन्ये निश्चिनोति ।  
तादृशः ‘अन्यायार्जितं यद्यतस्तस्मै प्रतिदेयम्, न्यायार्जितं तु देवब्राह्मणेभ्यो देयम्’ इति कल्पो  
विधिः । तद्वता चर्मरत्नसंबन्धिनी प्रतीतिः प्रख्यातिः।अमुष्यां काममजयाम् । शंका चौर्यशङ्का ।  
व्यथितवर्णेनेव कृत्रिमतया प्रकटितमुखवैवर्ण्येन । उपहरे रहसि । नूनं निश्चयेन । अतिप्रकाशात्  
प्रसिद्धतरात् । आशङ्कनीयस्त्वयि संदेहविषयीभूतश्चर्मरत्नलाभो अस्यास्तादृशी । तदनु-  
योगाय तत्प्रश्नाय । ‘प्रश्नोऽनुयोगः पृच्छा च’ इत्यमरः । समाहूयसे आकारिताऽसि ।  
निर्बद्धया भीषितया । नियतमवश्यम् । अगतिवत्तेन गत्यन्तराभावात् । अपदेश्योऽस्मि कथ-  
नोऽस्मि । भावी चित्रवधो भविष्यत्येव । ‘भविष्यति गम्यादयः’ इति णिनिः । न जीवि-  
ष्यत्येव पातिव्रत्यात्तस्याः साऽवश्यं मरिष्यतीति भावः । निःस्वीभूता दारिद्र्यां गता ।  
‘निःस्वस्तु दुर्विधो दीनो दरिद्रो दुर्गतोऽपि सः’ इत्यमरः । धनमित्रमेव प्रतिभजिष्यति  
तस्मा एव प्रत्यर्पितं भविष्यति । अनर्थानुबन्धिनी अनर्थोत्पादयित्री । अत्रास्मिन्कार्ये । किमत्र  
प्रतिविधेयं को वा उपाय आश्रयणीयः । वालिशस्य भावो वालिश्यं तस्मादस्मन्मौख्यात् ।  
‘अन्ते मूढयथाजातमूर्खवैधेयवालिशाः’ इत्यमरः । निहुत्यापि मिथ्याभाषणेन प्रच्छाद्यापि ।  
आगतिः प्राप्तिः । अवसीदेत् विनाशं गच्छेत् । तदपयशश्चर्मरत्नहरणा कीर्तिः । कीनाशस्य  
क्षुद्रस्य । ‘कीनाशः कर्षकक्षुद्रोपांशुपातिषु वाच्यवत् । यमे ना’ इति मेदिनी । ‘कृतान्ते  
पुंसि कीनाशः क्षुद्रकर्षकयोस्त्रिषु’ इत्यमरः । संगतं मित्रता । अमुनवार्थपतिनैव । तच्चर्मरत्नम् ।  
अपदिश्य मिथ्योक्त्वा । आत्मा गोपायितुं रक्षितुं वरं शक्य इति यावत् । ‘गुपू रक्षणे’ ।  
अगमतां गच्छतः स्म । ‘गम्लु गतौ’ । ‘पुषादिद्युतादि—’ इत्यङ् । अनुयुक्ते पृष्ठे सत्यौ ।

‘पुरुषा वेशमुपतिष्ठन्ति’ इत्यसकृदतिप्रणुद्य कर्णनासाच्छेदोपक्षेपभीषिताभ्यां दग्ध-  
बन्धकीभ्यां स एव तपस्वी तस्करत्वेनार्थपतिरग्राह्यत । कुपितेन च राज्ञा तस्य  
प्राणेषूद्यतो दण्डः । प्राञ्जलिना धनमित्रेणैव प्रत्यषिध्यत—‘आर्य, मौर्यदत्त एष  
वरो वणिजाम् ईदृशेष्वपराधेष्वनुभिरवियोगः । यदि कुपितोऽसि हृतसर्वस्वो निर्वा-  
सनीयः पाप एषः’ इति । तन्मूला च धनमित्रस्य कीर्तिरप्रथत । अप्रीयत च भर्ता ।  
पटञ्चरच्छेदशेषोऽर्थपतिरर्थमत्तः सर्वपौरजनसमक्षं निरवास्यत । तस्यैव द्रव्याणां  
तु केनचिदवयवेन सा वराकी काममञ्जरी चर्मरत्नमृगतृष्णिकापविद्धसर्वस्वा  
सानुकम्पं धनमित्राभिनोदितेन भूपेनान्वगृह्यत । धनमित्रश्चाहनि गुणानि  
कुलपालिकामुपायंस्त । तदेवं सिद्धसंकल्पो रागमञ्जरीगृहं हेमरत्नपूर्णमकरवम् ।  
अस्मिंश्च पुरे लुब्धसमृद्धवर्गस्तथा मुषितो यथा कपालपाणिः स्वैरेव धनैर्म-  
द्विश्राणितैः समृद्धीकृतम्यार्थवर्गस्य गृहेषु भिक्षार्थमभ्रमन् । न ह्यलमतिनिपुणो-

दातुरपदेशस्तन्नामप्रकटीकरणम् । वेशं गणिकामन्दिरम् । असकृत्पुनःपुनः । ‘मुहुः पुनः  
पुनः शब्दद्विषणमतकृतसमाः’ इत्यमरः । अतिप्रणुद्य नितरां पीडयित्वा । कर्णनासाच्छेदस्य  
तत्कर्तनस्योपक्षेपेण प्रस्तावेन ‘प्रस्तावः स्यादुपक्षेपः’ इति वैजयन्ती । भीषिताभ्यामुद्वेगं  
प्रापिताभ्यां दग्धबन्धकीभ्यां हृतभाग्यकुलटाभ्याम् । तपस्वी निर्दोषतया शोच्यभूतः । ‘तपस्वी  
चानुकम्पार्हः’ इत्यमरः । अग्राह्यत ग्राहितोऽभूत् । दण्डः शिक्षा । प्रत्यषिध्यत निवारितः ।  
मौर्यो राजनीतिकारकस्तेन दत्तः । अपराधेष्वगस्तु । अनुभिरवियोगः प्राणहानिर्न कारयति ।  
निर्वासनीयो देशाद्दृष्टिकार्यः । तन्मूलाऽर्थपतिप्राणरक्षणहेतुकी । अप्रथत ख्याताऽभूत् । पटञ्चर-  
च्छेदो जीर्णवस्त्रखण्डः शेषो यस्य तथाकृतः । ‘पटञ्चरं जीर्णवस्त्रम्’ इत्यमरः । सर्वपौरजनस-  
मक्षं समस्तनागरिकजनसंनिधौ निरवास्यत बहिर्निष्कासितः । तस्यैवार्थपतेरेव । अवयव-  
नांशेन । चर्मरत्नमृगतृष्णिकया तदाशयाऽपविद्धं परित्यक्तं सर्वस्वं यथा तादृशी । सानुकम्पं  
दयायुक्तम् । ‘कृपा दयाऽनुकम्पा स्यात्’ इत्यमरः । धनमित्रेणाभिनोदितेन प्रार्थनापूर्वकं  
प्रेरितेन । अन्वगृह्यतानुगृहीता । अहनि गुणानि शुभदिवसे ‘घसो दिनाहनी वा तु ऋषे दिवस-  
वासरौ’ इत्यमरः । कुलपालिकामेतन्नाम्रां कुबेरदत्तकन्याम् । उपायंस्त पर्यणेषीत् । ‘यम  
उपरमे’ उपपूर्वः । परिणयार्थं । ततो लुब्धः । ह्यमिति । पूर्वोक्तप्रकारेण सिद्धः परिपूर्णः  
संकल्पः मनोरथः विरूपकस्य स्वधनप्राप्तिपूर्वकं स्वधर्मे एव स्थापनम्, मरीचिविरूपकयोरपका-  
रिण्याः काममञ्जरी अवमाननम्, कुलपालिकाधनमित्रसंयोजनम्, तद्विधातकार्थपतिनिष्कासनम्,  
एतद्वृत्तः यस्य तथाविधः सन् ।

अस्मिंश्चेति । चम्पापुर इत्यर्थः । लुब्धानां वितरणे कृपणानां समृद्धानां धनसम्पन्नानां च  
वर्गः समुदायः । तथा तेन प्रकारेण मुषितः चोरितः । यथा येन प्रकारेण कपालं शिरोऽस्थि-  
खण्डः पाणौ भिक्षाटनार्थं यस्य तथाविधः सन् । ‘स्यात्कर्परः कपालोऽस्त्री’ इत्यमरः । मया  
अपहारवर्मणा विश्राणितैः दत्तैः । ‘त्यागो विहापितं दानमुत्सर्जनविसर्जने । विश्राणनं वितरणं



ऽपि पुरुषो नियतिलिखितां लेखामतिक्रमितुम् । यतोऽहमेकदा रागमञ्जरीः  
प्रणयकोपप्रशमनाय सानुनयं पायितायाः पुनः पुनः प्रणयसमर्पितमुखमधुगण्ड-  
वसास्वादमास्वादं मदेनास्पृश्ये । शीलं हि मदेनास्वादयोरभार्गेणाप्युचितकर्मस्वेव  
प्रवर्तनम् । यदहमुपोढमदः 'नगरमिदमेकयैव शर्वर्या निर्धनीकृत्य त्वद्भवनं  
पूरयेयम्' इति प्रव्यथितप्रियतमाप्रणामाञ्जलिपथशतातिवर्ती मत्तवारण इव  
रभसच्छिन्नशृङ्खलः कयापि धात्र्या शृगालिकांख्ययानुगम्यमानो नातिपरिक-  
रोऽसिद्वितीयो रंहसा परेणोदचलम् । अभिपततोऽपि नागारिकपुरुषानशङ्कमेव  
विगृह्य तस्कर इति तैरभिहन्यमानोऽपि नातिकुपितः क्रीडात्रिव मदावसन्नहस्त-  
पतितेन निखिशेन द्वित्रानेव ह्स्वावघूर्णमानताम्रदृष्टिरपतम् । अनन्तरमार्तरवा-

स्पर्शनं प्रतिपादनम् । इत्यमरः । ससृङ्गीकृतस्य पुरितस्थार्थिवर्गस्य याचकलोकस्य । गृहेषु  
भवनेषु । 'गृहाः पुंसि च भूम्येव निकायानिलयालयाः' इत्यमरः । अत्रमत्पारिभ्रमति स्म ।  
'अनु अनवस्थाने' । 'वा आराभ्लाशभ्रमुकमुल्लुमुत्रविभ्रुटिल्लः' इति श्यनोऽभावपक्षेऽत्र शप् ।  
नह्यलं निश्चयेन समर्थो न भवति । 'अलं भूषणपर्याप्तिराक्तिवारणवाचकम्' इत्यमरः । अति-  
निपुणो नितरां चतुरोऽपि । नियतिलिखितां लेखां विधिना ललाटे लिखितां लिपिम् । 'दैवं  
दिष्टं भागयेयं भाग्यं स्त्री नियतिविधिः' इत्यमरः । अतिक्रमितुमुल्लंघयितुम् । प्रणयकोपस्य  
स्नेहकलहस्य प्रशमनाय तन्निवारणार्थम् । सानुनयं प्रश्रयपूर्वकम् । प्रणयसमर्पितं स्नेहेन दत्तं  
मुखमधु गण्डव्यं मुखादुच्छिद्यमदिरम् । आस्वादमास्वादं पुनः पुनः पीत्वा । 'आभीक्ष्ये णमुल्ल  
च' इति णमुलि 'नित्यवीप्सयोः' इति द्विरुक्तिः । मदेनास्पृश्ये उन्मत्तोऽहमभुवामित्यर्थः ।  
अभार्गेणापि कुत्सिताचरणेनाप्युचितकर्मस्वेवाभ्यस्तकार्येष्वेव । 'अभ्यस्तेऽप्युचितं न्याये' ?  
इति वैजयन्ती । प्रवर्तनमनुष्ठापनम् । उपोढमदः पूर्णमदः । शर्वर्या रजन्या । 'अथ शर्वरी ।  
निशा निशीथिनी रात्रिः' इत्यमरः । निर्धनीकृत्य दरिद्रीकृत्य । प्रव्यथिता त्वनायकोपारि-  
चौर्ये कृते काप्यापदापतिष्यतीति विह्वलीभूता या प्रियतमा रागमञ्जरी तस्याः प्रणामाञ्जलीनां  
नमस्काराञ्जलीनां शपथानां च शतमतिक्रम्य वर्तत एवंशीलः सन् । मत्तवारणो मत्तगज इव ।  
'मत्तगजो गजो नागः कुजरो वारणः करी' इत्यमरः । रमसेन वेगेन छिन्ना भग्ना शृङ्खला  
पादबन्धनं येन तादृशः । धात्र्योपमात्रा । 'धात्री स्यादुपमाताऽपि द्वितिरन्यामलक्यपि'  
इत्यमरः । न विद्यतेऽत्यन्तं परिकरो युद्धसामग्री यस्य तादृशः । असिः खड्गो द्वितीयः सहा-  
यभूतो यस्य सोऽसिद्वितीयः । 'खड्गे तु निखिशचन्द्रहासासिरिष्ठयः' इत्यमरः । परेण रंहसा  
महता वेगेन । उदचलं प्रस्थितवान् । अभिपततः आभिमुख्येनापच्छतः । विगृह्य तैः सह युद्धं  
कृत्वा । 'अस्त्रियां समारानीकरणाः कलहविग्रहौ' इत्यमरः । तस्कर इति 'चौरोऽयम्'  
इति बुद्ध्या । 'चौरैकागारिकतेन दस्युतस्करमोषकाः' इत्यमरः । अभिहन्यमानस्ताडयमानः ।  
नातिकुपितः मदेद्रेकाकोपं न गतः सन् । मदेनावसन्नः दुर्बलीभूतो यो हस्तः करस्तस्मात्  
पतितेन गलितेन निखिशेन खड्गेन । द्वौ वा त्रयो वा द्वित्रास्तान् । 'संख्ययाऽव्ययासन्नादूराधिक-

निवसृजन्ती शृगालिका ममाभ्याशमागमत् । अवच्ये चाहमरीभिः । आपदा तु  
मदापहारिण्या सद्य एव बोधितस्तत्क्षणोपजातया प्रतिभया व्यचीचरम्—‘अहो,  
ममेयं मोहमूला महत्यापदापतिता । प्रसृततरं च सख्यं मया सह धनमि-  
त्रस्य, मत्परिग्रहत्वं च रागमञ्जर्याः । मदेन सा च तौ प्रोर्णुतौ श्रो नियतं निद्र-  
हिष्येते । तदियमिह प्रतिपत्तिर्यथानुष्ठीयमानया मन्त्रियोगतस्तौ परित्रास्येते । मां  
च कदाचिदनर्थादितस्तारयिष्यति’ इति कस्याप्युपायमात्मनैव निर्णीय शृगालि-  
कामगांदिषम्—‘अपेहि जरतिके, या तामर्थलुब्धां दग्धगणिकां रागमञ्जरिका-  
मजिनरत्नमत्तेन शत्रुणा मे मित्रच्छद्मना धनमित्रेण संगमितवती, सा हतासि ।  
तस्य पापस्य चर्मरत्नमोषादुहितुश्च ते साराभरणापहारादहमद्य निःशल्यमुत्सृ-  
जेयं जीवितम्’ इति । सा पुनरुद्धटितज्ञा परमधूर्ता साश्रुगद्गदमुदञ्जलिस्तान्

संख्याः संख्येये’ इति समासे ‘बहुव्रीहौ संख्येये ङजबहुगणात्’ इति समासान्तो ङच्  
प्रत्ययः । अवधूर्णमाने परिभ्रमन्त्यौ ताम्रे दृष्टी नयने यस्य तादृशः । ‘घुण घूर्ण भ्रमणे’ ।  
अनन्तरमिति । आर्तरवान्दीनशब्दान् । ‘शब्दे निनादनिनदध्वनिध्वानरवस्वनाः’ इत्य-  
मरः । अभ्याशं निकटम् । ‘सदेशाभ्याशसविधसमर्यादसवेशवत्’ इत्यमरः । आगमदानता ।  
अवच्ये बद्धोऽभूवम् । आरीभिः शत्रुभिर्नगरिकजनैः । ‘रिपौ वैरिसप्तनारिद्विषद्वेष्टणदुर्हदः’  
इत्यमरः । मदापहारिण्या मदनिवारणशीलया । बोधितः सचेतीकृतः । तत्क्षणे तस्मिन्नेवावसरे  
उपजातयोत्पन्नया प्रतिभया ‘प्रज्ञा नवनवोलासशालिनी प्रतिभा मता’ इत्युक्तप्रज्ञाविशेषेण व्यची-  
चरं विचारं कृतवान् । मोहमूला अज्ञाननिमित्तिका । महती दुस्तराऽऽद्विपत्तिरापतिता जाता ।  
प्रसृततरं विख्यातप्रायम् । मत्परिग्रहत्वं मत्पत्नीत्वम् । ‘पत्नीपरिजनादानमूलशपाः परिग्रहाः’  
इत्यमरः । मदेनसा मम दुरितेन । ‘कलुषं वृजिनैर्नोऽधर्मोद्वारितदुष्कृतम्’ इत्यमरः । तौ  
रागमञ्जरीधनमित्रौ । प्रोर्णुतावाच्छादितौ । ‘ऊर्णुच् आच्छादने’ । च आगामिनि दिवसे । निय-  
तमवश्यमेव । निद्रहिष्येते बद्धौ भविष्यतः । इयमुपरि वक्ष्यमाणस्वरूपा प्रतिपत्तिरिति कर्तव्यता ।  
परित्रास्येते आपदो मोचितौ भविष्यतः । ‘त्रैङ् पालने’ इत्यतः कर्मणि लट् । तारयिष्यतीत्यं  
प्रतिपत्तिः कदाचिन्मापि उद्धरिष्यति । आत्मनैव निर्णीय स्वयं मनस्येवाशु निश्चित्य । अगा-  
दिषमुक्तवान् । ‘अतो हलादेर्लघोः’ इति वैकल्पिकी वृद्धिः । अपेहीति । दूरस्थिता भव ।  
‘इण् गतौ’ जरतिके हे वृद्धे ! अर्थलुब्धां धनारापूर्णां । मित्रमिति छद्म कपटो यस्य तथा-  
विधेन । ‘कपटोऽस्त्री व्याजदम्भोपधयश्छद्मकैतवे’ इत्यमरः । संगमितवती संयोजितवती ।  
सा हताऽसीति । मत्परिग्रहस्य रागमञ्जर्या अन्येन धनमित्रेण सह संमेलनरूपापराधात्त्वं  
सद्य एवावसादयिष्यामीति भावः । तस्य पापस्यैव परकलत्रगमनशीलस्य दुष्टस्य धनमित्रस्य  
चर्मरत्नमोषाचर्मभास्त्रिकायाश्चोर्णात् । दुहितुश्च ते तव कन्याया रागज्वर्याः साराभरणानां सुख्या-  
लंकाराणामपहरणान्मोषेण । सा शृगालिका वधनाचातुर्याद्यथार्थनात्री । उद्धृष्टं धनमित्ररा-  
गमञ्जर्योर्मया सह विरोधाविष्करणरूपापदुद्धारोपायस्य सूचनं जानातीति उद्धटितज्ञा । ‘सूचन

पुरुषान्सप्रणाममासादितवती सामपूर्वं मम पुरस्तादयाचत—‘भद्रकाः, प्रतीक्ष्यतां  
 कंचित्कालं यावदस्मादस्मदीयं सर्वं मुषितमर्थजातमवगच्छेयम्’ इति । तथेति  
 तैः प्रतिपन्ने पुनर्मत्समीपमासाद्य ‘सौम्य, क्षमस्वास्य दासीजनस्यैकमपराधम् ।  
 अस्तु स कामं त्वत्कलत्राभिमर्शां वैरास्पदं धनमित्रः । स्मरंस्तु चिरकृतां ते परि-  
 चर्यामनुग्रहीतुमर्हसि दासीं रागमञ्जरीम् । आकल्पसारो हि रूपाजीवाजनः ।  
 तद्ब्रूहि क निहितमस्यां भूषणम्’ इति पादयोरपतत् । ततो दयमान इवाहमव-  
 वम्—‘भवतु, मृत्युहस्तवर्तिनः किं ममामुष्या वैरानुबन्धेन’ इति तद्ब्रुवन्निव कर्ण  
 एवैनामशिक्षयम्—‘एवमेवं प्रतिपत्तव्यम्’ इति । सा तु प्रतिपन्नाथैव जीव चिरम्,  
 प्रसीदन्तु ते देवताः, देवोऽप्यङ्गराजः पौरुषप्रीतो मोचयतु त्वाम्, एतेऽपि  
 भद्रमुखास्तव दयन्ताम्, इति क्षणादपासरत् । आनीये चाहमारक्षकनायकस्य  
 शासनाचारकम् ।

अथोत्तरेष्वरागत्य हस्ततः सुभगमानी सुन्दरमन्यः पितुरत्ययादाचिराधिष्ठिता-

मुद्रज्ञं बोधिः ? इत्यजयकोशः । ‘इगुपधज्ञाप्तीकिरः कः ?’ इति कप्रत्ययः । तान्पुरुषान्  
 नगररक्षकान् । आसादितवती समीपं गतवती सती । सामपूर्वं सान्वनवाक्यपुरःसरम् ।  
 अयाचत प्रार्थयामास । भद्रका हे सौम्यपुरुषाः ! प्रतीक्ष्यतां कंचित्कालं भवद्भिः कियत्काल-  
 पर्यन्तं प्रतिपालनं कर्तव्यमित्यर्थः । मुषितं चोरितमर्थजातमाभरणवस्तुजालम् । अवगच्छेयं  
 जानीयाम् । प्रतिपन्नेऽङ्गीकृते । आसाद्य प्राप्य । स धनमित्रः । कामं यथेष्टम् । त्वत्कलत्राभि-  
 मर्शां भवद्भार्यादूषकः । वैरास्पदं पात्रम् । चिराद्बहुकालात् कृतां विरचितां परिचर्यां सेवाम् ।  
 आकल्पः अलंकारः सारः प्रधानभूतो यस्य तथाविधो हि निश्चयेन रूपाजीवाजनो गणिका-  
 वर्गः । ‘आकल्पवेषो नेपथ्यं प्रतिकर्म प्रसाधनम्’ ‘वारस्त्री गणिका वेश्या रूपाजीवा’  
 इत्यमरः । ब्रूहि कथय । क कुत्रस्थाने । निहितं स्थापितम् । मृत्युहस्तवर्तिनः अवश्यं नागरि-  
 कैर्मारयिव्यमाणस्य । वैरानुबन्धेन वैरदाढ्यापादनेन । किं न किमपि प्रयोजनमस्तीत्यर्थः ।  
 तत् आभरणनिधनास्थानम् । कर्ण एव यथा नागरिका न शृण्वन्ति तथेति भावः । प्रतिपत्तव्यम-  
 नुष्ठातव्यम् । प्रतिपन्नः प्राप्तः अर्थ आभरणजातरूपो यया तादृशीव । प्रसीदन्त्वनुग्रहं कुर्वन्तु ।  
 पौरुषेण तव पराक्रमेण प्रीतः सन्तुष्टः । एते पुरोवर्तिनो राजपुरुषाश्च । तव त्वाम् । ‘अधीग-  
 र्थदेयशां कर्मणि’ इति कर्मार्थे षष्ठी । अपासरदूरं गतवती । आरक्षकानां नगरपालानां नायकस्य  
 प्रधानाध्यक्षस्य शासनादाज्ञया । चारकं कारागृहम् ।

अथेति । मम कारागृहगमनादनन्तरम् । उत्तरेषु परस्मिन्निवसे । ‘सद्यःपस्तपरायैष—’  
 इत्यादिना निगतिः । हस्ततः नितान्तं गर्वयुक्तः । ‘गर्वितो हस्त उद्धतः’ इति वैजयन्ती । सुभ-  
 गमात्मानं मन्यते सुभगमानी । ‘सर्वोन्नतत्वं सौभाग्यं तद्वान्सुभग उच्यते’ इति दिवाकरः ।  
 सुन्दरमन्यः ‘सुन्दरोऽहम्’ इत्यभिमानयुतः । ‘आत्ममाने खञ्ज’ इति खञ्जं चाण्णिनिः ।  
 ‘अरुद्विषदजन्तस्य मुमु’ इति सुमागमः । पितुरत्ययान्नाशादनन्तरमाचिरादिदानीमेवाधिष्ठितः

धिकारस्तारूप्यमदादनतिपकः कान्तको नाम नागरिकः किञ्चिदिव भर्त्सयित्वा मां समभ्यधत्—‘ न चेद्धनमित्रस्याजिनरत्नं प्रतिप्रयच्छसि, न चेद्वा नागरिकेभ्यश्चोरितकानि प्रत्यर्पयसि, द्रक्ष्यसि पारमष्टादशानां कारणानामन्ते च मृत्युमुखम् ’ इति । मया तु स्मयमानेनाभिहितम्—‘ सौम्य, यद्यपि दद्यामाजन्मनो मुषितं धनं न त्वर्थपतिदारापहारिणः शत्रोर्मे मित्रमुखस्य धनमित्रस्य चर्मरत्नप्रत्याशां पूरयेयम् । अदत्तैव तदयुतमपि यातनानामनुभवेयम् । इयं मे साधीयसी सन्धा ’ इति । तेनैव क्रमेण वर्तमाने सान्त्वनतर्जनप्राये प्रतिदिनमनुयोगव्यतिकरेऽनुगुणान्नपानलाभात्कतिपयैरेवाहोभिर्विरोपितव्रणः प्रकृतिस्थोऽहमासम् ।

अथ कदाचिदच्युताम्बरपीतातपस्विषि क्षयिणि वासरे हृष्टवर्णा शृगालि-  
कोज्ज्वलेन वेषेणोपसृत्य दूरस्थानुचरा मामुपश्लिष्याव्रवीत्—‘ आर्य, दिष्टया

प्राप्तोऽधिकारो येन तादृशः । तारूप्यमदाद्यौवनगर्वात् । अनतिपको शमादिरहितः । नागरिकाः कारागृहाधिपतिः । ‘ कारापतिर्नागरिकः ’ इति वैजयन्ती । समभ्यधत् प्रोक्तवान् । न चेदिति । प्रतिप्रयच्छसि प्रतिददासि । ‘ दाण् दाने ’ ‘ पाप्माप्मास्था—’ इत्यादिना यच्छा-  
देशः । नागरिकेभ्यो नगरवासिजनेभ्यः । चोरितकानि मुषितवस्तुजातानि । कारणानां यातना-  
नाम् । ‘ कारणा तु यातना तीव्रवेदना ’ इत्यमरः । अन्ते कारागृहावासदुःखभोगानन्तरम् । मृत्युमुखं यममुखम् । स्मयमानेन हासं कुर्वता । ‘ ष्मिङ् ईषद्वसने ’ । अभिहितं कथितम् । ‘ दुधाञ् धारणपोषणयोः ’ इत्यतो निष्ठायां ‘ दधातेर्हि—’ इति व्यादेशः । शत्रोर्मे मद्रिपोः । इदं तु कथनं तयोरापद्यथा न भवेत्तथोपायविचारपूर्वकम् । मित्रमुखस्य कपटसुहृदः । ‘ मुखं तु वदने मुख्यं तात्रे छद्धानि वा युमान् ’ इति भागुरिः । चर्मरत्नस्य प्रत्याशां पुनः प्राप्त्यभिलाषम् ‘ प्रत्याशा पुनराप्तीच्छा ’ इति वैजयन्ती । पूरयेयं संपादयेयम् । तच्चर्मरत्नमदत्तैव न पुनर्दत्त्वा । यातनानां तीव्रवेदनानां सहनमपि । साधीयसी बलवत्तरा सन्धा प्रतिज्ञा । ‘ सन्धा प्रतिज्ञा मर्यादा ’ इत्यमरः । तेनैव क्रमेण प्रतिदिनं कान्तकेन पूर्वोक्तप्रकारेण तर्जनं क्रियते, मया चेत्यभेवोत्तरं दीयते इत्यनेन प्रकारेण । सान्त्वनमनुनयनम्, तर्जनं भीषणं तत्प्राये तद्बहुले । अनुयोगव्यतिकरे प्रश्नप्रकारे अनुगुणस्यान्नपानादेर्लाभात्प्राप्त्या । विरोपितव्रणः चिकित्सितक्षतः । ‘ विरोपित उपशान्ताश्चिकित्सितः ’ इति बोपालितः । ‘ व्रणोऽस्त्रियामीर्ममरः ’ इत्यमरः । प्रकृतिस्थः शरीरस्वास्थ्ययुक्तः ।

अथेति । अच्युतो नारायणस्तस्याम्बरं वल्लम् ‘ पीताम्बरोऽच्युतः शार्ङ्गि ’ ‘ अम्बरं व्योम्नि वासासि ’ इत्यमरः । तद्वत् पीताऽऽतपानां सूर्यप्रकाशानां त्विद् कान्तिर्यस्मिन्स्तथा-  
विधे । ‘ प्रकाशो द्यौत आतपः ’ ‘ स्युः प्रभास्युचिस्त्विङ्भाभाश्छविद्युतिर्दीप्तयः ’ इत्यमरः । क्षयिणी क्षयोन्मुखे दिवसावसाने इत्यर्थः । हृष्टवर्णा उज्ज्वलाकारा । उपसृत्य मत्समीपमागत्य दूरस्थाः काराभवेनाद्वाहिरेव स्थिता अनुचरा यस्याः सा । उपाश्लिष्य गाढमालिङ्ग्य । अव्रवीत्



वधस । फलिता तव सुनीतिः । यथा त्वयादिश्ये तथा धनमित्रमेत्याव्रवम्—  
 आर्य, तवैवमापन्नः सुहृदित्युवाच—‘ अहमद्य वेशसंसर्गसुलभात्पानदोषाद्बद्धः ।  
 त्वया पुनरविशङ्कमद्यैव राजा विज्ञापनीयः—‘देव, देवप्रसादादेव पुरापि तद-  
 जिनरत्नमर्थपातिमुषितमासादितम् । अथ तु भर्ता रागमञ्जर्याः कश्चिदक्षधूर्तः  
 कलासु कवित्वेषु लोकवार्तासु चातिवैचक्षण्यान्मया समसृज्यत तत्सम्बन्धाच्च  
 वस्त्राभरणप्रेषणादिना तद्भार्या प्रतिदिनमन्ववर्ते । तदसावशाङ्कित निवृष्टाशयः  
 कितवः । तेन च कुपितेन हतं तच्चर्मरत्नमामरणसमुद्रकश्च तस्याः । स तु भूयः  
 स्तेयाय भ्रमन्नगृह्यत नागरिकपुरुषैः । आपन्नेन चामुनानुसृत्य रुदत्यै रागम-  
 ञ्जरीपरिचारिकायै पूर्वप्रणयानुवर्तिना तद्गाण्डानिधानोद्देशः कथितः । ममापि  
 चर्मरत्नमुपायोपक्रान्तो यदि प्रयच्छेदिह देवपादैः प्रसादः कार्यः ’ इति । तथा  
 निवेदितश्च नरपातिसुभिर्मांमवियोज्योपच्छन्दनैरेव स्वं ते दापयितुं प्रयातिष्यते  
 तन्नः पथ्यम् ’ इति । श्रुत्वैव च त्वदनुभावप्रत्ययादनतित्रस्तुना तेन तत्तथैव  
 संपादितम् । अथाहं त्वदभिज्ञानप्रत्यायिताया रागमञ्जर्याः सकाशाद्यथेप्सितानि  
 वसूनि लभमाना राजदुहितुरम्बालिकाया धात्रीं माङ्गलिकां त्वदादिष्टेन मार्गे-

कथयामास । दिष्ट्या दैववशात् । आदिश्ये उपदिष्टाऽहम् । आपन्नः विपदं गतः ‘ आपन्न  
 आपत्प्राप्तः स्यात् ’ इत्यमरः । वेशसंसर्गेण वेदयागृहसंपर्केण सुलभात् । पुराऽपि पूर्वमपि ।  
 आसादितमुपलब्धम् । अक्षधूर्तः द्यूतकितवः । लोकवार्तासु लौकिकव्यवहारेषु । अत्यन्तं वैच-  
 क्षण्यात् पाण्डित्यात् । मया समसृज्यत मित्रत्वं प्राप्तः । अन्ववर्ते अनुसृत्य स्थितः । अशाङ्कित  
 स्वभार्यापहारित्वेन मां शङ्कितवान् । निवृष्टाशयः दुरभिप्रायवान् । आभरणसमुद्रकः अलंकारमञ्जूषा,  
 ‘ समुद्रकः संपुटकः ’ इत्यमरः । तस्याः स्वभार्याया रागमञ्जर्याः स्तेयाय चौर्यार्थम् । आपन्नेन  
 विपत्तिं गतेन । अनुसृत्य पश्चादागत्य । रुदत्यै रौदनशीलायै । पूर्वप्रणयं पूर्वलेहमनुवर्तते तादृशेन ।  
 तद्गाण्डनिधानोद्देशः अलंकारसंपुटस्थापनभूमिः । उपायेन सामाद्यन्यतरेण उपक्रान्तो वशीकृतः  
 ‘ सामदाने भेददण्डावित्युपायचतुष्टयम् ’ इत्यमरः । ‘ उपक्रमो वशीकारे समारम्भे चिकित्सने ’  
 इति वैजयन्ती । इह चर्मरत्नपुनःप्राप्तिविषये । नरपती राजा असुभिर्मांमवियोज्य मम प्राण-  
 दण्डं न विधाय । उपच्छन्दनैः सान्त्वनैरेव ते स्वं चर्मरत्नात्मकम् । पथ्यं हितकरम् । त्वदनु-  
 भावे तव पराक्रमे प्रत्ययाद्विश्वासात् । अनतित्रस्तुनाऽनुद्वेगिना । ‘ असिग्राधि-’ इति ताच्छील्ये  
 व्तुप्रत्ययः । तेन धनमित्रेण । तथैव त्वदुक्तप्रकारेणैव । अथेति । त्वदभिज्ञानैः तव विद्वैः  
 ‘ त्वत्स्वामी अपहारवर्मा राजपुरुषैर्न विपत्तिं गमितः सुखं जीवति ’ इति बोधकैः प्रत्यायितायाः  
 विश्वासं प्रापितायाः । ‘ प्रत्ययोऽधीनशपथज्ञानविश्वासहेतुषु ’ इत्यमरः । वसूनि लभमानानि  
 द्रव्याणि प्राप्नुवन्ती । धात्रीमुपमातरम् । त्वयाऽऽदिष्टेन कथितेन । अन्वरज्यं सन्तोषितवती ।

गान्धर्वजयम् । तामेव च संक्रमीकृत्य रागमञ्ज्याश्चान्बालिकायाः सख्यं परमविविधम् । अहरहश्च नवनवानि प्राभृतान्युपहरन्ती कथाश्चित्राश्चिन्तहारिणीः कथयन्ती तस्याः परं प्रसादपात्रमासम् । एकदा च हर्म्यगतायास्तस्याः स्थानस्थितमपि कर्णकुवलयं सस्तमिति समादधती प्रमत्तेव प्रच्याव्य पुनरुत्क्षिप्य भूमेस्तेनोपकन्यापुरं कारणेन केनापि भवनाङ्गणं प्रविष्टस्य कान्तकस्योपरि प्रवृत्तकुहरपारावतत्रासनापदेशात्प्रहसन्ती ग्राहार्षम् । सोऽपि तेन धन्यमन्यः किञ्चिदुन्मुखः स्मयमानो मत्कर्मप्रहासिताया राजदुहितुर्वीलासप्रायमाकारमात्माभिलाषमूलमिव यथा संकल्पयेत्तथा मयापि संज्ञयैव किमपि चतुरमाचेष्टितम् । आकृष्टधन्वना च मनसिजेन विद्धः सन्दिग्धफलेन पात्रिणातिमुग्धः कथंकथमप्या-

तामेव आङ्गलिकामेव संक्रमीकृत्योपायत्वेनावलम्ब्य । 'प्रत्युपाये संक्रमे च निश्चेष्ट्यां संक्रमो मतः' इत्युत्पलिनीकौशः । अविविधं वर्धितवती । नवनवानि नूतननूतनानि । प्राभृतान्युपायनानि । 'प्राभृतं तु प्रदेशनम् । उपायनमुपग्राह्यमुपहारस्तथोपदाः' इत्यमरः । चिन्तहारिणीर्मनोरञ्जनकारिणीः । तस्या अम्बालिकायाः । प्रसादपात्रमनुग्रहभाजनम् । एकदति । एकस्मिन्दिवसे । हर्म्यगतायाः राजमन्दिरोपरिभागवर्तिन्याः । 'हर्म्यादिर्वनिनां वासः' इत्यमरः । तस्या अम्बालिकायाः । स्थानस्थितमपि यथाप्रदेशवत्यपि कर्णकुवलयं श्रोत्रालंकारीभूतनीलोत्पलम् । सस्तमिति गलितं वर्तते इति व्याजेनोक्त्वा । समादधती यथोचितस्थाने विन्यस्यन्ती । प्रच्याव्य नीचैः पातयित्वा । कन्यापुरस्य कन्यान्तःपुरस्य समीपे उपकन्यापुरम् । 'अव्ययं विभक्तिः' इत्यादिना सामीप्ये समासः । भवनस्य गृहस्याङ्गणं चत्वरं प्रविष्टस्यागतस्य । 'भवनागारमन्दिरम्' । 'अङ्गणं चत्वरं चत्वरं' इत्यमरः । कान्तकस्योपरि कारागृहाध्यक्षस्य शिरोभागे प्रवृत्तमारब्धं कुहरं सुरतिक्रीडायाभ्यां तौ प्रवृत्तकुहौ । 'कुहरं सुषिरे दम्भे नागलोके स्तेऽपि च' इत्यजयः । पारावतश्च पारावती च पारावतौ । 'पुमान्स्त्रिया' इत्येकशेषः । आरब्धसुरतौ यौ पारावतौ कपोतपक्षिणौ 'पारावतः कलरवः कपोतः' इत्यमरः । तयोश्चासनापदेशात् भीषणव्याजेन । प्रहसन्ती ईषद्वांसं कुर्वन्ती सती । ग्राहार्षं प्रक्षिप्तवती । सोऽपीति । कान्तकश्च । तेन कर्णोत्पलपातनेन स्वस्मिन्बालिकाया महती प्रीतिरस्तीति सूचनेन । धन्यमन्यः आत्मानं कृतार्थं मन्यमानः । 'आत्ममाने खलु च' इति खशि शित्वात् ज्यनि 'अशद्विषदजन्तस्य सुम्' इति मुमि च रूपम् । किञ्चिदुन्मुखः अम्बालिकादर्शनार्थमीषदुन्नामितमुखः । स्मयमानः स्वस्याप्यम्बालिकायां महान्नेहोऽस्तीति द्योतनार्थं मन्दहासं कुर्वन् । 'भिमि इषद्वने' । मम कर्मणा पारावतकेलिनिवारणरूपेणैव न तु कान्तकासक्त्या प्रहासितायाः हास्यं कारितायाः । विलासप्रायं हास्यादिभावबहुलमाकारं मुखप्रसादादिचिह्नमात्मानि योऽभिलाषः अनुरागः तन्मूलं तदेकारणम् । संकल्पयदवगच्छेत् । संज्ञयैव हस्तनेत्रादिचेष्टयैव न तु वाचा 'संज्ञा स्याच्चेतना नाम हस्ताद्यैश्चार्थसूचना' इत्यमरः । आकृष्टं धनुर्येन स आकृष्टधन्वा । 'धनुषश्च' इति समासान्तोऽनङ् । कर्णान्तामकर्षितचापेन । 'धनुश्चाधो धन्वशरासनकोदण्डकार्मुकम्' इत्यमरः । तादृशेन मनसिजेन पुष्पधन्वना । 'शम्बरारिर्मनसिजः कुसुमेषुस्नयजः' इत्यमरः । 'तत्पुरुषे कृति बहुलम्' सप्तम्या अलुक् । विद्वस्ताडितः । 'व्यध ताडने' । संदिग्धं विपलितं फलमग्रभागे

सरत् । सायं च राजकन्यांगुलीयकमुद्रितां वासताम्बूलपट्टांशुकयुगलभूषणावय-  
वगर्भा च वज्जेरिकां कयाचिद्वालिकया ग्राहयित्वा रागमञ्जर्या इति नीत्वा  
कान्तकल्याणारमगाम् । अगाधे च रागसागरे मग्नो नावमिव सामुपलभ्य परम-  
हृष्यत् अवस्थान्तराणि च राजदुहितुः सुदारुणानि व्यावर्णयन्त्या मया स दुर्मतिः  
सुदूरमुदमाद्यत । तत्प्रार्थिता चाहं त्वत्प्रियाप्रहितमिति ममैव मुखताम्बूलो-  
च्छिष्टानुलेपनं निर्मात्यं मलिनांशुकं चान्येद्युरुपाहरम् । तदीयानि च राजकन्यार्थ-  
मित्युपादाय छन्नमेवापोढानि । इत्थं च सन्धुक्षितमन्मथाग्निः स एवैकान्ते  
मयोपमन्त्रितोऽभूत्—‘ आर्य, लक्षणा न्येव तवाविसंवादीनि । तथा हि मन्त्रा-  
तिवेश्यः कश्चित्कार्तान्तिकः ‘ कान्तकस्य हस्ते राज्यमिदं पतिष्यति, तादृशानि  
तस्य लक्षणानि ’ इत्यादिक्षत् । तदनुरूपमेव च त्वामियं राजकन्यका कामयते ।  
तदेकापत्यश्च राजा तथा त्वां समागतमुपलभ्य कुपितोऽपि दुहितुर्मरणभयात्त्रो-

यस्य तथाविधेन पत्रिणा वागेन । ‘ विषाक्ते दिग्बलितकौ ’ ‘ पत्री रोप इषुर्द्रयोः ’ इत्यमरः ।  
‘ लामे सस्ये शराद्यग्ने व्युष्टौ च फलके फलम् ’ इति शाब्दतः । अपासरत्स्वगृहं गतः ।  
**सायमिति ।** दिनावसानकाले । राजकन्याया अम्बालिकाया अंगुलीयकेनांगुल्याभरणेन  
मुद्रितां चिह्निताम् । वासताम्बूलं कर्पूरैलादिभिः सुरभीकृतं नागवल्लीदलम् । ‘ घनसापादिभि-  
र्यत्तु वासितं वासमुच्यते ’ इति वैजयन्ती । पट्टांशुकयुगलं क्षौमवज्रद्वयम् । ‘ चैलं वसनमंशु-  
कम् ’ इत्यमरः । भूषणावयवाः कानिचिद्भूषणानि च गर्भे मध्यभागे यस्यास्तथाविधां वज्जे-  
रिकां वेत्रमंजूषाम् । ‘ वज्जेरी वेत्रपुटिका ’ इति वैजयन्ती । रागमञ्जर्या इति तदर्थं नीयते इति  
मिषेण कथयित्वा । अगां प्राप्तवती । ‘ इणो गा लुङि ’ इति गादेशः । अगाधेऽधस्तलस्पर्शा-  
योग्ये । रागसागरेऽनुरागपयोनिधौ मग्नो निमज्जन् । नावमुत्तरणसाधनमिव । ‘ त्रियां नौस्तर-  
णिस्तरिः ’ इत्यमरः । उपलभ्य प्राप्य । परमहृष्यत् नितरां प्रसन्नोऽभूत् । अवस्थान्तराणि  
कार्श्यनिद्राक्षयादिरूपान् मदनावस्थाविशेषान् । सुदारुणानि भयंकराणि । दुर्मतिर्मूढाशयः । उद-  
माद्यत उन्मादं प्रापितः । तेन कान्तकेन प्रार्थिता याचिता । तव प्रियया कान्तया प्रहितं  
प्रेषितम् । उपाहरमुपायनीकृतवती । तस्य कान्तकस्येमानि तदीयानि । ‘ त्यदादीनि च ’  
इति वृद्धसंज्ञायां ‘ वृद्धाच्छः ’ इति छप्रत्ययः । छन्नमेव गुप्तमेव यथा तथाऽपोढानि परित्य-  
क्तानि । ‘ अपोढमपविद्धं च विस्पष्टं त्यक्तमित्यपि ’ इति वैजयन्ती । इत्थं चेत्ति । पूर्वोक्त-  
प्रकारेण संशुक्षितो वद्धितो मन्मथाग्निः कामानलो यस्य तथाविधः । स एव कान्तक एव ।  
उपमन्त्रितः अम्बालिकाप्राप्त्युपायमुपादिष्टः । आविसंवादीनि राजकन्यापरिणेतृत्वयोग्यतायां विसं-  
वादरहितानि । मम प्रातिवेश्यः प्रतिगृहवर्ती । कार्तान्तिकः सामुद्रिकलक्षणज्ञानवान् । ‘ कार्ता-  
न्तिको लक्षणज्ञः ’ इति वैजयन्ती । तस्य लक्षणानि कान्तकस्य हस्तचिह्नानि । आदिक्षत्कथ-  
यामास । ‘ दिश अतिसर्जने ’ इत्यतो लुङि ‘ शल इषुपधादनिटः कसः ’ इति कसः । तदनु-  
रूपं राज्यप्राप्त्यनुकूलतयैव । कामयते वाञ्छति । सैवाम्बालिका एकमपत्यं कन्या यस्य तादृशः ।  
‘ अपत्यं तोकं तयोः समे ’ इत्यमरः । उपलभ्य विदित्वा । मरणभयात् मृतिभीतेः ।

च्छेत्स्याति । प्रत्युत प्रापयिष्यत्येव यौवराज्यम् । इत्थं चायमर्थोऽर्थानुबन्धी । किमिति तात, नाराध्यते । यदि कुमारीपुरप्रवेशाभ्युपायं नावबुध्यसे । ननु बन्धनागारमित्तेर्व्यभिचयमन्तरालमारा मप्राकारस्य केनचित्तु हस्तवतैकागारिकेण तावतीं सुरङ्गां कारयित्वा प्रविष्टस्योपवनं तवोपरिष्ठादस्मदायत्तैव रक्षा । 'रक्ततरो हि तस्याः परिजनो न रहस्यं भेत्स्यति' इति । सोऽब्रवीत्—'साधु भद्रे, दर्शितम् । अस्ति कश्चित्त्स्करः खननकर्मणि सगरसुतानामिवान्यतमः । स चेद्बन्धः क्षणेनैतत्कर्म साधयिष्यति' इति । 'कतमोऽसौ, किमिति न लभ्यते' इति मयोक्तं 'येन तद्वनमित्रस्य चर्मरत्नं मुषितम्' इति त्वामेव निरदिक्षत् । 'यद्येवमेहि, त्वयास्मिन्कर्मणि साधितं चित्ररूपायैस्त्वामहं मोचयिष्यामीति शपथपूर्वं तेनाभिसन्धाय सिद्धेऽर्थे भूयोऽपि निगडयित्वा 'योऽसौ चोरः स सर्वथोपक्रान्तः, न तु धाष्ट्यभूमिः प्रकृष्टवैरस्तदजिनरत्नं दर्शयिष्यति' इति राज्ञे विज्ञाप्य 'चित्रमेनं हनिष्यसि, तथा च सत्यर्थः सिद्धयति, रहस्यं च न स्रवति' इति मयोक्ते सोऽतिहृष्टः प्रतिपद्य मामेव त्वदुपप्रलोभने नियुज्य बहिरवस्थितः प्राप्तमितः परं चिन्त्यताम्' इति । प्रीतेन च मयोक्तम्,

नोच्छेत्स्याति हिंसां तव न करिष्यति । अयमर्थः—राजकन्यासंगममात्मकः अर्थानुबन्धी राज्यप्राप्तिरूपमङ्गलादायी । तातेति । निजत्वद्योतकमिदं संबोधनम् । नाराध्यते अयमुपायो नाश्रीयते । बन्धनागारमित्तेः कारागृहकुड्यादारभ्य । 'भित्तिः स्त्री कुड्यमेडूकम्' इत्यमरः । व्यामत्रयं विस्तृतभुजयुगलमव्यरूपपरिमाणविशेषत्रिकम् । 'व्यामो बाह्वोः सकरयोस्ततयोस्तिर्यगन्तरम्' इत्यमरः । अन्तरालं मध्यभागम् । आरामप्राकारस्योपवनावरणमित्तेः । 'आरामः स्यादुपवनम्' 'प्राकारो वरणः सालः' इत्यमरः । हस्तवता खनने हस्तचातुर्ययुक्तेन । ऐकागारिकेण स्तेनेन । 'चौरैकागारिकस्तेनदस्युतस्करमोषकाः' इत्यमरः । 'ऐकागारिकश्च चौरै' इति निपातनात्साधुता । तत्प्रमाणं व्यामत्रयात्मकं यस्यास्तादृशीम् । 'यत्तदेतेभ्यः परिमाणे वतुप्' इति वतुप् । सुरङ्गां भूमिच्छिद्रम् । उपरिष्ठादुपवनप्रवेशानन्तरम् । रक्षा गुप्तिरस्मदायत्तैवास्मदधीनैव । अवश्यं वयं त्वां गोपायिष्यामः इति भावः । 'अधीनो निम्न आयत्तः' इत्यमरः । भेत्स्यति प्रकटीकरिष्यति । सगरसुतानां सगरराजपुत्राणां मध्येऽन्यतम इव तद्वदतिनिपुणः इत्यर्थः । लब्धो वशीभूतः । निरदिक्षदादिष्टवान् । एहि मया साकमागच्छ । चित्रैर्नानाविधैः । तेन चर्मरत्नमोषकेणापहारवर्मेणाऽभिसन्धाय प्रतिज्ञां कृत्वा । निगडयित्वा निबध्य । सर्वथा सर्वैः प्रकाररूपक्रान्तो वशीकृतोऽपि । धाष्ट्यभूमिर्भैर्यशाली । तथा च सतीति । सुरङ्गाकरणानन्तरं तस्य चित्रवधे च कारिते । अर्थः राजकन्यासंगमरूपकार्यम् । न स्रवति लोकैर्विदितं न भवति । सक्रान्तकः । प्रतिपद्य मदुक्तमङ्गीकृत्य त्वदुपप्रलोभने तव वञ्चनार्थम् । नियुज्य प्रेरयित्वा । इतः परमस्मादनन्तरं प्राप्तं कर्तव्यं चिन्त्यतां त्वयैव विचार्य कथ्यताम् । 'प्राप्तं युग्यं च कर्तव्यम्' इति वैजयन्ती । प्रीतेनेति । कर्णे यथा मयोपादिष्टं तथैवाचरणचुष्टेन ।



‘मदुक्तमल्पम्, त्वन्नय एवात्र भूयान् । आनयैनम्’ इति । अथानीतेनामुना मन्मोचनाय शपथः कृतः, अहं च रहस्यानिर्भेदाय विनिगडीकृतश्च स्नानभोजनविलेपनान्यनुभूय नित्यान्धकाराद्वित्तिकोणादारभ्योरगास्येन सुरङ्गामकरवम् । अचिन्तयं चैवम्—‘हन्तुमनसैवामुना मन्मोचनाय’ शपथः कृतः । तदेनं हत्वापि नासत्यवाददोषेण स्पृश्ये’ इति । निष्पततश्च मे निगडनाय प्रसार्यमाणपाणेस्तस्य पादेनोरसि निहत्य पतितस्य तस्यैवासिधेन्वा शिरो न्यकृन्तम् । अकथयं च शृगालिकाम्—‘भण भद्रे, कथंभूतः कन्यापुरसंनिवेशः ? महानयं प्रयासो मा वृथैव भूत् । अमुत्र किञ्चिच्चोरयित्वा निवर्तिष्ये’ इति । तदुपदर्शितविभागे चावगाह्य कन्यान्तःपुरं प्रज्वलत्सु मणिप्रदीपेषु नैकक्रीडाखेदमुप्तस्य परिजनस्य मध्ये महि-  
तमहार्धरत्नप्रत्युप्तसिंहाकारदन्तपादे हंसतूलगर्भशय्योपधानशालिनि कुसुमवि-  
च्छुरितपर्यन्ते पर्यङ्कतले दक्षिणपादपाष्ण्यधोभागानुवलितेतरचरणाग्रप्रष्ठम्, ईष-  
द्विवृत्तमधुरगुल्फसांधि, परस्परास्त्रिष्टजङ्घाकाण्डम्, आकुञ्चितकोमलोभयजानु,

त्वन्नयो भवत्या एव नीतिः । भूयानधिकः । आनयैनं बहिः स्थितं कान्तकमन्तराह्वय । रह-  
स्यस्य गोप्यस्यानिर्भेदायाप्रकाशनार्थम् । विनिगडीकृतो बन्धनान्मोचितः । नित्यमेवान्धकार-  
स्तमो यत्र तदृशात् । उरगास्येन फणिमुखाकारेण खननोपकरणेन । हन्तुमनसैव सुरङ्गाकरणा-  
नन्तरं नियमेन मां हन्तुमुद्युक्तो नैव । ‘तु काममनसोरपि’ इत्यनुस्वारलोपः । एनं हत्वाऽपि  
अस्य हनने कृतेऽपि । असत्यवाददोषेण मिथ्याभाषणजनितपापेन । मे निगडनाय मां  
बहुं निष्पततः आगच्छतः । निहत्य ताडयित्वा । असिधेन्वा छुरिकया ‘छुरिका चासि-  
धेनुका’ इत्यमरः । न्यकृन्तं छिनत्ति स्म । ‘कृती छेदने’ ‘शे मुचादीनाम्’ इति नुम् ।  
भण कथय । कन्यापुरस्य सन्निवेशः संस्थानम् । ‘संस्थानं सन्निवेशे च’ इति वररुचिः ।  
अयं प्रयासः सुरङ्गाकरणे यत्नः । मा वृथा भूत् निष्प्रयोजनो न सम्पद्यताम् । ‘न माङ्गोने’  
इत्यडभावः । अमुत्र कन्यान्तःपुरप्रदेशे । तदुपदर्शितेति । तथा शृगालिकाभिधया परि-  
चारिकयोपदर्शिते निर्दिष्टे प्रविभागे प्रदेशे । अवगाह्य प्रविश्य । कन्याया राजकुमार्था अम्बा-  
लिकानाम्स्या अन्तःपुरसमवरोधग्रहम् । मणिप्रदीपेषु रत्नमयदीपिकासु । नैकाः नानाप्रकारा  
याः क्रीडा विहारास्तासां खेदेन तज्जनितपरिश्रमेण सुप्तस्य निद्रितस्य । महितैः श्रेष्ठैर्महाधै-  
रमूयैश्च रत्नैर्वज्रादिभिः प्रत्युप्ताः खचिताः सिंहाकाराः सिंहसदृशाश्च दन्तपादा गजदन्तकृताः  
पादा यस्य तथाविधे इति पर्यंकविशेषणम् । हंसतूला हंसरोमाणि गर्भे मध्यदेशे ययो-  
स्तादृशाभ्यां शय्योपधानान्यामास्तरणोपबर्हाभ्यां शालिनि शोभिते । ‘उपधानं तूपबर्हः’  
इत्यमरः । कुसुमैः सुमनोभिर्विच्छुरितः व्याप्तः पर्यन्तः परिसरप्रदेशो यस्य तथाभूते । ‘भ्रियः  
सुमनसः पुष्पं प्रसूनं कुसुमं सुमम्’ इत्यमरः । ‘पर्यन्तभूः परिसरः’ इति च । पर्यङ्कतले  
मध्यस्थोपरिभागे । ‘शयनं मध्यपर्यंकपत्यंकाः खट्वया समाः’ इत्यमरः । दक्षिणपादपाष्ण्यः  
दक्षिणचरणाश्चात्यभागस्य अधोभागेनानुवलित ईषन्मितः इतरचरणस्य वामपादस्याग्रप्रष्ठ  
अग्रभागावस्तलं यस्मिन्कर्मणि तद्यथा तथेति वक्ष्यमाणं च सर्वं क्रियाविशेषणम् । पाष्णिः

किञ्चिद्वेद्धितोरुदण्डयुगलम्, अधिनितम्बस्वस्तमुक्तैकमुजलताग्रपेशलम्, अपाश्र-  
यान्तनिमिताकुञ्चितैरभुजलतोत्तानतलकरकिसलयम्, आमुग्रश्रोणिमण्डलम्,  
अतिरिष्टचीनांशुकान्तरीयम्, अनतिवलिततनुतरोदरम्, अतनुतरनिःश्वासार-  
म्भकम्पमानकठोरकुचकुड्मलम्, आतिरश्चीनबन्धुराशिरोधरोद्देशदृश्यमाननिष्ठ-  
प्ततपनीयसूत्रपर्यस्तपद्मरागरुचकम्, अर्धलक्ष्याधरकर्णपाशानिभृतकुण्डलम्, उप-  
रिपरवृत्तश्रवणपाशरत्नार्णिकाकिरणमञ्जरीपिञ्जरितविषयव्याविद्धाशिथिलशि-

‘पुमान्पार्णिस्तयोरवः’ इत्यमरः । ईषद्विवृतौ किञ्चिद्वकीकृतौ मधुरौ मनोज्ञौ च गुल्फसंधौ यस्मिन्  
कर्मणि । ‘तद्वन्थी वुटिके गुल्फौ’ इत्यमरः । परस्पराच्छिष्टावन्योन्यं मिलितौ जंघाकाण्डौ यस्मिन्  
कर्मणि तथा । ‘जंघा तु प्रवृत्ता’ इत्यमरः । आकुञ्चिते ईषद्वकीकृते कोमले मनोहरे च उभे जानुनी  
ऊरुपर्वणी यस्मिन् । ‘जानुरुपवर्णाष्टीवदन्नियाम्’ इत्यमरः । ऊरुदण्डौ सक्थिस्तम्भौ । ‘सक्थि  
क्वीवे पुमानूरुः’ इत्यमरः । अधिनितम्बं कटिपश्चाद्भागे ‘अव्ययं विभक्ति-’ इत्यव्ययीभावाः ।  
स्वस्तमुक्तैः निक्षिप्तैरेकमुजलताया अग्रैरंगुलिभिः पेशलं मनोज्ञं यथा तथा । ‘पश्चान्नितम्बः  
क्वीकटयाः’ इत्यमरः । अपाश्रयान्ते शिरोभागेकदेशे निमित्तं निक्षिप्तम् । ‘डुमिञ् प्रक्षेपणे ।  
इत्यतः क्तः । आकुञ्चिताया वकीकृताया इतरभुजलताया अन्यबाहुवल्ग्याः उत्तानतलम् ऊर्ध्वं  
स्थापितपुरोभागम् यत् करकिसलयं पल्लववदतिमृदुलो हस्त इत्यर्थः । तादृशं करकिसलयं शिरो-  
भागे निहितं यस्मिन्कर्मणि । ‘भुजबाहू प्रवेष्टो द्योः’ ‘बलिहस्तांशवः कराः’ इत्यमरः ।  
‘पल्लवोऽस्त्री किसलयम्’ इति च । आमुग्रं किञ्चित्संकुचितं श्रोणिमण्डलं कटिमण्डलं यथा तथा ।  
‘कटिः श्रोणिःकुकुचती’ इत्यमरः । अतिरिष्टं नितरां साधुतया संबद्धं चीनांशुकस्य चैनदेशवस्त्रस्या-  
न्तरीयमधोवस्त्रं यथा तथा । ‘वस्त्रमाच्छादनं वासस्थैलं वसनमंशुकम्’ ‘अन्तरीयोपसंख्यान-  
परिधानान्यधोऽंशुके’ इत्यमरः । तनुतरमतिकृशसुदरं कुक्षिदेशो यथा तथा । ‘पिचण्डकुक्षी  
जठरोदरं तुन्दम्’ इत्यमरः । अतनुतरोऽतिदीर्घो यो निःश्वासस्तस्यारम्भेण कम्पमानौ किञ्चि-  
च्चलौ कठोरौऽतिकठिनौ च कुचकुड्मलौ मुकुलाकारौ स्तनौ यस्मिन्कर्मणि तथा । ‘कठोरं  
कठिनं तीक्ष्णम्’ इति हैमः । ‘स्तनौ कुचौ’ ‘कुड्मलो मुकुलोऽस्त्रियाम्’ इत्यमरः । आतिरश्चीन  
इषातिर्यक्कृतः बन्धुरो मनोज्ञश्च यः शिरोधरोद्देशः ग्रीवाप्रदेशः । ‘अथ ग्रीवायां शिरोधिः  
कन्धरेत्यपि’ इत्यमरः । तत्र दृश्यमानः । अवलोक्यमानः, निष्ठप्ततपनीयसूत्रे नितान्तं वहिर्गुह्य-  
स्वर्णतन्तौ पर्यस्तः प्रोतः पद्मरागरुचकः पद्मरागरत्नमयाभरणविशेषः अवलोक्यमानो यथा  
तथा । ‘तपनीयं शातकुम्भं गण्डियं भर्म कर्तुरम्’ इत्यमरः । ‘रुचकोऽङ्गुलिकामणिः’ इति  
वैजयन्ती । अर्धलक्ष्यम् ईषद्वदृश्यमान अधरकर्णपाशः शयने नीचैः स्थापितकर्णदेशः तत्र निभृतं  
निश्चलतया स्थितं कुण्डलं कर्णभूषणमर्धलक्ष्यं यस्मिन्कर्मणि । ‘अधस्तादपिचाधरः’ ‘कर्ण-  
शब्दप्रहौ श्रोत्रं श्रुतिः स्त्री श्रवणं श्रवः’ इत्यमरः । उपरि परावृत्तः शयनकाले उत्तानतया  
स्थापितो यः श्रवणपाशस्तत्रत्यायां रत्नकर्णिकाया रत्नकृतकर्णवेष्टनस्य किरणमञ्जर्यां कान्तिप्रेण्या  
पिञ्जरितः पिशङ्गीकृतः त्रिषमव्याविद्धो वक्रतया बद्धः वेणीकृत इति यावत् । अत एवाशिथिलः

खण्डबन्धम्, आत्मप्रभापटलदुर्लक्ष्यपाटलोत्तराधरविवरम्, गण्डस्थलीसंकान्त-  
हस्तपल्लवदर्शितकर्णावतंसकृत्यम्, उपरिकपोलदर्शितलनिषक्ताचित्रवितानपत्रजा-  
तजनितविशेषकक्रियम्, आमीलितलोचनेन्दीवरम्, अविभ्रान्तभूपताकम्,  
उद्भिद्यमानश्रमजलपुलकभिन्नाशिथिलचन्दनतिलकम्, आननेन्दुसंमुखालकलत्  
च विश्रव्यप्रसुप्तामतिधवलोत्तरच्छदनिमग्नप्रायैकपार्श्वतया चिरविलसनखेदानि-  
श्रलां शरदम्भोधरोत्सङ्गशायिनीमिव सौदामिनीं राजकन्यामपश्यम् । दृष्ट्वैव  
स्फुरदनङ्गरागश्चकितश्चोरयितव्यनिस्पृहस्तयैव तावच्चौर्यमाणहृदयः किंकर्तव्यता-  
मूढः क्षणमतिष्ठम् । अतर्कयं च—‘न चेदिमां वामलोचनामाप्नुयां न मृष्यति

न सस्तश्च शिखण्डबन्धः केशपाशः यथा तथा । ‘कर्णिका तालपत्रं स्यात्कुण्डलं कर्णवेष्टनम्’  
इत्यमरः । ‘कर्णललाटाकनलंकारे’ इति कन् । आत्मनोस्तत्राधरोष्ठयोः प्रभापटलेन कान्ति-  
जालेन दुर्लक्ष्यं विविच्य ज्ञातुमेयाग्यं पाटलयोः श्वेतरक्तयोस्तत्राधरयोर्द्वयोरोष्ठयोः विविरे स्पर्श-  
मव्यदेशः यस्मिन्कर्मणि यथा तथा । ‘श्वेतरक्तस्तु पाटलः’ इत्यमरः । गण्डस्थल्यां कपोलदेश-  
संकान्तः संलिष्टो यो हस्तपल्लवः करकिसलयं तेनैव दर्शितं प्रकाटितं कृतमिति यावत् । कर्णा-  
वतंसस्य कर्णभूषणस्य कृत्यं कार्यं यथा तथा । उपरि कपोलः शयनकाले उत्तानतया स्थितो  
गण्डदेशः स एवादृशो नैर्मल्यात् दर्पणस्तस्य तले निषक्तं प्रतिफलितं यच्चित्रवितानमुल्लोचस्त-  
त्रत्येन पत्रजातेन तिलकविशेषजालेनैव जनिता संपादिता विशेषकक्रिया चित्रकरचना यस्मिन्  
कर्मणि । ‘दर्पणे मुकुरादृशो’ अस्त्री वितानमुल्लोचः ‘तमालपत्रतिलकचित्रकाणि विशेषकम्’  
इत्यमरः । अविभ्रान्ते निद्रावस्थया निश्चले भूपताके यथा तथा । उद्भिद्यमानैरुत्पद्यमानैः श्रमज-  
लपुलकैः स्वेदबिन्दुभिः भिन्नं मिश्रितमत एव शिथिलं ललाटाप्रच्युतं चन्दनतिलकं यस्मिन्कर्मणि ।  
‘पुलको बिन्दुरोमाञ्चयोरपि’ इति वैजयन्ती । आननेन्दोर्मुखचन्द्रस्य संमुखास्तत्र प्रलम्बमाना  
अलकलताधूर्णकुन्तलवल्लयो यथा तथा । ‘अलकाधूर्णकुन्तलाः’ इत्यमरः । विश्रव्यप्रसुप्तां निःशङ्कं  
निद्रिताम् । अतिधवले नितान्तं शुभ्रे उत्तरच्छदे उत्तरास्तरेण निमग्नप्रायः प्रायेणान्तरितः एकः  
पार्श्वः यस्यास्तादृशतया । चिरं बहुकालपर्यन्तविलसनेन स्फुरणेन यः खेदः आयासस्तेन निश्चलां  
निष्कम्पतया स्थिताम् । शरदम्भोधरस्य शरन्मेघस्योत्सङ्गशायिनीमङ्गवर्तिनीम् । सौदामिनीं  
विद्युतमिव । ‘उत्सङ्गचिह्नयोरङ्कः’ ‘तडित्सौदामिनीं विद्युत्’ इत्यमरः । अपश्यं दृष्टवान् ।  
दृष्ट्वैवेति । दर्शनसमकालमेव । स्फुरन्समुत्पद्यमानः अनङ्गरागो मन्मथानुरागो यस्य  
तादृशः । ‘कन्दर्पो दर्पकोऽनङ्गः कामः पञ्चरारः स्मरः’ इत्यमरः । चकितो राजकन्या मां  
वीक्ष्य रक्षकेभ्यः प्रदास्यतीति भयात्कम्पितः । चोरयितव्ये मोषणीयवस्तुजाते निःस्पृहः  
निरमिलाषः । तथैवाम्बालिकया चौर्यमाणमपहियमाणं हृदयं मनो यस्यैतादृशः सन् । ‘चित्तं  
तु चेतो हृदयं स्वान्तं हन्मानसं मनः’ इत्यमरः । किंकर्तव्यतामूढः ततः परं किं वा कर्तव्य-  
मित्यत्र विषयेऽसमर्थः । क्षणं कियत्कालपर्यन्तमतिष्ठं तूष्णीमासम् । अतर्कयं चेति ।  
वक्ष्यमाणप्रकारेण मनसा विचारे च कृतवान् । वामे लोचने यस्यास्तां सुन्दराक्षीमित्यर्थः ।

मां जीवितुं वसन्तबन्धुः । असंकेतितपरासृष्टा चैयमतिबाला व्यक्तमार्तस्वरेण निहन्यान्मे मनोरथम् । ततोऽहमेवाहन्येय । तदियमत्र प्रतिपत्तिः' इति । नागदन्तलग्ननिर्यासकत्कवर्णितं फलकमादाय मणिसमुद्रकाद्वर्णवर्तिकासुदृश्य तां तथाशयानां तस्याश्च मामावद्वाञ्छलि चरणलग्नमालिखमार्यां चैताम्—

‘त्वामयमावद्वाञ्छलि दासजनस्तामिममर्थमर्थयते ।

स्वपिहि मया सह सुरतव्यतिकरखिन्नेव मा मैवम् ॥’

हेमकरण्डकाच्च वासताम्बूलवीटिकां कर्पूरस्फुटिकां पारिजातकं चोपयुज्यालक्त-

‘बामौ वल्यु प्रतीपौ द्वौ’ इत्यमरः । न चेत् आप्रुयां यदि न प्राप्स्ये । न सृष्यति न सहिष्यते, ‘सृष तितिङ्गायाम्’ इत्यतो ‘वर्तमानसामीप्ये वर्तमानवद्वा’ इति भविष्यदर्थे लट् । वसन्तः कुलुभोद्गमसमयः बन्धुः सहायो यस्य स मन्मथ इत्यर्थः । असंकेतितपरासृष्टा पूर्वं शृंगालिकादिद्वारा संकेतमकृत्वैवेदानो मया सृष्टा सती । व्यक्तं स्फुटमार्तस्वरेण दैन्यसूचकस्वरेण मे मनोरथमभिलाषं निहन्यान्निष्फलोऽकुर्वत् । ततः आर्तस्वरश्रवणानन्तरमहमेवापहारवर्माऽऽहन्येय हिंसितो भविष्यामीत्यर्थः । रक्षकपुरुषैरिति शेषः । तत्पूर्वोक्तप्रकारेणानर्थोत्पत्तेः जायमानत्वात् । इत्थं वक्ष्यमाणप्रकारा प्रतिपत्तिः कर्तव्यता । इति मनसि विचार्येत्यर्थः । नागदन्तोऽवलम्बनदार । ‘नागदन्तो द्विपरदे गृहान्निर्गतदारुणि’ इति विश्वः । तत्र लम्बं विन्यस्तं निर्यासकत्केन मसृणद्रव्यरसेन वर्णितं चित्रितं च फलकं काष्ठफलकम् । मणिसमुद्रकाद्वर्णमयसंपुटात् ‘समुद्रकः संपुटकः’ इत्यमरः । वर्णवर्तिकां चित्रलेखनीम् । ‘तूलिका वर्णवर्तिका’ इति वैजयन्ती । तथा पूर्वोक्तप्रकारेण शयानां निद्रां कुर्वतीं तामम्बालिकाम् । तस्याश्च चरणलग्नपादयोः पतितम् आवद्वाञ्छलि कृतप्रणामाञ्छलि मामपहारवर्माणमिमामार्यां च वक्ष्यमाणमार्यावृत्तलक्षणघटितपद्यं चालिखं लिखितवान् । ‘यस्याः प्रथमे पादे द्वादश मात्रास्तथा तृतीयेऽपि । अष्टादश द्वितीये चतुर्थे पञ्चदश साऽऽर्या’ इति श्रुतबोधबोधितं च लक्षणं ज्ञेयम् ।

त्वामिति । अयम् अपहारवर्माख्यो दासजनः सेवकः आवद्वाञ्छलि कृताञ्छलि यथातथा त्वाम् अम्बालिकाभिधामङ्गराजकन्याम् तमिममर्थम् अनुपदं वक्ष्यमाणं कार्यम् अर्थयते याचते । ‘दुह्याचपच्-’ इत्यत्राथग्रहणस्य भाष्यकारेणैवात्र द्विकर्मता । मया सह सुरतव्यतिकरखिन्नेव यः सुरतव्यतिकरः रतिक्रीडान्यापारस्तेन खिन्ना केशं प्राप्ता सत्येव स्वपिहि निद्रां कुरु । एवम् एकाकिनी मां विना मा मा निद्रां मा कुर्वित्यर्थः । ‘अत्यन्तमनुचिता तवैकाकिन्या निद्रेति द्योतनाय माडो द्विरुक्तिः ।

हेमकरण्डकात् काञ्चनमज्जूषायाः । ‘हिरण्यं हेम हाटकम्’ इत्यमरः । वासताम्बूलवीटिकां धनसारादिभिर्घृतु वासितं वासमुच्यते’ इति वैजयन्त्युक्तप्रकारेण सुरभीकृतां नागवल्लीदलवीटीम् । ‘नागवल्लीपलाशानां त्वेलाक्तानां रसालतः । वेष्टनं वीटिका प्रोक्ता चन्द्रमन्दारवर्णयुक्’ इति वीटिकालक्षणं वात्स्यायने प्रसिद्धम् । कर्पूरस्फुटिकां धनसारगोलीम् । पारिजातकं सुवासित-



कपाटलेन तद्रसेन सुधाभित्तौ चक्रवाकमिथुनं निरष्ट्रीवम् । अंगुलीयकविनिमयं च कृत्वा कथंकथमपि निरगाम् । सुरङ्गया च प्रत्येत्य बन्धागारं तत्र बद्धस्य नागरिकवरस्य सिंहघोषनाग्नस्तेष्वेव दिनेषु मित्रत्वेनोपचरितस्य 'एवं मया हत-  
रतपस्वी कान्तकः, तत्त्वया प्रतिभिद्य रहस्यं लब्धव्यो मोक्षः' इत्युपदिश्य सह शृगालिकया निरकामिषम् । नृपतिपथे च समागत्य रक्षिकपुरुषैरगृह्ये । अचिन्तयं च—'अलमस्मि जवेनापसर्तुमनामृष्ट एवैभिः । एषा पुनर्वराकी गृह्येत । तदिदमत्र प्राप्तरूपम्' इति तानेव चपलमभिपत्य स्वपृष्ठसमर्पितकूर्परः पराङ्मुखः स्थित्वा 'भद्राः, यद्यहमस्मि तत्करः वध्नीत माम् । युष्माकमयमधिकारः, न पुनरस्या वर्षीयस्याः' इत्यवादिषम् । सा तु तावतैवोन्नीतमदभिप्राया तान्स-  
प्रणाममभ्येत्य 'भद्रमुखाः, ममैष पुत्रो वायुप्रस्तश्चिरं चिकित्सितः । पूर्वैद्यः प्रसन्नकल्पः प्रकृतिस्थ एव जातः । जातास्थया मया बन्धनान्निष्क्रमय्य स्नापि-  
तोऽनुलेपितश्च परिधाप्य निष्प्रवाणियुगलमभ्यवहार्य परमान्नमौशीरेऽद्य कामचारः

खदिरसारं चोपयुज्यास्वाद्य । अलक्तकवत् यावकवत्पाटलेन रक्तवर्णेन तद्रसेन ताम्बूलवीटिका-  
रसेन । सुधाभित्तौ स्तुहीराजिते कुड्ये । 'सुधालेपोऽमृतं स्तुही' इत्यमरः । चक्रवाकमि-  
थुनं रथाङ्गयुगम् । 'कोकश्चक्रवाको रथाङ्गहायनामकः' । 'क्षीपुसौ मिथुनं द्वन्द्वं युगम् तु युगलं युगम्' इत्यमरः । निरष्ट्रीवं मुखात्ताम्बूलरसस्थथृत्करणेनैव चित्रितवानित्यर्थः । 'छिदु-  
निरसने' । 'छिदुर्लमुचमां शिति' इति दीर्घः । अंगुलीयकयोरुर्मिकयोर्विनिमयं विपर्यासम् ।  
'अंगुलीयकमूर्धिका' इत्यमरः । कथंकथमपि महता श्रमेण निरगां बहिरागतः । प्रत्येत्य प्रतिनिवृत्त्य । तेष्वेव दिनेषु मम बन्धनालयनिवासकाले इत्यर्थः । तपस्वी शोचनीयः ।  
प्रतिभिद्य प्रकाश्य । रहस्यं 'कान्तकेन राजकन्यासंगमार्थं बद्धचोरद्वारा सुरङ्गा कारिता' इत्येवंरूपं गोप्यम् । मोक्षः कारागृहान्मुक्तिः । नृपतिपथे राजमार्गे । 'ऋक्पुरुषः पथामानक्षे' इति समासान्तोऽप्रत्ययः । अगृह्ये गृहीतः । अचिन्तयमिति । अलमस्मि शक्नो भवामि । जवेन वेगेनापसर्तुं गन्तुम् । अनामृष्टोऽस्पृष्टः । वराकी कृपणा । प्राप्तरूपं कर्तुमुचितम् । चप-  
लमाशु । 'सत्वरं चपलं तूर्णमविलम्बितमाशु च' इत्यमरः । स्वपृष्ठदेशे समर्पितो न्यस्तः कूर्परः क्रफोणियेन तादृशः सन् । 'स्यात्क्रफोणिस्तु कूर्परः' इत्यमरः । अयमधिकारो बन्धना-  
धिकारः । वर्षीयस्याः स्थविरायाः । 'प्रवयाः स्थविरो वृद्धो जीनो जीर्णो जरन्नपि । वर्षीयान्' इत्यमरः । तावतैव तावन्मात्रभाषणेनैवोन्नीतं ऊहितो मदभिप्रायो यथा तादृशी सती । वायुप्रस्तः वातरोगाकान्तः । ईषत्प्रसन्नः स्वास्थ्यं प्राप्तः प्रसन्नकल्पः । 'ईषदसमाप्तौ कल्पवृक्षदेशीयरः' इति कल्पम् । जातास्थया उत्पन्नादरथा । निष्क्रमय्य मोचयित्वा । निष्प्रवाणियुगलं नूतनवज्रयुगम् । 'अनाहतं निष्प्रवाणि तन्त्रकं च नवाम्बरे' इत्यमरः । अभ्य-  
वहार्यं भोजयित्वा । औशीरे वीरणाख्यतृणविशेषमूलकृते शयने । 'स्याद्वीरणं वीरतरं मूलेऽस्त्यो-  
शीरमन्नियाम्' इत्यमरः । 'औशीरं शयनासनम्' इति हलायुधः । कामचारः स्वेच्छाकारी ।

कृतोऽभूत् । अथ निशीथे भूय एव वायुनिघ्नः 'निहत्य कान्तकं नृप-  
तिदुहित्रा रमेय' इति रंहसा परेण राजपथमभ्यपतत् । निरूप्य चाहं पुत्रमेवंग-  
तमस्यां वेलायामनुधावामि । तत्प्रसीदत् । वद्ध्वैनं मध्यमर्पयत्' इति यावदसौ  
क्रन्दति तावद्दहं 'स्थविरे, केन देवो मातरिश्वा वद्धपूर्वः । किमेते काकाः शौङ्गे-  
यस्य मे निग्रहीतारः । शान्तं पापम्' इत्यभ्यधावम् । असावप्यमीभिः 'त्वमेवो-  
न्मत्ता यानुन्मत्त इत्युन्मत्तं मुक्तवती । कस्तमिदानीं वभ्राति' इति निन्दिता कद-  
र्थिता रुदत्येव मामन्वधावत् । गत्वा च रागमञ्जरीगृहं चिरविरहखेदविह्वलामिमां  
बहुविधं समाश्वास्य तं निशाशेषमनयम् । प्रत्यूषे पुनरुदारकेण च समगच्छे ।

अथ भगवन्तं मरीचिं वेशकृच्छ्रदुत्थाय पुनः प्रतितप्ततपःप्रभावप्रत्यापन्नदि-  
व्यचक्षुषमुपसंगम्य तेनास्म्येवंभूतत्वदर्शनमवगमितः । सिंहधोषश्च कान्तकाप-  
चारं निर्भिद्य तत्पदे प्रसन्नो राज्ञा प्रतिष्ठापितः तेनैव चारकसुरङ्गापथेन कन्या-  
पुरप्रवेशं भूयोऽपि मे समपादयत् । समगंसि चाहं शृगालिकामुखानिःसृतवार्ता-

निशीथेऽर्धरात्रे । 'अर्धरात्रनिशीथौ द्वौ' इत्यमरः । भूयः पुनरपि । वायुनिघ्नो वायु-  
रोगार्थिनः । 'अघ्नो नेत्र आयत्तः' इत्यमरः । रमेय विहरित्यामि । रंहसा परेण महता  
वेगेन । 'रंहस्तरसी तु रयः स्यदः । जवः' इत्यमरः । अभ्यपतदमिमुखीकृत्य धावति स्म ।  
निरूप्य दृष्ट्वा । अस्यां वेलयां निशीथकाले । अनुधावामि पश्चाद्भावामि । प्रसीदतानुग्रहं कुरुत ।  
असौ शृगालिका । क्रन्दत्याक्रोशति । स्थविरे हे वृद्धे । मातरिश्वा वायुः । 'असनः स्पर्शानो  
वायुर्मातरिश्वा सदागतिः' इत्यमरः । पूर्वं वद्धो वद्धपूर्वः । काका वायुसतुत्याः । शौङ्गेयस्य  
पक्षिविशेषस्य तत्तुल्यस्येति यावत् । 'तिलच्छदस्तु शौङ्गेयो विहङ्गारातिरित्यपि' इति वैजयन्ती ।  
निग्रहीतारो बन्धकाः । शान्तं पापमित्यनाकाङ्क्षायाम् । एतत्कर्तुं कमद्वन्द्वनं स्वप्नेऽप्यनाकाङ्-  
क्षितमिति भावः । अभ्यधावं वेगेन पलायनं कृतवान् । 'धावु गतिशुद्ध्योः' । उन्मत्ता  
उन्मादवती । मुक्तवती बन्धनान्मोचितवती । कदर्थिता धिक्कृता । चिरविरहखेदेन बहुकालिक-  
विद्योगदुःखेन पीडितां बहुविधं नानाप्रकारेण समाश्वास्य सान्त्वयित्वा । निशाशेषं रात्र्यवशेषम् ।  
अनयं यापयामि स्म । प्रत्यूषे प्रातःकाले । 'प्रत्यूषोऽहर्मुखं कत्यम्' इत्यमरः । समगच्छे  
संमिलितोऽभूवम् । 'समो गम्यच्छिभ्याम्' इत्यात्मनेपदम् ।

अथेति । कारागृहानिर्गमनान्तरम् । भगवन्तम् 'ऐश्वर्यस्य समग्रस्य वीर्यस्य यशसः  
श्रियः । ज्ञानवैराग्ययोश्चैव षण्णां भग इतीज्जना' इत्युक्तषडैश्वर्ययुक्तम् । वेशकृच्छ्रात् वेश्य-  
गृहसंकटात् । उत्थाय परावृत्य । प्रत्यापन्नं प्राप्तं दिव्यचक्षुर्ज्ञानचक्षुर्थेन तादृशम् । उपसंगम्य  
तत्समीपं गत्वा । तेन मरीचिना । अवगमितोऽस्मि बोधितोऽस्मि । कान्तकस्यापचारं कन्या-  
दृषणोद्योगरूपदुष्कृत्यं निर्भिद्य प्रकाश्य । तत्पदे कान्तकस्य स्थाने कारागृहाधिकारित्वरूपे ।  
चारकसुरङ्गापथेन मद्विहितेन बन्धनागारस्थेन विलमागेन । समपादयत्कारयामास । समगंसि  
संगच्छे स्म । शृगालिकाया मुखानिःसृताभिर्निर्गताभिर्वार्ताभिर्मत्कथाभिरनुरक्तया सजात-

नुरक्त्या राजदुहित्रा । तेष्वेव दिवसेषु चण्डवर्मा सिंहवर्मावधूतदुहितृप्रार्थनः  
 कुपितोऽभियुज्य पुरमवारुणत् । अमर्षणश्चाङ्गराजो यावदारिः पारप्रामिकं विधि-  
 माचिकीर्षति तावत्स्वयमेव प्राकारं निर्भिद्य प्रत्यासन्नानपि सहायानप्रती-  
 क्षमाणो निर्गत्याभ्यधिकबलेन विद्विषा महाति संपराये भिन्नवर्मा सिंह-  
 वर्मा बलादगृह्यत । अम्बालिका च बलवदभिगृह्य चण्डवर्मणा हठात्परि-  
 णेतुमात्मभवनमनीयत । कौतुकं च स किल क्षपावसाने विवाह इत्य-  
 वभात् । अहं च धनमित्रगृहे तद्विवाहायैव पिनद्धमङ्गलप्रतिसरस्तमेवमवोचम्-  
 'सखे, समापतितमेवाङ्गराजाभिसरं राजमण्डलम् । सुगूढमेव संभूय पौरवृद्धैस्त-  
 दुपावर्तय । उपावृत्तश्च कृत्ताशिरसमेव शत्रुं द्रक्ष्यसि' इति । 'तथा' इति तेना-  
 भ्युपगते गतायुषोऽमुष्य भवनमुत्सवाकुलमुपसमाधीयमानपरिणयोपकरणमित-  
 स्ततः प्रवेशनिर्गमप्रवृत्तलोकसंवाधमलक्ष्यशस्त्रिकः सह प्रविश्य मङ्गलपाठकै-  
 रम्बालिकापाणिपल्लवभद्रौ साक्षिण्याथर्वणेन विधिनाप्यमाणमादिस्समानस्याया-  
 मिनं बाहुदण्डमाकृष्य च्छुरिकयोरसि ग्राह्यम् । स्फुरतश्च कतिपयानन्यानापि

प्रीत्या । अभियुज्यावमान्य 'अभियोगस्त्वभिभवः' इति हैमः । पुरं चम्पापुरीम् । अवारुणत्  
 युद्धायावृत्तवान् । अमर्षणः तत्कृतावमानमसहमानः । अरिः शत्रुश्चण्डवर्मा । पारप्रामिकं पर-  
 ग्रामे शत्रुनगरे भवं पारप्रामिकं तद्व्यसनादिकमाचिकीर्षति कर्तुमिच्छति । तावत् ततः पूर्वमेव ।  
 प्राकारमा वरणमितिम् । 'प्राकारो वरणः सालः' इत्यमरः । निर्भिद्य विदार्य । प्रत्यासन्नान्  
 समीपमागतान् । अप्रतीक्षमाणः न प्रतिपालयन् । विद्विषा शत्रुणा । संपराये युद्धे । भिन्नं कृतं  
 वर्म कवचं यस्य तादृशः । 'तनुत्रं वर्म दशनम्' इत्यमरः । अगृह्यत निगृहीतः । परिणेतुं  
 पाणिग्रहणार्थम् । आत्मभवनं स्वगृहम् । 'प्रधाने नीहकृष्वहाम्' इत्युक्त्या प्रधानकर्मणोऽम्बालि-  
 काया अभिहितत्वात्प्रथमा । कौतुकं मङ्गलकङ्कणम् । क्षपावसाने रात्रिशेषे ऋः प्रभात इत्यर्थः ।  
 तद्विवाहायैव तस्या अम्बालिकायाः एव पाणिग्रहणार्थम् । पिनद्धः बद्धः मङ्गलप्रतिसरं मङ्ग-  
 लिकहस्तसूत्रं येन तादृशः सन् । 'ना चमूजघने हस्तसूत्रे प्रतिसरोऽस्त्रियाम्' इत्यमरः । तं  
 धनमित्रम् । अङ्गराजस्य सिंहवर्मणः अभिसरं साहाय्यदायि । 'अनुप्लवः सहायश्चानुचरोऽ-  
 भिसरः समाः' इत्यमरः । सुगूढं गुप्तमेव । सम्भूय पौरवृद्धैर्नगरिकमुख्यैर्मिलित्वा । तदाजम-  
 ण्डलमुपावर्तय योग्यस्थाने निवेशय । उपावृत्तश्च पुनरागतश्च । कृतं छिन्नं शिरो यस्यैतादृश-  
 मेव । 'कृती छेदने' । शत्रुमित्रं चण्डवर्मणम् । अभ्युपगतेऽङ्गीकृते । गतायुष आसन्नमृत्योः ।  
 अमुष्य चण्डवर्मणः । उपसमाधीयमानं संनिधाप्यमानं परिणयोपकरणं विवाहार्हसामग्री यस्मि-  
 न्नेतादृशम् । संवाधं निविडीकृतम् । 'संकटं ना तु संवाधः' इत्यमरः । अलक्ष्या प्रच्छन्नी-  
 कृता शस्त्रिका छुरिका यस्य तथाविधः सन् । मङ्गलपाठकैस्तत्पाठार्थं गच्छद्भिः विप्रैः सह ।  
 आथर्वणेन पुरोहितेन । 'आथर्वणः पुरोधाः स्याच्छान्तिपुष्टिकरो द्विजः' इति कामन्दकीये ।  
 विधिना श्रुत्युक्तप्रकारेण, आदित्समानस्य ग्रहीतुकामस्य । आयामितमतिदीर्घम् । छुरिकया

यमविषयमगमयम् । हतविध्वस्तं च तद्गृहमनु विचरन्वेपमानमधुरगात्रीं विशाल-  
लोचनामभिनिशाम्य तदालिङ्गनसुखमनुबुभूषुस्तामादाय गर्भगृहमविक्षम् ।  
अस्मिन्नेव क्षणे तवास्मि नवाम्बुवाहस्तानितगम्भीरेण स्वरेणानुगृहीतः' इति ।

श्रुत्वा च स्मित्वा च देवोऽपि राजवाहनः 'कथमसि कार्कश्येन कर्णासुत-  
मप्यतिक्रान्तः' इत्याभिधाय पुनरवेक्ष्योपहारवर्माणम् आचक्ष्व, तवेदानीमवसरः'  
इत्यभाषत । सोऽपि सस्मितं प्रणम्यारभताभिधातुम् ।

इति श्रीदण्डिनः कृतौ दशकुमारचरितेऽपहारवर्मचरितं नाम द्वितीय उच्छ्वासः ।

### तृतीयोच्छ्वासः ।

एषोऽस्मि पर्यटनेकदा गतो विदेहेषु । मिथिलामप्रविश्यैव बहिः कचिन्म-  
ठिकायां विश्रमितुमेत्य कयापि वृद्धतापस्या दत्तपाद्यः क्षणमलिन्दभूमाववा-  
स्थिषि । तस्यास्तु महर्शनादेव किमप्याबद्धधारमश्रु प्रावर्तत । 'किमेतदम्ब,  
कथय कारणम्' इति पृष्ट्वा सकरुणमाचष्ट—'जैवातृक, ननु श्रूयते पतिरस्या

शालिकया । प्राहार्षे प्रहृतवान् । यमविषयं धर्मराजदेशम् । 'नीवृज्जनपदो देशविषयौ तृप-  
वर्तनम्' इत्यमरः । अगमयं प्रापयामि स्म । तद्वृहं चण्डवर्मगृहम् । वेपमानानि कम्प-  
मानानि मधुराणि मनोहराणि च गात्राणि अङ्गानि यस्याः तादृशीम् । अभिनिशाम्य सादर-  
मवलोक्य । 'शमो दर्शने' इति भित्तवानिषेधादर्शने ह्रस्वो न भवति । अनुबुभूषुस्तुभवि-  
तुमिच्छुः । आदाय गृहीत्वा । गर्भगृहं वासगृहम् । नवो नूतनो योऽम्बुवाहो मेघस्तस्य  
स्तनितवद्गजितवद्गम्भीरेण । अनुगृहीतः सन्तोषं प्रापितः ।

श्रुत्वेति । कार्कश्येन क्रौर्येण । कर्णासुतं चौर्यशस्त्रप्रवर्तकमपि । अभिधाय कथयित्वा ।  
आचक्ष्व कथय । 'चक्षिङ् व्यक्तायां वाचि' । अवसरः कथनाय योग्यः समयः । सोऽप्युपहा-  
रवर्मा । प्रणम्य नमस्कृत्य । अभिधातुं स्ववृत्तान्तं वर्णयितुमारभतोपक्रान्तवान् ॥

इति श्रीदशकुमारचरितव्याख्यायां मनोरमाख्यायामुत्तरपीठिकायां द्वितीय उच्छ्वासः ॥२॥

### अधोत्तरपीठिकायां तृतीय उच्छ्वासः ॥ ३ ॥

इदानीमात्मवृत्तवर्णनाद्योपक्रमत उपहारवर्मा—एषोऽस्मीति । अस्मीत्यहमर्थेऽन्यथम् । पर्यट-  
नितस्ततो भवदन्वेषणार्थं भ्रमन् । विदेहेषु तदाख्येषु देशेषु । मिथिलां तन्नामिकां विदेहराजधा-  
नीमप्रविश्यैव ततो बहिरेवेत्यर्थः । कचिन्माठिकायां कस्मिंश्चित्छुद्रमठे । 'मठश्चात्रादिनिलयः'  
इत्यमरः । 'अत्पे' इति सूत्रेण कन्प्रत्ययः । विश्रमितुमन्यायासं परिहर्तुमेत्य गत्वा । पादार्थमुदकं  
पाद्यं 'पादार्थाभ्यां च' इति यत्प्रत्ययः । 'पाद्यं पादाय वारिणि' इत्यमरः । दत्तं पाद्यं यस्मै  
तादृशः । क्षणं किञ्चित्कालपर्यन्तम् । अलिन्दभूमौ द्वारबहिर्देशे । 'प्रधाणप्रघाणलिन्दा बहिर्द्वार-  
प्रकोष्ठके' इत्यमरः । अवस्थिषि उपविष्टः । 'समवप्रविभ्यः स्थः' इत्यात्मनेपदम् । आबद्ध-  
धारमविच्छिन्नसंपातमश्रु नेत्रोदकं प्रावर्तत निःसरति स्म । अम्ब हे मातः । । 'अम्बार्थनयो-  
र्ह्रस्वः' इति ह्रस्वः । कथय कारणमश्रुपातस्येति शेषः । आचष्ट प्रोक्तवती । जैवातृक हे



मिथिलायाः प्रहारवर्मा नामासीत् । तस्य खलु मगधराजो राजहंसः परं मित्र-  
मासीत् । तयोश्च वल्लभे बलशम्बलयोरिव वसुमतीप्रियंवदे सख्यमप्रतिममध-  
त्ताम् । अथ प्रथमगर्भाभिनन्दितां तां च प्रियसखीं दिदृक्षुः प्रियंवदा वसुमतीं  
सह भर्त्रा पुष्पपुरमगमत् । तस्मिन्नेव च समये मालवेन मगधराजस्य महज्ज-  
न्यमजनि । तत्र लेशतोऽपि दुर्लक्ष्यां गतिमगमन्मगधराजः । मैथिलेन्द्रस्तु मा-  
लवेन्द्रप्रयत्नप्राणितः स्वविषयं प्रतिनिवृत्तो ज्येष्ठस्य संहारवर्मणः सुतैर्विकटवर्म-  
प्रभृतिभिर्व्याप्तं राज्यमाकर्ण्य स्वस्तीयात्सुहृत्पतेर्दण्डावयवमादित्सुरटवीपदमवगाह्य  
लुब्धकलुप्तसर्वस्वोऽभूत् । तत्सुतेन च कनीयसा हस्तवर्तिना सहैकाकिनी वनचर-  
शरवर्षभयपलायिता वनमगाहिषि । तत्र च मे शार्दूलनखावलीढनिपतितायाः

चिरंजीविन् ! 'जैवातृकः स्यादायुष्मान्' इत्यमरः । तस्य प्रहारवर्मणः । तयोः राजहंसप्रहार-  
वर्मणोः । वल्लभे प्रियमहिष्यौ । अप्रतिमं नितरां दृढमित्यर्थः । प्रथमगर्भेण आद्यगर्भधारणे-  
नाभिनन्दितां परितुष्टाम् । दिदृक्षुः द्रष्टुकामा सती । सह भर्त्रा स्वनायकेन प्रहारवर्मणा साकम् ।  
पुष्पपुरं तन्नामिकां मगधदेशराजधानीम् । अगमत् गता । तस्मिन्नेवेति । पुष्पपुरमगमनकाले  
इत्यर्थः । मालवेन तद्देशाधिपेन मानसाराख्येण शत्रुणा सह । जन्यं युद्धम् । 'युद्धमायोधनं  
जन्यं प्रधानं प्रविदारणम्' इत्यमरः । अजनि उत्पद्यते स्म । 'जनी प्रादुर्भावे' इत्यतः  
कर्तारं लुङि 'दीपजनबुधपूरिताधिप्याधिभ्योऽन्यतरस्याम्' इति च्लेश्चिप् । तत्र तस्मिन्पुत्रे ।  
लेशतोऽपि किंचिदपि । दुर्लक्ष्यां ज्ञातुमशक्याम् । गतिं दुरवस्थाम् । मगधराजो राजहंसः ।  
'राजाहःसखिभ्यश्च' इति समासान्तः टच् प्रत्ययः । मालवेन्द्रस्य मानसाराख्यस्य । प्रयत्नेन  
किंचित्साहाय्यादिति भावः । प्राणितः जीवितः दयया सजीवः परित्यक्त इति यावत् । स्वविषयं  
विदेहाभिधं स्वदेशम् । 'नीवृज्जनपदो देशविषयौ तूपवर्तनम्' इत्यमरः । प्रतिनिवृत्तः प्रत्यागतः  
ज्येष्ठस्य ज्येष्ठभ्रातुः । सुतैः पुत्रैः । 'आत्मजस्तनयः सूनुः सुतः पुत्रः' इत्यमरः । व्याप्तमा-  
क्रान्तम् । आकर्ण्य निशम्य । स्वसुरपत्यं स्वलीयस्तस्मात् । 'स्वसुरलुः' इति छप्रत्ययः ।  
'स्वस्तीयो भागिनेयः स्यात्' इत्यमरः । दण्डावयवं किंचित्सैन्याङ्गम् । 'दण्डोऽस्त्री शासने  
राज्ञां हिंसने दमसैन्ययोः' इति भागुरिः । आदित्सुर्ग्रहीतुमिच्छुः । अटवीपथमरण्यमार्गम् ।  
'अटव्यरण्यं विपिनं गहनं काननं वनम्' इत्यमरः । 'ऋक्पूरुषूःपथामानक्षे' इति समा-  
सान्तोऽप्रत्ययः । अवगाह्य प्रविश्य । लुब्धकैर्व्याधैः लुप्तमपहतं सर्वस्वं यत्यैतादृशः । 'व्याधो  
मृगवधाजीवो मृगयुर्लुब्धकोऽपि सः' इत्यमरः । तत्सुतेनेति । प्रहारवर्मणः पुत्रेण । कनीयसा  
कनिष्ठेन । 'युवात्पयोः कनन्यतरस्याम्' इति युवन्शब्दस्य कन्नादेशः । हस्तवर्तिना मत्करस्थितेन ।  
एकाकिनीः पुरुषान्तरसाहाय्यरहिता 'एकाकी त्वैक एककः' इत्यमरः । 'एकादाकिनिच्चासहाये'  
इत्याकिनिच् । वनचराणां वनवासिनां व्याधानां शरवर्षाद्वाणवृष्टैर्द्रव्यं साध्वसं तेन पलायिता  
धावनायोद्यता । अगाहिषि प्रविष्टा । 'गाह्व विलोडने' इत्यतो लङ् । शार्दूलस्य व्याप्रस्य कस्य-  
चित् नखैः कररुहैः अवलीढाया विक्षताया अत एव निपतिताया भूमौ पतितायाः । 'शार्दूलद्वी-

पाणिभ्रष्टः स बालकः कस्यापि कपिलाशवस्य क्रोडमभ्यलीयत । तच्छवाकर्षिणश्च व्याघ्रस्यासूनिषुरिष्वसनयंत्रमुक्तः क्षणादलिक्षत् । भिहदारकैः स बालोऽपाहारः । सात्वहं मोहसुप्ता केनापि वृष्णिपालेनोपनीय स्वं कुटीरमावेश्य कृपयोपक्रान्तव्रणा स्वस्थीभूय स्वभर्तुरन्तिकमुपतिष्ठासुरसहायतया यावद्व्याकुलीभवामि तावन्ममैव दुहिता सह यूना केनापि तमेवोद्देशमागमत् । सा भृशं हरोद । रुदितान्ते च सा सार्धघाते स्वहस्तगतस्य राजपुत्रस्य किरातभर्तृहस्तगमनम्, आत्मनश्च केनापि वनचरेण व्रणविरोपणम्, स्वस्थायाश्च पुनस्तेनोपयन्तुं चिन्तिताया निकृष्टजाति-संसर्गवैकल्यात्प्रत्याख्यानपारुष्यम्, तदक्षमेण चामुना विविक्ते विपिने स्वशिरः-कर्तनोद्यमम्, अनेन यूना यदृच्छया दृष्टेन तस्य दुरात्मनो हननम्, आत्मन-श्लोषयमनमित्यकथयत् । स तु पृष्ठो मैथिलेन्द्रस्यैव कोऽपि सेवकः कारणावि-

पिनौ व्याघ्रे 'पुनर्भवः करुहो नखोऽस्मी नखरोऽस्त्रियाम्' इत्यमरः । पाणिभ्रष्टः हस्ततलात्प्रच्युतः । कपिलाशवस्य मृतगोविशेषस्य । क्रोडं भुजमध्यभागम् । 'न ना क्रोडं भुजान्तरम्' इत्यमरः । अभ्यलीयत तत्रान्तर्हितोऽभूत् इत्यर्थः । असूम्प्राणान् । 'पुंसि भूम्यसवः प्राणाः' इत्यमरः । इषुर्बाणः । 'कलम्बमार्गणशराः पत्रीरोप इषुर्द्रयोः' इत्यमरः । इषवोऽस्यन्ते प्राक्षिप्यन्तेऽनेने-तीक्ष्णसनम् । 'करणाधिकरणयोश्च' इति ल्युट् । 'धनुश्चापो धन्वशरासनकोदण्डकार्मुकम् । इष्वा-स्रोऽपि' इत्यमरः । तद्रूपं यद्यन्त्रं तस्मान्मुक्तः प्रेरितः । अलिक्षदपहतवान् । 'लिह आस्वादने' 'शल इगुपधादिनटः क्सः' इतिक्सः । भिहदारकैः किरातपुत्रैः । स बालो मम हस्तात्प-तितः । अपाहारे नीतः । मोहसुप्ता मूर्च्छया व्याप्ता । वृष्णिपालेनाजापालकेन गोपेन वा । 'मेषवृष्ण्य एडके' इत्यमरः । 'वृष्णिर्यदुषु गोपेषु' इत्यजयकोशश्च । स्वं कुटीरं स्वकीयं क्षुद्र-गृहम् । 'कुटीरामीशुण्डाभ्यो रः' इति ह्रस्वार्थे रः । कृपयाऽनुकम्पया । उपक्रान्तव्रणा चिकि-त्सितक्षता । 'उपक्रमाश्चिकित्सायाम्' इति वैजयन्ती । 'व्रणोऽस्त्रियामीर्ममरुः' इत्यमरः । स्वस्थीभूय प्रकृतिमापन्ना सती स्वभर्तुर्निजपालकस्य प्रहारवर्मणोऽन्तिकं समीपमुपतिष्ठासुरन्तु-मिच्छुः । व्याकुलीभवामि विह्वलीभवामि । तावत्तदानीम् । दुहिता कन्या । यूना तरुणपुरु-षेण । भृशमत्यन्तम् । सार्धघाते समूहविभ्रंशे जाते सति । राजपुत्रस्य प्रहारवर्मज्येष्ठसूनोः । किरातभर्तुः भिह्रस्वामिनो हस्ते गमनं प्राप्तिम् । व्रणविरोपणं व्रणचिकित्सनम् । तेन वनचरेणो-पयन्तुं परिणेतुं चिन्तिताया निश्चितायाः । निकृष्टजात्या किरातजात्या सह यः संसर्गः संबन्ध-स्तत्र वैकल्यात् दुःखात् । प्रत्याख्याने विरुद्धभाषणे पारुष्यं काठिन्यम् । तदक्षमेण परुषोक्ति-मसहमानेनामुना वनेचरेण । विविक्ते निर्जने विपिने वने । 'विविक्तविजनच्छन्ननिःशलाका-स्तथा रहः' इत्यमरः । स्वस्य मम कन्यायाः शिरःकर्तनोद्यमं मस्तकच्छेदे प्रयत्नम् । यद-च्छया दैववशात् । हननं मारणम् । उपयमनं परिणयः । इतीति । एतत्पर्यन्तमुक्तं निज-वृत्तान्तं मत्कन्याऽकथयत्प्रोक्तवती । स तु यदृच्छया दृष्टो युवा । मैथिलेन्द्रस्य प्रहारवर्मण एव ।

लम्बी तन्मार्गानुसारी जातः । सह तेन भर्तुरन्तिकमुपसृत्य पुत्रवृत्तान्तेन श्रोत्रमस्य देव्याः प्रियंवदायाश्चादहाव । स च राजा दिष्टदोषाज्ज्येष्ठपुत्रैश्चिरं विगृह्य पुनरसहिष्णुतयातिमात्रं चिरं प्रयुध्य बद्धः । देवी च बन्धनं गमिता । दग्धा पुनरहमस्मिन्नपि वार्धके हतजीवितमपारयन्ती हातुं प्रव्रज्यां किलाग्रही-  
षम् । दुहिता तु मम हतजीविताकृष्टा विकटवर्ममहादेवीं कल्पसुन्दरीं किला-  
शिप्रियत् । तौ चेद्राजपुत्रौ निरुपद्रवावेवावार्धिष्येताम्, इयता कालेन तवेमां वयोवस्थामस्पृक्ष्येताम् । तयोश्च सतोर्न दायादा नरेन्द्रस्य प्रसह्यकारिणो भवेयुः” इति प्रमन्युरभिहरोद । श्रुत्वा च तापसीगिरिमहमपि प्रवृद्धबाष्पो निगूढमभ्य-  
धाम्—“यद्येवमम्ब, समाश्वासिहि । नन्वस्ति कश्चिन्मुनिस्त्वया तदवस्थया पुत्रा-  
भ्युपपादनार्थं याचितस्तेन स लब्धो वार्धितश्च । वार्तयमतिमहती । किमनया । सोऽहमस्मि । शक्यश्च मयासौ विकटवर्मा यथाकथंचिदुपाश्लिष्य व्यापादयितुम् । अनुजाः पुनरतिबहवः, तैरपि घटन्ते पौरजानपदाः । मां तु न कश्चिदिहत्यः

कारणविलम्बी केनचित्कारणेन विलम्बमानः । तेन सह मत्कन्यामत्रां साकम् । भर्तुः प्रहारवर्म-  
णोऽन्तिकं समीपमुपसृत्य प्राप्य । पुत्रयोर्मया मत्कन्यया च धृतयो राजकुमारयोर्वृत्तान्तेन  
‘आवाभ्यां धृतौ भवत्पुत्रौ सैन्यभ्रंशे पाणि भ्रष्टौ जातौ न जानीवहे ताविदानीं कुत्र वर्तते’  
इति कथनेन । देव्या राजपत्न्याः । अदहाव भस्मीकृतवत्यौ । तयोर्मेहकष्टमुत्पादितवत्या-  
विति भावः । सन्नेति । प्रहारवर्मा । दिष्टदोषात् निर्भाग्यतावशात् । ‘देवं दिष्टं भागधेयं भाग्यं  
स्त्री नियतिर्विधिः’ इत्यमरः । ज्येष्ठपुत्रैर्विकटवर्मादिभिः । चिरं बहुकालपर्यन्तं विगृह्य  
चैरं कृत्वा । प्रयुद्धं रणं विधाय बद्धो निगडितः । देवी राजमहिषी प्रियंवदाख्या बन्धनं कारा-  
गृहम् । दग्धा निर्माग्या । वार्धके वृद्धदशायामपि । अपारयन्त्यशक्नुवती । हातुं परित्यक्तम् ।  
‘ओहाक् त्यागे’ प्रव्रज्यां संन्यासम् । अग्रहीषं स्वीकृतवती । कल्पसुन्दरीमेतन्नाम्रीम् । आशी-  
प्रियत् आश्रितवती । ‘श्रिञ् सेवायाम्’ इत्यतो लुङि ‘णिश्रिद्भुभ्यः कर्तरि चङ्’ इति चङ् ।  
ताविति । मया मत्कन्यया च त्यक्तौ । अवार्धिष्येतां वृद्धिं गतौ भवेताम् । ‘लिङ्निमित्ते  
लङ् क्रियातिपत्तौ’ इति लङ् । राजपुत्रयोर्द्विद्विक्रियाद्यभावस्तु तापस्यैव मनःकल्पितो न तु वास्त-  
विकः । दायादा बान्धवा विकटवर्मादयः । ‘दायादौ सुतबान्धवौ’ इत्यमरः । प्रसह्यकारिणः  
बलाद्राज्यापहारिणः । प्रमन्युर्दुःखिता सती । तापस्या गिरं वचनम् । ‘ब्राह्मी तु भारती भाषा  
गीर्वाणानी सरस्वती’ इत्यमरः । प्रवृद्धबाष्पः संजातोष्माश्रुकणः । ‘बाष्पमूष्माश्रु’ इत्यमरः ।  
निगूढं प्रच्छन्नम् । अभ्यधामवोचम् । समाश्वासिहि समाधानं प्राप्नुहि । तदवस्थया व्याघ्रनख-  
विदारितया । पुत्राभ्युपपादनार्थं तदन्वेषणार्थम् । याचितः प्रार्थितः । तेन मुनिना स बालो लब्धः  
प्राप्तः । इयं वार्ता कथाऽतिमहती नितरां विस्तृता । यथाकथंचित्केनापि प्रकारेण । उपश्लिष्य  
समीपं गत्वा । व्यापादयितुं हन्तुम् । अतिबहवो दुर्योधनापेक्षयाऽप्यसंख्याः । तैर्विकटवर्मा-  
दिभिः पौरजानपदा नगरवासिनो देशवासिनश्च घटन्ते संगता भविष्यन्ति । इहत्यः एतेद-

ईदृक्तया जनो जानाति । पितरवापि तावन्मां न संविदाते, किमुतेतरे । तमे-  
नमर्थमुपायेन साधयिष्यामि' इत्यगादिषम् । सा तु वृद्धा सरुदितं परिष्वज्य  
मुहुः शिरस्युपात्राय प्रस्तुतस्तनी सगद्गदमगदत्- 'वत्स, चिरं जीव ! भद्रं तव ।  
प्रसन्नोऽद्य भगवान्निधिः । अथैव प्रहारवर्मण्यधि विदेहा जाताः, यतः प्रलम्ब-  
मानपीनबाहुर्भवानपारमेतच्छोकसागरमद्योत्तारयितुं स्थितः । अहो, महद्वा-  
गधेयं देव्याः प्रियंवदायाः' इति हर्षनिर्भरा स्नानभोजनादिना मामुपाचरत् ।  
अशिश्रियं चास्मिन्मठैकदेशे निशि कटशय्याम् । अचिन्तयं च ' विनोपधिना-  
यमर्थो न साध्यः । स्त्रियश्रोपधीनामुद्भवक्षेत्रम् । अतोऽन्तःपुरवृत्तान्तमस्या अव-  
गम्य तद्द्वारेण किञ्चिज्जालमाचरेयम्' इति ।

चिन्तयत्येव मायि महार्णवोन्मथमार्तण्डतुरंगमश्चासरयावधूतेव व्यावर्तत  
त्रियामा । समुद्रगर्भवासजडीकृत इव मन्दप्रतापो दिवसकरः प्रादुरासीत् ।

शीयः । 'अमेहकतसित्रेभ्य एव' इति भवार्थे त्यप् । ईदृक्तया राजपुत्रतया । पितरौ मम माता-  
पितरौ प्रियंवदाप्रहारवर्माणौ । संविदाते न सम्यक् जानीतः । ' विदिप्रच्छिस्वरतीनामुपसंख्या-  
नम्' इत्यात्मनेपदम् । किमुतेतरे नागरिका नैव ज्ञास्यन्तीति भावः । एनमर्थं विकटवर्महस्तात्स्व-  
राज्यप्रतिप्राप्तिरूपं प्रयोजनम् । अगादिषमुक्तवान् । परिष्वज्यालिङ्ग्य । प्रस्तुतौ क्षरत्पयसौ स्तनौ  
यस्यास्तादृशी सती । वत्स हे पुत्रक । भद्रं मङ्गलम् । प्रहारवर्मण्यधि तदधीना इत्यर्थः ।  
' अधिरीश्वरे ' इत्यधेः कर्मप्रवचनीयत्वम् । ' यस्मादधिकं यस्य चेश्वरवचनं तन्न सप्तमी ' इति  
यन्निरूपितमीश्वरत्वमथवा यन्निष्ठमीश्वरत्वमित्युभयविधार्थेऽन्तिममर्थमादाय तद्वाचका-  
दधिरामे भूरितिवा सप्तमी । प्रलम्बमानौ नितरामायतौ पीनौ पुष्टिं गतौ च बाहू भुजौ यस्य  
तथाविधः । शोकसागरं दुःखार्णवम् । स्थितः सन्निहितः । भागधेयं भाग्यम् । हर्षनिर्भराऽनन्द-  
भरिता । मठस्य छात्रादिनिवासस्यैकदेशे कस्मिंश्चित्कोणे । कटशय्यां तृणविशेषविहितं शय-  
नम् । अचिन्तयमिति । उपधिना विना कपटं हित्वा । ' कपटोऽन्नो व्याजदम्भोपध-  
यश्छद्म कैतवे ' इत्यमरः । उद्भवक्षेत्रमुत्पत्तिस्थानम् । अस्या वृद्धायाः सकाशात् । अवगम्य  
ज्ञात्वा । तद्द्वारेण तापसीमुखेन । जालं कपटम् । ' जालं समूह आनाये गवाक्षे कपटेऽपि च'  
इति वैजयन्ती । आचरेयं करिष्यामीत्यर्थः ।

चिन्तयतीति । पूर्वोक्तप्रकारेण विचारं कुर्वाणे सत्येव । महार्णवात्समुद्रादुन्मथस्योद्गतस्य  
मार्तण्डस्यार्कस्य ' विकर्तनार्कमार्तण्डमिहिरारुणपूषणः ' इत्यमरः । तुरंगमाणां मन्वानां चास-  
रणेण निश्वासपवनवेगेनावधूतेव प्रणवेव । ' घोटके वीतितुरंगतुरंगाश्वतुरंगमाः ' इत्यमरः ।  
व्यावर्तत निवृत्ताऽभूत् । त्रियामा रात्रिः । ' निशा निशीथिनी रात्रित्रियामा क्षणदा क्षपा ' इत्यमरः ।  
समुद्रस्य गर्भे मध्ये वासेन स्थित्या जडीकृतः शीतलीकृत इव ' सुषीमः शिशिरो जडः ।  
उष्णः शीतलः शीतः ' इत्यमरः । मन्दप्रतापः स्वल्पातपः । दिवसकरोऽर्थमा । प्रादुरासीदुदितः ।



उत्थायावसायितदिनमुखनियमविधिस्तां मे 'मातरमवादिषम्—'अम्ब, जाल्मस्य विकटवर्मणः कच्चिदन्तःपुरवृत्तान्तमभिजानासि' इत्यनवसितवचन एव मयि काचिदङ्गना प्रत्यदृश्यत । तां चावेक्ष्य सा मे धात्री हर्षाश्रुकुण्ठितकण्ठमाच-  
ष्ट—'पुत्रि पुष्करिके, पश्य भर्तृदारकम् । अयमसावकूपया मया वने परित्यक्तः पुनरप्येवमागतः' इति । सा तु हर्षनिर्भरनिपीडिता चिरं ग्रह्य बहु विलप्य शान्ता पुनः स्वमात्रा राजान्तःपुरवृत्तान्ताख्याने न्ययुज्यत । उक्तं च तथा—  
'कुमार, कामरूपेश्वरस्य कलिन्दवर्मनाम्नः कन्या कल्पसुन्दरी कलासु रूपे चा-  
प्सरसोऽप्यतिक्रान्ता पतिमभिभूय वर्तते । तदेकवल्लभः, स तु बहवरोधोऽपि विकटवर्मा' इति । तामवोचम्—'उपसर्पेनां मत्प्रयुक्तैर्गन्धमाल्यैः । उपजनय चासमानदोषनिन्दादिना स्वभर्तारं द्वेषम् । अनुरूपभर्तृगामिनीनां च वासवद-  
त्तादीनां वर्णनेन प्राह्यानुशयम् । अवरोधनान्तरेषु च राज्ञो विलसितानि सुगू-  
ढान्यपि प्रयत्नेनान्विष्य प्रकाशयन्ती मानसस्या वर्धय' इति । पुनरिदमम्बा-

अवसायितः समाप्तिं गमितः दिनमुखनियमविधिः प्रातःकालिकनित्यक्रिया येन तथाविधोऽहम् मे मातरं मम धात्रीम् । अम्बेति । हे धात्रि ! जाल्मस्य दुष्टस्य । 'जाल्मोऽसमीक्ष्यकारी स्यात्' इत्यमरः । 'जडो जाल्मश्च निबुद्धौ स्तब्धेऽनालोच्यकारिणः' इति वैजयन्ती । काचिदित्यनुयोगे । अनवसितवचनेऽसमापितवाक्ये । अङ्गना योषित् । 'विशेषास्त्वङ्गना भीरुः कामिनी वामलोचना' इत्यमरः । प्रत्यदृश्यत प्रत्यक्षाऽभूत् दृग्धातोः कर्मणि लङ् । अवेक्ष्य दृष्ट्वा । हर्षाश्रुभिरानन्दवाष्पोदकविन्दुभिः कुण्ठितोऽवरुद्धः कण्ठः कण्ठरवः यस्मिन्कर्मणि तद्यथा तथा । आचष्ट कथयामास । भर्तृदारकं राजकुमारम् । अकूपया निरनुकम्पया । हर्षनिर्भरणानन्दा-  
तिरंकेण निपीडिता व्याप्ता सती । शान्ता विलापादुपरता । राज्ञो विकटवर्मणोऽन्तःपुरवृत्तान्तस्य अवरोधसमाचारस्याख्याने कथने न्ययुज्यत प्रेरिताऽभूत् । तथा पुष्करिकया । कुमार हे राजपुत्र । कामरूपेश्वरस्य तदाख्यदेशाधिपतेः । कलासु चतुःषष्टिकलासु । रूपे शरीरकान्तौ च । अप्स-  
रसोऽप्यतिक्रान्ता देवाङ्गना अपि तिरस्कुर्वती । अभिभूय परिभूय । बहवो अवरोधा अन्तःपुर-  
खियो यस्य तथाविधोऽपि स विकटवर्मा तदेकवल्लभः सा कल्पसुन्दर्यैवैका मुख्या वल्लभा प्रिय-  
तमा यस्य तादृशः । 'एके मुख्यान्यैकवलाः' इत्यमरः । 'अवरोधास्तिरोधाने राजदारेषु तदृहे' इति भेदिनी । तां पुष्कारिकाम् । उपसर्पेति । एनां कल्पसुन्दरीम् । मत्प्रयुक्तैर्मया विसृष्टैः । उपजनयोत्पादय । असमानः अयं भर्ता त्वया तुल्यो नास्ति इति दोषकथनेन तन्निन्दया च । द्वेषं विरक्तिम् । अनुरूपभर्तृगामिनीनामनुगुणं भर्तारं प्राप्तवतीनाम् । अनुशयं पश्चात्तापम् । अवरोधनान्तरेषु अन्यासु शुद्धान्तवासिनीषु योषित्सु । 'भूमुजामन्तःपुरं स्यादवरोधनम्' इत्यमरः । विलसितानि शृङ्गारचेष्टितानि । सुगूढान्यपि नितान्तमज्ञेया-  
न्यपि । प्रकाशयन्ती कल्पसुन्दर्याः पुरः कथयन्ती । मानं योषिदन्तरेण सह स्वनायकस्य विलासासहिष्णुताम् । 'दम्पत्योर्भावं एकत्र सतीरप्यनुरक्तयोः । स्वाभीष्टालेपवाक्षादिनिरोधी

मवोचम्—‘इत्थमेव त्वयाप्यनन्यव्यापारया नृपाङ्गनासावुपस्थातव्या । प्रत्यहं च यद्यत्तत्र वृत्तं सदास्मि त्वयैव बोध्यः, मदुक्ता पुनरियमुदर्कस्वादुनोऽस्मत्कर्मणः प्रसाधनाय छायेवावपायिनी कल्पसुन्दरीमनुवर्तताम्’ इति । ते च तमर्थं तथैवान्वतिष्ठताम् ।

केषुचिद्दिनेषु गतेष्वाचष्ट मां मदम्बा ‘वत्स, माधवीव पिचुमन्दाश्लेषिणी यथासौ शोच्यमात्मानं मन्येत तथोपपाद्य स्थापिता । किं भूयः कृत्यम्’ इति । पुनरहमभिलिख्यात्मनः प्रतिकृतिम् ‘इयममुष्यै नेया । नीतां चैनां निर्वर्ण्य सा नियतमेवं वक्ष्यति । ‘नन्वस्ति कश्चिदीदृशाकारः पुमान्’ इति । प्रतिब्रूह्येनाम्—‘यदि स्यात्ततः किम्’ इति । तस्य यदुत्तरं सा दास्यति ‘तदहमस्मि प्रतिबोधनीयः’ इति । सा ‘तथा’ इति राजकुलमुपसंक्रम्य प्रतिनिवृत्ता मामेकान्ते न्यवेदयत्—‘वत्स, दर्शितोऽसौ चित्रपटस्तस्यै मत्तकाशिन्यै । चित्रीयमाणा चासौ भुवनमिदं सनाथीकृतं यदेवेऽपि कुसुमधन्वनि नेदृशी वपुःश्रीः संनिधत्ते । चित्रमेतच्चित्रतरम् । न च तमवैमि य ईदृशमिदमिहृत्यो निर्मिमीते ।

मान उच्यते ॥’ इत्युज्ज्वलकोशः । अनन्यव्यापारया कार्यान्तररहितया । नृपाङ्गना राजमहिषी असौ कल्पसुन्दरी । उपस्थातव्या सेवनीया । प्रत्यहमहरहः । तत्र राज्ञोऽन्तःपुरे । अस्मि इत्यहमर्थेऽव्ययम् । एवकारस्यास्मीत्यनेनान्वयः । तेन मत्प्रवृत्तिर्न कस्यचिन्निष्ठे कथनीयेति भावः । बोध्यः निवेदनीयः । उदर्केण उत्तरकालेऽवश्यं भाविना फलेन । स्वादुनः रमणीयस्य । ‘उदर्कः फलमुत्तरम्’ इत्यमरः । प्रसाधनाय निष्पादनाय । छायेव प्रतिबिम्बवत् । अन्पायिनी अविच्छिन्ना । अनुवर्ततामनुसृत्य तिष्ठतु । ते च तापसीपुष्कारके । तमर्थं मदुक्तं कार्यम् । अन्वतिष्ठतां सम्पादयामासतुः ।

केषुचिदिति । कतिपयेषु । गतेष्वतीतेषु सत्सु । माधवी वसन्तकालोद्भवा काचिल्लता ‘वासन्ती माधवी लता’ इत्यमरः । पिचुमन्दं निम्बद्वक्षमालिङ्ग्यत्यालिङ्ग्येवंशीला । असौ कल्पसुन्दरी । शोच्यं पथात्तापाहर्मम् । मन्येत विचारयेत् । उपपाद्य सहेतुकं पतिदोषाविष्कारं कृत्वा । भूयः पुनरपि । कृत्यमनुष्ठानमहर्मम् । अभिलिख्य चित्रयित्वा । प्रतिकृतिं चित्रपटम् । अमुष्यै कल्पसुन्दर्यै नेया प्रापयितव्या । निर्वर्ण्य सादरमभिवीक्ष्य । नियतमवश्यमेव । वक्ष्यति कथयिष्यति । ईदृशाकारः चित्रपटस्थपुरुषसमानाकारः । यदि स्यादिति । अस्य परपुरुषत्वेन स्वोपभोगार्हत्वात् किञ्चित्तव प्रयोजनमिति भावः । इदं च तस्याः कल्पसुन्दर्या मनोगता-शयपरिज्ञानार्थमुक्तम् । उत्तरं प्रतिवचनम् । प्रतिबोधनीयः निवेदनीयः । सा ममोपमाता तापसी । उपसंक्रम्योपसृत्य । एकान्ते रहसि । मत्तकाशिन्यै स्त्रीविशेषान्तर्गतायै कल्पसुन्दर्यै । ‘वरारोहा मत्तकाशिन्युत्तमा वरवर्णिनी’ इत्यमरः । चित्रीयमाणा तच्चित्रमद्भुतं मन्यमाना । सनाथीकृतं सार्धकं संपादितम् । कुसुमधन्वनि कामदेवे । वपुःश्रीः शरीरलावण्यम् । संनिधत्ते सान्निहितं वर्तते । चित्रतरमत्याश्चर्यकारकम् । अवैमि जानामि । इहृथथम्पानिवासी भूलोकवासी

केनेदमालिखितम्, इत्यादृतवती व्याहृतवती च । मया च स्मेरयोदीरितम्—  
 ‘देवि, सदृशमाज्ञापयसि । भगवान्मकरकेतुरप्येवंसुन्दर इति न शक्यमेव  
 संभावयितुम् । अथ च विस्तीर्णैयमर्णवनेभिः । कचिदीदृशमपि रूपं दैवशक्त्या  
 संभवेत् । अथ तु यद्येवंरूपो रूपानुरूपशिल्पशीलविद्याज्ञानकौशलो युवा महा-  
 कुलीनश्च काश्चित्संनिहितः स्यात्, स किं लप्स्यते’ इति । तयोक्तम्—‘अम्ब,  
 किं ब्रवीसि । शरीरं हृदयं जीवितमिति सर्वमिदमल्पमनर्हं च । ततो न किञ्चि-  
 ल्लप्स्यते न चेदयं विप्रलम्भस्तस्यामुष्य दर्शनानुभवेन यथेदं चक्षुश्चरितार्थं भवे-  
 त्तथानुग्रहः कार्यः’ इति । भूयोऽपि मया दृढतरीकर्तुमुपन्यस्तम्—‘अस्ति कोऽपि  
 राजसूनुर्निगूढं चरन् । अमुष्य वसन्तोत्सवे सहसखीभिर्नगरोपवनविहारिणी  
 रतिरिव विग्रहिणी यदृच्छया दर्शनपथं गतासि । गतश्चासौ कामशरैकलक्ष्यतां  
 मामन्ववर्तिष्ट । मया च वामन्योन्यानुरूपैरन्यदुर्लभैराकारादिभिर्गुणातिशयैश्च  
 प्रेर्यमाणया तद्रचितैरेव कुसुमशेखरस्नगनुलेपनादिभिश्चिरमुपासितासि । सादृश्यं  
 च स्वमनेन स्वयमेवाभिलिख्य त्वत्समाधिगाढत्वदर्शनाय प्रेषितम् । एष चेदर्थो  
 निश्चितस्तस्यामुष्यातिमानुषप्राणसत्त्वप्रज्ञाप्रकर्षस्य न किञ्चिदुष्करं नाम । तम-

वा । निर्भिभीते संपादयति । आदृतवती आदरान्विता । व्याहृतवती कथितवती । स्मेरया  
 कृतमन्दहास्यया । ‘नमिकम्पित्मयजसकमहिंसदीपो रः’ इति रप्रत्ययः । उदीरितमभिहितम् ।  
 देवीति । हे राज्ञि । सदृशं यथायोग्यम् । मकरकेतुर्मदनः । संभावयितुं विचारयितुमपि न  
 शक्यं किं पुनरभिधातुमिति भावः । अर्णवनेभिः समुद्रमेखला पृथिवीत्यर्थः । अथ तु तिष्ठत्विर्यं  
 वार्तेति भावः । ‘तिष्ठत्विर्यमिधेये स्यादास्तामथ तु चाव्ययम्’ इत्यजयः । एवं चित्रपटे  
 दृश्यमानतुल्यं रूपं सौन्दर्यं यस्य स एवंप्रकारः । शिल्पं कार्यसामर्थ्यम् । शीलं सत्त्वभावः । विद्या-  
 क्षतुर्दशाष्टादश वा । ज्ञानं व्यवहारज्ञानमेतेषु कौशलो निपुणः । महाकुलीनः महति वंशे उत्पन्नः ।  
 ‘महाकुलादञ्जलौ’ इत्यत्रान्यतरस्यामित्यनुवृत्त्या पक्षे ख इत्युत्त्याऽत्र खप्रत्ययः । संनिहितः  
 उपस्थितः । तया कल्पसुन्दर्या । अनर्हं निर्मूल्यम् । विप्रलम्भः प्रतारणम् । इदं मदीयमित्यर्थः ।  
 चरितार्थं सफलम् । दृढतरीकर्तुं कल्पसुन्दर्याश्चित्तवृत्तिं त्वयि निश्चलां विधातुम् । अस्तीति ।  
 राजसूनुः नृपतिकुमारः । निगूढं प्रच्छन्नं यथा तथा । विग्रहिणी सशरीरा । ‘शरीरं वर्षं विग्रहः’  
 इत्यमरः । कामशराणां मदनसायकानां लक्ष्यतां शरव्यत्वं गतः प्राप्तः । ‘लक्षं लक्ष्यं शरव्यं  
 च’ इत्यमरः । मामन्ववर्तिष्ट भवत्याः प्राप्तिविषये मामेव सहायतयोपसृतवान् । वां तव तस्य  
 च । ‘त्यदादीनां मिथः सहोक्तौ यत्परं तच्छिष्यते’ इति शुभ्रच्छब्दस्यैकशेषः । अन्योन्यानु-  
 रूपैः परस्परं योग्यैः । प्रेर्यमाणया नियुज्यमानया । तेन राजपुत्रेण राचेतैः कृतैः कुसुमशेखरः  
 पुष्पकृत आपीडः शिरोधार्यः । सङ्माल्यम् । उपासिताऽऽराधिता । स्वयं निजहस्तेनैव । तव  
 समाधेमर्नोऽभिनिवेशस्य गाढत्वदर्शनाय दार्ढ्यं निर्णेतुम् । एषोऽर्थस्तवाप्यास्मिन्पुरुषे आसक्तिरस्ती-  
 त्येवंरूपः । निश्चितस्तेन पुरुषेण निर्धारितः । प्राणो बलम् । सत्त्वं पराक्रमः । प्रज्ञा बुद्धिरितेषां

चैव दर्शयेयम् । संकेतो देयः ' इति । तथा तु किञ्चिदिव ध्यात्वा पुनरभि-  
हितम्—' अन्व, तव नैतदिदानीं गोप्यतमम् । अतः कथयामि । मम तातस्य  
राज्ञा प्रहारवर्मणा सह महती प्रीतिरासीत् । मातुश्च मे मानवत्याः प्रियव-  
यस्या देवी प्रियंवदासीत् । ताभ्यां पुनरजातापत्याभ्यामेव कृतः समयोऽभूत्—  
'आवयोः पुत्रमत्याः पुत्राय दुहितृमत्या दुहिता देया' इति । तातस्तु मां जातां  
प्रनष्टापत्या प्रियंवदेति प्रार्थयमानाय विकटवर्मणे दैवादुत्तवान् । अयं च  
निष्ठुरः पितृद्रोही नाप्युपपन्नसंस्थानः कामोपचारेष्वलब्धवैचक्षण्यः कलासु  
काव्यनाटकादिषु मन्दाभिनिवेशः शौर्योन्मादी दुर्विकथनोऽनृतवादी चास्था-  
नवर्षी । नातिरोचते म एष भर्ता विशेषतश्चैषु वासरेषु यद्यमुद्याने मदन्तरङ्ग-  
भूतां पुष्करिकामप्युपान्तवर्तिनीमनादृत्य मायि बद्धसापत्न्यमत्सरामनात्मज्ञा-  
मात्मनाटकीयां रमयन्तिकां नामापत्यनिर्विशेषं मत्संवर्धितायाश्चम्पकलतायाः

प्रकर्षोऽधिकत्वम् । आतिमानुष इतरजनासाधारणः प्राणादिप्रकर्षो यस्य तथाभूतस्य । न किञ्चिद्  
दुष्करं नाम किमपि दुःसाध्यं न वर्तते । सर्वमप्ययं शीघ्रमेव साधयिष्यतीति भावः । तं तादृशं  
युवानम् । अद्यास्मिन्नेव दिने । ध्यात्वा पर्यालोच्य । न गोप्यतममावयोर्वर्तनोद्युक्त्याम् त्वयि न  
किमपि प्रच्छादनीयं गोपायने च स्वस्यैव कार्यहानिरिति भावः । अतः त्वत्सन्निधाववश्यं कथ-  
नीयत्वात् । ममेति । तातस्य जनकस्य कलिन्दवर्मणः । प्रियवयस्याऽऽससखी । अजाताप-  
पत्याभ्यामेव अनुत्पन्नसन्ततिभ्यां मज्जननात्प्रागेवेत्यर्थः । समयः प्रतिज्ञा 'समयाः शपथाचार-  
कालसिद्धान्तसंविदः' इत्यमरः । आवयोर्मध्ये पुत्रवत्याः या पुत्रं जनयति तस्याः पुत्राय  
दुहितृमत्या कन्यामात्रा । प्रनष्टमदृश्यतां गतमपत्यं यस्यास्तादृशी 'णश्च अदर्शने' । दैवादुत्तवान्म-  
दिच्छां विनैवार्पितवान् । निष्ठुरः क्रूरः । पितृद्रोही पितृतुल्यो यः प्रहारवर्मा पितृव्यस्तद्रोही ।  
उपपन्नमनुगुणं संस्थानं गात्रं यस्यैतादृशोऽपि न विकृताङ्ग इति भावः । 'उपपन्नं समृद्धे च  
संपन्नेऽनुगुणेऽपि च' इति केशवः । 'संस्थानं मरणे गात्रे संनिवेशे च वर्तते' इति भागुरिः ।  
कामोपचारेषु रतितन्त्रेषु । अलब्धवैचक्षण्योऽप्राप्तचातुर्यः मन्दबुद्धिरिति यावत् । कलासु  
चतुःषष्टिसंख्यासु विद्याकलासु । मन्दः स्वल्पोऽभिनिवेश आसक्तिर्यस्य स काव्यादिष्वरसिक  
इत्यर्थः । दुर्विकथनः दुष्ट आत्मश्लाघाकारी 'विकथनं स्तवः श्लाघा' इति हल्ययुषः । अनु-  
तवादी मिथ्यावादी । अस्थानेऽसत्पान्ने मद्यपयूतकारिवाराङ्गनादिषु ददातीत्येवंशीलः । मे  
मह्यम् । नातिरोचते किञ्चिदपि प्रीतिकरो न भवति । 'रुच्यर्थानां प्रीयमाणः' इति म इत्यत्र  
संप्रदानतायां चतुर्थी । यदिति । यस्मात्कारणादयं विकटवर्मा । उद्याने उपवने । ममान्तरङ्गभूता-  
मत्यन्तमासप्रियसखीभूताम् । उपान्तवर्तिनीमासन्नवर्तिनीम् । अनादृत्याविगण्य । 'अनादरः  
परिभवः परीभावास्तिरास्त्रिक्या । शीढाऽवमाननाऽवज्ञा' इत्यमरः । बद्धः स्थिरीकृतः सापत्न्येन  
समानपतिकवेन जायमानो यो मत्सरो द्वेषो यथा तादृशीम् । अनात्मज्ञां स्वयोग्यताविचार-  
शून्याम् । आत्मनो नाटकीयां नृत्तकरीम् । 'नाटकीयो नृत्तकरः' इत्यजयः । यथा राज्ञा



स्वयमवचिताभिः सुमनोभिरलमकार्षीत् । मदुपमुक्तमुक्ते चित्रकूटगर्भवेदिका-  
गते रत्नतल्पे तथा सह, व्यहर्षीत् । अयोग्यश्च पुमानवज्ञातुं च प्रवृत्तः । तत्कि-  
मित्यपेक्ष्यते परलोकभयं चैहिकेन दुःखेनान्तरितम् । अविषह्यं हि योषितामन-  
ङ्गशरनिषङ्गीभूतचेतसामनिष्ठजनसंवासयंत्रणादुःखम् । अतोऽमुना पुरुषेण  
ममाद्योद्यानमाधवीगृहे समागमय । तद्वार्ताश्रवणमात्रेणैव हि ममातिमात्रं मनोऽ-  
नुरक्तम् । अस्ति चायमर्थराशिः । अनेनामुष्य पदे प्रतिष्ठाप्य तमेवात्यन्तमुप-  
चर्य जीविष्यामि' इति । मयापि तदभ्युपेत्य प्रत्यागतम् । अतः परं भर्तृ-  
दारकः प्रमाणम्' इति ।

ततस्तस्या एव सकाशादन्तःपुरनिवेशमन्तर्वेशिकपुरुषस्थान् प्रमदवनप्रदेशा-

स्वसन्निधाने नर्तकी काचित्साधारणस्त्री रतिप्रेमास्पदत्वेन न स्वीकार्या तद्वदयोग्याम् इति भावः ।  
अपत्यनिर्विशेषमौरसपुत्रादपि विशिष्टस्नेहेन मया संवर्धितायाः पोषितायाः । स्वयं स्वकरेणैवा-  
वचिताभिर्गृहीताभिः सुमनोभिः पुष्पैः । 'स्त्रियः सुमनसः पुष्पं प्रसूनं कुसुमं सुमम्' इत्यमरः ।  
अलमकार्षीद्भूषयामास । मया पूर्वमुपमुक्तेऽनुभूते पश्चान्मुक्ते परित्यक्ते । चित्रकूटो विहारगिरि-  
स्तस्य गर्भे मध्यभागे या वेदिका परिष्कृता भूस्तद्गते तत्र स्थापिते । रत्नतल्पे रत्नपर्यङ्के । तथा  
रमयान्तिकया सह व्यहर्षीत्कीडति स्म । अयोग्यः स्वयं योग्यतारहितोऽपि पुमान्मे भर्ताऽवज्ञातुं  
मामवमन्तुमपि प्रवृत्तः उद्युक्तः ऐहिकेन इह भूलोके भवेन । अन्तरितं दुरीकृतम् । एतादृशभर्ता  
सह निवासो नरकादप्यतिकष्टतर इति मे भातीत्यर्थः । अविषह्यं सोढुमयोग्यम् । अनङ्गशराणां  
मन्मथबाणानां निषङ्गीभूतं तूणीरमिव तत्परिपूर्णमिति यावत् । 'तूणीपासङ्गतूणीरानिषङ्गा इषुधि-  
र्द्वयोः' इत्यमरः । तादृशं चेतो मनो यासां तथाविधानां योषितां स्त्रीणाम् । 'स्त्री योषिदबला  
योषा नारी सीमान्तिनी बधूः' इत्यमरः । अनिष्टेनानभीप्सितेन जनेन भर्ता साकं यः संवासो  
निवासः तस्य यन्त्रणया 'अवश्यं यावज्जीवं त्वयाऽनेन साकं वस्तव्यम्' इति नियमनेन  
जायमानं दुःखम् । अत इति । विकटवर्मणा सहवासस्य ममानभीष्टतया । अमुना चित्रे  
दृश्यमानेन । उद्यानमाधवीगृहे उपवनवर्तिनि वासन्तीलतागृहे । 'वासन्ती माधवीलता'  
इत्यमरः । समागमय संयोजय । तस्य राजकुमारस्य वार्ताश्रवणमात्रेण वृत्तान्ताकर्णनात्प्रभृत्येव ।  
अतिमात्रं गाढम् । अर्थराशिर्धनपुञ्जः । अमुष्य विकटवर्मणः पदे राजत्वरूपे मद्भर्तृत्वरूपे च  
स्थाने । तमेव चित्रे दृश्यमानं युवानमेव । उपचर्य सेवां कृत्वा । तद्युवयोः संमेलनमभ्युपेत्य स्वी-  
कृत्य प्रत्यागतं पुनरायातम् । भर्तृदारकः राजकुमारो भवानेव । प्रमाणं कार्यनिर्धारक इति भावः ।

तत इति । तस्या एव वृद्धतापस्या एव सकाशान्तिकटात् । अन्तःपुरस्थावरोधगृहस्य  
निवेशं संस्थानम् । अन्तर्वेशिकपुरुषा अवरोधरक्षकाः । 'अन्तःपुरे त्वधिकृतः स्यादन्तर्वेशिको  
जनः' इत्यमरः । तादृशपुरुषास्तिष्ठन्ति यत्र तादृशान् प्रमदवनस्य विहारोद्यानस्य प्रदेशान् ।  
'विज्ञेयं प्रमदवनं पुरोपकण्ठे शृङ्गान्तैः सह रमते वृपस्तु यस्मिन्' इति हलायुधः । 'स्यादेतदेव

नपि विभागो नावगम्य, अस्तगिरिकूटपातक्षुभितशोणित इव शोणीभवति भानु-  
विम्बे, पश्चिमाभ्युधिपयःपातनिर्वापितपतङ्गाङ्गारधूमसंभार इव भरितनभसि  
तमसि विजृम्भिते, परदारपरामर्शोन्मुखस्य ममाचार्यकामिव कर्तुमुत्थिते गुरुपरि-  
ग्रहश्लाघिनि ग्रहाग्रेसरे क्षपाकरे, कल्पसुन्दरीवदनपुण्डरीकेणैव महर्शनातिराग-  
प्रथमोपनतेन स्मयमानेन चन्द्रमण्डलेन संयुक्ष्यमाणतेजसि भुवनविजिगीषोद्यते  
देवे कुसुमधन्वनि, यथोचितं शयनीयमभजे । व्यचीचरं च—‘सिद्धप्राय एवाय-  
मर्थः । किंतु परकलत्रलङ्घनाद्धर्मपीडा भवेत्, साप्यर्थकामयोर्द्वयोरुपलम्भे शास्त्र-  
कारैरनुमतैवेति । गुरुजनबन्धमोक्षोपायसंधिना मया चैष व्यतिक्रमः कृतः,  
तदपि पापं निर्हृत्य कियत्यापि धर्मकलया मां समप्रयेदिति । अपि त्वेतदाकर्ण्य

प्रमदवनमन्तःपुरोचितम्’ इत्यमरश्च । विभागेन पृथक्पृथग्विविचयावगम्य ज्ञात्वा । अस्तगिरे-  
रस्ताचलस्य कूटे शिखरे ‘कूटोऽखी शिखरं शुद्धम्’ इत्यमरः । पातेन संवन्नेन क्षुभितं निःसृतं  
शोणितं रक्त यस्मात्तादृश इव । इवशब्दोऽत्र हेतुपेक्षायाम् । ‘रुधिरैः स्रवलोहिताखरक्तक्षतज-  
शोणितम्’ इत्यमरः । शोणीभवति रक्तवर्णतामापन्ने । ‘लोहितो रोहितो रक्तः शोणः क्रो-  
नदच्छविः’ इत्यमरः । भानुविम्बे सूर्यमण्डले । पश्चिमाभ्युधेः पश्चिमसमुद्रस्य पयसि जले  
पातेन निपतनेन निर्वापितः निर्ज्वलीकृतः पतङ्गः सूर्य एवाङ्गारः ज्वलत्काष्ठमण्डः तस्मादुत्थितः  
धूमस्य संभारे पुजे तत्सन्निभे इत्यर्थः । ‘पतंगौ पाक्षिसूर्यौ च’ इत्यमरः । भरितं पूरितं नभ  
आकाशं येन तादृशे तमस्यन्धकारे विजृम्भिते सर्वतो व्याप्नुवति । परदाराणां परामर्शं दूषणे  
उन्मुखस्योद्युक्तस्य ममोपहारवर्मणः । आचार्यकं पौरोहित्यम् । ‘मन्त्रव्याख्याकृदाचार्यः’  
इत्यमरः । गुरोः बृहस्पतेः परिग्रहं पत्नीं श्लाघतेऽत्युत्कृष्टतया स्तौति इति गुरुपरिग्रहश्लाघी  
अनेन च तद्रमनमपि विवक्षितम् । तादृशे ग्रहाणां नवानामग्रेसरे मुख्ये क्षपाकरे चन्द्रे ।  
‘नक्षत्रेशः क्षपाकरः’ इत्यमरः । मम दर्शनेऽवलोकनेऽतिरागेणात्यासक्त्या प्रथमं कल्पसुन्दर्याग-  
मनात्प्रागेवोपनतेन मम संनिधिमागतेन स्मयमानेन मन्दहास्यं कुर्वता कल्पसुन्दर्याः वदनपुण्ड-  
रीकेण तत्पुत्येन । चन्द्रमण्डलेन चन्द्रविम्बेन । ‘प्रतीपमुपमानस्योपमेयत्वप्रकल्पनम्’ इत्या-  
लंकारिकोक्तलक्षणस्यात्र सत्त्वादत्र प्रतीपाख्योऽर्थालंकारः । संयुक्ष्यमाणसुदीप्यमानं तेजः परा-  
क्रमो यस्य तादृशे । भुवनानां त्रयाणां विजिगीषया जेतुमिच्छोद्यते उद्युक्ते कुसुमधन्वनि कामे ।  
यथोचितं यथायोग्यं शैत्यकारीति यावत् । व्यचीचरमिति । विचारं कृतवान् । अयमर्थः  
कल्पसुन्दरीप्राप्तिः शत्रुभारणपूर्वकं स्वराज्यप्राप्तिर्वा । सिद्धप्रायः किंचिन्मन्यूनः सिद्धः तमंशमपि  
सद्यः साधयिष्यामीत्यर्थः । परकलत्रलङ्घनात्परस्त्रीगमनात् । ‘कलत्रं श्रोणिभार्ययोः’ इत्यमरः ।  
धर्मस्य पीडा हानिः । साऽपि धर्महानिरपि । उपलम्भे प्राप्तौ सत्याम् । शास्त्रकारैर्मन्वादिभिः  
स्थितिकारैः । अनुमता संमतैव । गुरुजनयोर्मम मातापित्रोः प्रहारवर्मप्रियंवदयोर्बन्धनान्मोक्षो  
मुक्तिस्तत्रोपायसंधिना तन्मुक्तिसाधनीभूतोऽयं मार्ग इति बुद्धिना । व्यतिक्रमो धर्मविरुद्धव्यव-  
हारः । तदपि पापं परस्त्रीगमनजन्यं दोषमपि निर्हृत्य दूरीकृत्य कियत्यापि धर्मकलया पितृ-

देवो राजवाहनः सुहृदो वा किं नु वक्ष्यन्ति' इति चिन्तापराधीन एव निद्रया परामृश्ये । अदृश्यत च स्वप्ने हस्तिवक्रो भगवान् । आहस्म च—'सौम्य उपहारवर्मन्, मा स्म ते दुर्विकल्पो भूत् । यतस्त्वमासि मदंशः । शंकरजटाभारलालनोचिता सुरसरिदसौ वरवर्णिनी । सा च कदाचिन्मद्विलोडनासहिष्णुर्माभिशपत्—'एहि मर्त्यत्वम्' इति । अशप्यत मया च—'यथेह बहुभोग्या तथा प्राप्यापि मानुष्यकमनेकसाधारणी भव' इति । अभ्यर्थितश्चानया 'एकपूर्वा पुनस्त्वामेवो-

मोक्षणजन्येन केनचिद्वर्माशेन मां समग्रयेद्योजयेत् । केवलम् अर्थकामयोर्द्वयोः प्राप्तावपि अनुमताऽस्ति चेत्सा धर्मपीडा मया विधीयमाना स्वराज्यस्य कल्पसुन्दर्याः पितृमोचनस्य च अर्थकामधर्माणां साधयित्री न दोषावहेति भावः । अपित्विति । एतन्मम परकलत्रगमनम् । आकर्ष्य श्रुत्वा । सुहृदो मित्राणि । वक्ष्यन्ति कथयिष्यन्ति । चिन्तापराधीनः विचारग्रस्तः । निद्रया परामृश्ये निद्रां गतोऽहमीति भावः । स्वप्ने सुषुप्तिकाले । हस्तिवक्रो गजाननः । आह उवाचेत्यर्थे विभक्तिप्रतिरूपकमव्ययम् । ते तव । दुर्विकल्पः 'मम कृत्यामिदं दुष्टमदुष्टं वा' इति दुष्टतासंदेहो माभूत् मा भवतु । समीचीनमेवेति निश्चिनुहीति भावः । यतो यस्मात्कारणात्कमुपहारवर्मा ममांशो मम कलयोत्पन्नः । शंकरेण महादेवेन जटाभारे स्वपूर्यानि लालनाय रमयितुमुचिता योग्या तत्र वासिनीत्यर्थः । सुरसरिदेवनदी गङ्गेति यावत् । अतौ वरवर्णिनी इयं कल्पमञ्जरी । 'वरारोहा मत्तकाशिन्युत्तमा वरवर्णिनी' इत्यमरः । सा चेति । गङ्गा । मद्विलोडनं मत्कृतजलताडनं न सहते एवंशीला सती । अशपन्ममोपरि शापं दत्तवती । मर्त्यत्वं मनुष्यतामोहि प्राप्नुहि । वस्तुतस्तु सपत्नीतनयत्वमेव कारणं जलताडनं तु व्याजीकृत्य शापो दत्तः । एतच्च टिप्पणीस्थपाठान्तरादवगन्तव्यम् । इह देवलोकं । बहुभोग्या बहुभिर्जनैः स्नानपानादिना भोग्या भोक्तुमुचिता । मानुष्यकं मनुष्यभावं प्राप्यापि गत्वा । 'योपधातुह्रस्वोत्तमादृज्' इति वृज् । अनेकसाधारणी एकाधिकैः भोग्या । अभ्यर्थितः प्रार्थितोऽनया गङ्गाया ।

१ 'तां च कदाचिद्गजाननो जलक्रीडां कुर्वन्नतिव्यगाहत् । सा च सपत्नीतनयविहितां विलोडनामसहमाना तमशपत्' । 'सोऽप्यहेतुकशापप्रदानात्क्रुद्धस्तामशपत्' 'ततस्तेन प्रतिशप्ता सा विलक्षेव मामुपसृत्य सगद्गदमगदत्—'स्वामिन्, अहमनवरतभवञ्चरणवरिवस्याविधायिनी न शापाहो' इति । तदाकर्ण्य कृपाक्रान्तमनसा मयोक्तम्—'प्रिये, नास्य शापोऽन्यथा भवितुमर्हति । परं त्वदनुग्रहार्थमहमात्मनोऽंशं द्विधा विभज्य विकटवर्मनूपरूपेण मिथिलापतिप्रहारवर्मात्मजोपहारवर्मात्मना च मर्त्यलोकेऽवतरिष्यामि । त्वं च कामरूपाधिपतेः कलिङ्गवर्मनाम्नः कन्या कल्पसुन्दरी नाम भूत्वा ज्यायसा मदंशेन विकटवर्मणा प्रथममल्पीयांसमनेहसं संगता तस्मिन्विकटवर्मणि मन्मृताविव लयमुपगते पुनरुपहारवर्मात्मकं कनीयांसं मदंशमुपलभ्य तेन साकं विविधसुखोपभोगमनुभविष्यसि । इति पाठान्तरम् ।

पचर्य यावज्जीवं रमेयम्' इति । तदयमर्थो भव्य एव भवता निराशंक्यः' इति । प्रतिबुध्य च प्रीतियुक्तस्तदहरपि प्रियासंकेतव्यतिकरादिस्मरणेनाहमनैषम् ।

अन्येद्युरनन्यथावृत्तिरजङ्गो मय्येवैषुवर्षमवर्षन् । अशुष्यच्च ज्योतिष्मतः प्रभामयं सरः । प्रासरच्च तिमिरमयः कर्दमः । कार्दमिकनिवसनश्च दृढतरपरिकरः खड्गपाणिरुपहृतप्रकृतोपस्करः । स्मरन्मातृदत्तान्यभिज्ञानानि राजमन्दिरपरिखा-मुदम्भसमुपातिष्ठम् । अथोपखातं मातृगृहद्वारे पुष्करिकया प्रथमसंनिधापितां वेणुयाष्टिमादाय तथा शायितया च परिखाम्, स्थापितया च प्राकारभित्तिमल-ङ्घयम् । अधिकृष्ट पक्षेष्टकचित्तेन गोपुरोपरितलाधिरोहेण सोपानपथेन सुवमवा-

एकपूर्वा पूर्वं केनचिदेकेन भुक्ता सती । उपचर्य सेवित्वा । यावज्जीवं जीवकालपर्यन्तम् । अयमर्थः परस्त्रीगमनरूपः । भव्यः कल्पाणकृदेव । 'भावुकं भविकं भव्यं कुशलं क्षेममल्लि-याम्' इत्यमरः । निराशंक्यः नान्यथा विचारणीयः । प्रतिबुध्य निद्राया उत्थाय । प्रियायाः कल्पमुन्दर्याः संकेतस्य तत्स्थानस्य, व्यतिकरस्य तत्र कर्तव्यव्यापारस्य च स्मरणेन चिन्तया । अनैषं थापयामि स्म ।

अन्येद्युरिति । परस्मिन्दिग्धे संगमार्थं संकेतितदिने इति यावत् । न वर्ततेऽन्यथा मदुपरि बाणवर्षणातिरिक्ता वृत्तिः चेष्टा यस्य सः व्यापारान्तरं सर्वं परित्यज्येत्यर्थः । अनङ्गः कामः । इषुवर्षं बाणवृष्टिम् । अशुष्यनिर्जलीभूतम् । ज्योतिष्मतः सूर्यस्य प्रभामयं प्रकाशात्मकं सरः कासारः । अस्तगमनकालस्यासन्नत्वान्निस्तेजा जातः सूर्य इत्यर्थः । 'पद्माकरस्तडागोऽस्त्री कासारः सरसी सरः' इत्यमरः । तिमिरमयः अन्धकाररूपः । 'अन्धकारोऽस्त्रियां ध्वान्तं तमिस्त्रं तमिरं तमः' इत्यमरः । तथाविधः कर्दमः पङ्कः प्रासरत्सर्वत्र व्याप्त आसीदित्यर्थः । सरःशोषे यथा कर्दमो बहिर्निस्सरति तथा सूर्ये निष्प्रभेऽन्धकारो निःसृत इति भावः । 'निषद्वरस्तु जम्बालः पङ्कोऽस्त्री शादकर्दमौ' इत्यमरः । कर्दमेन पङ्केन रक्तं कार्दमिकम् । 'तेन रक्तं रागात्' इत्यधि-कारे 'लाक्षारोचनादृक्' इत्यत्र 'शकलकर्दमाभ्यामुपसंख्यानम्' इतिवार्तिकादत्र ठक् । तादृशं निवसनं वल्लं यस्य तथाविधः सन् । दृढतरः परिकरः कच्छबन्धः यस्य तथाभूतः 'कक्षाबन्धः परिकरः' इति वैजयन्ती । उपहृतः स्वीकृतः प्रकृतस्य कार्यस्य स्त्रीसंगरूपस्य उपस्करः तदुपयो-गिसामग्री येन तथाभूतः । स्मरन्मनसा पुनःपुनरावर्तयन् । मात्रा धात्र्या तापस्या दत्तानि कथि-तानि अभिज्ञानानि लक्षणानि । राजमन्दिरस्य राजप्रासादस्य परिखां भागचतुष्टयेऽपि खनितानि स्वल्पनदीम् । उदम्भसं परिपूर्णजलम् । उपातिष्ठं तत्समीपं गतोऽभूवम् । अथेति । खातस्य परिखायाः समीपे इत्युपखातमित्यव्ययीभावः । प्रथमं मत्प्रस्थानात्प्रागेव संनिधापितां स्थापि-ताम् । वेणुयाष्टिं वंशकाष्ठम् । शायितया कूलद्वये स्थापितया तथा वंशयष्ट्या । स्थापितया भूमौ प्राकाराग्रे च निहितया । प्राकारभित्तिमावरणकुडचमलंघयमुल्लंघितवान् । 'प्राकारो वरणः सालः' इत्यमरः । पक्वाभिर्दिष्टकाभिर्मृत्पिण्डविशेषैश्चित्तेन निर्मितेन । 'इष्टकेष्वीकमालानां चितत-लभारिषु' इति पूर्वपदस्य ह्रस्वः । गोपुरस्य पुरद्वारस्योपरितले ऊर्ध्वभागे अधिरोहः यस्येति एता-



तरम् । अवतीर्णश्च वकुलवीथीमतिक्रम्य चम्पकावलिवर्त्मना मनागिवोपसृत्यो-  
त्तराहि कर्णं चक्रवाकमिथुनरवमशृणवम् । पुनरुदीचा पाटलिपथेन स्पर्शलभ्य-  
विशालसौधकुडयोदरेण शरक्षेपमिव गत्वा पुनः प्राचा पिण्डीभाण्डीरषण्डमण्डि-  
तोभयपार्श्वेन सैकतपथेन किञ्चिदुत्तरमतिक्रम्य पुनरवाचीं चूतवीथीमगाहिषि ।  
ततश्च गहनतरमुदरोपरचितरत्नवेदिकं माधवीलतामण्डपमीषद्विवृतसमुद्रकोन्मि-  
षितभासा दीपवर्त्या न्यरूपयम् । प्रविश्य चैकपार्श्वे फुलपुष्पनिरन्तरकुरण्टपो-  
तपंक्तिभित्तिपरिगतं गर्भगृहम्, अग्निपतितारुणाशोकलतामयमभिनवकुसुमको-  
रकपुलकलाञ्छितं प्रत्यग्रप्रवालपटलपाटलं कपाटमुद्घाट्य प्राविक्षम् । तत्र चासी-

दशेन सोपानपथेन मार्गेण । 'पुरद्वारं तु गोपुरम्' । 'आरोहणं स्यात्सोपानं निःश्रेणिस्त्वधिरोहिणी'  
इत्यमरः । 'कवपूर-' इति अप्रत्ययः । अवातरमवतीर्णवान् । वकुलवीथीं वकुलवृक्षपंक्तिम् ।  
'वीथ्यालिरावलिः पङ्क्तिः श्रेणी' इत्यमरः । अतिक्रम्यातीत्य । चम्पकावलिवर्त्मना चम्पकवृक्ष-  
श्रेण्यावृतमार्गेण । मनागिवोपसृत्य किञ्चिदूरं गत्वा । उत्तराहि उत्तरस्यां दिशि । 'दिक्छन्देभ्यः  
सप्तमी-' इत्यधिकारे 'उत्तराच्च' इत्याहिप्रत्ययः । कर्णं दीनतायुक्तं यथातथा । चक्रवाकयोः  
कोकपक्षिणोर्मिथुनस्य ज्ञोपुंसयो रवं शब्दम् । 'कोकश्चक्रवाको राधाज्ञाह्वयनामकः' 'ज्ञोपुंसौ  
मिथुनं द्वन्द्वम्' इत्यमरः । अशृणवमाकर्णितवान् । उदीचोत्तरदिग्गामिना । स्पर्शलभ्यं हस्तप्राप्यं  
विशालस्यातिमहतः सौधकुडयस्य राजगृहमित्तेरुदरं मध्यदेशो यत्र स्थितस्य पुरुषस्यैतादृशेन ।  
'सौवोऽस्त्री राजसदनमुपकार्योपकारिका' इत्यमरः । 'भित्तिः स्त्री कुब्जमेव कम्' इति च । शरक्षे-  
पमिव क्षिप्तः शरो यावदूरं गच्छेत्तावदूरपर्यन्तम् । प्राचा पूर्वदिग्गामिना । पिण्डीनां रक्ताशो-  
कवृक्षाणां भाण्डीराणां मल्लिकालतानां च परस्परं ज्ञोपुंसवद्वेष्टितानां षण्डः समूहः । 'रक्ताशोके  
तु पिण्डी स्यात्' इति वैजयन्ती । 'भाण्डीरो मल्लिकाबन्धः' इत्यजयः । तेन मण्डितौ उभौ  
पार्श्वौ यस्यैतादृशेन । सैकतपथेन बालुकामार्गेण । परिष्कृतौ 'तोयेतिथत् तत्पुलिनं सैकतं  
सिकतामयम्' इत्यमरः । अवाचीं दक्षिणादिग्गामिनीम् । 'प्राच्यवाचीप्रतीच्यस्ताः पूर्वदक्षिण-  
पश्चिमाः । उत्तरा दिग्दीची स्यात्' इत्यमरः । चूतवीथीं रसालावलिम् । 'आम्रश्रूतो रसालश्च'  
इत्यमरः । अगाहिषि प्रविष्टवान् । ततश्चेति । गहनतरमत्यन्तं निविडम् । उदरे मध्यदेशे  
उपरचिता निर्मिता रत्नवेदिका यस्मिन्नेतादृशं माधवीलतानां वासन्तिलतानां मण्डपम् । ईष-  
द्विवृतात् किञ्चिदुद्घाटितात्समुद्रादुन्मिषिता बहिर्निःसृता भाः कान्तिर्यस्यास्तथाविधया दीप-  
वर्त्या दीपकाशिखया न्यरूपयमवलोकयम् । एकपार्श्वे कस्मिंश्चिद्भागे । फुलपुष्पैर्विकसित-  
प्रसूनैर्निरन्तराणां व्याप्तानां कुरण्टपोतानां बालकुरवकवृक्षाणां पङ्क्त्यैव भित्त्या परिगतमा-  
वृतम् । गर्भगृहं निवासगृहम् । 'गर्भागारं वासगृहम्' इत्यमरः । अग्निपतिता भूमिपर्यन्तं  
लम्बमानाः या अरुणाशोकलतास्तन्मयं तद्रूपम् । अभिनवा नूतना ये कुसुमकोरकाः पुष्पकलि-  
कास्तोषां पुलकैरुद्भेदैर्लाञ्छितं चिह्नितम् । प्रत्यग्राणां नवानां प्रवालानां किसलयानां पटलेन समूहेन  
पाटलं किञ्चिद्वक्तव्यम् । 'चेतरक्तस्तु पाटलः' इत्यमरः । कपाटं गृहद्वारापिधानमुद्घाटया पसार्य ।

त्वास्तीर्णं कुसुमशयनम्, सुरतोपकरणवस्तुगर्भाच्च कमलिनीपलाशसंपुटाः,  
दन्तमयस्तालवृन्तः, सुरभिसलिलभरितश्च भृङ्गारकः । समुपविश्य सुहूर्तं  
विश्रान्तः परिमलमतिशयवन्तमाग्रासिषम् । अश्रौषं च मन्दमन्दं पदशब्दम् ।  
श्रुत्वैव संकेतगृहार्भिर्गत्य रक्ताशोकस्कन्धपार्श्वव्यवहिताङ्गाष्टिः स्थितोऽस्मि ।  
सा च सुभ्रूः सुषीमकामा शनैरुपेत्य तत्र मामदृष्ट्वा बलवद्व्यथिष्ट । व्यसृजच्च  
मत्तराजहंसीव कण्ठरागवल्गुगद्गदां गिरम्—‘व्यक्तमस्मि विप्रलब्धा । नास्त्यु-  
पायः प्राणितुम् । अयि हृदय, किमिदमकार्यं कार्यवदध्यवसाय तदसंभवेन  
किमेवमुत्ताम्यसि । भगवन्पञ्चबाण, कस्तवापराधः कृतो मया यदेवं दहसि,  
न च भस्मीकरोषि’ इति । अथाहमाविर्भूय विवृतदीपभाजनः ‘भामिनि, ननु

प्राविशं प्रविष्टवान् । ‘विश प्रवेशने’ इत्यतो छुडि ‘शल इणुषादनटः कसः’  
इति कसः । तत्र चेति । गर्भगृहभ्यन्तरे । कुसुमशयनं पुष्पमयी शय्या । सुरतोपकरणानि  
रतिकेलाकालोचितानि वस्तूनि गर्भे येषां तथाविधाः कमलिनीपलाशानां नलिनीपत्राणां संपुटा  
द्रोणाः । तालवृन्तो व्यजनम् । सुरभिणा सुवासितेन जलेन भरितः पुरितः भृङ्गारकः पात्रविशेषः  
‘सृङ्गारः कनकाळुका’ इत्यमरः । विश्रान्तः अव्यभ्रमहीनः । परिमलं वासनाविशेषम् ।  
‘स्याद्विमर्दे परिमलो गन्धे जनमनोहरे’ इति शाश्वतः । आग्रासिषम् आग्रातवान् । ‘प्रा-  
गन्धोपादाने’ इत्यतो छुडि ‘यमरमनमातां सक्च’ इतीट्सकौ । अश्रौषमिति । आक-  
र्णितवान् । पदशब्दं चरणविन्यासरवम् । श्रुत्वैव तदाकर्णनानन्तरमेव । संकेतगृहात् कल्पसुन्दर्या  
सह संभोगार्थं नियमितान्माधवीलतामन्दिरात् । निर्गत्य बाहिरागत्य । रक्ताशोकस्य स्कन्धपार्श्वं  
शाखैकदेशे व्यवहिता तिरोभूताऽङ्गाष्टिर्यस्य तथाविधः सन् । सा च सुभ्रूः कल्पसुन्दरी ।  
सुषीमे शैत्योत्पादकस्थले संकेतस्थान इति यावत् कामो यस्याः सा । मदिरहतसां संकेतगृहमा-  
गत्य मत्संयोगेनात्मानं स्नीतलयितुमिच्छन्तीति भावः । ‘सुषीमः शिशिरो जडः’ इत्यमरः ।  
शनैः हंसवन्मन्दया गत्या । तत्र लतामण्डपे । बलवत्सुतरामव्यथिष्ट खेदं प्राप्तवती । मत्-  
राजहंसीवोन्मत्तपक्षिविशेषकामिनीव । ‘राजहंसास्तु ते चञ्चुरणैर्लोहितैः सिताः’ इत्यमरः ।  
कण्ठरागेण वल्गु मनोहराम् । गद्गदां स्वरभङ्गयुक्तां च गिरं वाणीम् अरुजत्कथयामासेत्यर्थः ।  
व्यक्तं स्पष्टमेव विप्रलब्धा वृद्धभिधुक्त्वा प्रतारिता भवामि । प्राणितुं जीवितुम् । अयि इत्या-  
मन्त्रणे । अकार्यं कर्तुमनुचितमिदं परेण पुरुषेण संग्रह्यं कार्यवत् कर्तव्येण तुल्यमध्यवसाय  
निश्चित्य । तस्य पुरुषान्तरसंयोगस्यासंभवादघटनात् । उत्ताम्यसि विषीदसि । ‘तमु कांक्षायाम्’ ।  
‘शमामथानां दीर्घः श्यनि’ इति दीर्घः । भगवन्निति पञ्चबाण हे कामदेव । दहसि पीडयसि ।  
न च भस्मीकरोषि तदा तु मम दुःखाभावात्समीचीनमेव कृतं स्यादिति भावः । अथेति । पूर्वोक्त-  
विधिना तस्याः मदासक्तिविशेषद्योतिकां वाणीमाकर्ण्येत्यर्थः । आविर्भूय तस्याः समीपस्थो भूत्वा ।  
विवृतमुद्गादितं दीपभाजनं दीपकसंपुटो येन तादृशः सन् । भामिनि । इति कुपिताया नाथि-

बह्वपराद्धं भवत्या चित्तजन्मनो यदमुष्य जीवितभूता रतिराकृत्या कदर्थिता,  
धनुर्यष्टिर्भूलताभ्याम्, भ्रमरमालामयी ज्या नीलालकश्रुतिभिः, अस्त्राण्यपाङ्ग-  
वीक्षितवृष्टिभिः, महारजनराजितध्वजपटांशुकं दन्तच्छदमयूखजालैः, प्रथमसुह-  
न्मलयमारुतः परिमलपटीयसा निःश्वासपवनेन, परभृतोऽतिमञ्जुलैः प्रलापैः,  
पुष्पमयी पताका भुजयष्टिभ्याम्, दिग्विजयारम्भपूर्णकुम्भमिथुनसुरोजकुम्भ-  
युगलेन, क्रीडासरो नाभिमण्डलेन, संनाह्यरथः श्रोणिमण्डलेन, भवनरत्न-  
तोरणस्तम्भयुगलमूयुगलेन, लीलाकर्णकिसलयं चरणतलप्रभाभिः । अतः  
स्थान एव त्वां दुनोति मीनकेतुः । मां पुनरनपराधमधिकमायासयतीत्येष एव

कायाः संबोधनम् । 'क्रोपना सैव भामिनी' इत्यमरः । बह्वधिकमपराद्धमपराधः कृतः । चित्त-  
जन्मनो मन्मथस्य । तत्कृतानपराधानेवाह-यदित्यादि चरणतलप्रभाभिरित्यन्तम् । अमुष्य  
कामदेवस्य । जीवितभूता प्राणतुल्या रतिः कामपत्नी । आकृत्या सौन्दर्येण । कदर्थिता तिरस्कृता ।  
भ्रमरमालामयी षट्पदश्रेणीरूपा ज्या मौर्वी । 'मौर्वी ज्या शिञ्जिनी गुणः' इत्यमरः । नीलाना-  
मतिकृष्णवर्णानामलकानां चूर्णकुन्तलानां श्रुतिभिः प्रभाभिः । 'स्युः प्रभास्युचिस्त्विङ्माभाश्चवि-  
श्रुतिदीप्तयः' इत्यमरः । अपाङ्गवीक्षितानां कटाक्षदर्शनानां वृष्टिर्बिम्बैः । महारजनं कुकुम्भम् ।  
'स्यात्कुसुम्भं वह्निशिखं महारजनमित्यपि' इत्यमरः । तेन राजितं चित्रितं रक्तवर्णमित्यर्थः ।  
ध्वजपटांशुकं पताकावस्त्रखण्डः । 'पताका वैजयन्ती स्यात्कैतनं ध्वजमल्लियाम्' इत्यमरः ।  
दन्तच्छदयोरोष्ठयोर्मयूखजालैः किरणसन्दोहैः । मलयमारुतो दक्षिणवायुः । 'समीरमास्तमस्तु' इत्यमरः ।  
परिमलेन सौगन्ध्येन पटीयसा मलयवायुतिरस्कारे समर्थेन । निःश्वासपवनेन श्वास-  
वायुना । परभृतः कौकिलः । 'वनप्रियः परभृतः कौकिलः पिक इत्यापि' इत्यमरः । अतिमञ्जु-  
लैरतिमनोहैः प्रलापैः सुभाषणैः 'कान्तं मनोहरं रच्यं मनोज्ञं मञ्जु मञ्जुलम्' इत्यमरः ।  
पताका ध्वजयष्टिः । दिग्विजयारम्भे दिग्विजयार्थं प्रस्थानारम्भकालेऽभिमुखतया स्थाप्यमानं  
पूर्णकुम्भयोर्मिथुनं युगलम् । सुरोजकुम्भयोः घटवत्पीनोन्नतयोः स्तनयोर्युगलेन द्वन्द्वेन । क्रीडा-  
सरो जलक्रेत्यर्थं निर्मिता सरसी । संनाह्यरथो दिग्विजयार्थं नियुक्तः स्यन्दनः । भवने कामदेवस्य  
गृहे तद्द्वारदेशे इत्यर्थः । रत्नयुक्तानां तोरणानां बन्धनार्थं स्थापितौ या स्तम्भौ कदलीकाण्डौ तयो-  
र्युगलम् । लीलायां विहारकाले कर्णकिसलयं श्रवणालंकारीभूतः पल्लवः चरणतलस्यातिरक्तपा-  
दाधोभागस्य प्रभाभिः कान्तिभिः । अत्र सर्वत्र पूर्वोक्तस्य 'कदर्थिता' इत्यस्य पदस्य यथायोग्यं  
लिङ्गवचनविपर्यासेनान्वयो ज्ञेयः । अतः त्वया तं प्रति बह्वनामपराधानां कृतत्वात् । स्थाने  
युक्तमेव । 'युक्ते द्वे सांप्रतं स्थाने' इत्यमरः । दुनोति संतापयति । 'दुदु उपतापे' स्वादिः ।  
मीनो मत्स्यः कैतौ ध्वजे यस्य तादृशो मदन इत्यर्थः । एतावतः प्रकरणस्य मन्मथसामग्रीतोऽ-  
प्यतिक्रमलैरवयवैस्त्वमासि निर्मितेति तत्संतोषार्थं नायिकास्तवने एव तात्पर्यम् । मां पुनरिति ।  
अनपराधं नैकोऽप्यपराधो मया कृत एतादृशं मां तु आयासयति पीडयति । एष एवानपराधिनी

तस्य दोषः । तत्रासीद् सुन्दरि, जीवय मां जीवनौषधिभिरिवापाङ्गैरनङ्गमुज्ज-  
 दष्टम् । इत्याश्लिष्टवान् । अरीरमं चानङ्गरागपेशलविशाललोचनाम् । अवसि-  
 तार्था चारक्तवलितेक्षणाभीषत्स्वेदरेखोद्भेदजर्जरितकपोलमूलासनर्गलकलकलप्रला-  
 पिनीमकरुणदशनकररुहार्पणव्यतिकरामत्यर्थपरिश्रुथाङ्गीमातामिव लक्षयित्वा  
 मानसीं शारीरीं च धारणां शिथिलयन्नात्मानमपि तथा समानार्थमापादयम् ।  
 तत्क्षणविमुक्तसंगतौ रतावसानिकं विधिमनुभवन्तौ चिरपरिचिताविवाति-  
 रूढविश्रम्भौ क्षणमवातिष्ठावहि । पुनरहमुष्णमायतं च निःश्वस्य किञ्चिद्दीन-  
 दृष्टिः सचकितप्रसारिताभ्यां भुजाभ्यामेनामनतिपीडं परिष्वज्य नातिविश-  
 दमचुम्बिषम् । अश्रुमुखी तु सा 'यदि प्रयासि नाथ, प्रयातमेव मे जीवितं  
 गणय । नय मामपि । न चेदसौ दासजनो निष्प्रयोजनः ।' इत्यञ्जलिमवत-  
 सतामनैषीत् । अवादिषं च ताम्—'अयि मुग्धे, कः सचेतनः स्त्रियमाभि-  
 कामयमानां नाभिनन्दति । यदि मदनुग्रहनिश्चलस्तवाभिसंधिराचराविचारं  
 मदुपदिष्टम् । आदर्शय रहासि राज्ञे मत्सादृश्यगर्भं चित्रपटम् । आचक्ष्व च

मम पीडनमेव । प्रसीद मां प्रति प्रसन्नचित्ता भव । जीवनौषधिभिरिव मृतसंजीवनीभूलिकातुल्यैः  
 अपाङ्गैः कटाक्षावलोकनैः । अनङ्गः काम एव भुजङ्गः सर्पस्तेन दष्टम् । इतीत्यनन्तरं कथयन्निति  
 शेषः । आश्लिष्टवान् आलिङ्गितवान् । अरीरमं रमयामि स्म । अनङ्गरागेण कामानुरागेण पेशले  
 मनोज्ञे विशाले दीर्घे च लोचने नयने यस्यास्तादृशीं कल्पसुन्दरीम् । अवसितः समाप्तोऽर्थो  
 वीर्यधारणरूपं प्रयोजनं यस्यास्तथाविधाम् । आरक्ते किञ्चिदरुणवर्णे । वलिते वकीकृते च ईक्षणे  
 नयने यस्यास्ताम् । स्वेदरेखाया धर्मजलधाराया उद्भेदेन निःसरेणेन 'जर्जरितं स्निग्धं कपोलयोर्ग-  
 ण्डयोर्मूलमधस्तलं यस्यास्तथाविधाम् । अनर्गलमप्रतिरुद्धं यथा तथा कलकलप्रलापिनीमव्यक्ता-  
 मधुरं वदन्तीम् । अकरुणो दयारहितो दशनानां दन्तानां कररुहाणां नखानां च अर्पणव्यतिकरो  
 मत्कुतः क्षतीकरणव्यापारो यस्यास्ताम् । अत्यर्थमत्यन्तं परिश्रुथानि दुर्बलीभूतान्यङ्गानि यस्या-  
 स्ताम् । आर्ता पीडिताम् । लक्षयित्वा दृष्ट्वा । मानसीं शारीरीं चेति । 'शरीरधारणा यत्तु  
 भौतिकं तु निरीक्षणम् । मानसं तु मुनीनां त्यादाश्रमेषु विसर्पणम् । अभ्यासाद्वारयेद्वेतो यावत्  
 त्याच्युतिनिवृत्तिः ॥' इति वात्स्यायनोक्तप्रकारं धारणाम् । तथा कल्पसुन्दर्या । समानार्थं सह-  
 शम् । रतावसानिकं सुरतावसानकालोचितम् । अतिरूढः नितरां बद्धमूलो विश्रम्भो विश्वासो  
 ययोस्तौ । अवातिष्ठावहि स्थितौ । आयतं दीर्घं यथा तथा । अनातिपीडं न जायेतातिपीडा  
 यस्मिन्कर्मणि तद्यथा तथा । परिष्वज्यालिङ्गय । प्रयातमुच्छिन्नप्रायमेव गणय विचारय । नय भव-  
 द्वासं मामपि प्रापय । अञ्जलिं पाणियुगलम् । 'पाणिर्निकुञ्जः प्रयुतिस्तौ युतावज्जलिः पुमान्'  
 इत्यमरः । अवतंसतां शिरोभूषणताम् । सचेतनः विचारशाली । अभिकामयमानां स्वयमेव पुरुषा-  
 भिमुखमेत्य प्रार्थयमानाम् । नाभिनन्दति न श्लाघते न स्वीकुर्यादिति भावः । व्यञ्जितमिदं कालिदा-  
 सेन शाकुन्तले 'लभेत वा प्रार्थयिता न वा श्रियं श्रिया दुरापः कथमीप्सितो जनः' इत्यनेनाद्धेन ।  
 अभिसंधिराशयः । आचर विधेहि । अविचारं न विचारं कृतैव राज्ञे विकटवर्णे । मत्सादृश्यं



किमियमाकृतिः पुरुषसौन्दर्यस्य पारमारूढा न वा ' इति । ' बाढमारूढा ' इति नूनमसौ वक्ष्यति । ब्रूहि भूयः—' यद्येवम्, अस्ति कापि तापसी देशान्तरभ्रमणलब्धप्रागल्भ्या मम च मातृभूता ।' तयेदमालेख्यरूपं पुरस्कृत्याहमुक्ता—' सोऽस्ति तादृशो मन्त्रो येन त्वमुपोषिता पर्वणि विविक्तायां भूमौ पुरोहितैर्द्वैतमुक्ते सप्तार्चिषि नक्तमेकाकिनी शतं चन्दनसमिधः, शतमशुरुसमिधः कर्पूरमुष्टीः पट्टवस्त्राणि च प्रभूतानि हुत्वा भविष्यस्येवमाकृतिः । अथ चालयिष्यसि घण्टाम् । घण्टापुटकणिताहूतश्च भर्ता भवत्यै सर्वरहस्यमाख्याय निमीलिताक्षो यदि त्वामालिङ्गेत्, इयमाकृतिरमुमुपसंक्रामेत् । त्वं तु भविष्यसि यथापुराकारैव यदि भवत्यै भवत्प्रियाय चैवं रोचेत, न चास्मिन्विधौ विसंवादः कायः' इति । ' वपुश्चेदिदं तवाभिमतं सह सुहृन्मान्त्रिभिरनुजैः पौरजानपदैश्च संप्रधार्य तेषामप्यनुमते कर्मण्यभिमुखेन स्थेयम् ' इति । स नियतमभ्युपैष्यति । पुनरस्यामेव प्रमदवनवाटीशृङ्गाटिकायामार्थवर्णिकेन विधिना संज्ञापितपशुनाभिहुत्य

मम प्रतिष्ठतिर्गर्भे मध्ये यस्य तथाविधम् । आचक्ष्व वक्ष्यमाणविधया प्रश्नं च कुतः । पारमुपरितनीं सीमाम् । आरूढा प्राप्ता । बाढं नूनम् । आरूढा पुरुषलावण्यस्य परां काष्ठां प्राप्ता । असौ विकटवर्मा । वक्ष्यति कथयिष्यति । ब्रूहीति । विकटवर्माणं पुनः कथय । एवं सर्वसौन्दर्यातिशायिनी चेत् । देशान्तरभ्रमणेन नानादेशपर्यटनेन लब्धं प्रागल्भ्यं चातुर्यं तथाविधा । मातृभूता मातृवादिश्वासयोग्या । आलेख्यरूपं चित्रपटम् । पुरस्कृत्य मम सन्निधौ निधाय । सः प्रसिद्धः । उपोषिता निराहारा सती । ' उपवासः स विज्ञेयः सर्वाहारविवर्जितः ' इति स्मृतिः । पर्वण्यमावास्यादिवसे । विविक्तायां निर्जनायां विशुद्धायां च । ' विविक्तौ पूतविजनौ ' इत्यमरः । पुरोहितैर्वैदिकब्राह्मणैः । पूर्वं हुतः पश्चान्मुक्तः हुतमुक्तः । ' पूर्वकालैकसर्वजरत् ' इति समासः । एतादृशे सप्तार्चिषि बहौ । ' सप्तार्चिर्दमुनाः शुक्रश्चित्रभानुर्विभावसुः ' इत्यमरः । नक्तं रात्रौ । एकाकिनी असहायवती । ' एकादाकिनिचासहाये ' इत्याकिनिच्प्रत्ययः । चन्दनसमिधः चन्दनदारुणि ' काष्ठं दार्विन्धनं त्वेध इध्ममेधः समित्त्रियाम् ' इत्यमरः । कर्पूरमुष्टीः मुष्टिपरिमितकर्पूरान् । ' मुष्टिर्वेदुकरे ' इति विश्वः । पट्टवस्त्राणि क्षौमवस्त्रानि । प्रभूतानि बहुलानि । ' प्रभूतं प्रचुरं प्राज्यमदं बहुलं बहु ' इत्यमरः । हुत्वाऽग्निसात्कृत्वा । एवमाकृतिरेवं चित्रे दृश्यमानाकृतिसदृशी आकृतिः स्वरूपं यस्याः सा । कणितेन शब्देनाहूत आकारितः । आख्याय कथयित्वा । निमीलिताक्षो मुद्रितलोचनः । अमुं विकटवर्माणं तव भर्तारम् । उपसंक्रामेत् संक्रान्ता भवेत् । पुरा यथा आकार आसीत्तद्वदेवेदानीमपि जात आकारो यस्याः सा यथापुराकारा । भवत्प्रियाय तव पत्ये च । ' रुच्यर्थानां प्रीयमाणः ' इति संप्रदानता । रोचेत प्रीतिकरं स्यात् । विसंवादोऽन्याथाभावः । एवमेव वैजयन्ती । वपुः शरीरम् । अभिमतामिष्टम् । संप्रधार्य निर्णयं कृत्वा । अभिमुखेन भवतोद्युक्तेन स्थेयं वर्तितव्यम् । स ते पूर्वभर्ता विकटवर्मा । अभ्युपैष्यत्यङ्गीकरीष्यति । प्रमदवनवाटया अन्तःपुरविहारवनस्य शृङ्गाटिकायां

मुक्ते हिरण्यरेतसि धूमपटेन संप्रविष्टेन मयास्मिन्नेव लतामण्डपे स्थातव्यम् ।  
त्वं पुनः प्रगाढायां प्रदोषवेलायामालपिष्यसि कर्णे कृतनर्मस्मिता विकटवर्मा-  
णम्—‘ धूर्तोऽसि त्वमकृतज्ञश्च । मदनुग्रहलब्धेनापि रूपेण लोकलोचनोत्सवा-  
यमानेन मत्सपत्नीरभिरमायिष्यसि । नाहमात्माविनाशाय वेतालोत्थापनमाचरे-  
यम् ’ इति । श्रुत्वेदं त्वद्वचः स यद्वदिष्यति तन्मह्यमेकाकिन्युपागत्य निवेदयि-  
ष्यसि ततः परमहमेव ज्ञास्यामि । मत्पदचिह्नानि चोपवने पुष्करिकया प्रमार्जयि-  
ष्यति । सा ‘ तथा ’ इति शास्त्रोपदेशमिव मदुक्तमादृत्यावृत्तसुरतरागैव कथंकथ-  
मप्यगादन्तःपुरम् । अहमपि यथाप्रवेशं निर्गत्य स्वमेवावासमयासिषम् ।

अथ सा मत्तकाशिनी तथा तमर्थमन्वतिष्ठत् । अतिष्ठच्च तन्मते स दुर्मतिः ।  
अभ्रमच्च पौरजानपदेष्वियमद्भुतायमाना वार्ता—‘ राजा किल विकटवर्मा देवी-  
मन्त्रबलेन देवयोग्यं वपुरासादयिष्यति । नूनमेष विप्रलम्भो नातिकल्याणः । कैव

संकाचिते चतुष्पथे । ‘ शृङ्गाटकचतुष्पथे ’ इत्यमरः । ‘ हस्वे ’ इति कन् । आथर्वणिकेन पुरो-  
हितेन । ‘ आथर्वणः पुरोधाः स्याच्छान्तिपुष्टिकरो द्विजः ’ इति कामन्दकीयः । विधिना  
विधिमनुसृत्य । संज्ञापितेन हतेन । ‘ संज्ञापितं विशासितं समालम्ब्यम् ’ इति वररुचिः । मुक्ते  
पुरोवसा परित्यक्ते ॥ हिरण्यरेतस्यत्रौ । धूम इव कृष्णवर्णः पटो यस्य तेन स्थातव्यं स्थातुमुचि-  
तम् । प्रगाढायामतिदृढायाम् । ‘ गाढवाढदृढानि च ’ इत्यमरः । प्रदोषवेलायां रात्र्यारम्भकाले ।  
आलपिष्यसि कर्णे गुप्तं यथा तथा कथयिष्यसि । कृतं नर्मस्मितं परिहासहास्यं यथा तादृशी  
सती । ‘ द्रवकेलिपरीहासाः क्रीडा लीला च नर्म च ’ इत्यमरः । ‘ धूर्तोऽसीति । वक्त्रकस्त्वभि-  
त्यर्थः । ‘ पापो धूर्तस्तु वक्त्रकः ’ इत्यमरः । न च कृतमुपकारं निरतिशयसौन्दर्यप्रापणरूपं  
जानासीत्येवंशीलश्च त्वमसि । तदेव स्पष्टयति । ममानुग्रहेण कृपया लब्धेन प्राप्तेन । लोकलोच-  
नानां जनदृष्टेनामुत्सवायमानेनाश्चर्यकारिणा रूपेण लावण्येन अभिरमायिष्यसि सन्तोषयिष्यसि ।  
अस्माद्धेतोरहमात्मनो ममैव विनाशाय हानये वेतालोत्थापनं भूताविशेषप्रकटनं नाचरेयं नैव  
करिष्यामीत्यर्थः । स विकटवर्मा । उपागत्य मन्निकटमागत्य । ज्ञास्यामि यथोचितं विचार्य  
करिष्यामीति भावः । मम पदचिह्नानि चरणन्यासलक्षणानि । प्रमार्जय निष्कासय । अन्यथा  
रहस्यमावयोः प्रकटीभवविष्यतीति भावः । सा कल्पसुन्दरी । आदृत्यादरेण श्रुत्वा । यथाप्रवेशं  
यथापूर्वं लतागृहं प्रविष्टस्तेन मार्गेणेति यावत् । स्वमेवावासं मम निवासस्थानं भिक्षुर्कागृह-  
हमिति भावः । अयासिषं गतवाम् ।

अथेति । पूर्वोक्तप्रकारेण कल्पसुन्दरीमुपभुज्येतिकर्तव्यतां चोपदिश्य मयि गृहं गते सति ।  
सा मत्तकाशिनी वरवर्णिनी कल्पसुन्दरी । तमर्थं मदुपदिष्टं कार्यमन्वतिष्ठच्चकार । स दुर्मतिर्विकट-  
वर्मा तस्याः मतेऽभिप्रायेऽतिष्ठदासक्तो जातः । अद्भुतायमानाऽऽश्चर्यकारिणी । मन्त्रबलेन मन्त्र-  
सामर्थ्येन । देवयोग्यममरोचितमतिशुन्दरमिति यावत् । वपुः शरीरमासादयिष्यति प्राप्स्यति ।

कथा प्रमादस्य । स्वस्मिन्नेवान्तःपुरोपवने स्वाग्रमहिष्यैव संपाद्यः किलायमर्थः ।  
तथाहि बृहस्पतिप्रतिमबुद्धिभिर्मन्त्रिभिरप्यभ्यूहानुमतः । यद्येवं भावि नान्यदतः-  
परमस्ति किञ्चिदद्भुतम् । अचिन्त्यो हि मणिमन्त्रौषधीनां प्रभावः' इति प्रसूतेषु  
लोकप्रवादेषु प्राप्ते पर्वदिवसे, प्रगाढायां प्रौढतमसि प्रदोषवेलायामन्तःपुरोद्याना-  
दुदैर्यदूर्जटिकण्ठधूम्रो धूमोद्गमः । क्षीराज्यदधितिलगौरसर्षपवसामांसरुधिराहु-  
तीनां च परिमलः पवनानुसारी दिशिदिशि प्रावात्सीत् । प्रशान्ते च सहसा  
धूमोद्गमे तस्मिन्नहमविशम् । निशान्तोद्यानमगाच्च गजगामिनी । आलिंग्य च मां  
सस्मितं समभ्यधत्—'धूर्त, सिद्धं ते समीहितम् । अवसितश्च पशुरसौ । अमुष्य  
प्रलोभनाय त्वदादिष्टया दिशा मयोक्तम्—'कितव, न साधयामि ते सौन्दर्यम् ।  
एवं सुन्दरो हि त्वमप्सरसामपि स्पृहणीयो भविष्यसि, किमुत मानुषीणाम् । मधु-  
कर इव निसर्गचपलो यत्र क्वचिदासज्जाति भवादृशो नृशंसः' इति । तेन तु मे  
पादयोर्निपत्याभिहितम्—'रम्भोरु, सहस्व मत्कृतानि दुश्चरितानि । मनसापि न  
चिन्तयेयमितः परमितरनारीम् । त्वरस्व प्रस्तुते कर्मणि' इति । तदहमीदृशेन वैवा-  
हिकेन नेपथ्येन त्वामभिसृतवती । प्रागापि रागाग्निसाक्षिकमनङ्गेन गुणरूपा दत्तैव

विप्रलम्भो वञ्चनात्मकः । अतिकल्याणः श्रेयस्करो न भवति । प्रमादस्यानवधानतायाः । 'प्रमा-  
दोऽनवधानता' इत्यमरः । अन्तःपुरस्थोपवने क्रीडोद्याने । स्वस्याग्रमहिष्या प्रधानराज्ञ्या कल्प-  
सुन्दर्यैव । संपाद्यः साधनीयः । अयमर्थः निरतिशयरूपप्राप्तिरूपः । बृहस्पतिप्रतिमा तत्तुल्या  
बुद्धियैवां तैः मन्त्रिभिः सचिवैरपि । 'मन्त्री धीराचिवोऽमात्यः' । अभ्यूह्य सम्यग्विचारं  
कृत्वा । एवमुक्तप्रकारेण भावि यदि भविष्यति चेत् । अचिन्त्यो इत्यतया निर्णेतुमशक्यः प्रभावो  
महिमा । लोकप्रवादेषु जनानां भाषणेषु । प्रौढतमसि गाढान्वकारयुतायां प्रदोषवेलायां रजनी-  
मुखसमये उदैरयत्समुत्थितोऽभूत् । धूर्जटेः शिवस्य कण्ठवत् धूम्रः नीलरक्तः । धूमोद्गमः ।  
प्रसरः । गौरसर्षपः श्वेतवर्णः सिद्धार्थः । 'सिद्धार्थस्त्वेष धवलः' इत्यमरः । वसा वषा ।  
'हन्मेदस्तु वषा वसा' इत्यमरः । मांसमामिषम् । 'पिशितं तरसं मांसं पललं कृष्यमामिषम्' इत्य-  
मरः । रुधिरमसृक् । परिमलो गन्धः । पवनानुसारी वायुमनुसृत्य गच्छन् । दिशिदिशि प्रतिदि-  
शाम् । प्रावात्सीत्प्रसरति स्म । सहसा शीघ्रमेव धूमस्योद्गमे पटले प्रशान्ते उत्सने सति । तस्मिन्  
लतामण्डपे । निशान्तोद्यानं गृहोपवनम् । गजवद्गच्छतीति गजगामिनी । समभ्यधत्ताच्चक्षे । धूर्त  
हे वञ्चनापटो ! समीहितं वाञ्छितम् । असौ विकटवर्मात्मकः पशुरवसित आसन्नमरणो वर्तत  
इत्यर्थः । प्रलोभनाय वञ्चनार्थः । त्वयाऽऽदिष्टया दिशा कथितया रीत्या । कितवेति । साध-  
यामि संपादयिष्यामि । अप्सरसां देवकन्यानामपि स्पृहणीयोऽभिलषणीयः । मानुषीणां मनुष्य-  
स्त्रीणाम् । मधुकरः षट्पदः । निसर्गचपलः स्वभावादेव चलचित्तः । यत्रक्वचित्रकुत्रापि ।  
नृशंसः क्रूरः । अभिहितं कथितम् । मया कृतान्याचरितानि दुश्चरितानि दुष्कृत्यानि । इतरनारीं  
त्वद्वयातिरिक्तां स्त्रियम् । त्वरस्व शीघ्रतामवलम्बस्व । वैवाहिकेन विवाहयोग्येन नेपथ्येन वेषेण ।

तुभ्यमेवा जाया । पुनरपीमं जातवेदसं साक्षीकृत्य स्वहृदयेन दत्ता इति प्रप-  
देन चरणपृष्ठे निष्पीडयोत्क्षिप्तपादपार्णिरितरेतरव्यातिषक्तकोमलांगुलिदलेन  
भुजलताद्वयेन कंधरां ममावेष्ट्य सलीलमाननमानमय्य स्वयमुन्नमितमुखकमल  
विभ्रान्तविशालदृष्टिरसकृदभ्यचुम्बत् । अथैनाम् 'इहैव कुरण्टकगुल्मगर्भे तिष्ठ  
यावदहं निर्गत्य साधयेयं साध्यं सम्यक्' इति विसृज्य तामुपसृत्य होमानल-  
प्रदेशमशोकशखावलम्बिनीं घण्टामचालयम् । अकूजच्च सा तं जनं कृतान्त-  
दूतीवाहयन्ती । प्रावर्तिषि चाहमगुरुचन्दनप्रमुखानि होतुम् । आयासीच्च राजा  
यथोक्तं देशम् । शङ्कापन्नमिव किञ्चित्साविस्मयं विचार्य तिष्ठन्तमब्रवीत्—'ब्रूहि  
सत्यं भूयोऽपि मे भगवन्तं चित्रभानुमेव साक्षीकृत्य । न चेदनेन रूपेण मत्स-

अभिस्तवती प्राप्ताऽस्मि । पुरैव पूर्वमेव । रागोऽनुराग एवाग्निः साक्षी साक्षाद्ब्रूया यस्मिन् कर्मणि  
अथा तथा । गुरुणाऽऽचार्यस्थानापन्नेनानङ्गेन कामदेवेन । जाया पत्नी । इमं पुरोवर्तिनं जातवेद-  
समग्निं साक्षीकृत्य साक्षित्वेन स्थापयित्वा 'साक्षाद्ब्रूय संज्ञायाम्' इति इनिप्रत्ययान्तात् च्विः ।  
स्वहृदयेन ममैव मनसा । दत्ता अर्पिता । प्रपदेनेति । स्वकीयपादाग्रेण । 'पादाग्रं प्रपदम्'  
इत्यमरः । चरणपृष्ठे मदीयपादोपरिभागे । उत्क्षिप्तौ ऊर्ध्वं धृतौ पादयोः पार्ष्णीं पादाधोभागौ  
यथा तादृशी सती । 'पुमान्पार्ष्णिस्तयोरधः' इत्यमरः । इतरेतरमन्योन्यं व्यतिषक्तानि योजि-  
तानि कोमलानि मृदूनि अतएवांगुलयो दलानि किसलयानीव यस्य तथाविधेन एककरांगु-  
लीरन्यकरांगुलिभिः संवेष्टयेत्यर्थः । भुजौ लते इव भुजलते । 'उपमितं व्याघ्रादिभिः सामा-  
न्याप्रयोगे' इति समासः । तयोर्द्वयेन युग्मेन । कन्धरां ग्रीवाम् । 'अथ ग्रीवायां शिरोभिः  
कन्धरेत्यपि' इत्यमरः । आवेष्टयाश्लिष्य । आननमानमय्य मदीयं मुखं किञ्चिन्नम्रीकृत्य ।  
स्वयं चोन्नमितमूर्च्छितं मुखं कमलमिव यथा तादृशी सती । असकृत्पुनः पुनः । अन्यचुम्ब-  
त्तुम्बितवती । 'चुवि वक्रसंयोगे' । अथेति । एतां कल्पसुन्दरीम् । कुरण्टकानां श्वेतवर्णकु-  
रबकानां गुल्मस्य स्तम्बस्य गर्भे मध्यदेशे । 'तत्र शोणे कुरबकस्तत्र पीते कुरण्टकः' 'अप्र-  
काण्डस्तम्बगुल्मौ' इत्यमरः । साध्यं कर्तव्यं कर्म । सम्यक् साधु यथा तथा । उपसृत्य  
तत्समीपमेत्य । अचालयं नादितवानित्यर्थः । अकूजत् शब्दमुत्पादयामास । 'कूज अव्यक्ते  
शब्दे' । तं जनं विकटवर्माणम् । कृतान्तदूतीव यमकिंकरीवत् । 'कृतान्तो यमुनाभ्राता शमनो  
यमराड्यमः' इत्यमरः । आह्वयन्याकारयन्ती । प्रावर्तिषि उद्युक्तोऽभूवम् । होतुमग्नौ  
प्रक्षेप्तुम् । आयासीदागत्य स्थितः । 'या प्रापणे' । 'यमरमनमातां सक् च' इति सगिटौ ।  
यथोक्तं पूर्वसंकेतितम् । शङ्कापन्नमिवेति । नूतनं रूपं प्राप्ता कल्पसुन्दरीवेयमन्या काचि-  
दिति मामालोक्य सदेहं कुर्वन्तमिव । सविस्मयं कथं मन्माहिष्येर्वरुपा जाताऽहो महानयं  
मन्त्राणां माहिमेति आश्चर्ययुक्तम् । ब्रूहि सत्यं यथावत् सर्वं कथय । चित्रभानुं साक्षीकृत्याग्नि-  
साक्षिकमित्यर्थः । 'सप्ताचिर्दमुनाः शुक्रश्चित्रभानुर्विभावयुः' इत्यमरः । अनेन रूपेण मया



पत्नीरभिरमयिष्यसि, ततस्त्वयादं रूपं संक्रामयेयम् ' इति । स तदैव ' देव्येवे-  
यम्, नोपाधिः ' इति स्फुटोपजातसंप्रत्ययः प्रावर्तत शपथाय । स्मित्वा पुन-  
र्मथोक्तम्—' किं वा शपथेन । कैव हि मानुषी मां परिभविष्यति । यद्यप्स-  
रोभिः संगच्छसे, संगच्छस्व कामम् । कथय कानि ते रहस्यानि । तत्कथनान्ते  
हि त्वत्स्वरूपभ्रंशः ' इति । सोऽब्रवीत्—' अस्ति बद्धो मत्पितुः कनीयान्भ्राता  
प्रहारवर्मा । तं विषान्नेन व्यापाद्याजीर्णदोषं ख्यापयेयमिति मन्त्रिभिः सहा-  
ध्यवसितम् । अनुजाय विशालवर्मणे दण्डचक्रं पुण्ड्रदेशाभिक्रमणाय दित्सितम् ।  
पौरवृद्धश्च पाञ्चालिकः पारित्रातश्च सार्धवाहः खनतिनाम्नो यवनाद्वज्रमेकं वसु-  
धरामूल्यं लघीयसार्वेण लभ्यामिति ममैकान्तेऽमन्त्रयेताम् । गृहपतिश्च ममान्त-  
रङ्गभूतो जनपदमहत्तरः शतहलिरलीकवादशीलमवलपवन्तं दुष्टग्रामपथ्यमनन्त-  
सीरं जनपदकोपेन घातयेयमिति दण्डधरानुद्धारकर्मणि मत्प्रयोगान्नियोक्तुम-

संपाद्यमानेन । अभिरमयिष्यसि संतोषयिष्यसि । ततस्तर्हीत्यर्थः । संक्रामयेयं संलग्नं करि-  
ष्यामि । स विकटवर्मा । तदैव मद्रचनानन्तरमेव । देव्येव मदीयाग्रमहिष्येव । नोपधिर्नात्र  
कश्चन कपटोऽस्ति । ' कपटोऽस्त्री व्याजदम्भोपधयच्छन्नकैतवे ' इत्यमरः । स्फुटं व्यक्तमुप-  
जातसंप्रत्ययः समुत्पन्नविश्वासः । प्रावर्तत शपथाय शपथान्कर्तुमुद्युक्तो जातः । स्मित्वा किञ्चि-  
द्विहस्य । मानुषी मनुष्याङ्गना । परिभविष्यत्यवमानयिष्यति । अप्सरोभिः सुराङ्गनाभिर्द्वशी-  
प्रमुखाभिः । संगच्छसे संगतो भवसि । 'समो गम्यच्छिभ्याम्' इत्यात्मनेपदम् । कामं स्वेच्छया ।  
रद्वसि भवानि रहस्यानि गुप्तकार्याणि । तत्कथनान्ते रहस्याभिधानावसाने । तव स्वरूपस्य  
विकृताकारस्य भ्रंशः परिवृत्तिः । स विकटवर्मा । अस्ति बद्धः प्रादौ निगड्य कारागृहे निक्षिप्तो  
वर्तते । मत्पितुः संहारवर्मणः कनीयान्भ्राता कनिष्ठसहोदरः । विषान्नेन विषमिश्रितभोज्येन ।  
व्यापाद्य मारयित्वा । अजीर्णदोषं ख्यापयेयम् 'अजीर्णज्वरेण मृतो मम पितृव्यः प्रहारवर्मा'  
इति लोके प्रसिद्धिं कुर्याम् । मन्त्रिभिः सहामात्यैः सार्धमध्यवसितं निश्चयः कृतो मया ।  
दण्डचक्रं सैन्यजातम् । 'दण्डो यमे मानभेदे लगुडे दमसैन्ययोः' इति विश्वः । पुण्ड्रदेशस्य  
तन्नामकस्य राष्ट्रस्य अभिक्रमणाय बलादाक्रमणं कर्तुम् । दित्सितं दातुं निश्चितम् । पाञ्चालिक-  
स्तदाख्यः कश्चन पौरमुख्यः । पारित्रातः कस्माच्चित्संकटान्मया परिरक्षितः । सार्धवाहः एत-  
दाख्यः कश्चन व्यापारी । यवनात्तुरुक्तात् । वज्रं हरिकरतनम् । वसुधरा भूमिरेव मूल्यं  
प्रतिदानं यस्य भुवः संपूर्णायाः प्रतिदानेऽप्यलभ्यम् । लघीयसार्वेण स्वल्पेन मूल्येन । अमन्त्र-  
येतां गुप्तमुक्तवन्तौ । 'मन्त्रि गुप्तपारिभाषणे' गृहपतिर्प्रामाधिकारी । 'प्रामाध्यक्षो गृहपतिः'  
इति विश्वः । अन्तरंगभूतः प्रियतमः । जनपदमहत्तरो देशमुख्यः । शतहलिरेतन्नामकः ।  
अलीकवादशीलमसत्यभाषिणमवलपवन्तं गर्विष्ठम् । दुष्टं दुष्टत्वेन ममाभिमतं ग्रामपथं ग्रामाध्य-  
क्षम् । अनन्तसीरमेतन्नामधेयकम् । जनपदकोपेन नगरवासिनां कोपं तस्मिन्नुपपाद्येत्यर्थः ।  
घातयेयं विनाशयिष्यामि । दण्डधराश्चमूनायकान् । उद्धारकर्मणि तस्यानन्तसीरस्य राज्याभि-

भ्युपागमत् । इत्थमिदमचिरप्रस्तुतं रहस्यम् ।' इत्याकर्ण्य-तम् 'इयत्तवायुः । उपपद्यत्व स्वकर्म्मोचितां गातिम्' इति ऋषिकया द्विधाकृत्य कृतमात्रं तस्मिन्नेव प्रवृत्तस्तीतसर्पिषि हिरण्यरेतस्यजूहवम् । अभूच्चासौ भस्मसात् । अथ स्त्रीस्वभावादीषाद्विह्वला हृदयवल्गुभां समाश्रास्य हस्तकिसलयेऽवलम्ब्य गत्वा तद्गृहमनुज्ञयास्याः सर्वाण्यन्तःपुराण्याहूय सद्य एव सेवां दत्तवान् । सविस्मिताविलासिनीसार्धमध्ये कंचिद्विहृत्य कालं विसृष्टावरोधमण्डलस्तामेव संहतोरुमूरूपपीठं भुजोपपीठं चोपगुह्य तल्पेऽभिरमयन्नल्पाभिव तां निशामत्यनैषम् । अलभे च तन्मुखात्तद्राजकुलस्य शीलम् । उपसि स्नात्वा कृतमङ्गलो मन्त्रिभिः सह समगच्छे । तांश्चाब्रवम्--'आर्याः, रूपेणैव सह परिवृत्तो मम स्वभावः । य एष विषात्रेण हन्तुं चिन्तितः पिता मे स मुक्त्वा स्वमेतद्राज्यं भूय एव ग्राह-

र्यातनकार्ये । मन्त्रियोगान्ममाज्ञया । नियोक्तुं प्रेषयितुमभ्युपागमदङ्गीचकार । इत्थं पूर्वोक्तप्रकारेण । अचिरप्रस्तुतं समीपकाले प्रकृतम् । आकर्ण्य श्रुत्वा । तं विकटवर्माणम् । तव आयुर्जीवितकाल इयदेतावत्पर्यन्तमेव नेतोऽप्यवशिष्टमस्तीति भावः । उपपद्यस्व प्राप्नुहि । स्वकर्म्मोचितां निजदुष्कर्मयोग्याम् । ऋषिकया शस्त्रेण । द्विधाकृत्वा छित्त्वा । कृतमात्रं तन्मस्तकच्छेदानन्तरमेवेति भावः । प्रवृत्तं हुतं स्कीतं बहुलं सर्पिराज्यं आस्मिनेतादृशे हिरण्यरेतासि बहौ । 'हिरण्यरेता हुतभुग्दहनो हव्यवाहनः' इत्यमरः । अजूहवं प्रक्षिप्तवानित्यर्थः । असौ विकटवर्मा भस्मसाद्भस्मप्रायो जातः । स्त्रीस्वभावादवलास्वभावतः । ईषाद्विह्वला किंचिद्भयाक्रान्ताम् । हृदयवल्गुभां मन्मनःप्रियां कल्पसुन्दरीं समाश्रास्य सान्त्वयित्वा । हस्तकिसलये पल्लवसदृशे तस्याः करे अवलम्ब्य गृहीत्वा । सेवां दत्तवान् 'सर्वा अपि यूयमस्याः कल्पसुन्दर्याः परिचर्यामद्यारभ्य कुरुत' इत्याज्ञापितवान् । सविस्मितानामाश्चर्ययुक्तानां विलासिनीनां कामिनीनां सार्धः संघस्तस्य मध्ये । विहृत्य क्रीडां कृत्वा । विसृष्टं परित्यक्तमवरोधमण्डलमितरान्तःपुरवासिकामिनीचक्रं येन तादृशः सन् । तामेव कल्पसुन्दरीमेकां केवलम् । संहतौ परस्परं श्लिष्टौ ऊरु यस्यास्तादृशीम् । 'संहतशफलक्षणवामादेश्च' इत्युङ् स्त्रीप्रत्ययः । ऊर्वोः उपपीडय मर्दयित्वोरुपपीडम् । भुजाभ्यामुपपीडय भुजोपपीडम् । 'सप्तम्यां चोपपीड-रुषकर्षः' इति सप्तम्यन्ते तृतीयान्ते चोपपदे णमुल् । उपगुह्याच्छिष्य । तल्पे मध्ये । अभिरमयंस्तस्याः प्रीतिसुत्पादयन् । अल्पाभिव नानाविधविलासैः शीघ्रमेव सा रात्रिवितीताऽभूदिति भावः । अनैषं यापितवान् । अलभे इति । ज्ञातवानित्यर्थः । तन्मुखात्कल्पसुन्दरीवक्तात् । शीलं स्वभावम् । उपसि प्रातःकाले । 'प्रत्यूषोऽहर्मुखं कल्पमुषःप्रत्यूषसौ अपि' इत्यमरः । कृतमङ्गलोऽसुष्ठितनित्यकर्मा । समगच्छे संमिलितोऽभूवम् । आर्या हे श्रेष्ठाः । रूपेणैव सह ममरूपं यथा परिवृत्तं जातं तद्वदिति यावत् । परिवृत्तो विनिमित्तः । मम क्रूरस्वभावो गत इदानीं सौम्यस्वभावश्चागतो ममेति भावः । पिता मे मम पितृतुल्यः पितृव्य इत्यर्थः । मुक्त्वा

यितव्यः । पितृवदमुष्मिन्वयं शुश्रूषयैव वर्तामहे । न ह्यस्ति पितृवधात्परं पात-  
कम्' इति । भ्रातरं च विशालवर्मणमाहूयोक्तवान्—'वत्स, न सुभिक्षाः  
सांप्रतं पुण्ड्राः । ते दुःखमोहोपहतास्त्यक्तात्मानो राष्ट्रं नो न समृद्धमभिद्रवेयुः ।  
अतो मुष्टिवधः सस्यवधो वा यदोत्पद्यते तदाभियास्यसि, नाद्य यात्रा युक्ता'  
इति । नगरवृद्धावप्यलापिषम्—'अल्पीयसा मूल्येन महार्हं वस्तु मास्तु मे  
लब्धं धर्मरक्षायै, तदनुगुणेनैव मूल्येनादः क्रीयताम्' इति । शतहर्षं च राष्ट्र-  
मुख्यमाहूयाख्यातवान्—'योऽसावनन्तसीरः प्रहारवर्मणः पक्ष इति निनाश-  
यिषितः, सोऽपि पितरि मे प्रकृतिस्थे किमिति नाशयेत्, तत्त्वयापि तस्मिन्सं-  
रम्भो न कार्यः' इति । त इमे सर्वमाभिज्ञानिकमुपलभ्य 'स एवायम्' इति  
निश्चिन्वाना विस्मयमानाश्च मां महादेवीं च प्रशंसन्तो मन्त्रबलानि चोद्घोष-  
यन्तो बन्धनात्पितरौ निष्क्रामय्य स्वं राज्यं प्रत्यपादयन् । अहं च तथा मे  
धात्र्या सर्वमिदं ममाचेष्टितं रहासि पित्रोरवगमय्य प्रहर्षकाष्ठाधिरूढयोस्तयोः

बन्धनान्मोचयित्वा । ग्राहयितव्यः ग्राहयितुमुचितः । पितृवज्जनके इव । 'तत्र तस्येव'  
इति वतिप्रत्ययः । शुश्रूषयैव पारिवारकवृत्त्यैव । वर्तामहे तिष्ठामः । परं पातकमुत्कटं पापम् ।  
सुभिक्षाः सुभिक्षयुक्ताः । सांप्रतमिदानीम् । दुःखमोहाभ्यामुपहताः पीडिताः । त्यक्तात्मानः  
दौर्भिक्ष्येणात्मधारणेऽप्यशक्ताः । नोऽस्माकम् । अभिद्रवेयुः पीडयेयुः । अतोऽस्मात्कारणात् ।  
मुष्टिवधः यस्मिन्काले सस्यबीजानि मुष्टिनोत्क्षिप्य वपन्ति कृषकाः स कालः । सस्यवधः पक्षस-  
स्यच्छेदकालः । शत्रून्प्रति अभियानकालश्च याज्ञवल्क्येनाभिहितः । 'यदा सस्यगुणोपेतं परराष्ट्रं  
तदा व्रजेत्' इति । अभियास्यसि युद्धाय गमिष्यसि । यात्रा युद्धाय प्रयाणम् । नगरवृ-  
द्धाविति । पाञ्चालिकसार्थवाहाख्यौ नागरिकमुख्यौ । अलापिषमुक्तवान् । अल्पीयसा स्वल्प-  
तरेण मूल्येन निष्कयेण, महानर्हो मूल्यद्रव्यं यस्यैतादृक् । धर्मरक्षायै धर्मपालनाय । तदनुगु-  
णेन तद्योगेन । अदो वज्राख्यं रत्नम् । क्रीयतां स्वीक्रियताम् । पक्ष इति पक्षपातीति मत्वा ।  
'पक्षः पार्श्वगतराव्यसहायबलमितिषु' इति वैजयन्ती । निनाशयितुं निर्यारितः ।  
प्रकृतिस्थे पूर्वप्रकृतिं गते राजनि सतीत्यर्थः । किमिति नाशयेत् किमर्थं नाशनीय इत्यर्थः ।  
तस्मिन् शतहर्षे । संरम्भोऽमर्षो न कार्यः कर्तव्यः । त इमं इति । मन्त्रिणः विकटवर्मणः ।  
आभिज्ञानिकं 'विकटवर्मैवायं रूपान्तरं प्राप्ताः' इति विश्वासजनकं वाक्यम् । स्वार्थे ठक् ।  
उपलभ्याकर्ण्य । स एवायं विकटवर्मैवायम् । निश्चिन्वानाः निश्चयं कुर्वन्तः । विस्मयमानाः ।  
कथमेतादृशं सुन्दरं रूपमापन्नो विकटवर्मा इति आश्चर्यं प्राप्ताः सन्तः । प्रशंसन्तः स्तुवन्तः ।  
मन्त्रबलानि मन्त्रप्रभावातुद्घोषयन्तः प्रकाशयन्तः । पितरौ मम जनकौ प्रियंवदाप्रहारवर्मणौ ।  
निष्क्रामय्य मोचयित्वा । प्रत्यपादयन्प्रत्यर्पयामासुः । 'इदमाचेष्टितं न विकटवर्माऽहं किन्तु  
भवतोः पुत्रः उपहारवर्मा, मया चोपायेन स विकटवर्मा मारितो, लब्धं राज्यमपि' इत्येत-  
च्चरितम् । अवगमय्य बोधयित्वा । प्रहर्षस्यानन्दस्य काष्ठां परां सीमामधिरूढयोः प्राप्तयोः ।

पादमूलमभजे । अभज्ये च यौवराज्यलक्ष्म्या तदनुज्ञातया । प्रसाधितात्मा देव-  
पादविरहदुःखदुर्भगान्भोगान्निर्विशन्भूयोऽस्य पितृसखस्य सिंहवर्मणो लेख्या-  
चण्डवर्मणश्चम्पाभियोगमवगम्य ' शत्रुवधो मित्ररक्षा चोभयमपि करणीयमेव '   
इत्यलघुना लघुसमुत्थानेन सैन्यचक्रेणाभ्यसरम् । अभवं च भूमिस्त्वत्पादलक्ष्मी-  
साक्षात्क्रियामहोत्सवानन्दराशेः ' इति ।

श्रुत्वेतद्देवो राजवाहनः सस्मितमवादीत्—' पश्यत पारतालिकमुपधियुक्त-  
मपि गुरुजनबन्धव्यसनमुक्तिहेतुतया दुष्टामित्रप्रमापणाभ्युपायतया राज्योप-  
लब्धिमूलतया च पुष्कलावर्थधर्मावप्यरीरधत् । किं हि बुद्धिमत्प्रयुक्तं नाभ्यु-  
पैति शोभाम् ' इति । अर्थपालमुखे निधाय स्निग्धदीर्घा दृष्टिम् ' आचष्टां भवा-  
नात्मीयचरितम् ' इत्यादिदेश । सोऽपि बद्धाञ्जलिरभिदधे ॥

इति श्रीदण्डिनः कृतौ दशकुमारचरिते उपहारवर्मचरितं नाम तृतीय-उच्छ्वासः ॥ ३ ॥

पादमूलमभजे पितृचरणसेवया कालं नीतवान् । तदनुज्ञातया पितृसमतया । प्रसाधितः कार्येण  
सफलकृतः आत्मा बुद्धिः यस्य तथाविधः । ' आत्मा यत्नो भृतिबुद्धिः ' इत्यमरः । देवस्य  
राज्ञो राजवाहनस्य तव पादयोर्विरहदुःखेन वियोगखेदेन दुर्भगाविरथकतया मम भासमानान् ।  
निर्विशन्ननुभवन् । ' निर्वेशो भृतिभोगयोः ' इत्यमरः । पितृसखस्य पितुर्मित्रस्य । ' राजाहः-  
सखिभ्यष्टच् ' इति टच् । लेख्यात्पत्रिकायाः । चण्डवर्मणस्तत्कर्तृकं चम्पाभियोगं चम्पाराज-  
धानीनिरोधम् । अवगम्य ज्ञात्वा । करणीयं कर्तुमुचितमेव । अलघुना बहुलेन । लघु शीघ्रमेव  
समुत्थानं शत्रून्प्राति गमनं यस्यैतादृशेन । ' लघु क्षिप्रमरं द्रुतम् ' इत्यमरः । अभ्यसरम् सिंहव-  
र्मणः साहाय्यदानार्थमाभिसुख्येनागतवान् । भूमिः स्थानम् । तव राजवाहनस्य पादलक्ष्म्याः  
साक्षात्क्रिया प्रत्यक्षदर्शनमेव महोत्सवस्तस्मादुत्पन्नो य आनन्दराशिः सन्तोषसंदोहस्तस्य ।

श्रुत्वेति । एतत्संपूर्णमुपहारवर्मणश्चरितम् । सस्मितं किञ्चिद्वासयुक्तं यथा तथा । इदं  
वक्ष्यमाणम् । पश्यत विलोकयत । हे सुहृदः । इति शेषः । पारतालिकं परस्त्रीगमनं कर्तुं ।  
उपाधियुक्तं कपटाचारसहितम् । ' कपटोऽस्त्री व्याजदम्भोपधयश्छद्मकैतवे ' इत्यमरः । गुरु-  
जनस्य मातापित्रोः बन्धव्यसनात्कारागृहनिवाससंकटान्मुक्तैरुद्धारस्य हेतुतयोपायत्वेन । दुष्ट-  
स्यामित्रस्य शत्रोः प्रमापणे मारणेऽभ्युपायतया हेतुत्वेन । ' द्विद्विपक्षाहितामित्रदस्युशात्रवश-  
त्रवः ' ' प्रमापणं विशसनं मारणं प्रतिघातनम् ' इत्यमरः । राज्यस्योपलब्धेः पुनः प्राप्तेमूलतया  
मूलकारणत्वेन च । पुष्कलौ समग्रौ । अरीरधत्साधयामास । ' राध साध संसिद्धौ ' । हि यस्मा-  
त्कारणाद्बुद्धिमता प्रयुक्तं कृतं किंवा शोभा नाभ्युपैति प्राप्नोति बुद्धिमत्कृतं सर्वमपि शोभत एवे-  
त्यर्थः । निधाय निक्षिप्य । आदिदेशाज्ञापितवान् । सोऽप्यर्थपालश्च । अभिदधे कथितवान् ॥

इति श्रीदशकुमारचरितव्याख्यायां मनोरमाख्यायामुत्तरपौठिकायां तृतीय उच्छ्वासः ॥ ३ ॥



## चतुर्थोच्छ्वासः ॥ ४ ॥

देव, सोऽहमप्येभिरेव सुहृद्भिरेककर्मोर्मिमालिनेमिभूमिवलयं परिभ्रमन्नुपासरं कदाचित्काशीपुरीं वाराणसीम् । उपस्पृश्य मणिभङ्गनिर्मलाभसि मणिकर्णिका-  
यामविमुक्तेश्वरं भगवन्तमन्धकमथनमभिप्रणम्य प्रदक्षिणं परिभ्रमन्पुरुषमेकमाया-  
मवन्तमायसपरिघपीवराभ्यां भुजाभ्यामावध्यमानपरिकरमविरतरुदितोच्छ्वनता-  
म्रदष्टिमद्राक्षम् । अतर्कयं च—‘कर्कशोऽयं पुरुषः, कार्पण्यमिव वर्षति क्षीणतारं  
चक्षुः, आरम्भश्च साहसानुवादी, नूनमसौ प्राणानिःस्पृहः किमपि कृच्छ्रं प्रिय-  
जनव्यसनमूलं प्रतिपत्स्यते । तत्पृच्छेयमेतम् । अस्ति चेन्ममापि कोऽपि साहा-  
य्यदानावकाशस्तमेतमभ्युपेत्येत्यपृच्छम्—‘भद्र, संताहोऽयं साहसमवगमयति ।

## अथ चतुर्थ उच्छ्वासः ॥ ४ ॥

अधुनाऽऽज्ञप्तो राजबाहनेन स्वकथामभिधातुमुपकान्तवानर्थपालः—देव, सोऽहमपीति ।  
सुहृद्भिरेककर्मा सुहृदो यथा भवन्तमन्वेषितवन्तस्तद्वद्वहन्पि भवन्तमन्विष्यन्तित्यर्थः । ऊर्मि-  
माली समुद्रो नेमिरवधिर्यस्याः समुद्रपर्यन्ताया इत्यर्थः । तादृश्या भूमेर्वलयं मण्डलम् । ‘नेमिस्तु  
चक्रधारायां सीमधर्मव्यवस्थयोः’ इत्यजयः । परिभ्रमन्नटन् । उपासरं प्राप्तवान् । वाराणसीम्  
वरणाऽसीति प्रसिद्धयोर्द्वयोर्नेयोरदूरभवं कंचन पुण्यस्थलविशेषम् । ‘अदूरभवश्च’ इत्यण् ।  
पृष्ठोदरादित्वात्साधुता । ‘वरणाऽसीति नद्यौ द्वे पुण्ये पापहरे उभे । तयोरन्तर्गता भूमिर्द्वै-  
र्वाराणसी स्मृता ॥’ इति पुराणेषु स्पष्टम् । उपस्पृश्याचमनं कृत्वा । मणिभङ्गवद्वतनशकलवन्निर्मलं  
स्वच्छमम्भो जलं यत्र तादृश्यां मणिकर्णिकायां तदाख्यया प्रसिद्धे नद्यवतरणमार्गविशेषे ।  
अविमुक्तेश्वरमेतन्नाम्ना विख्यातम् । अन्धकमथनमन्धकासुरसंहारकं महादेवमित्यर्थः । अभि-  
प्रणम्य नमस्कृत्य । आयामवन्तमतिदीर्घकायम् । आयसपरिघवल्लोहाङ्गलवपीवरौ पुष्टौ ताभ्याम् ।  
‘अर्गलः स्यात्तु परिघः’ इति वैजयन्ती । आवध्यमानः सजीक्रियमाणः परिकरः मरणार्थं  
कक्षाबन्धो येन तथाविधम् । ‘कक्षाबन्धः परिकरः’ इति वैजयन्ती । अविरतमनिशं रुदितेन  
रोदनेनोच्छ्वने दृढिगते ताप्रे रक्तवर्णे च दृष्टी लोचने यस्य तथाविधम् अद्राक्षमालोकितवान-  
हम् । ‘सततानारताश्रान्तसन्तताविरतानिशम्’ इत्यमरः । अतर्कयमिति । वक्ष्यमाणप्रकारेण  
विचारं च कृतवान् । कर्कशः क्रूरस्वभावः । ‘कर्कशं कठिनं क्रूरम्’ इत्यमरः । कार्पण्यं दीन-  
स्वभावं वर्षतीव्रं प्रकटयतीवेत्यर्थः । क्षीणा ग्लानिं गता तारा कनीनिका यस्यैतादृशं चक्षुर्लोचनम् ।  
‘तारकाऽक्षः कनीनिका’ इत्यमरः । आरम्भः प्रयत्नः । साहसानुवादी साहसस्य तुल्यः ।  
‘सहस्रसहस्रसंवादि सजातीयानुवादिनः’ इति दण्डी । नूनं निश्चयेन । प्राणानिःस्पृहः जीवि-  
तेच्छाशून्यः । किमपि निर्वक्तुमशक्यं मरणरूपमित्यर्थः । कृच्छ्रं कष्टम् । ‘स्यात्कष्टं कृच्छ्रमा-  
भीलम्’ इत्यमरः । प्रियजनानामासलोकानां यद् व्यसनं दुःखं तदेव मूलं निदानकारणं यस्य  
तथाविधम् । प्रतिपत्स्यते लप्स्यते । पृच्छेयं प्रश्नं करोमीत्यर्थः । साहाय्यदानाय सहायतां  
दानमवकाशः समर्थः । एतमभ्युपेत्यास्य समीपं गत्वा । संताहोऽयं कक्षाबन्धनोद्योगः ।

न चेद्रोप्यमिच्छामि श्रोतुं शोकहेतुम् ' इति । स मां सबहुमानं निर्वर्ण्य ' को द्रोषः, श्रूयताम् ' इति । क्वचित्करवीरतले मया सह निषण्णः कथामकार्षीत्- ' महाभाग, सोऽहमस्मि पूर्वेषु कामचरः पूर्णभद्रो नाम गृहपतिपुत्रः । प्रयत्न-संवर्धितोऽपि पित्रा दैवच्छन्दानुवर्ती चौर्यवृत्तिरासम् । अथास्यां काशीपुर्याम-र्यवर्यस्य कस्यचिद्गृहे चोरयित्वा रूपाभिप्राहितो बद्धः । वध्ये च मायि मत्तहस्ती मृत्युविजयो नाम हिंसाविहारी राजगोपुरोपरितलारुढस्य पश्यतः कामपाल-नाम्न उत्तमामात्यस्य शासनाज्जनकण्ठरवद्विगुणितघण्टारवो मण्डलितहस्तकाण्डं समभ्यधावत् । अभिपत्य च मया निभयन निर्भर्त्सितः परिणमन्दारुखण्डसुषि-रानुप्रविष्टोभयभुजदण्डघटितप्रतिमानो भीतवन्न्यवर्तिष्ठ । भूयश्च नेत्रा जातसं-रम्भेण निकामदारुणैर्वाङ्कुशपादपातैरभिमुखीकृतः । मयापि द्विगुणाबद्धमन्युना

साहसं जीवनेऽनासक्त्या क्रियमाणं कर्म । अवगमयति प्रकटयति । शोकहेतुं मन्युकारणम् । सबहुमानमादरेण सह । निर्वर्ण्य वीक्ष्य । करवीरतले वृक्षविशेषाधोभागे ' प्रतिहासशतप्रास-घण्टातद्वयमारकाः । करवीरे ' इत्यमरः । निषण्ण उपविष्टः सन् । कथामकार्षीदात्मनः शोक-कारणीभूतं चरितमुक्तवान् । पूर्वेषु पूर्वदिग्वातिदेशेषु कामचरो यथेच्छं गमनशीलः । अथवा ' पूर्वेषु काम ' इति प्रसिद्धे देशविशेषे चरतीति तादृशः । गृहपतेर्ग्रामाध्यक्षस्य पुत्रः । प्रयत्नेन महताऽऽयासेन संवर्धितः पोषितः । दैवच्छन्दं भाग्यवशमनुवर्ततेऽनुसृत्य करोतीति तादृशः । भाग्यवशादित्यर्थः । ' अभिप्रायवशौ छन्दौ ' इत्यमरः । चौर्यवृत्तिः स्तेयकारीत्यर्थः । अर्यव-र्यस्य वैश्यवरस्य । ' अर्यः स्वामिवैश्ययोः ' इति निपातः । रूपेण सुषितेन नाणकेन सह अभिप्राहितः गृहीतो नागारिकैरिति शेषः । ' रूपमाकारसौन्दर्यं नाणकश्लोकयोरपि ' इति शान्धतः । वध्ये वयोचिते । मत्तहस्ती मत्तो गजः । हिंसाविहारी जनाहिसैव विहारो यस्यैवभूतः । राजगोपुरस्य राजगृहद्वारस्योपरितलमुपरितनी भूमिमधिरुढस्य प्राप्तस्य । ' पुरद्वारं तु गोपुरम् ' इत्यमरः । उत्तमामात्यस्य प्रधानमन्त्रिणः । ' मन्त्री धीसाचिवोऽमात्यः ' इत्यमरः । शासना-दाज्ञया । जनानां प्रेक्षकलोकानां कण्ठरवेण कण्ठनादेन द्विगुणितः द्विरावृत्तो बृंहित इत्यर्थः । तादृशः घण्टायाः रवः यस्यैवभूतः सन् । मण्डलितः कर्माकृतः हस्तकाण्डः झुण्डादण्डो यस्मिन् कर्मणि तद्यथा तथा । समभ्यधान्नां प्रति शीघ्रं धावति स्म । अभिपत्याभिमुख्येन धावित्वा । निर्भर्त्सितस्तज्जितः परिणमन् तिर्यग्दन्तप्रहारं कुर्वन् । ' तिर्यग्दन्तप्रहारस्तु गजः परिणतो मतः ' इति वैजयन्ती । दारुखण्डस्य वृक्षखण्डस्य सुषिरे रंध्रे अनुप्रविष्टौ संलग्नौ उभौ भुजदण्डौ यस्य तादृशः । घटितं संघृष्टं दारुखण्डेनेत्यर्थात् प्रतिमानं दन्तद्वयमर्घ्यं यस्यैतादृशश्च सन् । ' दन्तयोरुभयोरर्घ्यं प्रतिमानं प्रचक्षते ' इति वैजयन्ती । भीतवदुद्विग्न इव । न्यवर्तिष्ठ परावृत्त्य गतः । नेत्रा हस्तिपालेन । जातसंरम्भेण स्वाज्ञालंघनात् जातकोपेन । निकामदारुणै-रतिकठोरैः । वाक् तर्जनरूपा द्राणी । अङ्कुशः हास्तिशासनदण्डविशेषः ' अङ्कुशोऽस्त्री सृणिः स्त्रियाम् ' इत्यमरः । पादपातः कर्णमूले पादाभ्यां घटनम् । अभिमुखीकृतः मम सम्मुख-त्याऽऽनीतः । मयाऽपीति । द्विगुणं यथा तथाऽऽबद्धः मन्युः कोपो येन तादृशेन । ' मन्यु-

निर्भर्त्याभिहतो निवृत्त्यापाद्रवत् । अथ मयोपेत्य सरभसमाकुष्टो रुष्टश्च यन्ता  
 ' हन्त, मृतोऽसि कुञ्जरापसद ' इति निशितेन वारणेन वारणं मुहुर्मुहुर्भग्न-  
 त्रिर्याणभागे कथमपि मदमिमुखमकरोत् । अथावोचम्—' अपसरतु द्विपकीट  
 एषः । अन्यः कश्चिन्मातङ्गपतिरानीयताम् । येनाहं मुहूर्तं विहृत्य गच्छामि  
 गन्तव्यां गतिम् ' इति । दृष्ट्वैव स मां रुष्टमुद्गर्जन्तमुत्क्रान्तयन्तुनिष्ठुराज्ञः' पला-  
 यिष्ट । मन्त्रिणा पुनरहमाहूयाभ्यधायिषि—' भद्र, मृत्युरेवैष मृत्युविजयो नाम  
 हिंसाविहारी । सोऽयमपि तावत्त्वयैवंभूतः कृतः । तद्विरस्य कर्मणोऽस्मान्मली-  
 मसात्किमलमसि प्रतिपद्यास्मानार्थवृत्त्या वर्तितुम् ' इति । ' यथाज्ञापितोऽस्मि'  
 इति विज्ञापितोऽयं मया मित्रवन्मय्यवर्तिष्ट । पृष्टश्च मयैकदा रहसि जातवि-  
 श्रम्भेणाभाषत स्वचरितम्—' आसीत्कुसुमपुरे राज्ञो रिपुञ्जयस्य मन्त्री धर्मपालो  
 नाम विश्रुतधीः श्रुतऋषिः । अमुष्य पुत्रः सुमित्रो नाम पित्रैव समः प्रज्ञागुणेषु ।  
 तस्यास्मि द्वैमातुरः कनीयान्भ्राताहम् । वेशेषु विलसन्तं मामसौ विनयरुचि-

दैव्ये क्रतौ कुधि ' इत्यमरः । अभिहतस्ताडितः । निवृत्त्य पराङ्मुखो भूत्वा । अपाद्रवत्पला-  
 यितवान् । सरभसं सकोपम् । आकुष्टो निन्दितः रुष्टः क्रुद्धः । यन्ता हस्तिपालः । ' नियन्ता  
 प्राजिता यन्ता सूतः क्षत्ता च साराथिः ' इत्यमरः । हन्तेति खेदे । कुञ्जरापसद गजाधमः ।  
 ' निहीनोऽपसदो जाल्मः ' ' कुञ्जरो वारणः करी ' इत्यमरः । निशितेन तीक्ष्णेन वारणेनाकुशेन  
 वारणं गजम् । ' वारणस्तु गजे प्रोक्तो वारणं तन्निवारणे ' इत्यजयः । मुहुर्मुहुः पुनः पुनः ।  
 अभिघ्नस्ताडयन् । निर्याणभागेऽप्राज्ञभागे । ' अपाङ्गदेशो निर्याणम् ' इत्यमरः । कथमपि  
 महता पारिश्रमेण । अपसरत्त्विति । दूरं नीतो भवतु । द्विपकीटः किमितुल्यो गजः । मातङ्ग-  
 पतिस्तमो हस्ती । आनीयतां मद्वधायोपस्थाप्यतां नास्य मद्वधे शक्तिरस्तीति यावत् । विहृत्य  
 कीडां कृत्वा । गन्तव्यां गतिं मरणमित्यर्थः । स गजः । उद्गर्जन्तमाक्रोशं कुर्वन्तम् । उत्क्रा-  
 न्तोल्लिखिता यन्तुराधोरणस्य निष्ठुरा क्रूराऽऽज्ञा येनैवंभूतः सन् पलायिष्ट पलायितवान् । मन्त्रिणः  
 कामपालाख्येन सचिवेन । अभ्यधायिष्युक्तः । भद्रे हे सौम्य । मृत्युरेव यमतुल्य इति यावत् ।  
 एवंभूतः कृतः पराजित इत्यर्थः । तत् तस्मात्कारणात्तत्र शौर्ययुक्तत्वादिति भावः । विरम्योपरतो  
 भूत्वा । मलीमसान्मल्लिवादस्मात्कर्मणश्चौर्यरूपादित्यर्थः । अस्मान्प्रतिपद्याश्रित्य । आर्यवृत्त्या  
 सभ्यवृत्त्या । वर्तितुं स्थातुं किमलमसि शक्तो भवसि । यथाऽऽज्ञापितोऽस्मि भवता यथाऽहमा-  
 ज्ञापितस्तथैव वर्तिष्यामि इति मित्रवदास्तुल्यतया । अवर्तिष्ट स्थितः । पृष्ट इति । स्वचरित-  
 वर्णनाय मया प्रेरितः । रहस्येकान्ते । जातेनोत्पन्नेन विस्रम्भेण विश्वासेन । कुसुमपुरे पुष्पपुरीति  
 नाम्नाऽधुना प्रसिद्धे । रिपुञ्जयस्य राजहंसपितुर्नमिदम् । विश्रुतधीः प्रख्यातबुद्धिः । श्रुतोऽधीतः  
 ऋषिर्वेदो येन तादृशः । ' ऋषिस्तु वेदे भगवाद् ज्ञानवृद्धे दिगम्बरे ' इति वैजयन्ती । अमुष्य  
 धर्मपालस्य । पित्रैव समः पितृसदृशः । प्रज्ञागुणेषु ' शुश्रूषा ग्रहणं चैव श्रवणं चावधारणम् ।  
 ऊहापोहोऽर्थविज्ञानं तत्त्वज्ञानं च धीगुणाः ' इति कामन्दकीयोक्तबुद्धिगुणेषु । द्वयोर्मानोरपत्यं

रवारयत् । अवार्यदुर्नेयश्चाहमपत्सृत्य दिङ्मुखेषु भ्रमन्यदृच्छयास्यां वाराणस्यां  
 प्रमदवने मदनदमनाराधनाय निर्गत्य सहसखीभिः कन्दुकेनानुक्रोडमानां काशी-  
 भर्तुश्चण्डसिंहस्य कन्यां कान्तिमतीं नाम चकमे । कथमपि समगच्छे च । अथ  
 छन्नं च विहरता कुमारीपुरे सा मयासीदापन्नसत्त्वा । कंचित्सुतं च प्रसूतवती ।  
 मृतजात इति सोऽपविद्धो रहस्यनिर्भेदभयात्परिजनेन क्रीडाशैले । शबर्या च  
 श्मशानाभ्याशं नीतः । तथैव निवर्तमानया निशीथे राजवीथ्यामारक्षिकपुरुषै-  
 रभिगृह्य तर्जितया दण्डपारुष्यभीतया निर्भिन्नप्रायं रहस्यम् । राजाज्ञया निशी-  
 थेऽहमाक्रीडनगिरदरीगुहे विश्रब्धप्रसुप्तस्तथोपदर्शितो यथोपपन्नरज्जुवद्धः श्मशा-  
 नमुपनीय मातङ्गोद्यतेन कृपाणेन प्राजिहीष्ये । नियतिबलालूनवन्धस्तमसिमा-

द्वैमातुरः । 'तस्यापत्यम्' इत्यधिकारे 'मातुस्तस्यस्यासंभद्रपूर्वायाः' इत्युदादेशोऽणप्रत्ययश्च ।  
 सुमित्रस्य यः पिता धर्मपालस्तस्मात्पत्यन्तरे जात इत्यर्थः । वेशेषु गणिकागृहेषु । विलसन्तं  
 विलासशीलम् । असौ सुमित्रः । विनयरुचिर्विनयोत्सुकस्तद्युक्त इति यावत् । अवारयत्प्रतिरुणद्धि  
 स्म । अवार्यो निरोद्धमशक्त्यो दुर्बलो दुर्व्यवहारो अस्थैतादृशोऽहम् । अपसृत्य गृहाद्वहिरागत्य ।  
 यदृच्छया दैववशात् । वाराणस्यां काशीपुर्याम् । प्रमदवने विहारोद्यतेन । 'स्यादेतदेव प्रमदवन-  
 मन्तःपुरोचितम्' इत्यमरः । मदनदमनस्य मन्मथरात्रोः शिवस्याराधनाथोपासनार्थम् । कन्दुकेन  
 केल्युपकरणविशेषेण । 'गेन्दुकः कन्दुकः' इत्यमरः । अनुक्रोडमानां विहरन्तीम् । 'क्रीडोऽनुसंपरि-  
 भ्यश्च' इत्यात्मनेपदस्य विहितत्वाद्वा शानच् । काशीभर्तुः काशीराजस्य । चकमे प्राप्नुमिच्छा-  
 मकरवम् । 'कमु कान्तौ' इत्यात्माणिङभावपक्षे रूपम् । कथमपि केनाप्युपायेन । समगच्छे  
 संगतोऽभूवम् । 'समो गम्यच्छिभ्याम्' इत्यात्मनेपदम् । छन्नं गुप्तं यथा तथा । विहरता  
 कान्तिमत्या सह नानाविधाः क्रीडाः कुर्वता । सा कान्तिमती । आपन्नसत्त्वा गर्भवती ।  
 'आपन्नसत्त्वा स्याद्गुर्विण्यन्तर्वती च गर्भिणी' इत्यमरः । सुतं बालकम् । सुतवती सुपुत्रे । मृत-  
 जातः पूर्वमुदर एव मृतः ततोऽन्तरं जातः इति भ्रमात् । अविद्धः । कुत्रचित्थक्तः । रहस्यस्य  
 गोप्यस्य निर्भेदात्प्रकटीभावाद्यद्भ्यं तस्मात् । क्रीडाशैले केलिपर्वते । शबर्या कयाचित्पुलिन्द-  
 स्त्रिया । श्मशानस्य शवदाहस्थलस्य अभ्याशं समीपं नीतः प्रापितः । 'श्मशानं स्यात्पितृवनम्'  
 इत्यमरः । निवर्तमानया प्रत्यागच्छन्त्या तथैव शबरान्नयैव । निशीथेऽधिरात्रे । अभिगृह्य  
 गृहीत्वा तर्जितया भीषितया । दण्डपारुष्याच्छिक्षाकौर्याद्भ्रातया भयमापन्नया । रहस्यं 'काम-  
 पालनाग्नः कस्याचित्सकाशाद्राजकन्यायां कान्तिमत्यां गूढं कश्चित्पुत्रो जातस्तमिदानीं पितृभूमिं  
 नीत्वाऽऽगच्छामि' इत्येवंरूपं सर्वं निर्भिन्नप्रायं प्रायशः कथितमेवाभूत् । राज्ञश्चण्डसिंहस्य  
 आज्ञया निदेशेन । आक्रीडनगिरेः क्रीडाशैलस्य दरीगुहे गृहतुल्ये कन्दरे 'दरीकु कन्दरो वा स्त्री'  
 इत्यमरः । विश्रब्धं निःशङ्कं यथा तथा प्रसुप्तो निद्रितः । तथा शबर्या । उपदर्शितः 'अयमेव  
 स कामपालः' इति निर्दिष्टः । यथोपपन्नाभिर्यथासौकर्यं मिलिताभिः रज्जुभिः पार्श्व-  
 बद्धः । श्मशानं पितृवनम् । मातङ्गोद्यतेन चण्डालवृत्तेन । 'चण्डालवृत्तमातङ्गदिवाकीर्ति-



च्छिद्यान्त्यजं तमन्यांश्च कांश्चित्प्रहृत्यापासरम् । अशरणश्च भ्रमन्नटव्यामेकदा-  
श्रुमुख्या कयापि दिव्याकारया सपारिचारया कन्ययोपास्थायिषि । सा मामञ्ज-  
लिकिसलयोत्तंसितेन मुखविलोलकुन्तलेन भूर्ध्रा प्रणम्य मया सह वनवटदुमस्य  
कस्यापि महतः प्रच्छायशीतले तले निषण्णा, 'कासि वासु, कुतोऽस्यागता,  
कस्य हेतोरस्य मे प्रसीदसि' इति साभिलाषमाभाषिता मया वाङ्मयं मधुवर्ष-  
मवर्षत्—'आर्य, नाथस्य यक्षाणां मणिभद्रस्यास्मि दुहिता तारावली नाम ।  
साहं कदाचिदगस्त्यपत्नीं लोपामुद्रां नमस्कृत्यापावर्तमाना मलयगिरेः परेता-  
वासे वाराणस्याः कमपि दारकं रुदन्तमद्राक्षम् । आदाय चैनं तीव्रस्नेहान्मम  
पित्रोः संनिधिमनैषम् । अनैषीच्च मे पिता देवस्यालकेश्वरस्यास्थानीम् । अथाह-  
माहूयाज्ञप्ता हरसखेन, 'वाले वालेऽस्मिन्कीदृशस्ते भावः' इति । 'औरस  
इवास्मिन्वत्से वत्सलता' इति मया विज्ञापितः 'सत्यमाह वराकी' इति  
तन्मूलाभतिमहतीं कथामकरोत् । तत्रैतावन्मयावगतम् 'त्वं किल शौनकः  
शूद्रकः कामपालश्चाभिन्नः । बन्धुमती विनयवती कान्तिमती चामिन्ना । वेदि-  
मत्यार्यदासी सोमदेवी चैकैव । हंसावली शूरसेना सुलोचना चानन्या । नन्दिनी

जनंगमाः' इत्यमरः । कृपाणेन खड्गेन । प्राजिहीर्ष्ये प्र हर्तुं चिन्तितः । नियतीति । दैवप्रव-  
लतया । लूनबन्धश्छिन्नबन्धः । असिं खड्गम् आच्छिद्य चण्डालहस्ताद्वलादाकृष्य । अन्यजं  
चण्डालम् । प्रहृत्य मारयित्वाऽपासरं पलायिषि । अशरणोऽनाथो गृहरहितो वा 'शरणं गृह-  
क्षित्रोः' इत्यमरः । अट्ट्यामरण्ये । अश्रुमुख्या रोदनाजलव्याप्ताननया । उपास्थायिषि उपस्थितः ।  
अञ्जलिकिसलयेन पङ्कजवदतिमृदुना करयुगलेनोत्तंसितेन भूषितेन । मुखे विलोलाश्चञ्चलाः  
कुन्तलाश्चूर्णकुन्तला यस्यैतादृशेन भूर्ध्रा मस्तकेन । महतोऽतिविस्तृतस्य । प्रकृष्टा छाया यस्मि-  
न्नेतादृशेऽत एव शीतले शिशिरते । तलेऽधोदेशे । निषण्णोपविष्टा । वासु हे वाले । प्रसीदसि  
प्रसादं करोषि । साभिलाषं सस्पृहम् । आभाषिता पृष्टा । वाङ्मयं वाणीरूपम् । आर्येति ।  
हे पूज्य पुरुष । यक्षाणां नाथस्य देवयोनिविशेषाधिपस्य । 'विद्याधराप्सरार्यक्षरक्षोगन्धर्वकि-  
न्नराः । पिशाचो गुह्यकः सिद्धो भूतोऽमी देवयोनयः' इत्यमरः । दुहिता कन्या । अपावर्तमाना  
प्रत्यागच्छन्ती । परेतावासे श्मशानभूमौ । दारकं कुमारम् । अद्राक्षं दृष्टवती । तीव्रस्नेहात्प्रचुरवा-  
त्सल्यात् । सन्निधिं समीपम् । अलकेश्वरस्य यक्षराजधानीपतेः कुबेरस्य । आस्थानीं सभामण्डपम् ।  
'कैलासः स्थानमलका पूर्वमानं तु पुष्पकम्' इत्यमरः । 'आस्थानी क्लीबमास्थानम्' । इति च ।  
हरसखेन कुबेरेण । 'कुबेरक्यम्बकसखः' इत्यमरः । भावश्चित्तवृत्तिः । औरस इवेति । यथा  
स्वस्यैवोदराजाते पुत्रे मातुश्चित्तवृत्तिः स्यात्तथैव ममास्मिन्वाले इति भावः । वत्सलता स्नेहः ।  
वराकी दयनीया । तन्मूलां पुत्रमूलाम् । एतावदियदेव । अवगतं ज्ञातम् । त्वं किलेति तारा-  
वत्याः कामपालं मां प्रत्युक्तिः । किलेति निश्चयार्थेऽव्ययम् । न भिन्नोऽभिन्नः एक एवेत्यर्थः ।

रङ्गपताकेन्द्रसेना चापृथग्भूता । या किल शौनकावस्थायामभिसाक्षिकमात्मसा-  
त्कृता गोपकन्या सैव किलार्यदासी पुनश्चाद्य तारावलीत्यभूवम् । बालश्च किल  
शूद्रकावस्थे त्वय्यार्यदास्यवस्थायां मय्युदभूत् । अवर्ष्यत च विनयवत्या स्नेह-  
वासनया । स तु तस्यां कान्तिमत्यवस्थायामद्योदभूत् । एवमनेकमृत्युमुखपरिभ्रष्टं  
दैवान्मयोपलब्धं तमेकपिङ्गादेशाद्वने तपस्यतो राजहंसस्य देव्यै वसुमत्यै तत्सु-  
तस्य भाविचक्रवर्तिनो राजवाहनस्य परिचर्यार्थं समर्प्य गुरुभिरभ्यनुज्ञाता  
कृतान्तयोगात्कृतान्तमुखभ्रष्टस्य ते पादपद्मशुश्रूषार्थमागतास्मि ' इति । श्रुत्वा  
तामनेकजन मरमणीमसकृदाश्लिष्य हर्षाश्रुमुखो मुहुर्मुहुः सान्त्वयित्वा तत्प्रभाव-

एवमेवोत्तरत्र । अपृथग्भूतैकैव । अभिसाक्षिकमग्निं साक्षित्वेन स्थापयित्वाऽऽत्मसात्कृता  
विवाहिता । स्नेहवासनया वात्सल्यसंस्कारेण । उदभूत्समुत्पन्नः । अत्रत्यप्रकरणबोधार्थमिदं  
चक्रमत्रोल्लिख्यते--

शौनकावस्थायां	शूद्रकावस्थायां	कामपालावस्थायां
बन्धुमती	विनयवती ×	कान्तिमती *
वेदमती	आर्यदासी	सोमदेवी
हंसावली	शरसेना	सुलोचना
नन्दिनी	रङ्गपताका	इन्द्रसेना
गोपकन्या	आर्यदासी ×	तारावली *

शूद्रकावस्थायां द्वितीयजन्मनि विनयवत्या प्रसूतः पुत्र आर्यदास्या पोषितः । तृतीय-  
जन्मनि कामपालावस्थायां कान्तिमत्या प्रसूतः पुत्रः तारावत्या वसुमत्यै दत्तः पोषणाय ।

एवम् पूर्वोक्तविधया । अनेकैभ्यो नानाप्रकारेभ्यो मृत्युमुखेभ्य आपद्भ्य इति यावत्परिभ्रष्टं  
दैववशान्मुक्तम् । उपलब्धं प्राप्तम् । तं बालकमर्थपालनामानम् । एकपिङ्गः यक्षः 'यक्षैकपि-  
ङ्गैलविलश्रीदपुण्यजनेधराः' इत्यमरः । तस्यादेशादाज्ञया । तपस्यतस्तपस्यां कुर्वतः । 'तपसः  
परस्मैपदं च' इति वार्तिकेण क्यङन्ताच्छता । देव्यै अप्रमद्विष्यै । तत्सुतस्य राजहंसपुत्रस्य ।  
भाविचक्रवर्तिनः सार्वभौमतया भविष्यतः । परिचर्यार्थं सेववार्थम् । समर्प्य दत्त्वा । गुरुभि-  
र्मतिपत्रादिभिः अभ्यनुज्ञाता संमता सती । कृतान्तयोगादैवयोगात्कृतान्तमुखभ्रष्टस्य यमानना-  
त्प्रच्युतस्य । 'कृतान्तो यमसिद्धान्तदैवाकुशलकर्मसु' इत्युभयत्र विधः । ते कामपालं प्रत्यु-  
क्तिरियं तारावत्याः । पादपद्मयोश्चरणपङ्कजयोः शुश्रूषार्थं परिवरणमुद्दिश्य । आगताऽस्मि  
आयाताऽस्मि । श्रुत्वेति । अनेकेषु जन्मसु रमणीं ममैव भार्याम् । असकृत्पुनः पुनः आश्लि-  
ष्याल्लिङ्ग्य । हर्षाश्रु आनन्दवाष्पो मुखे ग्रस्यैतादृशः सन् । मुहुर्मुहुसकृत् । सान्त्वयित्वा

दर्शिते महति मन्दिरेऽहर्निशं भूमिदुर्लभान्भोगानन्वभूवम् । द्वित्राणि । दनान्य-  
तिक्रम्य मत्तकाशिनीं तामवादिषम्—‘प्रिये, प्रत्यपकृत्य मत्प्राणद्रोहिणश्चण्डसि-  
हस्य वैरनिर्यातनसुखमनुबुभूषामि ’ इति । तया सस्मितमभिहितम्—‘एहि  
कान्त, कान्तिमतीदर्शनाय नयामि त्वाम् ’ इति । स्थितेऽर्धरात्रे राज्ञो वासगृ-  
हमनीये । ततस्तच्छिरोभागवर्तिनीमादायासियष्टिं प्रबोध्यैनं प्रस्फुरन्तमब्रुवम्—  
‘अहमस्मि भवज्जामाता । भवदनुमत्या विना तव कन्याभिमर्शी । तमपराध-  
मनुवृत्त्या प्रमार्ष्टुमागतः’ इति । सोऽतिभीतो मामभिप्रणम्याह—‘अहमेव मूढोऽ-  
पराद्धः यस्तव दुहितृसंसर्गानुग्राहिणो ग्रहप्रस्त इवोत्क्रान्तसीमा समादिष्टवान्  
बंधम् । तदास्तां कान्तिमती राज्यमिदं मम च जीवितमप्यद्यप्रभृति भवदधीनम्’  
इत्यवादीत् । अथापरेषुः प्रकृतिमण्डलं संनिपात्य विधिवदात्मजायाः पाणिमग्रा-  
हयत् । अश्रावयच्च तनयवार्तां तारावली कान्तिमत्यै, सोमदेवीसुलोचनेन्द्रसे-

समाधाय । तस्या मप्रियायास्तारावल्याः प्रभावेण महिम्ना स्वस्य यक्षिणीत्वाद्दर्शिते मन्दिरे  
भवने । अहर्निशमहोरात्रम् । भूमौ मर्त्यलोके दुर्लभान्दुरासदान् । द्वे वा त्रीणि वा द्वित्राणि ।  
‘संख्ययाऽन्यथासन्न-’ इति समासे ‘बहुव्रीहौ संख्येये डजबहुगणात्’ इति डञ् । अति-  
क्रम्य थापयित्वा । मत्तकाशिनीसुतमाङ्गनाम् । ‘वरारोहा मत्तकाशिन्युत्तमा वरवर्णिनी’  
इत्यमरः । अवादिषमुक्तवान् । प्रिये हे वल्लभे । प्रत्यपकृत्य प्रत्यपकारं विधाय । मम प्राण-  
द्रोहिणः केवलं कन्यासंगमरूपेऽपराधे प्राणशिक्षां विहितवतः । चण्डसिंहस्य तदाख्यस्य  
काशीभर्तुः । वैरनिर्यातनेन वैरप्रतीकाराचरणेन यत्सुखं तत् । ‘वैरशुद्धिः प्रतीकारो वैरनिर्यातनं  
च सा’ इत्यमरः । अनुबुभूषाम्यनुभवितुमिच्छामि । तया तारावल्या । अभिहितमुक्तम् । एहि  
मया सहागच्छ । अर्धरात्रे निशीथसमये । राज्ञश्चण्डसिंहस्य वासगृहं गर्भागारम् । ‘गर्भागारं  
वासगृहम्’ इत्यमरः । अनीये नीतः । तस्य चण्डसिंहस्य शिरोभागे वर्तत एवंभूतामसियष्टिं  
खञ्जम् । प्रबोध्योत्थाप्य । प्रस्फुरन्तं कम्पमानम् । भवतो जामाता कन्याभर्ता । ‘जामाता  
दुहितुः पतिः’ इत्यमरः । भवतोऽनुमत्या विना संमतिमन्तरैव । ‘पृथग्विनानानामभि-’ इति  
तृतीया । कन्याभिमर्शी कन्यास्पर्शी । तमपराधं कन्यास्पर्शजन्यमपराधम् । अनुवृत्त्याऽनुचर-  
वृत्त्या प्रमार्ष्टुं दूरीकर्तुम् । स इति । चण्डसिंहः । अतिभीतः नितरां त्रस्तः सन् । अभिप्रणम्य  
नमस्कृत्य । अपराद्धः कृतापराधः । दुहितृसंसर्गरूपेण कन्यास्वीकाररूपेण कार्येण अनुग्राहिणोऽ-  
नुग्रहं कृतवतः । अनुग्रहश्च कन्यापितुः वरान्वेषणादिक्लेशमन्तरैव योग्यवरलाभात् । ग्रहप्रस्तः  
पिशाचाविष्ट इव । उत्क्रान्तसीमोल्लंघितमर्यादः स्वल्पेऽपराधे प्राणदण्डविधानात् । बंधं चित्र-  
बंधम् । कान्तिमती तन्नामिका मदीया कन्या । राज्यमिदं वाराणसीपुरी । भवतोऽधीनमायत्त-  
मास्तां भवतु । ‘आस उपवेशने’ । अपरेषुः परस्मिन्नहनि । प्रकृतिमण्डलं राज्याञ्चकम् ।  
संनिपात्यैकत्रीकृत्य । विधिवद्विधानपूर्वकम् । आत्मजायाः स्वकन्यायाः कान्तिमत्याः । पाणि-  
मग्राहयद्विवाहं कारयामास । अश्रावयच्छ्रावयामास । तनयस्य पुत्रस्यार्थपालस्य वार्तां कथाम्

नाभ्यश्च पूर्वजातिवृत्तान्तम् । इत्थमहं मन्त्रिपदापदेशं यौवराज्यमनुभवान्विहरामि विलासिनीभिः' इति । स एवं मादृशेऽपि जन्तौ परिचर्यानुबन्धी बन्धुरेकः सर्वभूतानामलसकेन स्वर्गते श्वशुरे, ज्यायसि च श्याले चण्डघोषनाम्नि स्त्रीत्व-  
तिप्रसङ्गात्प्रागेव क्षयक्षीणायुषि, पञ्चवर्षदेशीयं सिंहघोषनामानं कुमारमभ्यषे-  
चयत् । अवर्धयच्च विधिनेन स साधुः । तस्याद्य यौवनोन्मादिनः पैशुन्यवादिनो दुर्मन्त्रिणः कतिचिदासन्नन्तरङ्गभूताः । तैः किलासावित्थमग्राह्यत—'प्रसहैव  
स्वसा तवामुना भुजङ्गेन संगृहीता । पुनः प्रसुप्ते राजनि प्रहर्तुमुद्यतासिरासीत् ।  
तेनास्मै तत्क्षणप्रबुद्धेन भीत्यानुनीय दत्ता कन्या । तं च देवज्येष्ठं चण्डघोषं  
विषेण हत्वा बालोऽयमसमर्थ इति त्वमद्यापि प्रकृतिविश्रम्भणायोपेक्षितः ।  
क्षिणोति च पुरा स कृतज्ञो भवन्तम् । तमेवान्तकपुरमभिगमयितुं यतस्व' इति ।

‘मृतजात इति अपविद्धोऽपि वस्तुतोऽमृतो मयोपलभ्य वसुमतीहस्ते गुप्तं यथा तथा रक्षणाय  
समर्पितोऽस्ति’ इत्येवंरूपम् । पूर्वजातिवृत्तान्तं ‘पूर्वमस्यैव कामपालस्य पत्न्यो यूयम्,  
अतोऽस्मिन्नपि जन्मनि तस्मिन्कामपाले भर्तृवदाचरत’ इत्येवंरूपां वार्ताम् । मन्त्रिपदापदेश-  
ममात्याधिकारव्याजेन । विलासिनीभिः कामिनीभिः पूर्वोक्ताभिः पद्मभिः । स इति । काम-  
पालः । मादृशेऽपि जन्तौ मत्सदृशेऽपि प्राणिनि । परिचर्यानुबन्धी सेवानुबन्धा । बन्धुराप्तमित्रम् ।  
सर्वभूतानामखिलप्राणिनाम् । अलसकेन क्षयरोगेण । ‘क्षयस्त्वलसको मतः’ इति वैजयन्ती ।  
स्वर्गते । देवलोकमासादितवति मृते इत्यर्थः । श्वशुरे जायापितरि चण्डसिंहे । श्याले पत्नी-  
भ्रातरि । ‘श्यालाः स्युर्भ्रातरः पत्न्याः’ इत्यमरः । अतिप्रसङ्गानितरां सेवनात् । प्रागेव पितृमर-  
णात्पूर्वमेव । क्षयेण अतिप्रसक्तिजनितालसकेन क्षीणमायुर्यस्यैतादृशि । पञ्चवर्षदेशीयमीषदसमा-  
सपञ्चवर्षवयस्कम् । ‘ईषदसमासौ कल्पदेश्यदेशीयरः’ इति देशीयप्रत्ययः । कुमारं बालकम् ।  
अभ्यषेचयद्राजस्थानेऽभिषिच्य स्थापितवान् । अवर्धयदपोषयच्च । एनं सिंहघोषम् । स काम-  
पालः । साधुः कपटरहितः । तस्येति । सिंहघोषस्य । अद्यास्मिन्काले । यौवनेन तारुणेन  
उन्मादिनः उन्मत्तस्य कृतव्रत्येति यावत् । पैशुन्यवादिनः पिशुनः खलोऽयं ते मन्त्री कामपाल  
इति कामपालोपरि दुष्टत्वं मिथैवारोप्य कथयन्तः । ‘पिशुनो दुर्जनः खलः’ इत्यमरः ।  
दुर्मन्त्रिणो दुष्टमात्याः । अन्तरङ्गभूता अत्याप्ता इत्यर्थः । तैः दुर्मन्त्रिभिः असौ सिंहघोषः ।  
इत्थं वक्ष्यमाणप्रकारेण अग्राह्यत बोधितोऽभूत् । प्रसहैव बलात्कारेणैव । स्वसा भगिनी । अमुना  
कामपालेन । भुजङ्गेन धूर्तेन । ‘भुजङ्गो विट्सर्पयोः’ इत्यमरः । संगृहीता स्वायत्तीकृता ।  
न तु कन्यया स्वानुरागेण वृतोऽसौ, न वा राज्ञा तद्गुणादितुष्टेन कन्या दत्तेति भावः । पुनः  
अथ कस्मिंश्चिद्दिने । प्रहर्तुं मारयितुमुद्यतासिर्गृहीतखङ्गः । तेन राज्ञा । अस्मै कामपालाय ।  
प्रबुद्धेन जागरितेन । भीत्या मारयिष्यति मामिति साध्वसेन । अनुनीय समाधानं कृत्वा ।  
देवस्य भवतो ज्येष्ठं ज्येष्ठभ्रातरम् । विषेण गरलेन । अयं बालः सिंहघोषः । असमर्थो न क्षमः ।  
प्रकृतिविश्रम्भणाय प्रजाविघ्नासाय । उपेक्षितः परित्यक्तोऽसि । क्षिणोति च पुरा हिंसिष्यती-



स तथा दूषितोऽपि यक्षिणीभयान्नामुष्मिन्पापमाचारितुमशक्तः । एषु किल दिवसेष्वयथापूर्वमाकृतौ कान्तिमत्याः समुपलक्ष्य राजमहिषी सुलक्षणा नाम सप्रणयमपृच्छत्—‘देवि, नाहमायथातथ्येन विप्रलम्भनीया । कथय तथ्यं केने-  
दमयथापूर्वमाननारविन्दे तवैषु वासरेषु’ इति । सा त्ववदीत्—‘भद्रे, स्मरसि किमद्याप्यायथातथ्येन किञ्चिन्मयोक्तपूर्वम् । सखी मे तारावली सपत्नी च किमपि कलुषिताशया रहसि भर्त्रा महोत्रापदिष्टा प्रणयमप्युपेक्ष्य प्रणम्यमाना-  
प्यस्माभिरुपोढमत्सरा प्रावसत् । अवसीदति च नः पतिः । अतो मे दौर्म-  
नस्यम्’ इति । तत्प्रायेणैकान्ते सुलक्षण्याः कान्ताय कथितम् । ‘अथासौ निर्-  
भयोऽद्य प्रियतमाविरहपाण्डुभिरवयवैर्वैर्यस्तस्मिन्ताश्रुपर्याकुलेन चक्षुषोऽप्यश्वास-  
शोषिताभिरिवानतिपेशलाभिर्वाग्भिर्वियोगं दर्शयन्तम्, कथमपि राजकुले का-  
र्याणि कारयन्तम्, पूर्वसंकेतितैः पुरुषैरभिप्राह्याबन्धयत् । तस्य किल स्थाने स्थाने

त्यर्थः । ‘यावत्पुराणिपातयोर्लट्’ इति भविष्यदर्शे लट् । तं कामपालमेव अन्तःपुरं यमनग-  
रीम् । ‘कालो दण्डधरः श्राद्धदेवो वैवस्वतोऽन्तकः’ इत्यमरः । अभिगमयितुं प्रापयितुं यतस्त्वो-  
द्योगं विधेहि । स इति । सिंहघोषः । तथा पूर्वोक्तविधया दूषितो दुष्टतां प्रापितः । यक्षिणी  
यक्षकन्या तारावली तद्व्यात्सा किञ्चिदनिष्टं करिष्यतीति भयेन । अमुष्मिन्कामपाले । पापं  
हिंसाकर्म । नाशकञ्च शक्तो बभूव । अयथापूर्वं पूर्वस्मात्किञ्चिद्विपरितम् । समुपलक्ष्य दृष्ट्वा ।  
राजमहिषी सिंहघोषराजपत्नी । सप्रणयं सखेहम् । अयाथातथ्येनासत्येन । विप्रलम्भनीया  
चञ्चनीया । तथ्यं वास्तवम् । अयथापूर्वं पूर्वविपरीतम् । आननारविन्दं सुखपद्मम् । वासरेषु  
दिनेषु । सा कान्तिमती । अयाथातथ्येनासत्यतया । पूर्वमुक्तमुक्तपूर्वम् । समानः पतिर्यस्याः  
सा सपत्नी । ‘नित्यं सपत्न्यादिषु’ इति ङीप् नुक् सभावश्च निपातितः । किमपि निष्कारणम् ।  
कलुषिताशयाऽप्रसन्नचित्ता । खण्डिता भूत्वेत्यर्थः । ‘ज्ञातेऽन्यासङ्गविकृते खण्डितेर्ष्याकषायिता’  
इति च तल्लक्षणम् । रहस्येकान्ते । भर्त्रा पत्या कामपालेन । मम गोत्रेण नाम्नाऽपदिष्टाऽऽहूता ।  
‘गोत्रं नाम्न्यचले कुले’ इति वैजयन्ती । प्रणयं लेहम् । प्रणम्यमाना नमस्क्रियमाणा । उपो-  
ढमत्सरा वृद्धवैरा । प्रावसःप्रवासं गता । अवसीदति दुःखितो भवति । नः पतिः कामपालः ।  
दौर्मनस्यं प्रसन्नताभावः । तत् यक्षिणीप्रवसनादिकम् । कान्ताय भर्त्रे सिंहघोषाय । अथेति ।  
यक्षिणीप्रवासश्रवणानन्तरमसौ सिंहघोषः । निर्भयो भयरहितः । प्रियतमायाः तारावल्याः  
विरहेण पाण्डुभिः श्वेतवर्णैः अवयवैरङ्गैः । धैर्येण स्तम्भितमपारित्यक्तं यदश्वं रोदनजलं  
तत्पर्याकुलेन तद्व्यासेन । लम्भश्चासेनोष्मिन्वासवायुना शोषिताभिः शुष्कतां प्रापितैरिव ।  
अनतिपेशलाभिर्नातिमनोहराभिः । वाग्भिर्वागीभिः । वियोगं विरहं तारावल्याः । दर्शयन्तं  
प्रकटयन्तम् । कथमपि महताऽऽयासेन । पूर्वसंकेतितैः पूर्वोक्तैः । पुरुषैर्दुर्मन्त्रिभिः । अभि-  
प्राह्य प्राहयित्वा । अबन्धयद्वन्धनालये स्थापयामास । तस्य कामपालस्य । स्थानेस्थाने सर्वत्रे-

दोषानुद्घोष्य तथोद्धरणीये चक्षुषी यथा तन्मूलमेवास्य मरणं भवेत् ' इति ।  
 अतोऽत्रैकान्ते यथेष्टमश्रु मुक्त्वा तस्य साधोः पुरः प्राणान्मोक्तुकामो बध्नामि  
 परिकरम्' इति । मयापि तत्पितृव्यसनमाकर्ण्य पर्यश्रुणा सोऽभिहितः—'सौम्य,  
 किं तव गोपायित्वा । यस्तस्य सुतो यक्षकन्यया देवस्य राजवाहनस्य पादशु-  
 श्रूषार्थं देव्या वसुमत्या हस्तन्यासः कृतः सोऽहमस्मि । शक्यामि सहस्रमपि  
 सुभटानामुदायुधानां हत्वा पितरं मोचयितुम् । अपि तु संकुले यदि कश्चित्पा-  
 तयेत्तदङ्गे शस्त्रिकां सर्व एव मे यत्नो भस्मानि हुतमिव भवेत्' इति । अनवसि-  
 तवचन एव मयि महानाशीविषः प्राकाररन्ध्रेणोदैरयच्छिरः । तमहं मंत्रौषध-  
 वलेनाभिगृह्य पूर्णभद्रमब्रवम्—'भद्र, सिद्धं नः समीहितम् । अनेन तातमलक्ष्य-  
 माणः संकुले यदृच्छया पातितेन नाम दंशयित्वा तथा विषं स्तम्भयेयं यथा  
 मृत इत्युदास्येत । त्वया तु मुक्तसाध्वसेन माता मे बोधयितव्या—' या यक्ष्या  
 वने देव्या वसुमत्या हस्तार्पितो युष्मत्सूनुः सोऽनुप्राप्तः पितुरवस्थां मदुपलभ्य  
 बुद्धिबलादित्यमाचरिष्यति । त्वया तु मुक्तत्रासया राज्ञे प्रेषणीयम्—'एष खलु  
 क्षात्रधर्मो यद्वन्धुरबन्धुर्वा दुष्टः स निरपेक्षं निर्ग्राह्य इति । स्त्रीधर्मश्च यददुष्टस्य  
 दुष्टस्य वा भर्तुर्गतिर्गन्तव्येति । तदहममुनैव सह चित्ताग्निमारोक्ष्यामि । युवति-

त्यर्थः । दोषानपराधान् । उद्घोष्य डिण्डिमादिवाघेन घोषयित्वा । उद्धरणीये निष्कासनीये ।  
 तन्मूलं नयनोत्पादननिमित्तकमेव । अस्य कामपालस्य । अतोऽस्माद्वेतोः । एकान्ते विजने ।  
 अश्रु रोदनसलिलम् । साधोर्निरपराधिनः । पुरः तन्मृतेः पूर्वमेवेत्यर्थः । मोक्तुकामः त्यक्तु-  
 मिच्छुः । परिकरं कक्षाबन्धम् । मयापीति । पितृव्यसनं पितुरापदम् । आकर्ण्य श्रुत्वा ।  
 पर्यश्रुणाऽश्रुमुखेन । स पूर्णभद्रः । अभिहितः कथितः । गोपायित्वाऽकथायित्वा । हस्ते न्यासो  
 निक्षेपः । शक्यामि समर्थोऽस्मि । उदायुधानां गृहीतशस्त्राणाम् । संकुले जनबाहुल्ये । तस्य  
 मपिपुः कामपालस्य । शस्त्रिकां खड्गम् । अनवसितवचनेऽस्मापितवाक्ये एव । आशीविषः  
 सर्पः । ' आशीविषो विषधरश्चक्री व्यालः सरीसृपः ' इत्यमरः । प्राकाररन्ध्रेण प्राकारविलेन ।  
 उदैरयदुद्गमयति स्म । तं सर्पम् । अभिगृह्य स्ववशीकृत्य । समीहितमभीष्टम् । अनेन सर्पेण ।  
 तातं पितरम् । अलक्ष्यमाणः न दृश्यमानः । संकुले जनसंवाधे । यदृच्छया दैवगत्या । तथा  
 तेन प्रकरणेन । स्तम्भयेयं स्तम्भितं कुर्याम् । उदास्येत राजपुरुषैरुपेक्षितो भवेत् । मुक्तसाध्व-  
 सेन त्यक्तभयेन । मे माता कान्तिमती । देव्या राजहंसमहिष्याः । युष्माकं सूनुः पुत्रः । अनु-  
 प्राप्तः समीपमागतः । पितुः कामपालस्यावस्थामापद्दशाम् । मत्तो मत्सकाशादुपलभ्य श्रुत्वा ।  
 मुक्तत्रासया वीतसाध्वसया । क्षत्रधर्मः क्षत्रियजातिधर्मः । निरपेक्षं निर्विचारं निर्ग्राह्यो दण्ड-  
 नीयः । स्त्रीधर्मः पतिव्रताकुलधर्मश्च । गन्तव्याऽनुसरणीया । अमुनैव पत्या सहैव । चित्ताग्निं  
 दाहामि । 'चित्ता चित्या चितिः क्षियाम्' इत्यमरः । आरोक्ष्यामि प्रवेक्ष्यामि । युवति-

जनानुकूलः पश्चिमो विधिरनुज्ञातव्यः' इति । स एवं निवेदितो नियतमनुज्ञा-  
स्यति । ततः स्वमेवागारमानीय काण्डपटीपरिक्षिप्ते विविक्तोद्देशे दर्भसंस्तरणम-  
धिशाप्य स्वयं कृतानुमरणमण्डनया त्वया च तत्र संनिधेयम् । अहं च बाह्यक-  
क्षागतस्त्वया प्रवेशयिष्ये । ततः पितरमुज्जीव्य तदभिरुचितेनाभ्युपायेन चेष्टि-  
ष्यामहे' इति । स 'तथा' इति हृष्टतरस्तूर्णमगमत् । अहं तु घोषणस्थाने चिञ्चा-  
वृक्षं घनतरविपुलशाखमारुह्य गूढतनुरतिष्ठम् । आरूढश्च लोको यथायथमुच्चै-  
स्थानानि । उच्चावचप्रलापाः प्रस्तुताः । तावन्मे पितरं तत्करामिव पश्चाद्बद्धमु-  
जमुद्धुरध्वनि महाजनानुयातमानीय मदभ्याश एव स्थापयित्वा मातङ्गस्त्रिघो-  
षयत्—'एष मंत्री कामपालो राज्यलोभाद्भर्तारं चण्डासिंहम्, युवराजं चण्डघोषं  
च विषात्रेनोपांशुं हत्वा पुनर्देवोऽपि सिंहघोषः पूर्णयौवन इत्यमुष्मिन्पापमाच-  
रिष्यन्विश्वासाद्द्रहस्यभूमौ पुनरमात्यं शिवनागमाहूय स्थूणमङ्गारवर्षं च राजव-  
धाघोषजप्य तैः स्वामिभक्त्या विवृतगुह्यो राज्यकामुकस्यास्य ब्राह्मणस्यान्धतम-

जनानुकूलस्तस्मैजनयोग्यः । पश्चिमो विधिरन्यः संस्कारोऽनुगमनरूपः । 'अन्तो जघन्यं चर-  
ममन्त्यपाश्चात्यपश्चिमाः' इत्यमरः । अनुज्ञातव्यो भवता संमन्तुमुचितः । स राजा सिंहघोषः ।  
नियतमवश्यमेव । अनुज्ञास्यति संमस्यते । अगारं गृहम् । काण्डपटीपरिक्षिप्ते तिरस्करिण्या-  
वृत्ते । 'अपटी काण्डपटः स्यात्प्रतिसीरा जघन्यपि । तिरस्करिणी' इति हैमः । विविक्तोद्देशे  
जनशून्यस्थले । दर्भसंस्तरणं कुशशय्याम् । अधिशाप्य शाययित्वा । कृतम् अनुमरणाय सह-  
गमनाय मण्डनमलंकरणं यथैवंभूतया । संनिधेयं संनिहितया भवितव्यम् । बाह्यकक्षागतो बहिः  
प्रकोष्ठं प्रविष्टः सन् । 'कक्षा प्रकोष्ठे हर्म्यादेः काङ्क्षा मध्येभवन्धने' इत्यमरः । त्वया पूर्णभरेण ।  
प्रवेशयिष्ये प्रवेशितो भविष्यामि । उज्जीव्य जीवयित्वा । तदभिरुचितेन पितृसंभतेन । चेष्टि-  
ष्यामहे राजनिग्रहार्थं यतिष्यामहे । स पूर्णभद्रः । तूर्णमाशु । अगमन्मातरं कान्तिमतीं प्रति सर्वं  
कथयितुं गतः । घोषणास्थाने डिण्डिमवादनस्थले । चिञ्चावृक्षमम्लतरुम् । 'तिन्तिडी चिञ्चाऽ-  
म्लिका' इत्यमरः । घनतरा निविडा विपुला विस्तृताश्च शाखा यस्मिन्नेतादृशम् । गूढतनुरलक्षि-  
तगातः । आरूढ आरुह्य स्थितः । यथायथं यथाशालभम् । उच्चैःस्थानानि उन्नतप्रदेशान् । उच्चा-  
वचप्रलापा नानाविधभाषणानि । प्रस्तुता आरब्धाः । मे पितरं कामपालम् । तत्करं चोरमिव ।  
पश्चात्पृष्ठभोगं बद्धौ निगडितौ भुजौ यस्यैवंविधम् । उद्धुरध्वनि विवृण्वलनादसाहितं यथा तथा ।  
'उद्धुरं तु विवृण्वलम्' इति हैमः । महाजनैर्मान्यपुरुषैरनुयातमनुद्यतम् । ममाभ्यासो समीपे ।  
मातङ्गश्चण्डालः । 'चण्डालश्चमातङ्गः' इत्यमरः । त्रिवारत्रयम् । 'द्वित्रिचतुर्भ्यः सुच्' । इति  
क्रियाभ्यावृत्तिगणने सुच् । अघोषयद्घोषणां कृतवान् । राज्यस्य लोभात्प्राप्तीच्छया । भर्तारं  
राजानम् । उपांशुं रहसि । पूर्णयौवनस्तारण्यं प्राप्तः । अमुष्मिन् सिंहघोषेऽपि । पापं हिंसाकर्मा-  
चरिष्यन् विधास्यन् । शिवनागस्थूणाङ्गारवर्षा अमात्याः । उपजप्य अन्तः कलहं विधाय ।  
'उपजापः कृतो भेदः' इत्यमरः । तैः शिवनागादिभिः । स्वामिभक्त्या राजविश्वासात् । विवृतगुह्यः

सप्रवेशो न्याय्य इति प्राङ्निवाकवाक्यादक्षुद्धरणाय नीयते । पुनरन्योऽपि यदि स्यादन्यायवृत्तिस्तमप्येवमेव यथाहेण दण्डेन योजयिष्यति देवः' इति । श्रुत्वैतद्बद्धकलकले महाजने पितुरङ्गे प्रदीप्तशिरसमाशीविषं व्याक्षिपम् । अहं च भीतो नामावप्लुत्य तत्रैव जनादनुलीनः क्रुद्धव्यालदष्टस्य तातस्य विहितजीवरक्षो विषं क्षणादस्तम्भयम् । अपतच्चैष भूमौ मृतकल्पः । प्रालपं च 'सत्यमिदं राजावमानिनं दैवो दण्ड एव स्पृशतीति । यदयमक्षिभ्यां विनावनिपेत चिकीर्षितः, प्राणैरेव वियोजितो विधिना' इति । मनुक्तं च केचिदन्वमन्यन्त, अपरे पुनर्निनिन्दुः । दर्वीकरस्तु तमापि चण्डालं दृष्ट्वा रूढत्रासदुतलोकदत्तमार्गः प्राद्रवत् ।

अथ मदम्बा पूर्णभद्रेण बोधितार्था तादृशेऽपि व्यसने नातिविह्वला कुलपरिजनानुयाता पद्भ्यामेव धीरमागत्य मत्पितुरुत्तमाङ्गमुत्सङ्गेन धारयन्त्यासित्वा राज्ञे समादिशत्—'एष मे पतिस्तवापकर्ता न वेति दैवमेव जानाति । न मेऽनयास्ति चिन्तया फलम् । अस्य तु पाणिग्राहकस्य गतिमननुप्रपद्यमाना भवत्कुलं कलङ्कयेयम्' । अतोऽनुमन्तुमर्हसि भर्त्रा सह चिताधिरोहणाय माम्' इति । श्रुत्वा चैतत्प्रीतियुक्तः समादिक्षतिक्षीतेश्वरः—'क्रियतां कुलोचितः संस्कारः । उत्सवो

प्रकाशितरहस्यः । राज्यस्य कामुकोऽभिलाषी । 'कमेरनिषेधः' इति प्रातिप्रसवात् 'न लोका—' इति षष्ठीनिषेधो न । अन्धतमसे गाढान्धकारे प्रवेशः । अन्धं तमोऽन्धतमसम् । 'अवसमन्वेभ्यस्तमसः' इति समासान्तोऽचप्रत्ययः । न्याय्यो न्यायप्राप्तः । 'धर्मपथ्यर्थन्यायादनपेते' इति यत्प्रत्ययः । प्राङ्निवाकानां न्यायाधीशानां वाक्यात् । 'इष्टारं व्यवहाराणां प्राङ्निवाकाक्षदशैकौ' इत्यमरः । अक्षुद्धरणाय नेत्रोत्पाटनाय । अन्यायवृत्तिरन्यायाचरणशीलः । देवो राजा सिंहघोषः । श्रुत्वैति । बद्धकलकले कृतकोलाहले । आशीविषं सर्पम् । भीतो नाम भीत इव । अवप्लुत्य नीचैः पतित्वा । जनादनुलीनः व्यवहितः 'अन्तर्धौ येनादर्शनमिच्छति' इत्यपादानता । व्यालदष्टस्य सर्पदष्टस्य । 'चक्री व्यालः सरीसृपः' इत्यमरः । तातस्य पितुः । विहितजीवरक्षः कृतप्राणरक्षः । अस्तम्भयं निरोधितवान् । मृतकल्पो मृततुल्यः । अवनिपेत राज्ञा । चिकीर्षितः कर्तुमिष्टः । विधिना दैवेन । अन्वमन्यन्तान्वमोदन्त । दर्वीकरः सर्पः । 'दर्वीकरो दीर्घपृष्ठो दन्दशङ्को विलेशयः' इत्यमरः । चण्डालं मातङ्गम् । रूढत्रासो जातभयोऽत एव दुतः पलायितो यो लोकस्तेन दत्तमार्गो दत्तसराणिः सन् । प्राद्रवत् कुत्रचिद्रतोऽभूत् । 'द्रु गतौ' ।

अथेति । ममाम्बा माता कान्तिमती । पूर्णभद्रेण बोधितार्थाऽवगमितवृत्तान्ता । व्यसने संकटे । न अतिविह्वला कातरा । धीरं मन्दम् । उत्तमाङ्गं शिरः । 'उत्तमाङ्गं शिरः शीर्षम्' इत्यमरः । उत्सङ्गेनाङ्गेन । आसित्वा स्थित्वा । 'आस उपवेशने' । समादिशन्निवेदनं चकार । अपकर्ताऽपकारी । चिन्तया विचारेण । पाणिग्राहकस्य पत्युः गतिं मरणरूपाम् । अननुप्रपद्यमानाऽप्राप्नुवन्ती । कलङ्कयेयं दूषितं कुर्याम् । चिताधिरोहणाय चितिमारोढुम् । समादिक्षदाज्ञां कृतवान् । 'दिश अतिसर्जने' । 'शल इगुपधादनिटः क्सः' इति क्सः । क्षीतीचरो राजा



त्तरं च पश्चिमं विधिसंस्कारमनुभवतु मे भगिनीपतिः ।' इति । चण्डाले तु मत्प्र-  
तिषिद्धसकलमन्त्रवादिप्रयासे संस्थिते ' कामपालोऽपि कालदष्ट एव' इति स्वभ-  
वनोपनयनममुष्य स्वमाहात्म्यप्रकाशनाय महीपतिरन्वमंस्त । आनीतश्च पिता मे  
विविक्तायां भूमौ दर्भशय्यामविशाय्य स्थितोऽभूत् ।

अथ मदम्बा मरणमण्डनमनुष्ठाय सकरुणं सखीरामन्त्र्य, मुदुरभिप्रणम्य भव-  
नदेवता यन्ननिवारितपरिजनाक्रन्दिता पितुर्मे शयनस्थानमेकाकिनी प्राविक्षत् ।  
तत्र च पूर्वमेव पूर्णभद्रोपस्थापितेन च मया वैनतेयतां गतेन निर्विषीकृतं भर्तार-  
मैक्षत । हृष्टतमा पत्युः पादयोः पर्यश्रुमुखी प्राणिपत्य मां च मुहुर्मुहुः प्रस्तुतस्तनी  
परिष्वज्य सहर्षवाष्पगद्गदमगादत्—'पुत्र, योऽसि जातमात्रः पापया मया परि-  
त्यक्तः, स किमर्थमेवं मामतिनिर्वृणामनुगृह्णासि । अथवैष निरपराध एव ते जन-  
यिता । युक्तमस्य प्रत्यानयनमन्तकाननात् । क्रूरा खलु तारावल्ली या त्वामुप-  
लभ्यापि तत्त्वतः कुबेरादसमर्थं मल्लमर्पितवती देव्यै वसुमत्यै सव वा सदृशका-  
रिणी । नहि तादृशाद्भाग्यराशेर्विना मादृशो जनोऽल्पपुण्यस्तवार्हति कलप्रला-  
पामृतानि कर्णाभ्यां पातुम् । एहि, परिष्वजस्व' इति भूयोभूयः शिरसि जिघ्र-

सिंहघोषः । कुलोचितः कुलाचारयोग्यः । उत्सवोत्तरमुत्सवप्रधानम् । पश्चिमं चरमम् । भगिनी-  
पतिरावुत्तः । चण्डाले मत्पितृचक्षुरुत्पादनाय नियुक्ते मातङ्गे । मया प्रतिषिद्धाः सकलानां  
मन्त्रवादिनां मान्त्रिकाणां प्रयासा विषावरोपणक्लेशा यस्यैतादृशे । संस्थिते मृते । ' परेतप्रेतसं-  
स्थिताः' इत्यमरः । कालदष्टो यमदष्टो मृत एवेति विचार्येति शेषः । स्वभवनोपनयनं स्वगृहं  
प्रति प्रापणम् । अमुष्य मत्पितुः कामपालस्य प्रकाशनाय प्रकटीकरणाय । महीपती राजा सिंह-  
घोषः । अन्वमंस्तानुज्ञातवान् । विविक्तायां जनान्तररहितायाम् । दर्भशय्यां कुशास्तरणम् ।  
अविशाय्य शाययित्वा ।

अथेति । पितुः कामपालस्य स्वगृहानयनानन्तरम् । मरणमण्डनमनुसृत्युचितभूषणम् ॥  
अनुष्ठाय धारयित्वेत्यर्थः । सकरुणं सदयम् । यत्नेनायासेन निवारितं परिजनानामाक्रन्दितं  
रोदनं यया तादृशी सती । एकाकिन्यसहाया । प्राविक्षदासादितवती । 'विश प्रवेशने' इत्यतः  
' शल इगुपधा—' इति क्सः । पूर्णभद्रोपस्थापितः प्रवेशितस्तेन । वैनतेयतां गतेन गरुडतामा-  
पन्नेन । निर्विषीकृतं विषमवरोप्य निरुद्रवतया स्थापितं भर्तारं पतिं कामपालम् । प्राणिपत्य नम-  
स्कृत्य । प्रस्तुतस्तनी क्षरतपयःस्तनी । पुत्रेति । जातमात्र उत्पन्न एव । पापया दुराचरया ।  
किमर्थं कमुपकारं मया मात्रा कृतमुद्दिश्य । अतिनिर्वृणां निरनुकम्पाम् । जनयिता पिता ।  
अन्तकाननात्कालमुखात्प्रत्यानयनं पुनरुज्जीवनम् । अपलभ्य तत्त्वतो मत्पुत्रत्वेन विदित्वाऽपि ।  
वा पक्षान्तरे । सदृशकारिणी युक्तकारिणी । तादृशाद्रसुमतीभाग्यसदृशात् । अल्पपुण्यः स्वल्प-  
पुण्यः । कलान्वय्यक्तमधुराणि प्रलापामृतानि वचनपीयूषाणि । पातुमाकर्णयितुमित्यर्थः ॥

न्यङ्कमारोपयन्ती, तारावलीं गर्हयन्त्यालिङ्गयन्त्यश्रुभिरभिषिञ्चती चोत्कम्पिताङ्ग्याष्टिरन्यादृशीव क्षणमजनिष्ट । जनयितापिमे नरकादिव स्वर्गम्, तादृशाङ्ग्यसनात्तथाभूतमभ्युदयमारूढः पूर्णभद्रेण विस्तरेण यथावृत्तान्तमावेदितो भगवतो मधवतोऽपि भाग्यवन्तमात्मानमजीगणत् । मनागिव च मत्संबन्धमाख्याय हर्षविस्मितात्मनोः पित्रोरकथयम्—‘आज्ञापयतं काद्य नः प्रतिपत्तिः’ इति । पिता मे प्राब्रवीत्—‘वत्स, गृहमेवेदमस्मदीयमतिविशालप्राकारवलयमक्षय्यायुधस्थानम् । अलङ्घ्यतमा च गुप्तिः । उपकृताश्च मयातिबहवः सन्ति सामन्ताः । प्रकृतयश्च भूयस्यो न मे व्यसनमनुरुध्यन्ते । सुभटानां चानेकसहस्रमस्त्येव ससुहृत्पुत्रदारम् । अतोऽत्रैव कतिपयान्यहानि स्थित्वा बाह्याभ्यन्तरज्ज्ञान्कोपानुत्पादयिष्यामः । कुपितांश्च संगृह्य प्रोत्साह्यास्य प्रकृत्यमित्रानुत्थाप्य सहजांश्च द्विषः, दुर्दान्तमेनमुच्छेत्स्यामः’ इति । ‘को दोषः, तथास्तु’ इति तातस्य मतमन्वमंसि ।

तथास्मासु प्रतिविधाय तिष्ठत्सु राजापि विज्ञापितोदन्तो जातानुतापः पारथा-

अङ्कमुत्सङ्गम् । गर्हयन्ती निन्दन्ती । अश्रुभिरानन्दवाधकणैः । अन्यादृशीवान्येव । ‘त्यदादिषु दशोऽनालोचने कञ्च’ इति सूत्रे ‘समानान्ययोश्चेति वक्तव्यम्’ इति वार्तिकात्कञ् । ‘आ सर्वनाम्नः । इत्यात्वम् । ‘टिड्ढाणञ्’ इति ङीप् च । व्यसनान्नयनोत्पादनसंकटात् । अभ्युदयं कल्याणम् । आरूढः प्राप्तः आवेदितो बोधितः । मधवतो देवेन्द्रादपि । अजीगणद्रणयामास । ‘गण संख्याने’ इति चौरादिरदन्तः । तस्मात् छुडि ‘ई च गणः’ इतीत्वम् । मनागल्पम् । हर्षेण सन्तोषेण विस्मितात्मनोरद्भुतायमानचेतसोः । प्रतिपत्तिः कर्तव्यता । अस्माकमिदमस्मदीयम् । ‘त्यदादीनि च’ इति वृद्धसंज्ञायां ‘वृद्धाच्छः’ इति छः । अतिविशालो नितरां विस्तृतः प्राकारवलयः सालवलयो यस्यैवभूतम् । न क्षेतुं शक्यानि अक्षय्याणि ‘क्षय्यजय्यौ शक्यार्थे’ इत्ययादेशः । तादृशानामायुधानां शस्त्राणां स्थानं निधानभूमिः अलङ्घ्यतमाऽनुत्कमणीया गुप्तिर्भूगर्तः । ‘गुप्तिः कारागृहे प्रोक्ता भूगर्ते रक्षणे यमे’ इति विश्वः । सामन्ता अधीश्वराः । समीपवर्तिनो राजानः । ‘सामन्तः स्यादधीश्वरः’ इत्यमरः । भूयस्योऽनेकाः । अनुरुध्यन्ते कांक्षन्ते । ‘अनो रुध कामे’ । ससुहृत्पुत्रदारं मित्रपुत्रकलत्रसहितम् । कतिपयान्यहानि कानिचिद्दिनानि । प्रोत्साह्य तेषामुत्साहं जनयित्वा । अस्य सिंहघोषस्य । प्रकृत्यमित्रान् स्वभावत एव वैरिणः । उच्छेत्स्यामो विनाशं प्रापयिष्यामः । तातस्य पितुः । अन्वमंसि अनुमोदितवानहम् । ‘मनु अवबोधने’ ।

तथेति । पूर्वोक्तप्रकारेण । प्रातिविधाय तन्निर्मूलनोपायं कृत्वा । तिष्ठत्सु वर्तमानेषु । विज्ञापितोदन्तः पूर्वोक्तदुर्मन्त्रिभिर्विज्ञापितः ‘नासौ कामपालो मृतः किन्तु तत्साहाय्याय तत्पुत्रोऽर्थपालोऽप्यागतोऽस्ति’ इति वृत्तान्तो यस्मै सः । जातानुतापः ‘कथं सर्पदंष्ट्रे मृतः स्यादि-

मिकान्प्रयोगान्प्रायः प्रायुङ्क्त । ते चास्माभिः प्रत्यहमहन्यन्त । अस्मिन्नेवावकाशे पूर्णभद्रमुखाच्च राज्ञः शय्यास्थानमवगम्य तदैव स्वोदवासितभित्तिकोणादारभ्यो-  
रगास्येन सुरङ्गामकार्षम् । गता च सा भूमिस्वर्गकल्पमनल्पकन्यकाजनं कमप्युद्देशम् । अन्यथिष्ट च दृष्ट्वैव स मां नारीजनः । तत्र काचिदिन्दुकलेव स्वलावण्येन रसातलान्धकारं निह्वाना, विग्रहिणीव देवी विश्वंभरा, हरगृहिणी-  
वासुराविजयायावतीर्णा, पातालमागता गृहिणीव भगवतः कुसुमधन्वनः, राज-  
लक्ष्मीरिवानेकदुर्नृपदर्शनपरिहाराय महीविवरं प्रविष्टा, निष्टप्तकनकपुत्रिकेवा-  
वदातकान्तिः कन्यका, चन्दनलतेव मलयमारुतेन, महर्शनैर्नोदकम्पत । तथा-  
भूते च तस्मिन्नङ्गनासमाजे, कुसुमितेव काशयष्टिः, पाण्डुशिरसिजा स्थविरा  
काचिच्चरणयोर्मे निपत्य त्रासदीनमब्रूत—‘दीयतामभयदानमस्मा अनन्यशरणाय  
स्त्रीजनाय । किमसि देवकुमारो दनुजयुद्धतृष्णया रसातलं विविक्षुः । आज्ञापय-

त्युपेक्षितोऽस्माभिः’ इति जातपश्चात्तापः । पारम्यामिकान्परराष्ट्रे कर्तव्यान् ‘उपरुन्ध्यारिमासीत्  
राष्ट्रं चास्योपपीडयेत् । दूषयेच्चास्य सततं यवसानोदकेन्धनम्॥’ इत्युक्तत्वात् । प्रायः बहुलान् ।  
‘प्रायो वयसि बाहुल्ये’ इति वैजयन्ती । प्रायुङ्क्त प्रयुक्तवान् । अहन्यन्त प्रतिहन्यन्ते स्म ।  
अवकाशेऽवसरे । अवगम्य ज्ञात्वा । स्वोदवासितभित्तिकोणानिजगृहकुड्यैकदेशात् । ‘गृहं गेहो-  
दवासितवेऽमसन्निकेतनम्’ ‘भित्तिः स्त्री कुड्यमेष्टकम्’ इत्यमरः । उरगास्येन सर्पमुखाकृ-  
तिना खननोपकरणविशेषेण । सुरङ्गं गुप्तबिलद्वारम् । सा सुरङ्गा । भूमिस्वर्गकल्पं भुवि स्वर्ग-  
समानम् । अनल्पो बहुलः कन्यकाजनो यत्रैतादृशम् । अन्यथिष्ट भीतिं प्राप्तः । इन्दुकला  
शीतरश्मिकला । स्वस्यात्मनो लावण्येन ‘मुक्ताफलेषु च्छायायास्तरलत्वमिवान्तरा । प्रतिभाति  
यदङ्गेषु तल्लावण्यमिहोच्यते ॥’ इत्युक्तलक्षणेन सौन्दर्यविशेषेण । रसातलान्धकारं पातालवर्ति  
तमो निह्वाना दूरीकुर्वती । विग्रहिणी मूर्तिमती । ‘शरीरं वर्ष्मं विग्रहः’ इत्यमरः । विश्वंभरा  
भूमिः । हरगृहिणी महादेवपत्नी कालीव । असुराविजयाय शुम्भादिदानवसंहारार्थमवतीर्णा  
कृतावतारा । कुसुमधन्वो गृहिणी कामपत्नी रतिः । अनेकेषां दुर्नृपाणां दर्शनस्य परिहाराय  
तत्परिहर्तुमित्यर्थः । महीविवरं भूमिच्छिद्रम् । निष्टप्तकनकपुत्रिका वह्निशुद्धस्वर्णपुत्तलिकेव ।  
अवदातकान्तिः स्वच्छकान्तिः । मलयमारुतेन मलयानिलवायुना । उदकम्पत कम्पयुक्ताऽभूत् ।  
तथाभूत इति । तादृशीमवस्थामापन्ने । अङ्गनासमाजे स्त्रीसमुदाये । कुसुमिता पुष्पिता  
काशयष्टिर्वैतसलता । पाण्डुशिरसिजा जरापलितकेशी । स्थविरा वृद्धा । त्रासदीनं भयकातरं  
यथातथा । अस्मा अनन्यशरणायेत्यत्र ‘एचोऽयवायावः’ इत्यायादेशे ‘लोपः शाकल्यस्य’  
इति यकारलोपः । पुनः सवर्णदीर्घस्तु न भवति ‘पूर्वत्रासिद्धम्’ इति सवर्णदीर्घं कर्तव्ये यलो-  
पस्यासिद्धत्वात् । अनन्यशरणाय रक्षकान्तररहिताय । दनुजैरुचैः साकं युद्धतृष्णया रणाभिला-  
षेण । रसातलं पातालं विविक्षुः गन्तुकामः । ‘अधोभुवनपातालबलिसद्विरसातलम्’ इत्यमरः ।

कोऽसि । कस्य हेतोरागतोऽसि' इति । सा तु मया प्रत्यवादि—'सुदत्यः, मास्म भवत्यो भैषुः । अहमास्मि द्विजातिवृषात्कामपालादेव्यां कान्तिमत्यामुत्पन्नोऽर्थ-  
पालो नाम । सत्यर्थे निजगृहान्नृपगृहं सुरङ्गयोपसरान्निहान्तरे वो दृष्टवान् । कथ-  
यत क स्थ यूयम् । कथमिह निवसथ' इति । सोदञ्जलिरुदीरितवती—'भर्तृदा-  
रक, भाग्यवत्यो वयम्, यास्त्वामेभिरेव चक्षुर्भिरनघमद्राक्षम् । श्रूयताम् । यस्तव  
मातामहश्चण्डसिंहः, तेनास्यां देव्यां लीलावत्यां चण्डघोषः कान्तिमतीत्यपत्य-  
द्वयमुदपादि । चण्डघोषस्तु युवराजोऽत्यासङ्गादङ्गनासु राज्यक्षमणा सुरक्षयम-  
गादन्तर्वत्यां देव्यामाचारवत्याम् । अमुया चेयं मणिकार्णिका नाम कन्या प्रसूता ।  
अथ प्रसववेदनया मुक्तजीविताचारवती पत्युरान्तिकमगमत् । अथ देवश्चण्डसिंहो  
मामाहुर्योपहरे समाज्ञापयत्—'ऋद्धिमाति, कन्यकेयं कल्याणलक्षणा । तामिमां  
मालवेन्द्रनन्दनाय दर्पसाराय विधिवद्वर्धयित्वा दित्सामि । विभेमि च कान्ति-  
मतीवृत्तान्तादारभ्य कन्यकानां प्रकाशावस्थापनात् । अत इयमरातिव्यसनाय  
कारिते महति भूमिगृहे कृत्रिमशैलगर्भोत्कीर्णनानामण्डपप्रेक्षागृहे प्रचुरपरिवर्हया  
भवत्या संवर्धयताम् । अस्त्यत्र भोग्यवस्तु वर्षशतेनाप्यक्षय्यम्' इति । स तथो-  
क्त्वा निजवासगृहस्य द्व्यंगुलभित्तावर्धपादं किष्कुविष्कम्भमुद्धृत्य तेनैव द्वारेण

सा तु वृद्धा । प्रत्यवादि प्रत्युक्ता । सुदत्यो हे शोभनदन्तवत्यः । 'वयासि दन्तस्य दत्' इति  
दन्तदेशः । द्विजातिवृषाद्विजवर्चात् । सत्यर्थे प्रयोजने कस्मिंश्चिद्वर्तमाने । उपसरन् गच्छन् ।  
अन्तरे मध्ये । वो युष्मान् । सा वृद्धा । उदीरितवत्युक्तवती । अनघं निष्पामम् । अद्राक्षम् दृष्टवत्यः ।  
मातामहो मातुः पिता । अपत्यद्वयं पुत्रयुगलम् । उदपाद्युत्पादितम् । अत्यासङ्गादतिविषया-  
सक्तेः । अङ्गनासु स्त्रीषु । सुरक्षयं देवलोकम् । अगाद्गतः । अन्तर्वत्यां गर्भवत्याम् । 'आपन्न-  
सत्त्वा स्याद्गुर्विण्यन्तर्वती च गर्भिणी' इत्यमरः । 'अन्तर्वत्पतिवतोर्नुक्' इति जुक् ङीप् च ।  
अमुयाऽऽचारवत्या चण्डघोषमहिष्या । मुक्तजीविता त्यक्तप्राणा । पत्युश्चण्डघोषस्यान्तिकं समीपं  
स्वर्गलोकमित्यर्थः । उपहरे एकान्ते । समाज्ञापयन्निर्दिष्टवान् । कल्याणलक्षणा शुभलक्षणा ।  
मालवेन्द्रो मालवेदेशाधीशो मानसारस्तनन्दनाय तत्पुत्राय । दित्सामि दातुमिच्छामि । कान्ति-  
मत्या मत्कन्याया वृत्तान्ताद् 'कुतश्चिदागतं कामपालं नाम कंचन पुरुषमाश्रितवती' इत्येवंरूप-  
समाचारदर्शनादारभ्य । प्रकाशावस्थापनाद् बहिः स्थापनात् । अरातिव्यसनाय शत्रुरक्षायै ।  
कारिते निर्मिते । कृत्रिमशैलस्य विहारार्थं निर्मितस्य पर्वतस्य गर्भे मध्यदेशे उत्कीर्णानि निर्मि-  
तानि नानामण्डपाः प्रेक्षागृहाणि नृत्यशालाश्च यत्रैतादृशे । 'प्रेक्षा नृत्येक्षणं प्रज्ञा' इति हैमः ।  
प्रचुरपरिवर्हया बहुपरिभोग्यवस्तुयुक्ता । 'परिच्छदो नृपाहोऽर्थे परिवर्हः' इत्यमरः । संवर्धयतां  
पोष्यताम् । भोग्यवस्तूपभोग्यसामग्री । अक्षय्यं क्षेतुमशक्यम् । 'क्षय्यजय्यौ शक्यार्थे' इत्य-  
यादेशः । स चण्डसिंहः । निजवासगृहस्य स्वकीयगर्भोत्तारस्य । द्व्यंगुलभित्ता अंगुलिद्वयपरि-



स्थानमिदमस्मानवीविशत् । इह च नो वसन्तीनां द्वादशसमाः समत्ययुः । इयं च वत्सा तरुणीभूता । न चाद्यापि स्मरति राजा । काममियं पितामहेन दर्प-  
साराय संकल्पिता । त्वदम्बया कान्तिमत्या चेयं गर्भस्थैव द्यूतजिता स्वमात्रा  
तवैव जायात्वेन समकल्प्यत । 'तदत्र प्राप्तुरूपं चिन्त्यतां कुमारैणैव' इति । तां  
पुनरवोचम्—'अद्यैव राजगृहे किमपि कार्यं साधयित्वा प्रतिनिवृत्तो युष्मासु  
यथार्हं प्रतिपत्स्ये' इति । तेनैव दीपदर्शितविलपथेन गत्वा स्थितेऽर्धरात्रे तदर्ध-  
पादं प्रत्युद्धृत्य वासगृहं प्रविष्टो विस्त्रव्यसुप्तं सिंहघोषं जीवग्राहमग्रहीषम् । आकृष्य  
च तमहिमिवाहिशत्रुः स्फुरन्तममुनैव भित्तिरन्ध्रपथेन त्रैणसंनिधिमनैषम् ।  
आनीय च स्वभवनमायसनिगडसंदितचरणयुगलमवनामितमालिनवदनमश्रुबहु-  
लरक्तचक्षुषमेकान्ते जनयित्रोरदर्शयम् । अकथयं च विलकथाम् । अथ पितरौ  
प्रहृष्टतरौ तं निकृष्टाशयं निशाम्य बन्धने नियम्य तस्या दारिकाया यथार्हेण  
कर्मणा मां पाणिमग्राहयेताम् । अनाथकं च तद्राज्यमस्मदायत्तमेव जातम् । प्रकृ-

च्छिन्नकुड्ये । 'तत्पुरुषस्यांगुलेः संख्याव्ययादेः' इति समासान्तोऽङ् । अर्धपादं पाषाणविहित-  
पिधानकम् । किष्कुः परिमाणविशेषः । 'किष्कुर्हस्ते वितस्तौ च' इत्यमरः । किष्कुर्हस्तपरिमितो  
विष्कम्भः परिणाहः विशालोत्तियावयस्य तादृशम् । 'परिणाहस्तु विष्कम्भः' इति वैजयन्ती ।  
'परिणाहो विशालता' इत्यमरश्च । उद्धृत्योद्धाटय । अवीविशत्प्रवेशयामास । नोऽस्माकम् । वसन्तीनां  
निवासं कुर्वतीनाम् । समा वत्सराः । 'संवत्सरो वत्सरोऽब्दो हायनोऽब्दी शरत्समाः' इत्यमरः ।  
समत्ययुः समतीता अभूवन् । तरुणीभूता यौवनं प्राप्ता । कामं यथेच्छम् । इयं मणिकर्णिका ।  
पितामहेन पितुःपित्रा चण्डसिंहेन । संकल्पिता दातुं निश्चिता । त्वदम्बया तव मात्रा । गर्भ-  
स्थोदरवर्तिन्येव । द्यूतजिता द्यूतक्रीडायां जिता । स्वमात्राऽऽचारवत्या । जायात्वेन पत्नीभावेन ।  
समकल्प्यत संकल्पिताऽभूत् । प्राप्तुरूपं युक्तियुक्तम् । तां द्वद्वामृद्धिमतीम् । अद्यैवेदानीमेव ।  
साधयित्वा विधाय । प्रतिनिवृत्तः प्रत्यागतः । यथार्हं यथोचितम् । प्रतिपत्स्ये करिष्यामि ।  
विलपथेन सुरङ्गामार्गेण । अर्धपादं शिलाच्छादनम् । विभ्रव्यसुप्तं विभ्रस्तनिद्रितम् । जीवग्राहं  
जीवेन सह गृहीत्वा । 'समूलाकृतजीवेषु हन्कृञ्प्रहः, इति णमुल् । अग्रहीषं गृहीतवान् ।  
अहिं सर्पम् । 'सर्पः पृदाकुभुजगो भुजङ्गोऽहिर्भुजङ्गमः' इत्यमरः । अहिशत्रुर्गुहः । त्रैणस-  
न्निधिं त्रीसमुदायसमीपम् । 'तस्य समूहः' इत्यर्थे 'त्रीपुसाभ्यां नञ्सूत्रजौ भवनात्' इति  
नञ् प्रत्ययः । अनैषं प्रापितवान् । आयसनिगडेन लोहशृङ्खलया संदितं बद्धं चरणयुगलं  
यस्यैवंविधम् । 'बद्धं निगडितं दितम्' इति वैजयन्ती । अवनामितं मालिनं च  
मुखं यस्यैतादृशम् । अश्रुबहुले अलव्याकुले रक्ते लोहितवर्णे च चक्षुषी यस्यैवंभूतम् ।  
जनयित्रोः पित्रोः कान्तिमतीकामपालयोः । विलकथां विलवर्तिकन्यावृत्तान्तम् । निकृष्टाशयं  
दुष्टचेतोद्यत्तिम् । निशाम्य विलोक्य । बन्धने कारागारे नियम्य स्थापयित्वा । दारिकायाः  
कन्याया मणिकर्णिकायाः । यथार्हेण यथोचितेन । पाणिमग्राहयेतां विवाहं कारितवन्तौ । अना-

तिकोपभयात् मुन्मात्रा मुमुक्षितोऽपि न मुक्त एव सिंहघोषः । तथास्थिताश्च  
वयमङ्गराजः सिंहवर्मा देवपादानां भक्तिमान्कृतकर्मा चेत्याभिन्नाभियुक्तमेनम-  
भ्यसराम । अभूवं च भवत्पादपङ्कजरजोऽनुग्राह्यः । स चेदानीं भवच्चरणप्रणाम-  
प्रायश्चित्तमनुतिष्ठतु सर्वदुश्चरितक्षालनमनार्यः सिंहघोषः' इत्यर्थपालः प्राञ्जलिः  
प्रणनाम । देवोऽपि राजवाहनः 'बहु पराक्रान्तम्, बहूपयुक्ता च बुद्धिः, मुक्त-  
चन्वस्ते श्वशुरः पश्यतु माम्' इत्याभिधाय भूयः प्रमतिमेव पश्यन्प्रीतिस्मेरः  
'प्रस्तूयतां तावदात्मीयं चरितम्' इत्याज्ञापयत् ।

इति श्रीदण्डिनः कृतौ दशकुमारचरितेऽर्थपालचरितं नाम चतुर्थं उच्छ्वासः ।

### पञ्चमोच्छ्वासः ।

सोऽपि प्रणम्य विज्ञापयामास—'देव देवस्यान्वेषणाय दिक्षु भ्रमन्नभ्रंकषस्यापि  
विन्ध्यपार्श्वरूढस्य वनस्पतेरधः, परिणतपतङ्गबालपल्लवावतंसिते पश्चिमदिगङ्ग-

यकं राजहीनम् । अस्मदायत्तमस्माकमधीनम् । प्रकृतिकोपभयात् प्रकृतयः कुपिता भवि-  
ष्यन्तीति भीतेः । मुमुक्षितो मोक्षमिष्टोऽपि । कृतकर्मा कृतोपकारः । अभिन्नेण शत्रुणा चण्ड-  
वर्मणाऽभियुक्तमुपद्रुतम् । एनं सिंहवर्मणम् । अभ्यसराम साहाय्यार्थमागताः । 'अनुप्लवः  
सहायश्चानुसरोऽभिसरः समाः' इत्यमरः । भवतो राजवाहनस्य पादपङ्कजरजोभिश्चरणकमल-  
धूलिभिरनुग्राह्योऽनुकम्पितमुचितः । स चेति । सिंहघोषः । भवत्स्वर्णप्रणामरूपं पादवन्दना-  
त्मकं प्रायश्चित्तमनुतिष्ठतु आचस्तु । सर्वेषां दुश्चरितानां दुराचरितानामस्मान्प्रति कृतानामपरा-  
धानां च क्षालनं दूरीकरणम् । अनार्योऽसाधुः । प्रणनाम नमस्कारं कृतवान् । पराक्रान्तं परा-  
क्रमः कृतः । श्वशुरः श्वशुरानुज इति भावः । पत्नीसंबन्धादयं श्वशुरानुजः । मातृसंबन्धात्  
मातुल इत्यवगन्तव्यम् । अभिधायोक्त्वा । प्रीत्या स्मेरः मन्दस्मितयुक्तः । 'नमिकम्पिस्म्यजस-  
कमर्हिसदीपो रः' इति रम्यत्ययः । प्रस्तूयतामुपक्रम्यताम् । आज्ञापयदाज्ञां दत्तवान् ।

इति श्रीदशकुमारचरितव्याख्याने मनोरमाख्याने चतुर्थं उच्छ्वासः समाप्तः ॥ ४ ॥

### अथ पञ्चम उच्छ्वासः ॥ ५ ॥

इदानीमात्मनश्चरितवर्णनाद्योपक्रमते प्रसतिः—'देव, देवस्येति । देवस्य राजकुमारस्य  
भवतो राजवाहनस्यान्वेषणाय गवेषणार्थम् । भ्रमन्पर्यटन् । अभ्रंकषणस्याकाशव्यापिनो मेघ-  
मण्डलातिक्रामिणो वा । 'द्योदिवौ द्वे स्त्रियामभ्रं व्योम पुष्करमम्बरम्' 'अभ्रं मेघो वारि-  
वाहः स्तनयितुर्बलाहकः' इत्युभयत्रामरः । 'सर्वकूलाभ्रकरीषे कषः' इति खडि 'अरुद्वि-  
षदजन्तस्य मुम्' इति मुमागमः । विन्ध्यपार्श्वे रूढस्य समुत्पन्नस्य । वनस्पतेर्वृक्षविशेषस्य ।  
'वानस्पत्यः फलैः पुष्पातैरपुष्पाद्वनस्पतिः' इत्यमरः । अबोऽधोभागे । परिणतो वृद्धावस्थां  
प्राप्तः अस्तं गमिष्यन्निति भावः । अतएव रक्तवर्णसाम्यात्पतङ्गः सूर्य एव बालपल्लवो नूतनः  
'केसलयः' पतङ्गौ पक्षिसूर्यौ च 'पल्लवोऽङ्गी केसलयम्' इत्यमरः । तेनावतंसितेऽलंकृते

नामुखे पत्वलाम्भस्युपस्पृश्योपास्य संध्याम्, तमःसमीकृतेषु निम्नोन्नतेषु गन्तुमक्षमः क्षमातले किसलयैरुपरचर्य शय्यां शिशयिषमाणः, शिरसि कुर्वन्नञ्जलिम्, 'यस्मिन्वनस्पतौ वसति देवता सैव म शरणमस्तु शरारुच-  
क्रचारभीषणायां शर्वगलश्यामशर्वरान्धकारपूराध्मातगभीरगह्वरायामस्यां महा-  
टव्यामेककस्य प्रसुप्तस्य ' इत्युपधाय वामभुजमशायिषि । ततः क्षणादेवा-  
वनिदुर्लभेन स्पर्शेनासुखायिषत किमपि गात्राणि, आह्लादयिषतेन्द्रियाणि,  
अभ्यमनायिष्ट चान्तरात्मा, विशेषतश्च हृषितास्तनूरुहाः, पर्यस्फुरन्मे दक्षिण-  
भुजः । ' कथंन्विदम् ' इति मन्दमन्दमुन्मिषन्नुपर्यच्छचन्द्रातपच्छेदकल्पे  
शुक्लांशुकवितानमैक्षिषि । वामतश्चलितदृष्टिः समया सौधभित्तिं चित्रास्तरणशा-

सति पश्चिमदिगेवाङ्गना स्त्री तस्या मुखे । पत्वलाम्भासि स्वल्पसरःस्थितजले । ' वेशन्तः पत्वलं  
चाल्पसरः ' ' अम्भोऽर्णस्तोयपानीयनीरक्षीराम्बुशम्बरम् ' इत्यमरः । उपस्पृश्याचम्य । तम-  
सान्धकारेण समीकृतेषु निम्नोन्नतभागक्रमणेन समतामापादितेषु । क्षमातले भूप्रदेशे । किस-  
लयैर्नूतनदलैः । उपस्पृश्य संपाद्य । शिरायिषमाणः शयनं कर्तुमिच्छुः । अञ्जलिं करयुगमम् ।  
' तौ युतावञ्जलिः पुमान् ' इत्यमरः । शरणं रक्षयित्री । शरारुचकस्य सिंहव्याघ्रादिर्हिंसक-  
जन्तुवर्गस्य चारेणेतस्ततः संचारेण भीषणायामतिभयानकायाम् । ' शरारुर्वातुको हिंसः ' इत्य-  
मरः । शर्वगलवन्महादेवकण्ठवत् श्यामेन कृष्णवर्णेन शर्वर्या रात्र्या अयं शर्वर एतादृशेनान्ध-  
काररूपेण तमोनिवहेनाध्मातानि पूरितानि गभीराणि गह्वराणि गिरिबिलानि यत्रैतादृश्यां महा-  
टव्यां महाति वने । ' अटव्यरण्यं विपिनं गहनं काननं वनम् ' इत्यमरः । एककस्यासहायस्य  
' एकादाकिनिचासहाये ' इति चात्कन् । ' एकाकी त्वेक एककः ' इत्यमरः । प्रसुप्तस्य निद्रां  
गतस्य । इति प्रार्थयति शेषः । उपधायोपधानतया स्थापयित्वा । तत इति । शयनानन्तरम् ।  
असुखायिषत सुखितान्यभूवन् । ' सुखादिभ्यः कर्तृवेदनायाम् ' इति क्यङ् । गात्राण्यङ्गानि ।  
आह्लादयिषताह्लादं प्राप्तानि । ' ह्लादी मुखे च ' इत्यात्मनेपदिनो धातोर्लुङ् । अभ्यमनायिष्ट नितरं  
सुतुष्टो जातः ' कर्तुः क्यङ् सलोपश्च ' इति क्यङ्सलोपौ अडागमस्तु पृथक्कृत्योपसर्गं मच्ये  
प्रवृत्तः । अन्तरात्माऽन्तःकरणम् । हृषिता उत्थितास्तनूरुहा रोमाणि ' हृषेलोमसु ' इतीडागमः ।  
पर्यस्फुरत स्फुरितोऽभूत् । भुजस्पन्दश्चेष्टप्राप्तिसूचकस्तदुक्तं वसन्तराजेन । ' स्पन्दो भुजस्चेष्टसमा-  
माय ' इति । तत्र दक्षिणस्फुरणात्पुंसां वामस्फुरणात्स्त्रीणां चाभौष्टसिद्धिरिति प्राहुः पुराविदः । तथैव  
च वर्णितं कालिदासेन । ' तस्यां रघोः सूनुरुपस्थितायां वृणीत मां नेति समाकुलोऽभूत् । वामे-  
तरः संशयमस्य बाहुः केयूरबन्धोच्छ्वासितैर्नूतैर् ' इति । कथंन्विति । इदं स्पर्शविशेषादिकं दक्षि-  
णभुजस्फुरणं च । मन्दमन्दं शनैः शनैः, उन्मिषन्नेत्रे उन्मीलयन् । उपरि सुप्तस्य ममोपरिभागे ।  
अच्छो निर्मलो यश्चन्द्रातपच्छेदश्चन्द्रिकाखण्डस्तत्कल्पं तत्तुल्यम् । ' ईषदसमाप्तौ कल्पब्देऽप्य-  
देयार्यः ' इति कल्पप्रत्ययः । शुक्लांशुकवितानं शुभ्रवर्णवस्त्रोल्लोचम् । ' अस्त्री वितानमुल्लोचः ' इत्यमरः । ऐक्षिषि विलोकितवान् । वामतो वामभागे चलितदृष्टिः प्रसारितनयनः । समया

यिनमतिविश्रब्धप्रसुप्तमङ्गनाजनमलक्षयम् । दक्षिणतो दत्तचक्षुरागलितस्तनांशु-  
काम्, अमृतफेनपटलपाण्डुरशयनशायिनीम्, आदिवराहदंष्ट्रांशुजाललभाम्,  
अंसस्तदुगधसागरदुकूलोत्तरीयाम्, भयसाध्वसमूर्च्छितामिव धरणिम्, अरु-  
णाधरकिरणबालकिसलयलास्यहेतुभिराननारविन्दपरिमलोद्वाहिभिर्निःश्वासमा-  
तरिश्चभिरीश्वरेक्षणदहनदग्धं स्फुलिङ्गशेषमनङ्गमिव संयुक्ष्यन्तीम्, अन्तःसुप्त-  
षट्पदमम्बुजमिव जातनिद्रमामीलितलोचनेन्दीवरमाननं दधानाम्, ऐरावत-  
मदावलेपलनापविद्धामिव नन्दनवनकल्पवृक्षरत्नवल्लीं कामपि तरुणीमालोकयम् ।  
अतर्क्यं च—' क गता सा महाटवी, कुत इदमूर्ध्वाण्डसंपुटोल्लेखि शक्तिध्वज-

सौधमिति सौधमितेः समीपे । ' समयोऽन्तिकदुरयोः ' इत्यमरः । ' अभितःपरितःसमया ' इति तद्योगे द्वितीया च । दक्षिणतो दक्षिणभागे । आगलितमीषत्वस्तं स्तनांशुकं कञ्जुकपद-  
वाच्यं कुचोत्तरीयं यस्या एवविधाम् । अमृतस्य देवासुरैर्मथितस्य यत्फेनपटलं डिण्डीरसमुच्चय-  
स्तद्वत्पाण्डुरे श्वेतवर्णं शयने पर्यङ्के शेते एवंशीलाम् । ' डिण्डीरोऽच्चिकफः फेनः ' ' शुक्लशुभ-  
शुचिचेतविशदश्वेतपाण्डुराः ' ' शयनं मन्त्रपर्यङ्कपत्यङ्काः खट्वा समाः ' इत्यमरः । आदि-  
चराहस्य वराहरूपधारिणो विष्णोर्दंष्ट्रायास्तीक्ष्णदन्तविशेषस्यांशुजाले प्रभापटले लभामासक्ताम् ।  
अंसात्स्कन्धदेशात्स्वस्तं विगलितं क्षीरसागरः क्षीरार्णव एव दुकूलोत्तरीयं क्षौमांशुककृतस्त-  
नाधारणं यस्या एवविधाम् । ' स्कन्धो भुजशिरोऽसोऽस्त्री ' इत्यमरः । भयं विष्णावनुरागः  
' भयं भीत्यनुरागयोः ' इति कोशः । साध्वसं भीतिर्दानवात् ताभ्यां मूर्च्छतां मूर्च्छां प्राप्ता-  
मिव धरणिमवनिम् । ' धरा धरित्री धरणिः ' इत्यमरः । अरुणा रक्तवर्णा येऽध्वस्याधरो-  
ष्ठस्य किरणा प्रभास्त एव बालकिसलयानि नूतनपत्राणि तेषां लास्ये नर्तने हेतुभिर्निमित्तभूतैः  
नात्यायतैरिति यावत् । आननारविन्दस्य सुखकमलस्य परिमलं सौरभ्यविशेषसुदृढहन्तीत्येवं-  
शालैः । निश्चासमातरिश्चभिर्निश्वासपवनैः । ' श्वसनः स्पर्शनो वायुर्मातारिश्वा सदागतिः ' इत्यमरः ।  
ईश्वरस्य श्रीक्षणेक्षणेक्षणदहनेन तृतीयलोचनामिना दग्धं भस्मीकृतम् । स्फुलिङ्ग-  
शेषे कृतेऽपि भस्मीकारे स्फुलिङ्गता ज्वलत्काष्ठखण्डरूपां शेषो यस्यैतादृशमनङ्गं मन्मथं  
संयुक्ष्यन्तीमिव पुनरुज्जीवयन्तीमिव स्थिताम् । अन्तर्मध्यभागे सुप्तौ निद्रांगतौ षट्पदौ अमर-  
मिथुनं यत्रैवंभूतं तदैव जातनिद्रं संकुचितं यदम्बुजं कमलं तद्वत् स्थितमामीलिते ईशानि-  
मीलिते लोचने इन्दीवरे इव यस्मिन्नेतादृशमाननमास्यं दधानां धारयन्तीम् । ऐरावतस्य  
सुरराजवाहनस्य गजस्य मदावलेपेन गर्वातिरेकेण लनां छिन्नां पुनरपविद्धां भूमौ पातित-  
मिव । नन्दनवने इन्द्रोद्याने स्थितस्य कल्पवृक्षस्य कल्पतरोः संबन्धिनी तदाश्रयिणीति यावत् ।  
या रत्नवल्ली रत्नमञ्जरी तामिव वर्तमानाम् । ' वल्ली मञ्जरी छियौ ' इत्यमरः । तरुणीं युवतिम्  
आलोकयं विलोकितवानहम् । अतर्क्यं चेति । पर्यालोचितवान् । ऊर्ध्वाण्डमुपरितनं कपाल-  
माकाश इति भावः । ' अप एव ससर्जदौ तासु वीर्यमपासृजत् । तदण्डममवद्वैमं सहस्रांशु-



शिखरशूलोत्सेधं सौधमागतम्, क च तदरण्यस्थलीसमास्तीर्णं पल्लवशयनम्,  
कुतस्त्यं चेदमिन्दुगमस्ति संभारभासुरं हंसतूलदुकूलशयनम्, एष च को नु शीत-  
रश्मिकिरणरज्जुदोलापरिभ्रष्टमूर्च्छित इवाप्सरोगणः स्वैरसुप्तः सुन्दरीजनः, का  
चेयं देवीवारविन्दहस्ता शारदशशाङ्कमण्डलामलदुकूलोत्तरच्छदमधिरोते शयन-  
तलम् । न तावदेषा देवयोषा, यतो मन्दमन्दमिन्दुकिरणैः संवाह्यमाना कम-  
लिनीव संकुचति । भ्रमवृन्तच्युतरसविन्दुशबलितं पाकपाण्डु चूतफलमिवोद्भिन्न-  
स्वेदरेखं गण्डस्थलमालक्ष्यते, अभिनवयौवनविदाहनिर्भरोष्मणि कुचतटे वैव-  
र्ण्यमुपैति वर्णकम् । वाससी च परीभोगानुरूपं धूसरिमाणमदर्शयतः, तदेषा

समप्रभम् ॥ तस्मिज्ज्ञे स्वयं ब्रह्मा सर्वलोकपितामहः । नचैर्हिरण्यगर्भः स तदण्डं विभिदे  
समम् ॥ ताभ्यां स शकलाभ्यां च दिवं भूमिं च निर्ममे ' इति स्मृतिकारमनुवचनात् । तदेव  
संपुटस्तदुल्लेखि व्योमपर्यन्तमुन्नतमित्यर्थः । शक्तिप्वजः कुमारस्वामी । ' सेनानीः क्रौञ्चशत्रुश्च  
कुमारः शक्तिकेतनः ' इत्यजयः । तस्य शिखरमालयाग्रभागस्तत्र स्थापितं यच्छूलं तस्यैवो-  
त्सेध औन्नत्यं यस्यैतादृशम् । सौधं राजगृहम् । ' सौधोऽस्त्री राजसर्वनमुपकार्योपकारिका '   
इत्यमरः । अरण्यस्थल्यामकृत्रिमवनोद्देशे । ' जानपदकुण्डगोणस्थल- ' इति ङीष् । आस्तीर्णं  
विस्तारितम् । कुत आगतं कुतस्त्यम् । ' अमेहकृतसित्रेभ्य एव ' इति त्यप् । इन्दुगमस्ति सं-  
भारश्चन्द्रकिरणसंदोहस्तद्वद्भासुरं प्रकाशमानम् । ' हिमांशुश्चन्द्रमाश्चन्द्र इन्दुः कुसुदवान्ववः '   
' किरणोत्तमयूषांशुगमस्ति वृष्टिर्दमयः ' इत्यमरः । हंसतूलदुकूलशयनं मध्ये हंसतनूस्त्वैः  
पूरितं क्षौमवद्भक्तं च शयनम् । एष चेति । वामभागे शयान इत्यर्थः । नित्याशंकायाम् ।  
शीतरश्मेश्चन्द्रस्य किरणा एव रज्जवो दामानि तत्कृता या दोलाऽऽन्दोलिका ततः परिभ्रष्टोऽ-  
सावधानतया पतितः अत एव मूर्च्छितः एतादृशोऽप्सरोगणो देवाङ्गनानिवहः स इव । स्वैर-  
सुप्तः निरातङ्कं निद्रां गतः । अरविन्दहस्ता पद्मकरा लक्ष्मीरित्यर्थः । ' पद्मप्रिये पद्मिनि  
पद्महस्ते पद्मालये पद्मदलायताक्षि । विष्णुप्रिये विन्धमनोऽनुकूले त्वत्पादपद्मं मयि संनिधत्स्व '   
इति लक्ष्मीध्यानोक्तवचनात् । शारद भवः शारदः एतादृशो यः शशाङ्कश्चन्द्रस्तस्य मण्डलं  
बिम्बमिवामलो दुकूलोत्तरच्छद उपर्यावरणकौशेयं यस्यैवंभूतं शयनतलं मञ्जोपरिभागमधि-  
रोतेऽधिरुह्य निद्रां करोति । ' अधिशीङ्स्थासां कर्म ' इति कर्मता । देवयोषा देवाङ्गना ।  
' स्त्री योषिद्वला योषा ' इत्यमरः । यतो यस्मात्कारणात् । संवाह्यमाना मर्धमाना सती ।  
' संवाहनं मर्दनं स्यात् ' इति हैमः । संकुचति निद्रां प्राप्नोति । ' आदित्या ऋभ-  
वोऽत्पन्नाः ' इत्यमरकारेण देवानां निद्राराहित्यस्योपन्यस्तत्वादस्याश्च निद्रितत्वान्नेयममराङ्गनेति  
भावः । भ्रमाल्लूनाद्वृन्तात्प्रसवबन्धाच्च्युता ये रसविन्दवो रसकणास्तैः शबलितं नानावर्णयुतम् ।  
' वृन्तं प्रसवबन्धनम् ' इत्यमरः । पाकेन पाण्डु भेतवर्णम् । चूतफलमाग्रफलमिव । ' आग्रधूतो  
रसालः ' इत्यमरः । उद्भिन्नस्वेदरेखं संजातधर्मोदकविन्दुकम् । गण्डस्थलं कपोलपाली । अभि-  
नवयौवनस्य नवीनताख्यस्य यो विशिष्टो दाहः संतापनं तेन निर्भरोष्मणि प्रगाढोष्मणि । वर्णकं

मानुष्येव । दिष्टया चानुच्छिष्टयौवना, यतः सौकुमार्यमागताः सन्तोऽपि संहता इवावयवाः, प्रस्निग्धतमापि पाण्डुतानुविद्धेव देहच्छविः, स्मरपीडानभिज्ञतया नातिविशदरागो मुखे, विद्रुमद्युतिरधरमणिः, अनत्यापूर्णमारक्तमूलं चम्पककुड्म-  
लदलमिव कठोरं कपोलतलम्, अनङ्गवाणपातमुक्ताशङ्कं च विस्रब्धमधुरं सुप्यते,  
न चैतद्वक्षःस्थलं निर्दयविमर्दविस्तारितमुखस्तनयुगलम्, अस्ति चानतिक्रान्त-  
शिष्टमर्यादचेतसो ममास्यामासक्तिः । आसक्त्यनुरूपं पुनराश्लिष्टा यदि, स्पष्ट-  
मार्तरवेणैव सह<sup>॥</sup>निद्रां मोक्षयति । अथाहं न शक्यामि चानुपश्लिष्य शयितुम् ।  
अतो यद्भावि तद्भवतु । ' भाग्यमत्र परीक्षिष्ये ' इति स्पृष्टास्पृष्टमेव किमप्यावि-  
द्धरागसाध्वसं लक्षसुप्तः स्थितोऽस्मि । साप किमप्युत्कम्पिना रोमोद्भेदवता  
वामपार्श्वेन सुखायमानेन मन्दमन्दजृम्भिकारम्भमन्थराङ्गी, त्वङ्गदप्रपक्षमणोश्चक्षुः

चन्दनादिविलेपः । ' वर्णकोऽङ्गी विलेपनम् ' इत्यमरः । वाससी वस्त्रयुगलम् । परीभोगस्य अनु-  
रूपं सदृशम् । ' उपसर्गस्य घञ्यमनुष्ये बहुलम् इति ' दीर्घः । धूसरीमाणं मलिनताम् । दिष्टये-  
ति । मम भाग्यवशादेवेत्यर्थः । अनुच्छिष्टमन्येन केनापि न भुक्तं यौवनं यस्या एतादृशी ।  
अनुच्छिष्टत्वे प्रमाणान्याह-यत् इत्यादिना । सौकुमार्यं नृदुलस्वभावम् । संहताः संछिद्राः  
न शिथिलीभूताः । अवयवा अङ्गानि । पाण्डुतयाऽनुविद्धा युक्ता । देहच्छविः शरीरकान्तिः ।  
स्मरपीडानभिज्ञतया मदनोपद्रवाणामपरिचिततया नातिविशदः नातिप्रकटः । रागोऽनुरागः ।  
विद्रुमद्युतिः प्रवालसदृशकान्तिः । अनत्यापूर्णं किञ्चित्पूर्णेम् । चम्पकस्य कुड्मलदलं मुकुलप्र-  
मिव । अनङ्गवाणपातान्मदनवाणवृष्टेः सकाशान्मुक्ताशङ्कं वीतभयं यथा तथा । विस्रब्धं  
विश्वासस्तेन मधुरं मनोज्ञं यथा तथा च सुप्यते स्वापः कियते । किञ्चैतस्याः वक्षःस्थलमुरो-  
भागः निर्दयविमर्देन निरनुकम्पं यथा तथा पुरुषहस्तसंघटनेन विस्तारितमुखं बहिः प्रकटीकृत-  
चूचुकं स्तनयोर्युगलं यस्मिन्नेतादृशमपि नास्ति । अनतिक्रान्ताऽनुच्छिष्टा शिष्टमर्यादा येनैवंविधं  
चेताश्चित्तं यस्यैवंभूतस्य ममास्यामासक्तिरनुरागश्चोत्पन्नोऽस्ति । अत इयमनन्यभुक्ता मनुपभोग-  
योग्या च वर्तत इति रहस्यं ध्वनितम् । एवमात्मतुष्टिप्रमाणेनैव हि निश्चितवान् स्वोपभोग्यां शकु-  
न्तलां दुष्यन्तो राजा ' असंशयं क्षत्रपरिग्रहक्षमा यदायमस्यामभिलाषि मे मनः । सतां हि सन्दे-  
हपदेषु वस्तुषु प्रमाणमन्तःकरणप्रवृत्तयः ॥ ' इति । आसक्तेरनुरूपं सदृशम् । आर्तरवेण दीनस्व-  
रेण । न शक्यामि न समर्थो भविष्यामि । स्पृष्टास्पृष्टमेव किञ्चित्स्पृष्टेत्यर्थः । आविद्धरागसाध्वसं  
निरतिशयकन्यालाभाद्रागः, स्पृष्टा चैवमार्तनादं कारिष्यतीति साध्वसं भयं ताभ्यां युक्तं यथा  
तथा । लक्षसुप्तः सा किञ्चरोतीति लक्षयन्सुप्त इव । साऽपीति । मत्पार्श्वशायिनी कन्या च ।  
किमप्युत्कम्पिना किञ्चित्कम्पनशालिने । ' किमप्यव्यपदेश्ये स्यादाषिम्मात्रे परात्मानि ' इत्यजयः ।  
रोमोद्भेदवता रोमाधितेन । सुखायमानेन समुत्पन्नसुखेन । मन्दमन्दं शनैः शनैः यो जृम्भि-  
कारम्भः गात्रभङ्गप्रारम्भः ' जृम्भिका गात्रभङ्गः स्यात् ' इत्यजयः । तेन मन्थराङ्गी सुन्दराङ्गी ।

भोरलसतान्ततारकेणानतिपक्वनिद्राकषायितापाङ्गपरभागेन युगलेनेषदुन्मिषन्ती,  
त्रासविस्मयहर्षरागशङ्काविलासविभ्रमव्यवहितानि त्रीडान्तराणि कानि कान्यपि  
कामेनाद्भुतानुभावेनावस्थान्तराणि कार्यमाणा, परिजनप्रबोधनोद्यतां गिरं कामा-  
वेगपरवर्षां हृदयमङ्गानि च साध्वसायाससंबन्ध्यमानस्वेदपुलकानि कथंकथमपि  
निगूह्य, सस्पृहेण मधुरकूणितत्रिभागेन मन्दमन्दप्रचारितेन चक्षुषा मदङ्गानि  
निर्वर्ण्य, दूरोत्सर्पितपूर्वकायापि तस्मिन्नेव शयने सचकितमशयिष्ठ । अजनिष्ट  
मे रागाविष्टचेतसोऽपि किमपि निद्रा । पुनरननुकूलस्पर्शदुःखायत्तगात्रः प्राबुध्यै ।  
प्रबुद्धस्य च सैव मे महादवी, तदेव तरुतलम्, स एव पत्रास्तरः समाभूत् ।  
विभावरी च व्ययासीत् । अभूच्च मे मनसि किमयं स्वप्नः किं विप्रलम्भो वा;

मन्थरौ नम्रमुन्दरौ' इति वैजयन्ती । त्वङ्गचञ्चलं 'त्वग्नि कम्पने' इति धातोस्तत्त्वं तादृशमप्र-  
पक्ष्म ययोस्तादृशोश्चक्षुषोर्नयनयोर्गुणलेन युग्मेन । पुनः कथंभूतेन अलसे मदर्शनार्थमुद्युक्ततया  
इतस्ततो गन्तुमशक्ते तान्ते निद्राया अवशिष्टतया ईषत्स्वेदयुक्ते तारके कनीनिकं यस्यैवभूतेन,  
अनतिपक्वा ईषदपरिसमाप्ता या निद्रा तया कषायितः मिथितः परभागगुणोत्कर्षो यस्यैतादृशेन ॥  
उन्मिषन्ती निद्रा परित्यजन्ती । अपूर्वपुंदर्शनात्रास उद्वेगः, तदागलनप्रकारानवगमाद्विस्मय-  
अश्चर्यम्, तदङ्गस्पर्शसुखानुभावाद्दर्ष आनन्दः, स्वातुरूपतया तस्मिन्नागस्थितलयः, बलात्का-  
रेण यद्यहमनेन स्वाङ्गं समारोपिता तर्हि पितरौ सखीवर्गश्च किं वदिष्यन्तीति शङ्का, विलासा-  
नानाविधाः शृङ्गारचेष्टाः, विभ्रमोऽलंकारादीनां स्थानस्थितानामपि अस्मात्स्थानान्तरे निक्षेपः ॥  
'अस्थाने भूषणादीनां विन्यासो विभ्रमो मतः' इति रसरत्नहारः । एतदादिभिः शृङ्गाररसस्य  
व्यभिचारिभावैः व्यवहितानि । त्रीडा लज्जा अन्तरा मध्ये येषां तादृशानि कानि कान्यपि न  
निर्वक्तुमुचितानि । अद्भुतानुभावेन महाप्रभावता कामेन मन्मथेन । कार्यमाणा विधाध्यमाना  
सती । परिजनप्रबोधनाय सखीवर्गजागरणाय उद्यतामर्षोद्भूतामपि गिरं स्ववाणीम् । साध्वसा-  
यासाभ्यां भयखेदाच्चौ संबन्ध्यमानस्वेदपुलकानि जायमानघर्मोदकविन्दुकानि । सस्पृहेण  
साभिलाषेण । मधुरं मनोज्ञं यथा तथा कूणिताः संकोचं प्रापितास्त्रयो भागा नेत्रस्यादिसंस्थान्त-  
'भागा यस्यैवंविधेन' कूण संकोचने' इति चौरादिकाद्भातोः कूणितानिष्पत्तिः । निर्वर्ण्य दृष्ट्वा ॥  
दूरोत्सर्पितपूर्वकायाऽपि । पूर्वं कायस्य पूर्वकायः 'पूर्वापराधरोत्तरमेकदेशिनैकाधिकरणे' इत्ये-  
कदेशिसमासः । दूरात्किमदूरपर्यन्तमुत्सर्पितः उत्थापितः पूर्वकायो यथा एतादृशयपि । सचकितं  
समयम् । अशयिष्ठ शयनमकरोत् । अजनिष्ट जाता 'दीपजन-' इति चिणभावपक्षे रूपम् ।  
रागेणानुरागेणाविष्टचेतसो व्यासहृदयस्यापि । किमपि निष्कारणा । पुनरिति । अननुकूले-  
नानभीष्टेन स्पर्शेन दुःखायत्तानि दुःखाधीनानि गात्राण्यवयवा यस्यैवंविधः सन् । प्राबुध्यै बोधं  
प्राप्तवान् । सैव पूर्वं यत्र शयितोऽहं सैवेत्यर्थः । विभावरी रात्रिः । 'विभावरीतमास्विन्यौ रजनी  
यामिनी तमी' इत्यमरः । व्ययासीदतीताऽभूदित्यर्थः । विप्रलम्भः प्रतारणम् । असुरस्येय-

किमियमासुरी दैवी वा कापि माया । यद्भावि तद्ववतु । नाहमिदं तत्त्वतो नाव-  
बुध्यमोक्ष्यामि भूमिशय्याम् । यावदायुरत्रत्यायै देवतायै प्रतिशयितो भवामि ।  
इति निश्चितमतिरतिष्ठम् ।

अथाविर्भूय कापि रविकराभितप्तकुवलयदामतान्ताङ्गयाष्टिः, क्षिष्टनिवसनो-  
त्तरीया, निरलक्तकरूक्षपाटलेन निःश्वासोष्मजर्जरितत्विषा दन्तच्छदेन वम-  
न्तीव कपिलधूमधूम्नं विरहानलम्, अनवरतसलिलधाराविसर्जनादुधिरावशेषमिव  
लोहिततरं द्वितयमक्षणोरुद्रहन्ती, कुलचारित्रबन्धनपाशविभ्रमेणैकवेणीभूतेन  
केशपाशेन, नीलांशुकचीरचूडिकापरिवृता पतिव्रतापताकेव संचरन्ती, क्षामक्षामा-  
मापि देवतानुभावादनतिक्षीणवर्णावकाशा सीमन्तिनी, प्रणिपतन्तं मां प्रहर्षो-  
त्कम्पितेन भुजलताद्वयेनोत्थाप्य पुत्रवत्परिष्वज्य शिरस्युपाग्राय वात्सल्यमिव  
स्तनयुगलेन स्तन्यच्छलात्प्रक्षरन्ती, शिशिरेणाश्रुणा निरुद्धकण्ठी स्नेहगद्गदं

मासुर्यसुरकृतैत्यर्थः । नावबुध्याज्ञात्वा । यावदायुर्जीवनकालपर्यन्तम् । ' यावदवधारणे ' इत्य-  
व्ययीभावः । अत्रत्यायै महादवीभवत्यै । ' अमेहकृतसित्रेभ्य एव ' इति त्यप्रत्ययः । तां देवतां  
प्रद्युमिति भावः । प्रतिशयितो यावदेवताऽऽगत्य सर्वं तत्त्वं कथयिष्यति तावन्नोत्थास्ये इति  
प्रतिज्ञापूर्वकं शयितः । इति पूर्वोक्तप्रकारेण निश्चितमतिरतिष्ठं स्थितः ।

अथेति । आविर्भूय प्रकटीभूय । रविकरैः सूर्यांशुभिरभितप्तं म्लानिं गमितं यत्कुवलयदाम  
उत्पलस्रग्, ' स्यादुत्पलं कुवलयम् ' इत्यमरः । तद्वतान्ता म्लानाऽङ्गयष्टिर्यस्याः सा । क्षिष्टं दुर्बल-  
निवसनमधोऽंशुकमुत्तरीयं च यस्याः सा । निरलक्तके रसविशेषविलेपनशून्येनात एव रूक्षेण  
कर्कशेन पाटलेन व्रीजातिस्वाभाव्याच्च चेतरेकतेन । निश्वासोष्मणा श्वासपवनस्यौष्ण्येन दूरीकृता  
त्विद् कान्तिर्यस्यैवंविधेन दन्तच्छदेन ओष्ठेन । वमन्युद्विरन्तीव । कपिलः पिङ्गविशङ्गौ कद्गुपिङ्गलौ  
इत्यमरः । ' धूमलौ कृष्णलोहिते ' इति च । अनवरतमजलं सलिलधाराया रोदनजलधाराया  
विसर्जनात् त्यागात् रुधिरं रक्तमेवावशेषो यत्रैतादृशमिव लोहिततरमतिरक्तवर्णम् । अक्षणोर्द्वि-  
तयं नयनयुगलम् । कुलं सत्कुलप्रसूतता, चारित्रं पतिव्रताधर्माचरणं तयोर्बन्धनाय बद्ध्वा  
स्वस्मिन्नक्षणायै यः पाशो रज्जुस्तस्यैव विभ्रमो विलासो यस्यैवं स्थितेन । केशपाशेन शिरोरुहक-  
लायेनोपलक्षितेत्यध्याहार्यम् । ' पाशः पक्षश्च हस्तश्च कलापार्थाः कचात्परे ' इत्यमरः । नीलांशुकं  
नीलवस्त्रं, चीरचूडिका सभर्तृकाभिर्हस्ते धार्यमाणो वलयाकृतिरलंकारविशेषः, ताभ्यां परिवृता  
संवीता । पताका वैजयन्ती । एवमेव वैजयन्ती । संचरन्ती संचरणशीला । क्षामक्षामाऽपि  
नितरां दुर्बलाऽपि । देवतानुभावादेवतामाहात्म्यात् । अनतिक्षीणो नात्यन्तक्षीणो वर्णः  
शरीरकान्तिः अवकाशः शरीरसंस्थानं च यस्या एतादृशी । सीमन्तिनी काचिदङ्गना ।  
' नारी सीमन्तिनी बधूः ' इत्यमरः । प्रहर्षादानन्दातिरेकादुत्कम्पितेन प्रसारितेन । परि-  
ष्वज्यालिङ्ग्य । वत्सलायां भावो वात्सल्यं स्नेहस्तादिव । स्तने भवं स्तन्यपयस्तच्छलात्तन्मिषेण ।



व्याहोर्णीत—‘वत्स, यदि वः कथितवती भगधराजमहिषी वसुमती मम हस्ते चालमर्थपालं निधाय कथां च काञ्चिदात्मभर्तृपुत्रसखीजनानुबद्धां राजराजप्रवर्तितां कृत्वान्तर्धानमगादात्मजा मणिभद्रस्येति’ साहमस्मि वो जननी । पितुर्वो धर्मपालसूनोः सुमंत्रानुजस्य कामपालस्य पादमूलाभिष्कारणकोपकलुषिताशया प्रोष्यानुशयविधुरा स्वप्ने केनापि रक्षोरूपेणोपेत्य शप्तास्मि—‘चण्डिकायां त्वयि वर्षमात्रं वसामि प्रवासदुःखाय’ इति ब्रुवतैवाहमाविष्टा प्राबुध्ये । गतं च तद्वर्ष वर्षसहस्रदीर्घम् । अतीतायां तु यामिन्यां देवदेवस्य त्र्यम्बकस्य श्रावस्त्यामुत्सवसमाजमनुभूय बन्धुजनं च स्थानस्थानेभ्यः संनिपातितमभिसमीक्ष्य मुक्तशापा पत्युः पार्श्वमभिसरामीति प्रस्थितायामेव मयि, त्वमत्राभ्युपेत्य ‘प्रतिपन्नोऽस्मि शरणमिहत्यां देवताम्’ इति प्रसुप्तोऽसि । एवं शापदुःखाविष्टया तु मया तदा न तत्त्वतः परिच्छिन्नो भवान् अपि तु शरणागतस्त्वविरलप्रमादायामस्यां महादृव्यामयुक्तं परित्यज्य गन्तुमिति मया त्वमपि स्वप्नेवासि नीतः । प्रत्यासन्ने च तस्मिन्देवगृहे पुनरचिन्तयम्—‘कथमिह तरुणेनानेन सह समाजं गमिष्यामि’

प्रक्षरन्ती मुञ्चन्ती । शिशिरेण पुत्रतुल्यस्य मम दर्शनाच्छीतलेनाश्रुणाऽऽनन्दवाष्पेण । निरुद्धः प्रतिहतः कण्ठो यस्याः सा । ‘स्वाङ्गाच्चोपसर्जनादसंयोगोपधात्’ इत्यत्र संयोगोपधत्वाभिषिद्धोऽपि डीष् ‘अङ्गागत्रकण्ठेभ्यो वक्तव्यम्’ इति वार्तिककृता प्रतिप्रसूतः । व्याहोर्णीतकथयामासेत्यर्थः । वत्सेति । हे पुत्रक । भगधराजस्य राजहंसस्य महिषी पत्नी । ‘कृताभिषेका महिषी’ इत्यमरः । अनुबद्धां तदाश्रयिणीम् । राजराजेन कुबेरेण प्रवर्तितामुपन्यस्ताम् । ‘राजराजो धनाधिपः’ इत्यमरः । कृत्वा मन्त्रिकटे कथयित्वेत्यर्थः । अन्तर्धानं तिरोभावमगादता । आत्मजा तनया तारावलीनाम्नी । सा या वसुमत्या कथिता । जननी मातृस्थानीया निष्कारणं निमित्तमन्तरैव कोपेन ‘सपत्नीं तोषितवावानयं मे भर्ता’ इति भ्रमजनितक्रोधेन कलुषिताशया दूषितचित्ता । प्रोष्य प्रवासं कृत्वा । अनुशयविधुरा पश्चात्तापेन दह्यमाना सती । शप्ताऽस्मि शापं प्रापिताऽस्मि । चण्डिकायां कोपनायां त्वयि । वर्षमात्रमेकवर्षपर्यन्तम् । प्रवासदुःखाय तस्मिन्काले दुःखजननार्थमित्यर्थः । आविष्टाऽऽक्रान्ता । वर्षसहस्रदीर्घमतिदुस्तरमिति भावः । अतीतायां यामिन्यां पूर्वदिवसरात्रौ । ‘रजनी यामिनी तमी’ इत्यमरः । त्र्यम्बकस्य महादेवस्य । श्रावस्त्यामेतन्नाम्न्यां पुर्याम् । स्थानस्थानेभ्यो नानास्थानेभ्यः । संनिपातितं सन्निहितम् । अभिसमीक्ष्य दृष्ट्वा । मुक्तशापा शापावसानं प्राप्ता । पत्युः कामपालाभिवस्य काशीपुर्यमात्यस्य । अभिसरामि गच्छामि । त्वं प्रमतिः । अत्र महादृव्याम् । इहत्यामत्र वर्तमानाम् । ‘अमेहकृतसन्नेभ्य एव’ इति त्यप् । प्रसुप्तोऽसि निद्रां गतोऽसि । एवं पूर्वोक्तप्रकारेण शापदुःखेनाविष्टया भूतावेशं प्राप्तया । तत्त्वतः परिच्छिन्नो भवान् ईदृशतया न ज्ञातः । अविरला बहुलाः प्रमादा यस्यामेतादृश्याम् । स्वप्नेव निद्रां कुबेरेव । प्रत्यासन्ने समीपवर्तिनि सति । देवगृहे देवतायतने । तरुणेन यूना । समाजं समितिं । पशूनां समजोऽ-

इति । अथ राज्ञः श्रावस्तीश्वरस्य यथार्थनाम्नो धर्मवर्धनस्य कन्यां नवमालिकां  
 धर्मकालमुभगे कन्यापुरविमानहर्म्यतले विशालकौमलतलं शय्यातलमधिशयानां  
 यदृच्छयोपलभ्य 'दिष्टयेयं सुता, परिजनश्च गाढनिद्रः । शोतामयमत्र सुहृत्समात्रे  
 ब्राह्मणकुमारो यावत्कृतकृत्या निवर्तये' इति त्वां तत्र शाययित्वा तमुद्देशमग-  
 मम् । दृष्ट्वा चोत्सवाश्रयम्, निर्विष्य च स्वजनदर्शनसुखमभिवाद्य च त्रिभुवने-  
 श्वरमात्मालीकप्रत्याकलनोपाखण्डसाध्वसं च नमस्कृत्य भक्तिप्रणतहृदयां भगव-  
 तीमम्बिकाम्, तथा गिरिदुहित्रा देव्या सस्मितम् 'आयि भद्रे, मा भैषीः ।  
 भवेदानीं भर्तृपार्श्वगामिनी । गतस्ते शापः' इत्यनुगृहीता सद्य एव प्रत्यापन्नम-  
 हिमा प्रतिनिवृत्त्य दृष्ट्वैव त्वां यथावदभ्यजानाम्—'कथं भर्तुत एवायं वत्स-  
 स्यार्थपालस्य प्राणभूतः सखा प्रमतिरिति पापया मयास्मिन्नज्ञानादौदासीन्यमा-  
 चरितम् । अपि चायमस्यामासक्तभावः । कन्या चैनं कामयते युवानम् ।  
 उभौ चेसौ लक्षसुप्तौ त्रपया साध्वसेन वान्योन्यमात्मानं न विवृण्वते । गन्तव्यं  
 च मया । कामाग्रातयाप्यनया कन्यया रहस्यरक्षणाय न समाभाषितः सखी-  
 जनः परिजनो वा । नयामि तावत्कुमारम् । पुनरपीममर्थं लब्धलक्षो यथोपप-  
 न्नैरुपायैः साधयिष्यति' इति मत्प्रभावप्रस्थापितं भवन्तमेतदेव पत्रशयनं प्रत्य-

न्येषां समाजः' इत्यसरः । श्रावस्तीश्वरस्य तन्मगराधिपस्य । यथार्थं 'धर्मं वर्धयति धर्म-  
 वर्धनः' इत्यर्थयुक्तनाम यत्सर्वविधस्य । धर्मकाले ग्रीष्मर्तवपि सुभगे शैत्यादिगुणयुक्तत्वा-  
 न्मनोहरे । उपलभ्य विलोक्य । दिष्ट्वा देवयोगात् । इयं नवमालिका । गाढनिद्रो दृढनि-  
 द्राकान्तः । शोतां शयनं करोतु । अयं त्वं प्रमतिरित्यर्थः । कृतकृत्या कृतासबिलोकना सती ।  
 निवर्तये प्रत्यागच्छामि । तत्र तस्या मञ्चे । शाययित्वा निद्रां कारयित्वा । तमुद्देशं समाज-  
 मित्यर्थः । निर्विषयानुभूय । स्वजनदर्शनसुखं बन्धुवर्गदर्शनानन्दम् । अभिवाद्य नमस्कृत्य ।  
 आत्मनो मम थोऽलीकोऽपराधो भर्तृत्यागरूपः 'अलीकमपराधे त्यादसत्याप्रिययोरपि' ।  
 इत्यजयः । तस्य प्रत्याकलने पुनः स्मरणेनोपाखण्डसाध्वसं संजातभयं यथेति क्रियाविशेषणम् ।  
 भक्तिप्रणतहृदयां भक्त्यधीनहृदयाम् । अम्बिकां गिरिराजकन्यकाम् । गिरिदुहित्रा अम्बिकया ।  
 सस्मितं मन्दहास्यसहितं यथा तथा । अवीत्यामन्त्रणेऽव्ययम् । भद्रे हे कुशलिनि । भर्तु-  
 पार्श्वगामिनी समीपं प्राप्ता भव । प्रत्यापन्नो लब्धमहिमा । दृष्ट्वैव त्वां दर्शनमात्रेणैव तव । यथा-  
 वत् तत्त्वतः । अभ्यजानां ज्ञातव्यरिम । प्राणभूतो जीविततुल्यः । पापया दुर्भाग्यया ।  
 औदासीन्यमुदासीनभावः । अधिचेति । अयं प्रमतिः । अस्यां नवमालिकायामासक्तभावो  
 रक्तचित्तः । कामयतेऽभिलषति । लक्षसुप्तौ परस्परं लक्षयित्वा सुप्तौ । त्रपया लज्जया । साध्व-  
 सेन भयेन । कामाग्रातयाऽपि कामाविष्टयाऽपि । रहस्यरक्षणाय गोप्यरक्षणाय । इममर्थं नवमा-  
 लिकासंग्रहम् । लब्धलक्षो लब्धावकाशः । यथोपपन्नैर्यथोचितैः । मम वाक्षिण्याः प्रभावेण

नैपम् । एवमिदं वृत्तम् । 'एषा चाहं पितुस्ते पादमूलं प्रत्युपसर्पेयम्' इति प्राञ्जलिं मां भूयोभूयः परिष्वज्य शिरस्युपाग्राय कपोलयोश्चुम्बित्वा स्नेहविह्वला गतासीत् । अहं च पञ्चवाणवज्र्यः श्रावस्तीमभ्यवर्तिषि ।

मार्गे च महति निगमे नैगमानां ताम्रचूडयुद्धकोलाहलो महानासीत् । अहं च तत्र संनिहितः किञ्चिदस्मेषि । सैनिधिनिषण्णस्तु मे वृद्धविटः कोऽपि ब्राह्मणः शनकैः स्मितहेतुमपृच्छत् । अत्रवं च--'कथमिव नारिकेलजातेः प्राच्यवाटकुक्कुटस्य प्रतीच्यवाटः पुरुषैरसमीक्ष्य बलाकाजातिस्ताम्रचूडो बलप्रमाणाधिकस्यैवं भतिविसृष्टः' इति । सोऽपि तज्ज्ञः 'किमज्ञैरेभिर्व्युत्पादितैः । तूष्णीमास्व' इत्युपहस्तिकायास्ताम्बूलं कर्पूरसहितमुद्धृत्य मह्यं दत्त्वा चित्राः कथा कथयन्क्षणम-  
तिष्ठत् । प्रायुष्यत चातिसंख्यमनुग्रहारप्रवृत्तस्वपक्षमुक्तकण्ठीरवरवं विहङ्गम-  
द्वयम् । जितश्चासौ प्रतीच्यवाटकुक्कुटः । सोऽपि विटः स्ववाटकुक्कुटविजयहृष्टः,  
मयि वयोविरुद्धं सख्यगुप्तस्य तदहरेव स्वगृहे स्नानभोजनादि कारयित्वात्तरेषुः  
श्रावस्तीं प्रति यान्तं जाम्बुगम्य 'स्मर्तव्योऽस्मि सत्यर्थे' इति भिन्नवद्विस्तुज्य

सहिन्ना प्रस्वापितं निद्रितम् । प्रत्यनैषं प्रत्यानीतकथस्मि । कपोलयोर्गण्डयोः । स्नेहेन प्रेम्णा विह्वला व्याकुला । पञ्चवाणवज्र्यः कामपराधीनः सन् । श्रावस्तीं नदमालिका यत्र तारावत्या कथिता तादृशीं नगरीम् । अभ्यवर्तिषि अभिमुखीकृत्य प्रस्थितवान् ।

मार्गे चेति । मध्येमार्गमित्यर्थः । निगमे निषद्यायाम् । 'निगमः सुरे । वेदे वणिक्पथे मार्गे' इति नदीपः । नैगमानां वणिजाम् । ताम्रचूडयोः कुक्कुटयोर्युद्धेन कोलाहलः कलरवः । 'कुक्कुटाकुस्ताम्रचूडः कुक्कुटश्चरणायुधः' इत्यमरः । संनिहितः समीपं गतः । अस्मेषि स्मितं कृतवान् । सैनिधिनिषण्णः । समीपवर्ती । शनकैः शनैः । स्मितहेतुं हास्यकारणम् । कथमिव केन वा सादृश्यविषया । नारिकेलजातिः बलाकाजातिश्चेति कुक्कुटजातिविशेषौ । 'दीर्घप्रीवः सितवपुर्महाप्राणः स्रवन्मनाः । बलाकाजातिरित्युक्तो नालिकेरस्तदन्यजः ॥' इति च तल्लक्षणम् । प्राच्यवाटः प्रतीच्यवाटश्च प्राच्यप्रतीच्यश्रेणीभूतौ । 'वाटः पुमान्पथि श्रेणौ' इति वररुचिः । असमीक्ष्य सम्यग्विचारमकृत्वा । बलं सत्त्वं प्रमाणमाकृतिस्ताभ्यामधिकस्य श्रेष्ठस्य । प्रतिविसृष्टः प्रतिद्वन्द्वितया नियमितः । सोऽपि वृद्धविटः । तज्ज्ञः कुक्कुटजातिभेदज्ञः । व्युत्पादितैः वायार्थ्यमवबोधितैः । तूष्णीं मौनमाश्रित्य । आस्व तिष्ठ । उपहस्तिकायास्ताम्बूलमन्त्रायाः । 'पूगाद्यावपनी चर्ममल्लिका चोपहस्तिका' इति वैजयन्ती । प्रायुष्यत युद्धमकरोत् । अतिसंख्यं कुद्रम् । अनुग्रहारे कुक्कुटान्तरव्ययने प्रवृत्तो यः कुक्कुटः तस्य स्वपक्षैः स्वजनैः मुक्तः कण्ठीरवस्य सिंहस्येव रवो नादो यथा तथा । विहङ्गमद्वयं पक्षियुगलम् । जितः पराभूतः । सोऽपि मत्पार्श्ववर्तीत्यर्थः । वयसा भिन्नवयसा विरुद्धं विपरीतम् । तदहरेव तस्मिन्नेव दिने । यान्तं गच्छन्तम् । अनुगम्य पश्चादागत्य । अर्थे प्रयोजने सति स्मर्तव्योऽस्मि

प्रत्ययासीत् । अहं च गत्वा श्रावस्तीमध्वश्रान्तौ बाह्योद्याने लतामण्डपे शयितोऽस्मि । हंसरवप्रबोधितश्चोत्थाय कामपि कणितनूपुरमुखराभ्यां चरणाभ्यां मदनिकमुपसरन्तीं युवतीमद्राक्षम् । सा त्वागत्य स्वहस्तवर्तिनि चित्रपटे लिखितं मत्सदृशं कमपि पुरुषं मां च पर्यायेण निर्वर्णयन्ती सविस्मयं सवितर्कं सहर्षं च क्षणमवातिष्ठत् । मयापि तत्र चित्रपटे मत्सादृश्यं पश्यता तद्दृष्टिचेष्टितमनाकस्मिकं मन्यमानेन 'ननु सर्वसाधारणोऽयं रमणीयः पुण्यारामभूमिभागः । किमिति चिरस्थितिक्लेशोऽनुभूयते । ननूपवेष्टन्यम्' इत्यभिहिता सा सस्मितम् 'अनुगृहीतास्मि' इति न्यषीदत् । संकथा च देशवार्तानुविद्धा काचनावयोरभूत् । कथासंश्रिता च सा 'देशातिथिरसि । दृश्यन्ते च तेऽध्वश्रान्तानीव गात्राणि । यदि न दोषो मद्गृहेऽद्य विश्रामितुमनुग्रहः क्रियताम्' इत्यशंसत् । अहं च 'अयि मुग्धे, नैष दोषः, गुण एव' इति तदनुमार्गगामी तद्गृहगतो राजार्हेण स्नानभोजनादिनोपचारितः, सुखं निषण्णो रहसि पर्यपृच्छये--महाभाग, दिगन्तराणि भ्रमता कचिदस्ति किंचिदद्भुतं भवतोपलब्धम्' इति । ममाभवन्मनसि 'महादिदमाशास्पदम् । एषा खलु निखिलपरिजनसंवाधसंलक्षितायाः सखी राजदारिकायाः । चित्रपटे चास्मिन्नपि तदुपरि विरचितसितवितानं हर्म्यतलम्, तद्गतं च प्रकाम-

स्मरणीयोऽहम् । प्रत्ययासीत्परावृत्त्य गतः । अध्वश्रान्तः मार्गखिन्नः । शयितः कृतशयनः । हंसानां खेपेण कणितेन प्रबोधितस्त्याजितनिद्रः । कणिताभ्यां शब्दं कुर्वद्भ्यां नूपुराभ्यां पादाङ्गदाभ्यां मुखराभ्यां वाचालाभ्याम् । ममान्तिकं निकटम् । उपसरन्तीमागच्छन्तीम् । पुरुषं पुरुषाकृतिम् । पर्यायेण क्रमेण । निर्वर्णयन्त्यवलोकयन्ती । सविस्मयं साश्चर्यम् । सवितर्कं 'किमयं स एव' इति तर्कसहितम् । सहर्षं 'स एवायम्' इति निश्चयात्सानन्दम् । अवातिष्ठतावस्थिता । 'समवप्रविश्यः स्थः' इत्यात्मनेपदम् । मयाऽपीति । त्यक्तनिद्रेणापि निद्रितेनेव वर्तमानेन । तत्र तत्करधृते । ममैव सादृश्यं प्रतिरूपम् । तस्यास्तस्या दृष्टिचेष्टितं दृग्विलासमनाकस्मिकं नाकस्माज्जातं किन्तु मन्यनुरागेण जातमेव मन्यमानेन निश्चिन्वता । ननु हे सुन्दरि । आमन्त्रणार्थं इदमव्ययम् । सर्वसाधारणोऽखिलजनोपभोग्यः । पुण्यश्रारामभूमिभागः उपवनोद्देशः । किमिति किमर्थम् । चिरं स्थितिक्लेशोऽनुपवेष्टनः खलु । अभिहिता कथिता । न्यषीदद्दुपविष्टा । संकथा देवगोष्ठौ । देशवार्ता लोकसमाचारस्तदनुविद्धा तन्मिश्रिता । देशातिथिर्देशान्तरादागन्तुकः । अध्वश्रान्तानि मार्गखिन्नानि । गात्राण्यवयवाः । विश्रामितुमच्छेदमपनेतुम् । अशंसत्कथयामास । तदनुमार्गगामी तन्मार्गमनुसृत्य गच्छन् । राजार्हेण राजयोग्येन । निषण्ण उपविष्टः । पर्यपृच्छये पृष्टः । कचिदिति प्रश्ने । उपलब्धं दृष्टम् । आशास्पदमाशावन्धकम् । निखिलपरिजनानां संवाधे समूहमध्ये संलक्षिताया दृष्टायाः । राजदारिकाया राजकुमार्याः । विरचितसितवितानं चित्रितश्चेतोश्चकम् ।



विस्तीर्णं शरदभ्रपटलपाण्डुरं शयनम्, तदधिशायिनी च निद्रालीढलोचना ममै-  
वेयं प्रतिकृतिः । अतो नूनमनङ्गेन सापि राजकन्या तावतीं भूमिमारोपिता ।  
यस्यामसह्यमदनज्वरव्यथितोन्मादिता सती सखीनिर्वन्धपृष्ठविक्रियानिमित्ता  
चातुर्येणैतद्रूपनिर्माणेनैव समर्थमुत्तरं दत्तवती । रूपसंवादाच्च संशयादनया पृष्ठो  
भिन्ध्यामस्याः संशयं यथानुभवकथनेन' इति जातनिश्चयोऽब्रवम्--'भद्रे, देहि  
चित्रपटम्' इति । सा त्वर्पितवती मदस्ते । पुनस्तमादाय तामपि व्याजसुप्ता-  
मुलसन्मदनरागविह्वलां वल्लभां तत्रैवाभिलिख्य 'काचिदेवंभूता युवतिरीदृशस्य  
पुंसः पार्श्वशायिन्यरण्यानीप्रसुप्तेन मयोपलब्धा । किलैष स्वप्नः' इत्यालपं च ।  
हृष्टया तु तया विस्तरतः पृष्ठः सर्वमेव वृत्तान्तमकथयम् । असौ च सख्या  
मन्निमित्तान्यवस्थान्तराण्यवर्णयत् । तदाकर्ण्य च यदि तत्र सख्या मदनुग्रहो-  
न्मुखं भानसम् । गमय कानिचिदहानि । कमपि कन्यापुरे निराशङ्कनिवासकर-  
णमुपायमारचय्यागमिष्यामि' इति कथंचिदेनामभ्युपगमय्य गत्वा तदेव खर्वटं  
वृद्धविटेन समगंसि । ससंभ्रमं सोऽपि विश्रमय्य तथैव स्नानभोजनादि कार-  
यित्वा रहस्यपृच्छम्--'आर्य, कस्य हेतोरचिरेणैव प्रत्यागतोऽसि' । प्रत्यवा-  
दिषमेनम्--'स्थान एवाहमार्येणास्मि पृष्ठः । श्रूयताम् । अस्ति हि श्रावस्तीनाम  
नगरी । तस्याः पतिरपर इव धर्मपुत्रो धर्मवर्धनो नाम राजा । तस्य दुहिता,

हर्ष्यतलं प्रासादतलम् । प्रकामविस्तीर्णमतिविशालम् । शरदभ्रपटलवच्छरन्मेघजालवत्पाण्डुरं  
धवलवर्णम् । प्रतिकृतिः सादृश्यम् । नूनमवश्यमनङ्गेन कामेन साऽपि राजकन्या तावतीं भूमिं  
कार्श्यादिमन्मथावस्थादशके दशमीं शेषयित्वा नवमीपर्यन्तमित्यर्थः । आरोपिता प्रापिता ।  
यस्यां नवमावस्थायां जातयामसह्येन मदनज्वरेण व्यथिता पीडितोन्मादितोन्मत्ततां गता च  
सती । सखीभिर्निर्वन्धेनाग्रहपुरःसरं पृष्ठमनुयुक्तं विक्रियाया मदनविकारस्य निमित्तं यस्या एवं-  
भूता । चातुर्येण निपुणतया । एतद्रूपनिर्माणेन मत्प्रतिरूपचित्रीकरणेन न तु वाचा । समर्थं  
यथायोग्यम् । रूपसंवादाच्चित्ररूपस्य भद्रपश्य च परस्परसाम्यात् । यथानुभवकथनेन वास्तवा-  
ख्यानेन अस्याः संशयं छिन्यां निवारयेयम् । जातनिश्चयः कृतमतिः । तामप्रीति । राजक-  
न्यामपि । व्याजसुप्तां कपटनिद्रिताम् । उलसता मदनरागेण विह्वलमाकुलाम् । तत्रैव चित्रपटे  
तस्मिन्नेव । अरण्यानीप्रसुप्तेन महावने निद्रितेन । 'महाराण्यमरण्यानी' इत्यमरः । उपलब्धा  
विलोकिता । किल परंतु । आलपमकथयम् । असौ राजकन्यासखी । सख्या राजकन्यायाः ।  
मन्निमित्तानि मदप्राप्तिहेतुकानि । अवस्थान्तराणि नानावस्थाः । मदनुग्रहोन्मुखं ममोपरि प्रसन्नं  
मानसं चित्तम् । गमय यापय । निराशङ्कं भयराहितं यथा तथा यो निवासस्तस्य कारणं मूलभू-  
तम् । आरचय्य कृत्वा । अभ्युपगमय्याङ्गीकार्यं । खर्वटं वणिक्पथम् । समगंसि संमिलितः ।  
विश्रमय्य श्रमपरिहारं कारयित्वा । अचिरेण शीघ्रमेव । स्थाने युक्तमेवेत्यर्थः । 'युक्ते द्वे

प्रत्यादेश इव श्रियोः, प्राणा इव कुसुमधन्वनः, सौकुमार्यविडम्बितनवमालिका, नवमालिका नाम कन्यका । सा मया समापत्तिदृष्टा कामनाराचपङ्क्तिमिव कदाक्षमालां सम मर्मणि व्यकिरत् । तच्छल्योद्धरणाक्षमश्च धन्वन्तरिसदृशस्त्वदृते नेतरोऽस्ति वैद्य इति प्रत्यागतोऽस्मि । तत्प्रसीद कंचिदुपायमाचरितुम् । अयमहं परिवर्तितस्त्रीवेषस्ते कन्या नाम भवेयम् । अनुगतश्च मया त्वमुपगम्य धर्मासनगतं धर्मवर्धनं वक्ष्यसि—‘मनेयमेकैव दुहिता । जातमात्रायां त्वस्यां जनन्यस्याः संस्थिता । माता च पिता च भूत्वाहमेव व्यवर्धयम् । एतदर्थमेव विद्यामयं शुल्कमर्जितुं गतोऽभूदवन्तिनगरीमुज्जयिनीमस्मद्वैवाह्यकुलजः कोऽपि विप्रदारकः । तस्मै चेत्यमनुमता दातुमितरस्मै न योग्या । तरुणीभूता चेत्यम् । स च विलम्बितः । तेन तमानीय पाणिमस्या ग्राहयित्वा तस्मिन् न्यस्तभारः संन्यसिष्ये । दुरभिरक्षतया तु दुहितृणां मुक्तशैशवानाम्, विशेषतश्चामातृकाणाम्, इह देवं मातृपितृस्थानीयं प्रजानामापन्नशरणमागतोऽस्मि । यदि वृद्धं ब्राह्मणमधीतिनमगतिमतिथिं च मामनुग्राह्यपक्षे गणयत्यादिराजचरितधुर्यो देवः, सैषा भवद्भुजतरुच्छायाभखण्डितचारित्रा तावदध्यास्तां यावदस्याः

साम्प्रतं स्थाने’ इत्यमरः । प्रत्यादेशः प्रत्याख्यानम् । ‘प्रत्याख्यानं निरसनं प्रत्यादेशो निराकृतिः’ इत्यमरः । श्रियो लक्ष्मीदेव्याः । प्राणा असवः । कुसुमधन्वनो सन्मथस्य । सौकुमार्येण मर्दवेन विडम्बिता दूरीकृता नवा नृतेना मालिका लग्नयैतादृशी । समापत्तिदृष्टा यादृच्छिकसंगत्या विलोकिता । कामनाराचपङ्क्तिं मदनसायकश्रेणीम् । ‘प्रक्ष्वेडनास्तु नाराचाः’ इत्यमरः । मर्मणि जीवितस्थाने । ‘जीवस्थानं भवेन्मर्म’ इति हलायुधः । व्यकिरद्विस्मितवती । तच्छल्योद्धरणे मदेहान्मदनवाणाग्रसमुन्नयनेऽक्षमोऽनिपुणः । धन्वन्तरिसदृशो धन्वन्तरिसमानात् । त्वदृते त्वां विना । ‘अन्यारादितरर्ते-’ इति पञ्चमी । परिवर्तितस्त्रीवेषो धृताङ्गनारूपः । कन्या नाम दुहितेव । जातमात्रायामुपपन्नयाम् । जननी माता । संस्थिता मृता । ‘परासुप्राप्तपञ्चत्वपरेतप्रेतसंस्थिताः’ इत्यमरः । एतदर्थं कन्यामेनामेवोद्दिश्य । विद्यामयं विद्यारूपम् । शुल्कं जामात्रा देयं वस्तु । ‘शुल्कमस्त्री जामात्रा यच्च दीयते’ इति कोशः । अर्जितुं संपादयितुम् । विवाहाय योग्यं वैवाह्यं तादृशं यत्कुलं गोत्रं तजस्तत्रोत्पन्नः । विप्रदारको ब्राह्मणकुमारः । तरुणीभूता यौवनं प्राप्ता । न्यस्तो निक्षिप्तो भारः कुटुम्बभारो येनैतादृशः सन् । संन्यसिष्ये संन्यासाश्रमं स्वीकारिष्यामि । दुरभिरक्षतया खलजननिबिडिते काले देशे च रक्षयितुमशक्ततया । मुक्तशैशवानां तरुणीनामित्यर्थः । अमातृकाणां जननीरहितानाम् । देवं राजानम् । आपन्नानां विपदं गतानां शरणं रक्षयितारम् । अधीतिनं विहितवेदाभ्यासम् । अगतिं निरवलम्बम् । अनुग्राह्यपक्षे दयनीयकोटौ । आदिराजो मनुस्तच्चरितस्य धुर्यो धूर्वहः । ‘धुरो यद्भूतकौ’ इति यत् । अखण्डितचारित्राऽकलङ्कितकन्याधर्मा ।

पाणिग्राहकमानयेयम्' इति । स एवमुक्तो नियतमभिमनायमानः स्वदुहितृसं-  
निधौ सां वासयिष्यति । गतस्तु भवानागामिनि मासि फाल्गुने फल्गुनीषूत्त-  
रास्तु राजान्तःपुरजनस्य तीर्थयात्रोत्सवो भविष्यति । तीर्थस्थानात्प्राच्यां दिशि  
गोहतान्तरमतिक्रम्य, वानीरवलयमध्यवर्तिनि कार्तिकेयगृहे करतलगतेन शुक्ला-  
म्बरयुगलेन स्थास्यसि । स खल्वहमनभिश्चक्रे एवैतावन्तं कालं सहाभिविहृत्य  
राजकन्यया भूयस्तस्मिन्नुत्सवे गङ्गाभ्रमसि विहरन्विहारव्याकुले कन्यकासमाजे  
ममोपसृतोत्सवदभ्याश एवोन्मद्भूयामि । पुनस्त्वदुपहृते वाससी परिधायापनीत-  
दारिकावेधो जामाता नाम भूत्वा त्वामेवानुगच्छेयम् । नृपात्मजा तु मासित-  
स्ततोऽन्विष्यानासादयन्ती 'तया विना न भोक्ष्ये' इति हृदन्येवावरोधने  
स्थास्यति । तन्मूले च महति कोलाहले, कन्दत्सु परिजनेषु, रुदत्सु सखीज-  
नेषु, शोचत्सु पौरजनेषु, किंकर्तव्यतामूढे सामात्ये पार्थिवे, त्वमास्थानीमेत्य  
सां स्थापयित्वा वक्ष्यसि—'देव, स एष मे जामाता तवार्हति श्रीभुजाराधनम् ।  
अधीती चतुर्णां त्रायेषु, गृहीती षट्स्वङ्गेषु, आन्वीक्षिकीविचक्षणः, चतुःषष्टि-

अध्यास्तामश्रित्य निवसतु । 'अधिर्शोऽस्थानं कर्म' इति कर्मता । पाणिग्राहकं पाणि-  
पीडकत्वेनानुमतम् । 'स राजा । अभिमनायमानोऽनुमन्यमानः । फल्गुनीनक्षत्रेण युक्ता  
पौर्णमासी फाल्गुनी । 'नक्षत्रेण युक्तः कालः' इत्यण् । सा पौर्णमास्यस्मिन्मासे इति फाल्गुनो  
जासस्तस्मिन् 'साऽस्मिन्पौर्णमासीति' इत्यण् । गोहतान्तरं यत्र स्थिताया आक्रोशान्त्या गोहतं  
शब्दः श्रूयते तावद्दूरम् । वानीरवलयस्य देतसाख्यतृणविशेषमण्डलस्य मध्यवर्तिनि । कार्तिकेय-  
गृहे सुव्रह्मण्यायतने । कृत्तिकाणामपत्यं कार्तिकेयः । 'स्त्रीभ्यो ढक्' इति ढक् । करतलगतेन  
हस्तविद्यतेन । शुक्लाम्बरयुगलेन धौतवस्त्रयुग्मेन । अनभिर्शको निराशंकः । अभिविहृत्य क्रीडित्वा ।  
गङ्गाभ्रमसि भागीरथीतोये । विहारव्याकुले जलक्रीडातत्परे । ममोपसृतो मज्जितोपसृतः । तवा-  
भ्याशो सनीषे । उन्मद्भूयामि जलनिर्गतो भविष्यामि । त्वयोपहृते आनीते वाससी परि-  
धानीये । अपनीतदारिकावेपस्यक्तकन्यानेष्वथः । जामाता नाम कन्यापतिरिव । नृपात्मजेति ।  
राजकन्या नवमालिका । इतस्ततो नानादिक्षु । अन्विष्य गवेषयित्वा । अनासादयन्त्यनाप्नुवन्ती ।  
भोक्ष्ये भोजनं करिष्यामि । रुदन्ती कन्दन्ती । अवरोधनेऽन्तःपुरे । तन्मूले राजकुमारी वयस्याऽ-  
वर्षाननिमित्ते । कोलाहले कलकलध्वनौ । किंकर्तव्यतामूढे इतिकर्तव्यताज्ञानरहिते । सामात्ये  
मन्त्रिसहिते पार्थिवे राजनि । आस्थानीं सभामण्डपम् । 'सभासमितिसंसदः । आस्थानी-  
ह्रीवमास्थानम्' इत्यमरः । देव हे राजन् ! जामाता कन्यापतिः । अधीती कृताध्ययनः ।  
'इष्टादिभ्यश्च' इति कर्तरीनिप्रत्ययः । आत्रायेषु वेदेषु । 'क्तस्येन्विषयस्य कर्मण्युपसंहयानम्'  
इति संसमी । एवमेव 'गृहीती षट्स्वङ्गेषु' इत्यत्राप्युक्तम् । अङ्गानि च—'शिक्षा व्याकरणं  
छन्दो निरुक्तं ज्योतिषं तथा । कल्पवृक्षोऽपि पटङ्गानि वेदस्याहुर्मनीषिणः' इत्युक्तात्मकानि ।

कलागमप्रयोगचतुरः, विशेषेण गजरथतुरङ्गतंत्रवित्, इष्वसनास्त्रकर्मणि गदायुद्धे च निरूपमः, पुराणेतिहासकुशलः, कर्ता काव्यनाटकाख्यायिकानाम्, वेत्ता सोपनिषदोऽर्थशास्त्रस्य, निर्मत्सरो गुणेषु, विश्रम्भी सुहृत्सु, शङ्कः, संविभागशीलः, श्रुतधरः, गतस्मयश्च । नास्य दोषमणीयांसमप्युपलभे । न च गुणेष्वविद्यमानम् । तन्मादृशस्य ब्राह्मणमात्रस्य न लभ्य एव सम्बन्धी । दुहितरस्मै समर्प्य वार्धकोचितमन्यमाश्रमं संक्रमेयम्, यदि देवः साधु मन्यते' इति । स इदमाकर्ण्य वैवर्ण्याक्रान्तवक्त्रः परमुपतो वैलक्ष्यमारप्स्यतेऽनुनेतुमनित्यतादिसंकीर्तनेनात्रभवन्तं मंत्रिभिः सह । त्वं तु तेषामदत्तश्रोत्रो मुक्तकण्ठं रुदित्वा चिरस्य बाष्पाकुण्ठकण्ठः काष्ठान्याहृत्याग्निं संधुक्ष्य राजमन्दिरद्वारे चिताधिरोहणायोपक्रमिष्यसे । स तावदेव त्वत्पादयोर्निपत्य सामात्यो नरपतिरनूनैरर्थैस्त्वामुपच्छन्द्य दुहितरं मह्यं दत्त्वा मद्योग्यतासमाराधितः समस्तमेव राज्यभारं

आन्वीक्षिक्यां तर्कशास्त्रे विचक्षणो निष्णातः । तन्त्रविच्छास्त्रवित् । इष्वसनास्त्रकर्मणि धनुषो बाणमोक्षे । पुराणान्यष्टादश मात्स्यादीनि । 'सर्गश्च प्रतिसर्गश्च वंशो मन्वंतराणि च । वंशानुचरितं चैव पुराणं पञ्चलक्षणम्' इति लक्षणं तेषाम् । 'इतिहासः पुरावृत्तम्' इत्यमरः । स च भारतादिः । काव्यं रघुवंशादि 'अदापौ सगुणौ सालंकारौ शब्दार्थौ काव्यम्' इति । नाटकं शाकुन्तलादि ।

तल्लक्षणं च साहित्यदर्पणे-

“ नाटकं ख्यातवृत्तं स्यात्पञ्चसंघिसमन्वितम् । विलासद्वयादिगुणवयुक्तं नानाविभूतिभिः ॥ सुखदुःखसमुद्भूतिनानारससमन्वितम् । पञ्चाधिका दशपरास्तत्राङ्काः परिकीर्तिताः ॥ प्रख्यातवंशो राजर्षिर्वीरोदात्तः प्रतापवान् । दिव्योऽथ दिव्यादिव्यो वा गुणवान्नायको मतः ॥ एक एव भवेदङ्गी शूङ्गारो वीर एव वा । अङ्गमन्ये रसाः सर्वे कार्यं निर्वहणेऽद्भुतम् ॥ चत्वारः पञ्च वा मुख्याः कार्यव्याघृतपूरुषाः।गोपुच्छाप्रसमाग्रं तु बन्धनं तस्य कीर्तितम् ॥” इति ॥ अख्यायिका 'नोबल' पदवाच्यः प्रबन्धविशेषः कादम्बर्यादिरूपः । 'प्रसृतानाकुलश्रव्यशब्दार्थपदवृत्तिना । गद्येन युक्तोदात्तार्था सोच्छ्वासाऽऽख्यायिका मता ।' इति तल्लक्षणम् । सोपनिषदोऽर्थशास्त्रस्य कर्मकाण्डज्ञानकाण्डयोरित्यर्थः । विश्रम्भी विश्वासयुक्तः । शङ्कः प्रियवादी । 'शङ्कः प्रियंवदे प्रोक्तः' इति हलायुधः । श्रुतधारः सकृच्छ्रवणमात्रेण तद्धारयतीति तादृशः । धारणाशक्तियुक्तश्च । गतस्मयो वीतगर्वः । अणीयांसि स्वल्पतरम् । ब्राह्मणमात्रस्य साधारणविप्रस्य । संबन्धी कन्याग्रहणरूपसंबन्धकर्ता । दुहितरं कन्याम् । वार्धकोचितं वृद्धावस्थायां योग्यम् । अन्त्यं चरमं संन्यासमिति भावः । संक्रमेयमाश्रयेयम् । वैवर्ण्येन मालिन्वेनाक्रान्तवक्त्रः । वैलक्ष्यं लज्जाम् । 'विलक्षो लज्जयाऽन्विते' इति हैमः । अनुनेतुं समाधातुम् । अदत्तश्रोत्रोऽदत्तकर्णः । चिरस्य चिरम् । षष्ठीप्रतिरूपकमव्ययमिदम् । बाष्पेणाश्रुणा कुण्ठो निरुद्धः कण्ठो यस्यैतादृशः । काष्ठान्याहृत्य दारुणि संचित्य । संधुक्ष्य वर्धयित्वा । चिताधिरोहणाय चितिमारोढुम् । उपक्रमिष्यसे प्रारप्स्यसे । स राजा । तावदेव तत्क्षणादेव । अनूनैः सम्पूर्णैः । उपच्छन्द्य सान्त्वयित्वा ।



मायि समर्पयिष्यति । सोऽयमभ्युपायोऽनुष्ठेयो यदि तुभ्यं रोचते' इति । सोऽपि पटुर्विद्वानामप्रणीरसकृदभ्यस्तकपटप्रपञ्चः पाञ्चालशर्मा यथोक्तमभ्यधिकं च निपुणमुपक्रान्तवान् । आसीच्च मम समीहितानामहीनकालसिद्धिः । अन्वभवं च मधुकर इव नवमालिकामार्द्रसुमनसम् । अस्य राज्ञः सिंहवर्मणः साहाय्यदानं सुहृत्संकेतभूमिगमनमित्युभयमपेक्ष्य सर्वबलसंदोहेन चम्पाभिमासुपगतो दैवा-  
देवदर्शनसुखमनुभवामि' इति ।

श्रुत्वैतत्प्रमतिचरितं स्मितमुकुलितमुखनलिनः विलासप्रायमूर्जितम्, मृदु-  
प्रायं चेष्टितम्, इष्ट एष मार्गः प्रज्ञावताम् । 'अथेदानीमत्रभवान्प्रविशतु' इति मित्रगुप्तमैक्षत क्षितीशपुत्रः ॥

इति श्रीदण्डिनः कृतौ दशकुमारचरिते प्रमतिचरितं नाम पञ्चम उच्छ्वासः ॥ ५ ॥

### षष्ठोच्छ्वासः ॥ ६ ॥

सोऽप्याचचक्षे-देव, सोऽहमपि सुहृत्साधारणभ्रमणकारणः सुहृषु दामलि-  
ताह्वयस्य नगरस्य बाह्योद्याने महान्तमुत्सवसमाजमालोकयम् । तत्र कचिदति-  
मुक्तकलतामण्डपे कमपि वीणावादेनात्मानं विनोदयन्तमुत्काण्ठितं युवानमद्रा-

मम योग्यतया । समाराधितः प्रसन्नः सन् । तुभ्यं रोचते तव प्रीतिकरो भवति । 'रक्ष्यर्थानां प्रीयमाणः' इति संप्रदानता । पटुः कार्यनिपुणः । अग्रणीरग्रेसरः । असङ्कमुहुरभ्यस्ताः परि-  
चिताः कपटप्रपञ्चा मायाप्रपञ्चा येन तादृशः । निपुणं चातुर्ययुक्तमुपक्रान्तवानुपायमाचचार ।  
समीहितानां मनोरथानामहीनकालेन नातिचिरेण कालेन सिद्धिः । मधुकरः पटुपद इव । नव-  
मालिकां नूतनस्रजं तन्नामराजकन्यां च, आर्द्रसुमनसं सरसकुसुमां संजातार्तवां च । साहाय्यदानं  
साहाय्याचरणं सुहृदां मित्राणां भवदादीनां संकेतभूमेः संकेतितस्थानस्य गमनं प्राप्तिश्च । उभय-  
मपेक्ष्य कार्यद्वयमुद्दिश्य । सर्वबलसंदोहेन समस्तसैन्यसमूहेन । उपगतः प्राप्तः ॥

श्रुत्वेति । स्मितेन मन्दहासेन मुकुलितं मुखनलिनमाननकमलं यस्य तादृशः । विलासप्रायं  
विलासप्रचुरम् । प्रज्ञावतां बुद्धिमताम् । अत्र स्वार्थवर्णनकर्मणि । क्षितीशपुत्रो राजकुमारो  
राजवाहनः ॥

इति श्रीदशकुमारचरितव्याख्याने मनोरमाख्याने पञ्चम उच्छ्वासः समाप्तः ॥ ५ ॥

### अथ षष्ठ उच्छ्वासः ॥ ६ ॥

प्रस्तौत्यधुनाऽऽत्मचरित्रं मित्रगुप्तः-देवेति । सुहृत्साधारणं तत्समानं भवदन्वेषरूपं भ्रमण-  
कारणं देशाटननिमित्तं यस्यैवंभूतः । सुहृषु तदाख्यदेशेषु । दामलिताह्वयस्य तन्नामकस्य ।  
'अथाह्वयः । आख्याहे अभिधानं च नामधेयं च नाम च' इत्यमरः । बाह्योद्याने बाह्वर्ति-  
न्युपवने । 'पुमानाक्रीड उद्यानं राज्ञः साधारणं वनम्' इत्यमरः । उत्सवसमाजमुत्सवार्थं संमि-  
लितं जनसमुदायम् । आलोक्यं विलोकितवान् । तत्रोपवने । कचिच्छिन्मिच्छिदेकदेशे । अतिमु-  
क्तकलताः पुण्ड्रकवल्लयः । 'अतिमुक्तः पुण्ड्रकः स्याद्वासन्ती माधवी लता' इत्यमरः । तासाम्

क्षम् । अप्राक्षं च—‘भद्र, को नामायमुत्सवः, किमर्थं वा समारब्धः, केन वा निमित्तेनोत्सवमनादृत्यैकान्ते भवानुत्कण्ठित इव परिवादिनीद्वितीयस्तिष्ठति’ इति । सोऽभ्यधत्—‘सौम्य, सुहृत्पतिस्तुङ्गधन्वनामानपत्यः प्रार्थितवानमुष्मिन्मायतने विस्मृतविन्ध्यवासरागं वसन्त्या विन्ध्यवासिन्याः पादमूलादपत्य-द्वयम्’ । अनया च किलास्मै प्रतिशायिताय स्वप्ने समादिष्टम्—‘समुत्पत्यते तवैकः पुत्रः, जनिष्यते चैका दुहिता । स तु तस्याः पाणिग्राहकमनुजीविष्यति । सा तु सप्तमाद्वर्षादारभ्यापरिणयनात्प्रतिमासं कृत्तिकासु कन्दुकनृत्येन गुणव-द्वर्तलाभाय मां समाराधयतु । यं चाभिलषेत्सामुष्मै देया । स चोत्सवः कन्दु-कोत्सवनामास्तु’ इति । ततोऽल्पीयसा कालेन राज्ञः प्रियमाहिषी मेदिनी नामैकं पुत्रमसूत । समुत्पन्ना चैका दुहिता । साद्य नाम कन्या कन्दुकावती सोमापीडां देवीं कन्दुकविहारेणाराधयिष्यति । तस्यास्तु सखी चन्द्रसेना नाम धात्रेयिका मम प्रियासीत् । सा चैषु दिवसेषु राजपुत्रेण भीमधन्वना बलवदनुरुद्धा । तदह-सुत्कण्ठितो मन्मथशरशल्यदुःखोद्विग्नचेताः कलेन वीणारवेणात्मानं किञ्चिदा-ध्यासयन्विविक्तमध्यासे’ इति ।

मण्डपे । वीणावादेन बलकीवादेन । विनोदयन्तमाहादयन्तम् । ‘उत्कण्ठितं चिन्ताग्रस्तम् । उत्कण्ठितश्चिन्तयानः’ इति वैजयन्ती । अप्राक्षं पश्यामि स्म । अप्राक्षमनुयुक्तवान् । उत्सवो महः । ‘मह उद्भव उत्सवः’ इत्यमरः । किमर्थं किं प्रयोजनमुद्दिश्य । समारब्धः प्रस्तुतः । उत्सवमनादृत्य तत्रोपेक्षां कृत्वा । परिवादिनी वीणाभेदः । ‘विपक्षी सा तु तन्त्रीभिः सप्तभिः परिवादिनी’ इत्यमरः । तद्वितीयस्तयुक्तः । स उपवनवर्ती पुरुषः । अनपत्यः पुत्रेण कन्यया वा रहितः । आयतने देवगृहे । विस्मृतो विन्ध्यवासे विन्ध्याचलनिवासे रागः प्रीतिर्यस्मिन्कर्मणि तद्यथा तथा । विन्ध्यवासिन्याः काल्याः । अनया देव्या । अस्मै तुङ्गधन्वने । प्रतिशायिताय निद्रिताय । समादिष्टं कथितम् । समुत्पत्यते उत्पन्नो भविष्यति । दुहिता कन्या । स तु भव-रपुत्रस्तु । तस्या भवत्कन्यायाः । पाणिग्राहकं भर्तारमनुजीविष्यति आश्रित्य जीविष्यति । आपरिणयनाद्विवाहपर्यन्तम् । प्रतिमासं मासेमासे । कृत्तिकासु तत्रासकनक्षत्रेषु । कन्दुकनृत्येन गेन्दुकक्रीडया । गुणवतो गुणयुक्तस्य भर्तुर्लभाय प्राप्तये । समाराधयतु पूजयतु । यं चेति । अभिलषेत्स्वपतित्वेन कामयेत् । सा भवत्कन्या । अमुष्मै कन्याभिलषितपुरुषाय । कन्दुकोत्सव-नामा तदाख्यया प्रसिद्धः । अल्पीयसा स्वल्पतरेण । असूत प्रसूतवती । कन्दुकावतीत्यत्र ‘मतौ बहुचोऽनजिरादीनाम्’ इति दीर्घः । सोमापीडां चन्द्रशेखराम् । कन्दुकविहारेण तत्क्रीडया । सखी प्रियवयस्या । धात्रेयिकोपमातृस्थानीया । प्रिया भार्यात्वेन स्वीकर्तुमीष्टा । सा च चन्द्र-सेना । बलवद्वृद्धात् । अनुरुद्धा सत्सङ्गमान्निवारिता । उत्कण्ठिताश्चिन्ताविष्टाः । मन्मथशरशल्य-दुःखेन कामवाणाग्रपीडयोद्विग्नं त्रस्तं चेताश्चितं यस्यैतादृशः । कलेनाव्यक्तमधुरेण । वीणारवेण बलकीनादेन । आध्यासयन्विनोदयन् । विविक्तमेकान्तप्रदेशम् । अध्यासे अधितिष्ठामि । ‘अधिशोऽस्थासां कर्म’ इति विविक्तस्य कर्मता ।

अस्मिन्नेव च क्षणे किमपि नूपुरकणितमुपातिष्ठत् । आगता च काचिदङ्गना  
 दृष्ट्वैव स एनामुत्फुल्लदृष्टिस्तथायोपगूढकण्ठश्च तथा तत्रैवोपाविशत् । अशंसच्च—  
 'सैवा मे प्राणसमा, यद्विरहो दहन इव दहति माम् । इदं च मे जीवितमपह-  
 रता राजपुत्रेण मृत्युनेव निरुप्मतां नीतः । न च शक्यामि राजसूलुरित्यमुष्मिन्  
 पापमाचरितुम् । अतोऽनयात्मानं सुदृष्टं कारयित्वा त्यक्ष्यामि निष्प्रातिक्रियान्  
 प्राणान्' इति । सा तु पर्यश्रुमुखी समभ्यधात्—'मा स्म नाथ, मत्कृतेऽध्य-  
 वस्यः साहसम् । यस्त्वमुत्तमात्सार्थवाहादर्थदासादुत्पद्य कोशदास इति गुरुभिर-  
 भिहितनामधेयः पुनर्मदत्यासङ्गाद्वेशदास इति द्विषद्भिः प्रख्यापितोऽसि, तस्मिन्  
 स्वव्युपरते यद्यहं जीवेयं नृशंसो वेश इति समर्थयेयं लोकवादम् । अतोऽद्यैव  
 नय मामीप्सितं देशम्' इति । स तु मामभ्यधत्—'भद्र, भवद्दृष्टेषु राष्ट्रेषु कत-  
 मत्समृद्धं संपन्नसत्यं सत्पुरुषभूयिष्ठं च' इति । तमहमीषद्विहस्याब्रवम्—'भद्र,  
 विस्तीर्णैवमर्णवान्वरा । न पर्यन्तोऽस्ति स्थानस्थानेषु रम्याणां जनपदानाम् ।  
 अपितु न चेहिद युवयोः सुखनिवासकारणं कमप्युपायमुत्पादयितुं शक्याम् ।  
 ततोऽहमेव भवेयमध्वदर्शी' । तावतोदैरत रणितानि मणिनूपुराणाम् । अथासौ

अस्मिन्नेवेति । पूर्वोक्तप्रकारेण भाषणावसरे एव । नूपुरकणितं पादकटकशब्दितम् ।  
 'पादाङ्गदं तुलाकोटिर्मजीरो नूपुरोऽस्त्रियाम्' इत्यमरः । उपातिष्ठत्समीपे उत्पन्नमभूत् । अङ्गना  
 योषित् । स पूर्वोक्तोपवनवर्ता पुरुषः । उत्फुल्लदृष्टिर्विकसितनयनः । उपगूढकण्ठः छिष्टकण्ठः ।  
 अशंसत्कथितवान् । प्राणसमा प्राणतुल्या । यस्या विरहः वियोगः । दहनोऽग्निरिव । 'हिरण्य-  
 रेता हुतभुग्दहनो हव्यवाहनः' इत्यमरः । दहति भस्मीकरोति । इदं च मे जीवितं प्राणभूता-  
 मनां चन्द्रसेनाम् । अपहरता निरुन्धानेन । निरुप्मतां निस्तेजस्वम् । शक्यामि समर्थोऽस्मि ।  
 राज्ञः सूलुः पुत्र इति हेतोः । अमुष्मिन्भीमधन्वानि राजपुत्रे । पापं दुष्कृत्यमाचरितुं विधातुम् ।  
 सुदृष्टं सन्यगवलोकितम् । निष्प्रातिक्रियान्प्रतीकाररहितान् । सा त्विति । चन्द्रसेना । पर्यश्रु-  
 मुखी अलव्यासानना । समभ्यधादुवाच । मत्कृते मामुद्दिश्य । साहसं कठोरं कर्म । मा  
 स्माध्यवश्यो मा कुह । अध्यवपूर्वात् 'पो अन्तर्कर्माणि' इति धातोः 'स्मोत्तरे लङ् च' इति  
 लङ् । सार्थवाहाद्वैद्यश्रेष्ठात् । उत्पद्योत्पन्नो भूत्वा । अभिहितनामधेयः कृतनामा । मदत्यासङ्गात्  
 मय्यतिप्रीतिकरणात् । वेशस्य गणिकागृहस्य दासो वेशदासः । द्विषद्भिस्त्वद्वैरिभिः । प्रख्यापितः  
 प्रसिद्धीकृतः । उपरते मृते । नृशंसः क्रूरो वेशो गणिकाजनः । समर्थयेयं सार्थकं कुर्याम् ।  
 लोकवादं जनभाषणम् । नय प्रापयस्व । भवता दृष्टेषु विलोकितेषु । राष्ट्रेषु देशेषु । सत्पुरुषभूयिष्ठे  
 साधुजनबहुलम् । तं वेशदासम् । विहस्य मन्दहास्यं विधाय । अर्णवान्वराऽवनिः । पर्यन्तः शून्यता ।  
 स्थानस्थानेषु पदेपद इत्यर्थः । रम्याणां मनोहराणाम् । इह सुहृद्देशे । सुखेन यो निवासस्तस्य  
 कारणम् । न शक्यां चेत् यदि समर्थो नास्मि । ततस्तर्हि । अध्वदर्शी मार्गदर्शकः । तावता तस्मिन्  
 समये इत्यर्थः । उदैरतोत्पन्नान्यभूवन् । 'ईर गतौ कम्पने च' इति जौहोत्यादिकाद्व्यातोर्लोकि

जातसंभ्रमा ' प्राप्तैवेयं भर्तृदारिका कन्दुकावती कन्दुकक्रीडितेन देवीं विन्ध्य-  
वासिनीमाराधयितुम् । अनिषिद्धदर्शना चयमस्मिन्कन्दुकोत्सवे । सफलमस्तु  
युष्मच्चक्षुः । आगच्छतं द्रष्टुम् । अहमस्याः सकाशवर्तिनी भवेयम् ' इत्यासीत् ।  
तामन्वयाव चावाम् । महति रत्नरङ्गपीठे स्थितां प्रथमं ताम्रोष्ठीमपश्यम् ।  
अतिष्ठच्च सा सद्य एव मम हृदये । न मयान्येन वान्तराले दृष्टा । चित्रायावि-  
ष्टचित्तश्चाचिन्तयम्—'किमियं लक्ष्मीः । नहि नहि । तस्याः किल हस्ते विन्यस्तं  
कमलम्, अस्यास्तु हस्त एव कमलम् । अमुक्तपूर्वा चासौ पुरातनेन पुंसा पूर्व-  
राजैश्च, अस्याः पुनरनवद्यमयातयामं च यौवनम् ' इति चिन्तयत्येव माय,  
सानघसर्वगात्री व्यत्यस्तहस्तपल्लवाग्रस्पृष्टभूमिरालोलनीलकुटिलालका सविभ्रमं  
भगवतीमभिवन्द्य कन्दुकममन्दरागरूपिताक्षमनङ्गमिवालम्बत । लीलाशिथिलं  
च भूमौ मुक्तवती । मन्दोत्थितं च किञ्चित्कुञ्चितं गुप्तेन प्रसृतकोमलांगुलिना

प्रथमबहुवचनम् । रणितानि रवाः । मणिनूपुराणां रत्नमञ्जीराणाम् । भवेति । नूपुरवाकर्णना-  
न्तरम् । असौ चन्द्रसेना । प्राप्तैवागतैव । भर्तृदारिका राजकन्या । कन्दुकक्रीडितेन कन्दुकावि-  
हारेण । अनिषिद्धं कन्यानां पुन्दर्शनायोग्यत्वेऽपि देवीसंनिधौ केनाप्यनिवारितं दर्शनं यस्या एवं-  
भूता । सफलं प्रयोजनसहितं युष्माकं चक्षुर्लोचनम् । आगच्छतं द्रष्टुं कन्यादर्शनार्थमायातम् ।  
अस्याः कन्दुकावत्याः सकाशवर्तिनी निकटस्थायिनी । अयासीद्गता । तां चन्द्रसेनां कन्दुकावतीं  
वा । अन्वयावानुगतौ । आवामहं मन्त्रयुतः स च कोशदासः । रत्नरङ्गपीठे मणिमये कन्दुक-  
नृत्यस्थाने । प्रथममादौ । ताम्रोष्ठीं ताम्रौ रक्तवर्णौ ओष्ठौ यस्या एवंभूतां कन्दुकावतीम् । 'नासि-  
कोदरोष्ठ—' इति ङीष् । अपश्यं विलोकितवान् । अतिष्ठदादृष्ट्य स्थिता । सद्यो दर्शनकाल एव ।  
अन्तराले मध्ये । चित्रायाविष्टचित्तः विस्मयान्क्रान्तहृदयः । 'चित्राया विस्मयोऽद्भुतम्' इत्यमरः ।  
किमियं लक्ष्मीः । नहि नहीति । अत्र चाक्षेपालंकारः । ' आक्षेपः स्वयमुक्तस्य प्रतिषेधो  
विचारणात् ' इति हि तल्लक्षणमुक्तं चन्द्रालोके । तस्या लक्ष्म्याः । विन्यस्तं निहितम् । कमलं  
पङ्कजम् । अमुक्तपूर्वा पूर्वमननुभूता । पुरातनेन पुराणेन पुंसा विष्णुना । पूर्वराजैर्मन्वादिभिः ।  
' राजाहःसखिभ्यश्च ' इति समासान्तश्च । अनवद्यं निर्दोषम् । अयातयामं सरसम् । ' जीर्णं  
च परिमुक्तं च यातयाममिदं द्वयम् ' इति निघण्टुः । सा कन्दुकावती । अनयानि निर्दोषाणि  
सर्वाणि गात्राण्यङ्गानि यस्या एवंविधा । ' अङ्गागात्रकण्ठेभ्यो वक्तव्यम् ' इति ङीष् । व्यत्य-  
स्ताभ्यां विनिर्मिताभ्यां हस्तपल्लवयोः करकिसलययोरग्राभ्यामंगुलिभ्यामिति भावः । स्पृष्टा  
भूमिर्यथा तादृशी । आलोला ईषत्कम्प्रा नीलाः कृष्णवर्णाः कुटिला वक्रीभूताश्चालकाश्चूर्ण-  
कुन्तला यस्यास्ता । सविभ्रमं सविलासम् । अभिवन्द्य नमस्कृत्य । अमन्देन सान्द्रेण रागेण  
प्रीत्या रूपिताक्षं ताम्राविलोचनमनङ्गं कामदेवमिव । आलम्बत क्रीडार्थमुद्धतवती । लीलया  
खेलया शिथिलं गलितम् । मुक्तवती विक्षिप्तवती । मन्दोत्थितं किञ्चिदुद्धतम् । कुञ्चितां-



पाणिपल्लवेन समाहत्य हस्तपृष्ठेन चोन्नीय, चटुलदृष्टिलाञ्छितं स्तवकमिव भ्रम-  
रमालानुविद्धमवपतन्तमाकाश एवाग्रहीत् । अमुञ्चच्च । मध्यविलम्बितद्रुतलये  
मृदुमुदु च प्रहरन्ती तत्क्षणं चूर्णपदमदर्शयत् । प्रशान्तं च तं निर्दयप्रहारैरुद-  
घातयत् । विपर्ययेण च प्राशमयत् । पक्षमृज्वागतं च वामदक्षिणाभ्यां कराभ्यां  
पर्यायेणाभिघ्नती शकुन्तमिवोदस्थापयत् । दूरोत्थितं च प्रपतन्तमाहत्य गीतमार्ग-  
मारचयत् । प्रतिदिशं च गमयित्वा प्रत्यागमयत् । एवमनेककरणमधुरं विह-  
रन्ती रङ्गगतस्य रक्तचेतसो जनस्य प्रतिक्षणमुच्चावचाः प्रशंसावाचः प्रतिगृह्णती,  
प्रतिक्षणारूढविभ्रमं कोशदासमंसेऽवलम्ब्य कण्टकितगण्डमुत्फुल्लेक्षणं च मध्य-  
भिमुखीभूय तिष्ठति तत्प्रथमावतीर्णकन्दर्पकारितकटाक्षदृष्टिस्तदनुमार्गविलसि-  
तलीलाञ्छितभ्रूलता, श्वासानिलवेगान्दोलितैर्दन्तच्छदरश्मिजालैर्लीलापल्लवैरिव  
मुखकमलपरिमलग्रहणलोलानलिनस्ताडयन्ती, मण्डलभ्रमणेषु कन्दुकस्याति-

गुष्ठेन वक्रितांगुष्ठेन । प्रसृता विस्तृताः कोमला मृदुलाश्चांगुलयो यस्यैवंविधेन । पाणिपल्लवेन  
करकिसलयेन । समाहत्य पीडयित्वा । उन्नीयोत्क्षिप्य । चटुलानां केलिदर्शनलोलानां दृष्टिभि-  
र्नयनैर्लाञ्छितं सस्पृहं वीक्षितम् । स्तवकं सुमनोगुच्छम् । भ्रमरमालानुविद्धं मधुकरश्रेणी-  
परिगतम् । अवपतन्तं नीचैः पतन्तम् । अग्रहीद्गृहीतवती । अमुञ्चदूर्ध्वं क्षिप्तवती । मध्यः  
साधारणः, विलम्बितोऽतिमन्दः, द्रुतोऽतिशीघ्रश्च लयः पतनं यस्यैवंविधे सति कन्दुके । मृदु-  
मृदु मन्दमन्दम् । प्रहरन्ती हस्तेन ताडयन्ती । चूर्णपदं कन्दुकक्रीडाविशेषम् । ' गत्याग-  
त्योरानुलम्ब्यात् यन्म्यूनाधिक्यक्षेपणं तच्चूर्णं पदम् ' इति कन्दुकतन्त्रे । अदर्शत्प्रदर्श्या-  
मास । प्रशान्तमुद्गमनादुपरतम् । निर्दयप्रहारैः कठिनताडनैः । उदघातयदूर्ध्वपतितमकरोत् ।  
पर्यायेण क्रमेण । अभिघ्नती प्रहरन्ती । शकुन्तं पक्षिणम् । ' शकुन्तिपक्षिशकुनिशकुन्त-  
शकुनद्विजाः ' इत्यमरः । उदस्थापयदुत्पतितमकरोत् । आहत्य गृहीत्वा । गीतमार्गम्  
' दशपदचङ्क्रमणं गीतमार्गं विदुः ' इति कन्दुकतन्त्रे । प्रत्यागमयत्प्रतिनिवृत्तमकरोत् । एवं  
पूर्वोक्तविधयाऽनेककरणैर्नानाचैष्टितैः मधुरं मनोरमं यथा तथा । विहरन्ती क्रीडन्ती । रङ्गगतस्य  
प्रेक्षास्थानवर्तिनः । रक्तचेतसो दर्शनासक्तमनसः । उच्चावचा नानाप्रकाराः । प्रशंसावाचः  
स्तुतिवाक्यानि । प्रतिक्षणं क्षणक्षणे आरूढविभ्रमं जातविस्मयं यथा तथा । अंसे स्कन्धदेशे ।  
अवलम्ब्य गृहीत्वा । तत्प्रथमावतीर्णस्तदानीमेवादौ सञ्जातः कन्दर्पः कामः ' कन्दर्पो दर्पकोऽ-  
नङ्गः कामः पद्मशरः स्मरः ' इत्यमरः । तेन कारितोत्पादिता कटाक्षदृष्टिरपाङ्गदर्शनं यस्याः  
सा । तस्य कन्दुकस्यानुमार्गं मार्गमनुसृत्य विलसितलीलया खेलाविलासेनाञ्छिते कुटिलीभूते  
भ्रूलते यस्याः सा । श्वासानिलस्य मुखमाहतस्य वेगेन जवेनान्दोलितैर्लीलायितैः । दन्तच्छद-  
रश्मिजालैरधरकिरणनिवहैः । मुखकमलस्याननपद्मस्य परिमलग्रहणे सौरभादाने लोलान्नतृष्णान् ।

शीघ्रप्रचारतया विशन्तीव महर्शनलज्जया पुष्पमयं पञ्जरम्, पञ्चविन्दुप्रसूतेषु पञ्चापि पञ्चबाणबाणान्युगपादिवाभिपततस्त्रासेनाववदृश्यन्ती, गोमूत्रिकाप्रचारुषु घनदर्शितरागविभ्रमा विद्युलतामिव विडम्बयन्ती, भूषणमणिरणितदन्तलयसंवादिपादचारम्, अपदेशस्मितप्रभानिषिक्तविम्बाधरम्, अंसखंसितप्रतिसमाहितशिखण्डभारम्, समाघटितकणितरत्नमेखलागुणम्, अञ्चितोत्थितपृथुनितम्बविलम्बितविचलदंशुकोज्ज्वलम्, आकुञ्चितप्रसृतवेहितभुजलताभिहतललितकन्दुकम्, आवाजितबाहुपाशम्, उपरिपरिवर्तितत्रिकाविलमलोलकुन्तलम्, अवगलितकर्णपूरकनकपत्रप्रतिसमाधानशीघ्रतानतिक्रमितप्रकृतकीडनम्, असकृदु-

‘लोलध्वलसतृष्णयोः’ इत्यमरः । अलिनः षट्पदान् । ‘मधुवतो मधुकरो मधुलिप्समधुपालिनः’ इत्यमरः । ताडयन्ती निवारणाय प्रहरन्ती । अतिशीघ्रप्रचारतयाऽऽशुगामितया । विशन्तीव पञ्जरं मज्जूपायां निलीयमानेव । मम दर्शनादवलोकनाल्लज्जया हिया । पुष्पमयं कुसुमप्रचुरम् । पञ्चविन्दुप्रसूतेषु ‘पञ्चावर्तप्रहारस्तु पञ्चविन्दुदहाहतः’ इति कन्दुकतन्त्रोक्तकन्दुकपञ्चकसाव्यक्रीडाविशेषेषु । पञ्चापि ‘अरविन्दमशोकं च चतुर्त्तं च नवमल्लिका । नीलोत्पलं च पञ्चैते पञ्चबाणस्य सायकाः’ इत्युक्तान्पञ्चसंख्याकानपि । पञ्चबाणस्य कामदेवस्य बाणान्यसायकान् । युगपदेककालमेव । अभिपततः सम्मुखमागच्छतः । त्रासेनोद्वेगेनाववदृश्यन्ती प्रहृत्य दूरीकुर्वती । गोमूत्रिकाप्रचारेषु ‘गोमूत्रिकेति विद्राक्षिश्चरः शातहृदो मतः’ इत्युक्तकन्दुकक्रीडाविशेषेषु । घनं सान्द्रं यथा तथा दर्शितः प्रकटीकृतः रागविभ्रमोऽसुरारागचेष्टितं यथा तादृशी । घनेन मेघेन दर्शितः प्रकाशितः रागविभ्रमः सन्ध्याश्रयहिलासो यस्यामेवंविधाम् इति विभक्तिविपर्यासेन विद्युलताया अपि विशेषणमवधेयम् । विडम्बयन्त्यनुकुर्वती । भूषणमणीनामलंकाररत्नानां रणितेन शिञ्जितेन दन्तः कृतो यो लयस्तालस्तत्संवादी तदनुगुणः पादचारश्चरणनिक्षेपो यस्मिन्कर्मणि तद्यथा तथा । अपदेशस्मितस्य व्याजमन्दहासितस्य प्रभया कान्तया निषिक्तो व्याप्तो बिम्बासिवाधरो यत्रेति क्रियाविशेषणम् । अंसे स्कन्धदेशे खंसितः शिथिलबन्धः सन्पतितः, अनन्तरं प्रतिसमाहितो यथापूर्वं वदः शिखण्डभारः केशपाशो यस्मिन्कर्मणीति । समाघटित इतस्ततो हस्तप्रसरणारसंघट्टः अतएव कणितः शब्दाद्यमानः रत्नमेखलागुणो मणिमयकाञ्चीसूत्रं यस्मिन्कर्मणि तथा । ‘ल्लिकट्यां मेखला काञ्ची’ इत्यमरः । अञ्चितोत्थिते नतोन्नते पृथौ स्थूले च नितम्बे कटिपश्चाद्भागे विलम्बितेन संसक्तौ, विचलता वाग्वादिना किञ्चिदूरीभवताऽऽशुकेनोज्ज्वलं मनोहरं यथा तथा । ‘पश्चान्नितम्बः ल्लिकट्याः’ ‘चैलं वसनमंशुकम्’ इत्यमरः । आकुञ्चितया संकोचितया, प्रसृतया विस्तारितया, वेष्टिताया वकीकृतया च भुजलतयाऽभिहतस्ताडितो ललितः सुन्दरः कन्दुको यस्मिन्कर्मणि तद्यथा तथा, उपरि परिवर्तिते ऊर्ध्वस्थतया स्थापिते त्रिके कृकाटिकायां प्रीवाशिरःसन्धिपश्चाद्भागे विलम्बाः संसक्ता लोलाश्चञ्चलाः कुन्तला अलका यस्मिन्कर्मणि । ‘त्रिके कृकाटिकायां च पृष्ठवंशाधरेऽपि च’ इति वैजयन्ती । अवगलितस्य सस्तस्य कर्णपूरस्य कर्णावतंसस्य कनकपत्रस्य काञ्चननिर्मितललाटतिलकस्य च प्रतिसमाधाने पुनर्यथोचितस्थानयोजनकर्मणि शीघ्रतया

क्षिप्त्यमाणहस्तपादवाह्याभ्यन्तरभ्रान्तकन्दुकम्, अवनमनोन्नमननैरन्तर्यनष्टदृष्ट-  
मध्ययष्टिकम्, अवपतनोत्पतनानिर्व्यवस्थमुक्ताहारम्, अंकुरितधर्मसलिलदूषि-  
तकपोलपत्रमङ्गशोषणाधिकृतश्रवणपल्लवानिलम्, आगलितस्तनतटांशुकनियम-  
नव्यापृतैकपाणिपल्लवं च निषद्योत्थाय निमील्योन्मील्य स्थित्वा गत्वा चैवाति-  
चित्रं पर्यक्रीडत राजकन्या । अभिहृत्य भूतलाकाशयोरपि क्रीडान्तराणि दर्श-  
नीयान्येकेनैव वानेकेनैव कन्दुकेनादर्शयत् । चन्द्रसेनादिभिश्च प्रियसखीभिः  
सह विहृत्य विहृतान्ते चाभिवन्द्य देवीं मनसा मे सानुरागेणेव परिजनेनानुग-  
म्यमाना, कुवलयशरमिव कुसुमशरस्य मय्यपाङ्गं समर्पयन्ती, सापदेशमसकृ-  
दावर्त्यमानवदनचन्द्रमण्डलतया स्वहृदयमिव मत्समीपे प्रेरितं प्रतिनिवृत्तं न  
वेत्यालोकयन्ती, सह सखीभिः कुमारीपुरमगमत् ।

अहं चानङ्गविह्वलः स्ववेश्म गत्वा कोशदासेन यत्नवदत्युदारं स्नानभोजना-  
दिकमनुभावितोऽस्मि । सायं चोपसृत्य चन्द्रसेना रहसि मां प्रणिपत्य पत्युरंस-  
मंसेन प्रणयपेशलमाघट्टयन्त्युपाविशत् । आचष्ट च हृष्टः कोशदासः—‘भूया-  
समेवं यावदायुरायताक्षि, त्वत्प्रसादस्य पात्रम्’ इति । मया तु सस्मितमभि-  
हितम्—‘सखे, किमेतदाशास्यम् । अस्ति किञ्चिदञ्जनम् । अनया तदक्तने-

आशुकारितयाऽनतिक्रमिन्तं न परित्यक्तं प्रकृतं क्रीडनं यस्मिन्कर्मणि यथा तथा । अवनम-  
नोन्नमनयोर्नैरन्तर्यान्तरभावावग्राह्यदर्शनं प्राप्ता दृष्टा विलोकिता च मध्ययष्टिर्यस्मिन्कर्मणि  
तद्यथा तथा । अवपतने उत्पतने च कर्मणि निर्व्यवस्थश्चल्लो मुक्ताहारो यस्मिन्कर्मणि । अंकु-  
रितेन प्रादुर्भूतेन धर्मसलिलेन स्वेदजलकणेन दूषितस्यार्द्रकृतस्य कपोलयोर्गण्डयोः पत्रमङ्गस्य  
चित्रकस्य शोषणे आद्रितादूरीकरणे अधिकृतो नियोजितः श्रवणपल्लवानिलः कर्णावतंसवायुर्यस्मिन्  
कर्मणि । आगलितस्येकत्वस्तस्य स्तनतटांशुकस्य कुचकंचुकस्य नियमने पुनःसंयोजने व्यापृतो  
नियोजितः एकः पाणिपल्लवः करकिसलयं यत्रेति क्रियाविशेषणम् । निषद्योपविश्य । अतिचित्रं  
नितरामार्थ्यजनकं यथा तथा । पर्यक्रीडत क्रीडितवती । ‘क्रीडोऽनुसंपारिभ्यश्च’ इत्यात्मने-  
पदम् । अभिहृत्येति । कन्दुकं ताडयित्वा । क्रीडान्तराणि नानाविधान्विहारान् । विहृतान्ते  
क्रीडावसाने । समर्पयन्ती निक्षिपन्ती । सापदेशं सव्याजमसकृत्पुनः पुनरावर्त्यमानं वदनं  
चन्द्रमण्डलमिव यस्यास्तादृशतया । प्रेरितं प्रेषितम् । प्रतिनिवृत्तं स्वसमीपं प्रत्यागतम् । अग-  
मन्ता । लृप्तिवाद्ङ् ।

अहं चेति । मन्त्रगुप्तः । अनङ्गविह्वलः कामपराधीनः । स्ववेश्म निजगृहम् । यत्नवद-  
तिप्रयत्नेन । अनुभावितः कारितः । प्रणिपत्य नमस्कृत्य । अंसं स्कन्धदेशम् । प्रणयपेशलं  
स्नेहमधुरं यथा तथा, आघट्टयन्ती स्पृशन्ती । उपाविशन्निषण्णा । यावदायुर्जीवनपर्यन्तम् ।  
त्वत्प्रसादस्य भवत्कृपायाः पात्रं भाजनम् । आशास्यं प्रार्थनीयम् । अञ्जनं सिद्धकजलम् ।

त्रया राजसूनुरुपस्थितो वानरीभिवैनां द्रक्ष्यति, विरक्तश्चैनां पुनस्त्यक्ष्यति' इति । तथा तु स्मेरयास्मि कथितः—'सोऽयमार्येणाज्ञाकरो जनोऽत्यर्थमनुगृहीतः, यदस्मिन्नेव जन्मनि मानुषं वपुरपनीय वानरीकरिष्यते । तदास्तामिदम् । अन्यथापि सिद्धं नः समीहितम् । अद्य खलु कन्दुकोत्सवे भवन्तमपहसितमनोभवाकारमभिलषन्ती रोषादिव शम्बरद्विषातिमात्रमायास्यते राजपुत्री । सोऽयमर्थो विदितभावया मया स्वमात्रे तथा च तन्मात्रे, महिष्या च मनुजेन्द्राय, निवेदयिष्यते । विदितार्थस्तु पार्थिवस्त्वया दुहितुः पाणिं ग्राहयिष्यति । ततश्च त्वदनुजीविना राजपुत्रेण भवितव्यम् । एष हि देवतासमादिष्टो विधिः । त्वदायत्ते च राज्ये नालमेव त्वामतिक्रम्य मामवरोद्धुं भीमधन्वा । तत्सहतामयं त्रिचतुराणि दिनानि' इति मामामन्त्र्य प्रियं चोपगूह्य प्रत्ययासीत् । मम च कोशदासस्य च तदुक्तानुसारेण बहुविकल्पयतोः कथंचिदक्षीयत क्षपा । क्षपान्ते च कृतयथोचितनियमस्तमेव प्रियादर्शनसुभगमुद्यानोद्देशमुपागतोऽस्मि । तत्रैव चोपसृत्य राजपुत्रो निरभिमानमनुकूलभिः कथाभिर्मानुवर्तमानो सुहूर्तमास्त । नीत्वा चोपकार्यामात्मसमेन स्नानभोजनशयनादिव्यतिकरेणोपाचरत् । तत्पगतं च स्वप्नेनानुभूयमानप्रियादर्शनालिङ्गनसुखमायसेन निगडेना-

तदक्तेनेत्रया अञ्जनलिप्तलोचनया । विरक्तः प्रीतिरहितः । एनां चन्द्रसेनाम् । स्मेरया कृतमन्दहसितया । ' नमिकम्पिस्म्यजस—' इति रः । वपुः शरीरम् । इदमञ्जनम् । अन्यथा अञ्जनं विनैव । समीहितमिष्टम् । खलु निश्चयेन । अपहसितस्तिरस्कृतो मनोभवस्य कामस्याकारो येनैवंविधम् । अभिलषन्ती कामयमाना । रोषात्स्वशत्रुपक्षपातित्वजनितकोपात् । शम्बरद्विषा मनसिजेन । ' शम्बरारिर्मेनासिजः ' इत्यमरः । अतिमात्रं निर्मर्यादमायास्यते पीडयते । अत्र च प्रत्यनीकमलंकारः ' प्रत्यनीकमशक्तौ यच्छत्रुपक्षे पराक्रमः ' इति लक्षणात् । अयमर्थः कन्यायास्त्वय्यनुरागप्रादुर्भावरूपः । विदितभावया ज्ञातकन्याशयया । तन्मात्रे कन्याजनन्यै । तथा महिष्या राजपत्न्या । मनुजेन्द्राय राज्ञे तुङ्गधन्वने । निवेदयिष्यते कथितो भविष्यति । दुहितुः कन्यायाः कन्दुकावत्याः । त्वां मन्त्रगुप्तमनुसृत्य जीवत्येवंशीलेन । राजपुत्रेण भीमधन्वना । देवतया काल्या विन्ध्यवासिन्या समादिष्ट आज्ञप्तः । विधिः प्रकारः । त्वदायत्ते त्वदधीने । नालमेव नैव समर्थो भवति । अयं मे पतिः कोशदासः । त्रिचतुराणि त्रीणि चत्वारि वा । उपगूह्य गाढमालिङ्ग्य । प्रत्ययासीत्प्रतिनिवृत्ते । तदुक्तानुसारेण चन्द्रसेनाकथितमार्गेण । बहु नानाविधं विकल्पयतोऽश्विन्तयमानयोः । अक्षीयत क्षपा रात्रिरवसन्नाऽभूत् । क्षपान्ते प्रातःकाले । प्रियादर्शनेन प्राणवल्लभाविलोकेन सुभगं सुन्दरम् । निरभिमानं गर्वरहितं यथा तथा । कथाभिर्वार्तालपैः । उपकार्या राजभवनम् । ' सौधोऽञ्जी राजसदनमुपकार्योपकारिका ' इत्यमरः । स्नानादीनां व्यतिकरेण प्रबन्धेन । तत्पगतं मञ्चे निद्रां कुर्वन्तम् ।



तिव्रलवद्रुद्रपुरुषैः पीवरभुजदण्डोपरुद्धमबन्धयन्माम् । प्रतिबुद्धं च सहसा सम-  
भ्यधात्—‘अयि दुर्मते, श्रुतमालपितं हतायाश्चन्द्रसेनाया जालरन्ध्रनिःसृतं  
तच्चेष्टावबोधप्रयुक्त्यानया कुञ्जया त्वं किलाभिलषितो वराक्या कन्दुकावत्या  
तव किलानुजीविना मया स्थेयम्, त्वद्वचः किलानतिक्रमता मया चन्द्रसेना  
कोशदासाय दास्यते’ इत्युक्त्वा पार्श्वचरं पुरुषमेकमालोकयकथयत्—‘अक्षि-  
पैनं सागरे’ इति । स तु लब्धराज्य इवातिहृष्टः ‘देव, यदाज्ञापयसि’ इति  
यथादिष्टमकरोत् । अहं तु निरालम्बनो भुजाभ्यामितस्ततः स्पन्दमानः किमपि  
काष्ठं दैवदत्तमुरसोपश्लिष्य तावदग्नौषि, यावदपासरद्वासरः शर्वरी च सर्वा ।  
प्रत्युषस्यदृश्यत किमपि वहित्रम् । अमुत्रासन्यवनाः ते मामुद्धृत्य रामेपुनाम्ने  
नाविकानायकाय कथितवन्तः—‘कोऽप्ययमायसनिगलबद्ध एव जले लब्धः  
पुरुषः । सोऽयमपि सिञ्चेत्सहस्रं द्राक्षाणां क्षणेनैकेन ’ इति । अस्मिन्नेव क्षणे  
नैकनौकापरिवृतः कोऽपि मद्गुरभ्यधावत् । अविभयुर्यवनाः । तावदतिजवा  
नौकाः श्वान इव वराहमस्मत्पोतं पर्यहत्सत । प्रावर्तत संप्रहारः । पराजयिषत

स्वप्नेनावस्थाविशेषेणानुभूयमानं प्रियायाः कन्दुकावत्या दर्शनालिङ्गनसुखं येनैवविधम् ।  
आयसेन निगडेन लोहमय्या शृङ्खलया । पीवरैः पुष्टैर्भुजदण्डैरुपरुद्धं निरुद्धं यथा तथा स्थापितं  
माम् । प्रतिबुद्धं निद्रायाः समुत्थितम् । सहसा शीघ्रम् । समभ्यधात्कथयामास । अचीत्याम-  
न्त्रणे । आलपितं भाषणम् । हताया दुष्टायाः । जालरन्ध्रेण गवाक्षच्छिद्रेण निःसृतं बहिरागतम् ।  
‘जाले गवाक्ष आनाये ’ इत्यमरः । तच्चेष्टावबोधाय चन्द्रसेनाव्यापारज्ञानार्थं प्रयुक्त्या  
सत्प्रेरितया । कुञ्जया हीनाज्ञया कयाऽपि वृद्धया । अभिलषितः पतित्वेन कामितः । वराक्या  
धूर्तया । अनुजीविना भृत्यभावमापन्नेन । अनतिक्रमताऽनुलङ्घयता । दास्यते दत्ता भविष्यति ।  
पार्श्वचरं समीपवर्तिनं पुरुषं किंकरम् । सागरे समुद्रे । लब्धराज्यः प्राप्ताराज्यः । यथादिष्टं  
भीमधन्वाज्ञासदृशम् । अहं त्विति । निरालम्बनोऽवलम्बरहितः । स्पन्दमानः संचरजले  
उत्तरन्नित्यर्थः । काष्ठं दारुखण्डम् । उपश्लिष्यालिङ्गय । अग्नौषि जलात्तीरं प्रति प्लवमान आसम् ।  
शर्वरी रात्रिः । प्रत्युषसि प्रभातसमये । वहित्रं समुद्रयानम् । यवनास्तुरुष्काः । उद्धृत्य जलाद्  
गृहीत्वा । रामेपुनात्रे तदभिधाय । नाविकनयकाय नौकावाहकमुख्याय । नावा तरति नाविकः ।  
‘नौ द्वयचष्टन् ’ इति ठन् । आयसनिगलबद्धो लोहशृङ्खलानिगडितः । लब्धः प्राप्तः । सिञ्चेज-  
लेनार्द्रांश्यात् । द्राक्षाणां मृद्रीकालतानाम् । ‘मृद्रीका गोस्तनी द्राक्षा ’ इत्यमरः । नैकनौका-  
परिवृतो बहुस्वल्पनौपरिवेष्टितः । मद्गुः प्लवः । ‘मद्गुः कारण्डवः प्लवः ’ इत्यमरः । अविभयुः  
त्रस्ता अभूवन् । अतिजवा अतिवेगयुक्ताः । श्वानः कुकुराः । ‘श्वा विश्वकहुर्मृगयाकुशलः  
सरमा शुनी ’ इत्यमरः । वराहं सूकरम् । ‘वराहः सूकरो वृष्टिः कोलः पौत्री कीरः किटिः ’  
इत्यमरः । अस्मत्पोतं यवनसंबन्धिवहित्रम् । संप्रहारः कलहः । पराजयिषत पराभूताः ।

यवनाः । तानहसगतीनवसीदतः समाश्वास्यालपिषम्—‘अपनयत मे निगलबन्धनम् । अयमहसवसादयामि वः सपन्नान्’ इति । अमी तथाकुर्वन् सर्वाश्च तान्प्रतिभटान्भल्लवर्षिणा भीमदंक्रुतेन शार्ङ्गेण लवलवीकृतान्ज्ञानकार्षम् । अवप्लुत्य हतविध्वस्तयोधमस्मत्पोतसंसक्तपोतममुत्र नाविकनायकमनाभिसरमभिपत्य जीवग्राहमग्रहीषम् । असौ चासीत्स एव भीमधन्वा । तं चाहमवबुध्य जातव्रीडमब्रवम्—‘तात, किं दृष्टानि कृतान्तविलसितानि’ इति । ते तु सांयात्रिका मदीयेनैव शृङ्खलेन तमतिगाढं बद्ध्वा हर्षकिलकिलारवमकुर्वन्मां चापूजयन् । दुर्बारा तु सा नौरननुकूलवातनुन्ना दूरमभिपत्य कमपि द्वीपं निबिडमाश्लिष्टवती । तत्र च स्वादु पानीयमेधांसि कन्दमूलफलानि संजिघृक्ष्वो गाढपातितशिलावलयमवातराम । तत्र चासीन्महाशैलः । सोऽहम् ‘अहो रमणीयोऽयं पर्वतनितम्बभागः, कान्ततरेयं गन्धपाषाणवत्युपत्यका, शिशिरमिदमिन्दीवरारविन्द-

अगतीञ्चरणरहितान् । अवसीदतो दुःखितान् । आलपिषमुक्तवान् । निगलबन्धनं पादशृङ्खलाम् । अवसादयामि विनाशायिष्यामि । सपत्नाञ्चानून् । ‘रिपौ वैरिसपत्नारि-’ इत्यमरः । अमी यवनाः । तथा मां विशृङ्खलम् । भल्लवर्षिणा भल्लावुधवृष्टिं कुर्वता । भीमः शत्रुभयजनकदंक्रुतो ज्याशब्दविशेषो यस्यैवंविधेन । शार्ङ्गेण चापेन । ‘शार्ङ्गं चापे हरेश्चापे’ इति वैजयन्ती । लवलवीकृतानि खण्डशः कृतान्यङ्गानि येषामेवंभूतान् । अकार्षं संपादितवान् । अवप्लुत्य निपत्य । हता मारिताः, विध्वस्ताः खण्डिताङ्गाश्च योधा भट्टा यस्मिन्नेतादशम् । अस्माकं पोतेन संवक्तं मिलितं पोतं प्रतिरोधिवहिव्रम् । अमुत्र तस्मिन्पोते । अनभिसरमसहायतया वर्तमानम् । ‘अनुल्लनः सहायश्चाभिसरोऽनुसरः समाः’ इत्यमरः । जीवग्राहं जीवेन सह गृह्णत्वा । ‘समूलकृतजीवेषु हनकृञ्ग्रहः’ इति णमुल् । असौ नाविकमुदयः । स एव मद्विरोधी । अवबुध्य ज्ञात्वा । जातव्रीडमुत्पन्नलज्जम् । कृतान्तविलसितानि यमयातनाः । ‘कृतान्तो यमदेवयोः’ सांयात्रिकाः पोतवाहकाः । ‘सांयात्रिकाः पोतवणिकू’ इत्यमरः । हर्षेण मुदा किलकिलारवं शब्दविशेषम् । दुर्बारा निवारयितुमशक्या । नौस्तरिः । ‘ब्रिंयां नौस्तरणिस्तरिः’ इत्यमरः । अननुकूलवातेन प्रतिकूलवायुना नुन्ना प्रेरिता । आश्लिष्टवती प्राप्तवती । पानीयं सलिलम् । ‘अम्भोऽर्णस्तोयपानीयनीरक्षीराम्बुशम्बरम्’ इत्यमरः । एधांसि काष्ठानि । ‘काष्ठं दार्विन्धनं त्वेधः’ इत्यमरः । संजिघृक्ष्वो ग्रहीतुमिच्छवः । गाढं दढं यथा तथा पातितः शिलायां तीरवर्तिनि पाषाणे वलयः नौकाबद्धशृङ्खलाग्रवलयो यस्मिन् कर्मणि तद्यथा तथा । अवातराम अवतीर्णा अभूम् । शैलः पर्वतः । पर्वतस्य नितम्बभागः कटकप्रदेशः । ‘कटकोऽस्त्री नितम्बोऽङ्गे’ इत्यमरः । गन्धपाषाणवती मनःशिलादिधातुसंयुक्ता । ‘शैलेयं गन्धपाषाणः शिलापुष्पं च कथ्यते’ इति हैमः । उपत्यका पर्वतासन्नभूः । ‘उपत्यकाऽदेरासन्ना भूमिः’ इत्यमरः । शिशिरं शीतलम् । इन्दीवरं नीलकमलम्, अरविन्दं रक्तक-

मकरन्दविन्दुचन्द्रकोत्तरं गोत्रवारि, रम्योऽयमनेकवर्णकुसुममञ्जरीभरस्तस्व-  
नाभोगः । इत्युत्तरतया दृशा बहुबहु पश्यन्नलक्षिताध्यारुढक्षोणीधराशि-  
खरः शोणीभूतमुत्प्रभाभिः पद्मरागसोपानशिलाभिः किमपि नालीकपरागधूसरं  
सरः समध्यगाम् । स्नातश्च कांश्चिदमृतस्वादून्विसभङ्गानास्वाद्य, अंसलप्रकह्वार-  
स्तीरवर्तिना केनापि भीमरूपेण ब्रह्मराक्षसेनाभिपत्य 'कोऽसि, कुतस्त्योऽसि'  
इति निर्भर्त्सयताभ्यधीये । निर्भयेन च मया सोऽभ्यधीयत- 'सौम्य, सोऽहम-  
स्मि द्विजन्मा । शत्रुहस्तादर्णवम्, अर्णवाद्यवननावम्, यवननावश्चित्रप्रावाणमेनं  
पर्वतप्रवरं गतः, यदृच्छयास्मिन्सरसि विश्रान्तः, भद्रं तव' इति । सोऽब्रूत- 'न  
चेद्वीर्यं प्रशान्तं, अश्रामि त्वाम्' इति । मयोक्तम्- 'पृच्छ तावत् । भवतु'  
इति । अथावयोरैक्यार्थयासीत्संलापः-

“ किं क्रूरं स्त्रीहृदयं किं गृहिणः प्रियहिताय दारगुणाः ।

कः कामः संकल्पः किं दुष्करसाधनं प्रज्ञा ॥

तत्र धूमिनीगोमिनीनिम्बवतीनिम्बवत्यः प्रमाणम्' इत्युपदिष्टो मया सोऽ-

मलं, तयोर्मकरन्दविन्दुभिः पुष्परसकणैश्चन्द्रकोत्तरं संजातमेवकम् । 'वा पुंसि पद्मं नलिनमरविन्दं  
महोत्पलम् । इन्दीवरं च नीलेऽस्मिन्' 'मकरन्दः पुष्परसः' 'समौ चन्द्रकमेचकौ' इत्यमरः ।  
गोत्रवारि पर्वतसलिलम् । 'अद्रिगोत्रगिरिप्रावा-' इत्यमरः । अनेकवर्णानां नानावर्णयुक्तानां कुसुम-  
मञ्जरीणां पुष्पपुच्छानां भरो यत्रैतादृशः । तस्वनाभोगः तस्वनप्रदेशः । अलक्षितं ध्यानमदत्तैवा-  
ध्यारुढं क्षोणीधरस्य गिरेः शिखरं येनैवंविधः । 'कूटोऽस्त्री शिखरं शृङ्गम्' इत्यमरः । शोणीभूतं  
रक्तवर्णम् । उत्प्रभाभिः सच्छोभायुक्ताभिः । पद्मरागो रत्नविशेषः तन्मयीभिः सोपानशिलाभि-  
रारोहणपाषाणैः । नालीकानां पद्मानां परागैर्धूलिभिः धूसरं किञ्चिच्छूतवर्णम् । 'नालीकं  
पद्मवाणयोः' इत्यमरः । सरः कासारम् । अमृतस्वादून्वीयूषसमरसान् । विसभङ्गान्मृणालख-  
ण्डान् । 'मृणालं विसम्' इत्यमरः । आस्वाद्य भक्षयित्वा । अंसे स्क्रन्धदेशे लग्नानि स्थापितानि  
प्रियाविरहानलपीडाशमनायेति भावः । कह्वाराणि सौगन्धिकपुष्पाणि यस्यैवंभूतः । भीमरूपेण  
भयंकराकृतिना । अभिपत्य मत्समीपमागत्य । कुत आगतः कुतस्त्यः । अभ्यधीये पृष्ठोऽभूवम् ।  
निर्भयेन शङ्कारहितेन । स राक्षसः । अभ्यधीयत उक्तः । अर्णवं समुद्रम् । चित्रप्रावाणं नाना-  
वर्णशिलायुक्तम् । पर्वतप्रवरं गिर्युत्तमम् । विश्रान्तः कृताव्यखेदापनयनः । भद्रं क्षेमम् । न  
चेद्वीर्यं यदि नं प्रत्युत्तरसि । प्रशान्तनुयोगान् । अश्रामि भक्षयामि । 'अश भोजने' ।  
भवतु इति । मयाऽवश्यमेव प्रत्युत्तराणां दास्यमानत्वाद्भक्षणकर्म तावदूरे तिष्ठित्विति भावः ।  
आवयो राक्षसस्य मम मन्त्रगुप्तयेति च । आर्यया पद्यविशेषेण । आर्यालक्षणं तु पूर्वोक्तम्,  
तत्तु न विस्मर्तव्यम् । संलापो मिथो भाषणं प्रश्नोत्तररूपम्-

किमिति । गृहिणो गृहस्थाश्रमवासिनः । प्रियहिताय प्रियाय हिताय क्षेमाय च ।  
दारगुणाः पत्नीगुणाः । संकल्पः 'इयं मम पत्नी, इमे मे पुत्राः, इमाश्च कन्या मदीयाः,  
इदं च गृहं मदीयम्' इत्येवंल्लोऽवस्थायाः । दुष्करसाधनं दुष्करस्यापि कार्यस्य साधनं

भूत—‘कथय, कीदृश्यस्ताः’ इति । अत्रोदाहरणम्—‘ अस्ति त्रिगतौ नाम जन-  
पदः । तत्रासन्गृहिणस्त्रयः’ स्फीतसारधनाः सोदर्या धनकधान्यकधन्यकाख्याः ।  
तेषु जीवत्सु न ववर्ष वर्षाणि द्वादश दशशताक्षः, क्षीणसारं सस्यम्, ओषध्यो  
वन्ध्याः, न फलवन्तो वनस्पतयः, क्लीवा मेघाः क्षीणस्रोतसः स्रवन्त्यः, पङ्क-  
शेषाणि पल्वलानि, निर्निस्त्यन्दान्युत्समण्डलानि, विरलीभूतं कन्दमूलफलम्,  
अवहीनाः कथाः, गलिताः कल्याणोत्सवक्रियाः, बहुलीभूतानि तस्करकुलानि,  
अन्योन्यमभक्ष्यन्प्रजाः, पर्यलुठन्नितस्ततो बलाकापाण्डुराणि नरशिरःकपा-  
लानि, पर्यहिण्डन्त शुष्काः काकमण्डल्यः, शून्याभूतानि नगरग्रामखर्वटपुटभे-  
दनादीनि । त एते गृहपतयः सर्वधान्यनिचयमुपयुज्याजाविकटं गवलगणं गवां  
यूथं दासीदासजनमपत्यानि ज्येष्ठमध्यमभार्ये च क्रमेण भक्षयित्वा ‘ कनिष्ठ-

निदानभूतम् । प्रज्ञा बुद्धिविशेषः । प्रमाणमुदाहरणभूता इत्यर्थः । कीदृश्यः कथंभूताः ।  
ता धूमिन्यादयः । अत्र पूर्वोक्तविषये । उदाहरणं निदर्शनम् । अस्तीति । जनपदो देशः ।  
‘ नोवृज्जनपदौ देशविषयौ तत्पर्वतनम् ’ इत्यमरः । गृहिणो गृहस्थाश्रमवासिनः । स्फीतं  
प्रचुरं सारधनं मूलद्रव्यं येषां तथाविधाः । सोदर्या समानगर्भजाता । ‘ समानोदर्यसोद-  
र्यसगर्भसहजाः समाः ’ इत्यमरः । ‘ सोदराद्यः ’ इति यप्रत्ययो जातार्थः । न ववर्ष जलधारं  
न चकार । वर्षाणि द्वादश तावत्संवत्सरपर्यन्तम् । ‘ कालाध्वनोरत्यन्तसंयोगे ’ इति द्वितीया ।  
दशशताक्षः सहस्रलोचन इन्द्रः ‘ आखण्डलः सहस्राक्षः ’ इत्यमरः । ओषध्यः पक्के फले  
विनाशिन्यः । ‘ ओषध्यः फलपाकान्ताः ’ इत्यमरः । वन्ध्या निष्फलाः । ‘ वन्ध्योऽफलोऽ-  
वकेशी च ’ इत्यमरः । वनस्पतयोऽपुष्पा वृक्षविशेषाः । तैरपुष्पाद्वनस्पतिः इत्यमरः । क्लीवा निर्जलाः ।  
मेघा वारिधराः । क्षीणस्रोतसोऽल्पजलप्रवाहिन्यः । स्रवन्त्यो नद्यः । ‘ स्रवन्ती निम्नगाऽऽवगाः  
इत्यमरः । पंकशेषाणि कर्दमावशिष्टानि । पल्वलानि स्वल्पसरांसि । ‘ वेशन्तः पल्वलं चाल्पसरः ’ ।  
इत्यमरः । निर्निस्त्यन्दानि प्रक्षरणशून्यानि । उत्समण्डलानि निर्झरमण्डलानि । ‘ उत्सः प्रस्रवणं  
वारिप्रवाहो निर्झरो झरः ’ इत्यमरः । विरलीभूतं नष्टप्रायम् । बहुलीभूतानि प्रचुराणि । तस्कर-  
कुलानि चौरसमुदायाः । पर्यलुठन्नितस्ततो भ्रमन्ति स्म । बलाका विहगविशेषः ‘ बालाका  
बिसकण्टिका ’ इत्यमरः । तद्वत्पाण्डुराणि श्वेतवर्णानि । पर्यहिण्डन्त पारिभ्रमन्ति स्म । ‘ हिडि  
भ्रमणे ’ । काकमण्डल्यो वायसकुलानि । पुटभेदनं पतनं ‘ पुः स्त्री पुरीनगर्भौ वा पतनं पुट-  
भेदनम् ’ इत्यमरः । त एते इति । पूर्वोक्ता धनकादयः । सर्वमपि धान्यनिचयं धान्यसंग्रहम् ।  
उपयुज्य व्ययं कृत्वा । अजाश्लायोऽवयो मेघाः । ‘ अजा श्लागी शुभच्छागवस्तच्छगलका अजे ?  
‘ अवयः शैलमेघार्काः ’ इत्यमरः । तेषां समूहमजाविकटम् । ‘ संघाते कटच् ’ इति कटच् प्रत्ययः ।  
गवलगणं महिषवृन्दम् । ‘ गवलो महिषेऽस्त्री तु तस्य शृंगेऽपि वर्तते ’ इति वैजयन्ती ।  
यूथं कुले ‘ सजातीनां कुलं यूथम् ’ इत्यमरः । अपत्यानि पुत्रान्कन्याश्च । क्रमेण पर्यायेण ।



भार्या धूमिनी श्रो भक्षणीया' इति समकल्पयन् । अथ कनिष्ठो धन्यकः प्रियां स्वामनुमक्षमस्तया सह तस्यामेव निश्चयपासरत् । मार्गकान्तां चोद्वहन्वनं जगाहे । स्वमांसास्त्रगपनीतक्षुत्पिपासां तां नयन्नन्तरे कमपि निकृत्तपाणिपादकर्णनासिकमवनिष्ठे विचेष्टमानं पुरुषमद्राक्षीत् । तमप्याद्राशयः स्कन्धेनोद्वहन्कन्दमूल-मृगबहुले गहनोद्देशे यत्नरचितपर्णशालश्चिरमवसत् । अमुं च रोपितव्रणमिंगु-दीतैलादिभिरामिषेण शाकेनात्मनिर्विशेषं पुपोष । पुष्टं च तमुद्रिक्तधातुमेकदा मृगान्वेषणाय च प्रयाते धन्यके सा धूमिनी रिरंसयोपातिष्ठत । भर्त्सितापि तेन बलात्कारमरीरमत् । निवृत्तं च पतिमुदकाभ्यर्थनम् 'उद्धृत्य कूपात्पिब, रुजति मे शिरः शिरोरोगः' इत्युदञ्चनं सरज्जुं पुरश्चिक्षेप । उदञ्चयन्तं च तं कूपादपः, क्षणात्पृष्ठतो गत्वा प्रणुनोद । तं च विकलं स्कन्धेनोदुह्य देशादे-ज्ञान्तरं परिभ्रमन्ती पतिव्रताप्रतीतिं लेभे, बहुविधाश्च पूजाः । पुनरवन्तिरा-जानुग्रहादतिमहत्या भूत्या न्यवसत् । अथ पानीयार्थिसार्थजनसमापत्तिदृष्टोद्-

श्च आगामिनि दिने । समकल्पयन्निश्चितवन्तः । प्रियां स्वामात्मपत्नीम् । अतुं भक्षयितुम् । 'अद भक्षणे' । निशि रात्रौ । अपासरदेशाद्बहिः पलायितः । 'सु गतौ' । मार्गकान्तामव्वखिन्नाम् । उद्वहन्स्कन्धे धारयन् । जगाहे प्रविष्टवान् । 'गाहू विलोडने' । स्वस्यात्मनो मांसेनासृजा क्षतजेन च क्रमेणापनीते निवारिते क्षुद्रोक्तुमिच्छा, पिपासा जलपानतृष्णा च यस्या एतादृशीम् । अन्तरे मार्गमध्ये । निकृत्तं छिन्नं पाणिपादकर्णनासिकं करचरणश्रवणनासं यस्यैतादृशीम् । 'द्वन्द्वश्च प्राणितूर्यसेनाङ्गानाम्' इत्येकवद्भावः । अवनिष्ठे भूतले । आद्राशयोऽनुकम्पितचित्तः । स्कन्धेन अंसदेशेन । गहनोद्देशे वनस्थले । 'गहनं काननं वनम्' इत्यमरः । यत्नेन बहुपरिश्रमेण रचिता कृता पर्णशाला पत्रकुटीरं येनैवंभूतः सन् । चिरं बहुकालम् । अमुं चेति । मार्गे दृष्टं पुरुषम् । रोपितव्रणं चिकित्सितारुक्म् । 'त्रणोऽस्त्रियामीर्ममरुः' इत्यमरः । इंगुदी वृक्षविशेषः । 'इंगुदी तापसतरुः' इत्यमरः । आमिषेण मांसेन । 'पललं कव्यमामिषम्' इत्यमरः । आत्मनि-र्विशेषमात्मतुल्यम् । पुपोष पुष्टकायमकरोत् । उद्रिक्तधातुं प्रवृद्धधातुम् । मृगान्वेषणाय मृगहन-नाय । प्रयाते बहिर्गते । रिरंसया रन्तुमिच्छया । उपातिष्ठतोपस्थिताऽभूत् 'उपादेवपूजासंग-तिकरणमित्रकरणपथिष्विति वाच्यम्' इति वार्तिकेन संगतिकरणे आत्मनेपदम् । भर्त्सिता भयं प्रापिताऽपि । बलात्कारं तस्य खजतया हठात् इत्यर्थः । अरीरमत्सुरतक्रोडां चकारेत्यर्थः । निवृत्तं वनात्प्रत्यागतं पतिं धन्यकम् । उदकाभ्यर्थिनं जलं याचमानम् । कूपात्प्रहेः । 'पुंस्ते-वान्धुः प्रहिः कूप उदपानं तु पुंसि वा' इत्यमरः । रुजति पीडयति । उदञ्चनं जलोद्वरणभा-जनम् । 'उत्सेचनं सेकपात्रं तथोदञ्चनमित्यपि' इति वैजयन्ती । सरज्जुं रज्जुपहितम् । पुरोऽ-ग्रदेशे । चिक्षेप त्यक्तवती । उदञ्चयन्तं निष्कासयन्तम् । अपः सलिलानि । प्रणुनोद कूपे पातयामास । विकलं हीनाङ्गम् । उदुह्य धृत्वा । पतिव्रताप्रतीतिं सतीयमिति प्रख्यातिं लेभे प्राप । भूत्यैचर्येण । 'विभूतिभूतिरैचर्यम्' इत्यमरः । अथेति । पानीयार्थिभिर्जलकासुकैः

तमवन्तिषु भ्रमन्तमाहारार्थिनं भर्तारमुपलभ्य सा धूमिनी येन मे पतिर्विकली-  
कृतः स दुरात्मायम्' इति तस्य साधोश्चित्रवधमज्ञेन राज्ञा समादेशयांचकार ।  
धन्यकस्तु दत्तपश्चाद्बन्धो वध्यभूमिं नीयमानः संशेषत्वादायुषः ' यो मया  
विकलीकृतोऽभिमतो भिक्षुः, स चेन्मे पापमाचक्षीत, युक्तो मे दण्डः' इत्यदी-  
नमधिकृतं जगाद । ' को दोषः ' इत्युपनीय दर्शितेऽमुष्मिन्स विकलः पर्यश्रुः  
पादपतितस्तस्य साधोस्तत्कृतमसत्याश्च तस्यास्तथाभूतं दुश्चरितमार्यबुद्धिराच-  
क्षे । कुपितेन राज्ञा विरूपितमुखी सा दुष्कृतकारिणी कृता श्वभ्यः पाचिका ।  
कृतश्च धन्यकः प्रसादभूमिः । तद्व्रीमि- 'स्त्रीहृदयं क्रूरम्' इति ।

पुनरनुयुक्तो गोमिनीवृत्तान्तमाख्यातवान्- ' अस्ति द्रविडेणु काञ्ची नाम  
नगरी । तस्यामनेककोटिसारः श्रेष्ठिपुत्रः शक्तिकुमारो नामासीत् । सोऽष्टादश-  
वर्षदेशीयश्चिन्तामापेदे- ' नास्त्यदाराणामनुगुणदाराणां वा सुखं नाम । तत्कथं  
नु गुणवद्विन्देयं कलत्रम्' इति । अथ वरप्रत्ययाहूतेषु दारेषु यादृच्छिकीं  
संपत्तिमनभिसमीक्ष्य कार्तान्तिको नाम भूत्वा वत्सान्तपिनद्वशालिप्रस्थो

सार्थजनैः संवशः कुत्रचिद्वच्छद्विलोकैः । समापत्त्या यदृच्छया दृष्टं विलोकितं पुनरुद्धृतं च  
कृपात् । उपलभ्य दृष्ट्वा । विकलीकृतः छिन्नगात्रः कृतः । साधोर्निरपराधस्य । अज्ञेन वस्तु-  
स्थित्यनभिज्ञेन । समादेशयांचकाराज्ञां दापितवती । वध्यभूमिं वधस्थलम् । संशेषत्वादायुषो  
जीवितावशेषात् । विकलीकृत इति अभिमतः संमतो धूमिन्या । पापं क्रूरकर्म । आचक्षीत  
कथयेत् । अदीनं सधैर्यम् । अविद्धृतं वधाधिकारिणं प्रतीत्यर्थः । उपनीय समीपमागमय्य ।  
असत्याः कुलट्यायाः । ' असती कुलटेवरी ' इत्यमरः । आर्यबुद्धिः साधुबुद्धिः । कुपितेन  
रुष्टेन । विरूपितमुखी दूषितानना । प्रसादभूमिरनुग्रहपात्रम् । तत्तस्मात्कारणात् । स्त्रीणां कामि-  
नीनां हृदयं चेतः क्रूरमतिनिर्दयम् । तदेवोक्तमाचार्यैरपि । ' मधु तिष्ठति वाचि योषितां हृदि  
हालाहलमेव केवलम् । अत एव निपीयतेऽधरो हृदयं मुष्टिभिरेव ताडयते ' ' न विषेण म  
शस्त्रेण नामिना न च मृत्युना । निर्मिताः केवलं नार्यः स्त्रीभिरेव स्त्रियः कृताः ॥ ' ' हृदयं  
क्षुरधारामं वचनं सुधया समम् । यासामेतासु नारीषु विश्वासो विपदे ध्रुवम्' । इत्यादि ।

पुनरिति । अनुयुक्तो राक्षसेन पृष्ठः । ' प्रश्नोऽनुयोगः पृच्छा च ' इत्यमरः । अनेक-  
कोटिसारः बहुकोटिपरिमितमूलद्रव्ययुक्तः । ' सारो बले स्थिरांशे च मज्जि पुंसि जले धने' इति  
मेदिनी । अष्टादशवर्षदेशीयः किञ्चिन्न्यूनाष्टादशवयस्कः । ' ईषदसमासौ'- इति देशीयर् ।  
आपेदे प्राप्तवान् । अदाराणां भार्याविधुराणाम् । अननुगुणाः प्रतिकूलाचरणशीला दारा येषामेवं-  
विधानां च । सुखं नाम सुखलेशोऽपि नास्ति । ' यस्य नास्ति सती भार्या ग्रहेषु प्रियवादिनी ।  
अरण्यं तेन गन्तव्यं यथाऽरण्यं तथा ग्रहम् ' इत्युक्त्वात् । कथं नु केन प्रकारेण । गुणवदनुकू-  
लगुणविशिष्टम् । विन्देयं प्राप्नुयाम् । कलत्रं भार्याम् । वरस्य जामातुः प्रत्ययार्थं गुणवती वा  
नवेति विश्वासार्थमाहूतेष्वानीतेषु । दारेषु भार्याषु । यादृच्छिकीं यदृच्छयौत्पन्नां संपत्तिं गुणसा-

भुवं वभ्रास । 'लक्षणज्ञोऽयम्' इत्यमुष्मै कन्याः कन्यावन्तः प्रदर्शयांवभूवुः ।  
 यां कांचिल्लक्षणवतीं सवर्णां कन्यां दृष्ट्वा स किल स्म ब्रवीति—'भद्रे, शक्नोषि  
 किमनेन शालिप्रस्थेन गुणवद्भ्रमस्मानभ्यवहारयितुम्' इति । स हसितावधूतो  
 गृहाद्गृहं प्रविश्याभ्रमत । एकदा तु शिविषु पट्टने सह पितृभ्यामवसितमर्हधिम-  
 वशीर्णभवनसारां धात्र्या प्रदर्शयमानां कांचन विरलभूषणां कुमारीं ददर्श ।  
 अस्यां संसक्तचक्षुश्चातर्कयत्—'अस्याः खलु कन्यकायाः सर्व एवावयवा नाति-  
 स्थूला नातिकृशा नातिह्रस्वा नातिदीर्घा न विकटा मृजावन्तश्च । रक्ततलांगुली  
 यवमत्स्यकमलकलशाद्यनेकपुण्यलेखालाञ्छितौ करौ, समगुल्फसंधी मांसलाव-  
 शिरालौ चांग्री, जङ्घे चानुपूर्ववृत्ते, पीवरोरुग्रस्ते इव दुरुपलक्ष्ये जानुनी, सङ्क-  
 द्विभक्तश्चतुरसः ककुन्दराविभागशोभी रथाङ्गाकारसंस्थितश्च नितम्बभागः तनु-  
 तरमीषान्निघ्नं गम्भीरं नाभिमण्डलम्, बलित्रयेण चालंकृतमुदरम्, उरोभागव्या-  
 पिनावुन्मन्नचूचुकौ विशालारम्भशोभिनौ पयोधरौ, धनधान्यपुत्रभूयस्त्वचिह्वले-  
 खालाञ्छिततले स्निग्धोदग्रकोमलनखमणी ऋज्वनुपूर्ववृत्तताभ्रांगुली संनतांसदे-  
 शे

निध्याम् । अनभिसमीक्ष्याप्रतीक्षमाणः सन् । कार्तान्तिको नाम लक्षणज्ञ इव वेपं धृत्वेत्यर्थः ।  
 'कार्तान्तिको लक्षणज्ञः' इति वैजयन्ती । वद्वान्ते वसनाञ्चले पिनद्धो बद्धः शालिप्रस्थः  
 प्रस्थपरिमितं ब्रीहिधान्यं येनैवंविधः । 'कुडवः प्रस्थ इत्याद्याः परिमाणार्थकाः पृथक्' इत्यमरः ।  
 प्रदर्शयांवभूवुर्दर्शितवन्तः । सवर्णां समानजातीयाम् । गुणवद्गुणयुक्तम् । अत्र भक्तम् । 'भित्ता  
 स्त्री भक्तमन्थोऽन्नमोदोनोऽस्त्री सदीदिविः' इत्यमरः । अभ्यवहारयितुं भोजयितुम् । हसितेना-  
 वधूतस्तिरस्कृतः । शिविषु कावेरीदक्षिणतीरस्थदेशविशेषेषु । 'शिविर्मरुद्वधायास्तु दक्षिणं  
 तीरमिष्यते' इति वैजयन्ती । पितृभ्यां मातापितृभ्यां सह साकमवसितां विनष्टा महती  
 ऋद्विर्यस्यास्तादृशीम् । पितृहीनामसंपन्नां चेत्यर्थः । अवशीर्णा इतस्ततो गता भवने गृहे स्थिता  
 साराः स्थिरद्रव्याणि यस्या एवविधाम् । धात्र्योपमात्रा । विरलभूषणां स्वल्पालंकाराम् । संसक्त-  
 चक्षुः संलग्नदृष्टिः । नातिस्थूला नितरां पुष्टा अपि न सन्ति न चातिकृशाः दुर्बलाः । समा इति  
 भावः । मृजावन्तः शुद्धाः । यवादिभिरनेकपुण्यलेखाभिः शुभरेखाभिर्लाञ्छितौ चिह्नितौ ।  
 समौ गुल्फसंधी घुटिकावन्धौ ययोरेवंभूतौ । 'तङ्गन्थी घुटिके गुल्फौ' इत्यमरः । मांसलौ सम-  
 पुष्टौ । अङ्ग्री चरणौ । 'पदङ्घ्रिश्चरणोऽङ्घ्रियाम्' इत्यमरः । जङ्घे प्रसृते । अनुपूर्ववृत्ते  
 कमशः पीवरे । पीवराभ्यामरुभ्यामष्टौवद्भ्यां प्रस्ते कवलिते इव दुरुपलक्ष्ये दुर्दर्शे । सङ्कद्विभक्ते  
 समं विभक्ते । 'एकवारे समे सङ्कत्' इत्यजयः । ककुन्दरस्य नितम्बकूपकद्वयस्य विभागेन  
 शोभते एवशीलः । 'कूपकौ तु नितम्बस्थौ द्वयहीने ककुन्दरे' इत्यमरः । रथाङ्गाकारतया  
 चक्राकारतया संस्थितः संनिवेशितः । नितम्बभागः कटिपश्चाद्भागः 'पश्चान्नितम्बः स्त्रीकट्याः'  
 इत्यमरः । तनुतरमतिसूक्ष्मम् । गम्भीरमतलस्पर्शं च । उन्मन्नचूचुकौ उत्थिताग्रौ । चूचुकं तु  
 कुचाग्रं स्यात्' इत्यमरः । पयोधरौ स्तनौ । धनादीनां भूयस्त्वचिह्वलेखाभिर्वहुत्वघातकलक्षणे-  
 लाञ्छितं तलं ययोस्ते । ऋजवोऽवका अनुपूर्वं वृत्ताः पुष्टाश्च ताम्रा अंगुलयो ययोस्ते ।

सौकुमार्यवत्यौ निमग्नपर्वसंधौ च बाहुल्ये, तन्वी कम्बुवृत्तबन्धुरा च कंधरा,  
वृत्तमध्यविभक्तरागाधरम्, असंक्षिप्तचारुचिबुकम्, आपूर्णकठिनगण्डमण्डलम्,  
संगतानुवक्त्रीलास्निग्धभूलतम्, अनतिप्रौढतिलकुसुमसदृशनासिकम्, अत्यसित-  
धवलरक्तत्रिभागभासुरमधुराधीरसंचारमन्थरायतेक्षणम्, इन्दुशकलसुन्दरललाटम्,  
इन्द्रनीलशिलाकाररम्यालकपङ्क्तिं द्विगुणकुण्डलितम्लाननालीकनालललितलम्ब-  
श्रवणपाशयुगलमाननकमलम्, अनतिभंगुरो बहुलः पर्यन्तेऽप्यकपिलरुचिराया-  
मवानेकैकनिसर्गसमस्निग्धनीलो गन्धग्राही च मूर्धजकलापः । सेयमाकृतिर्न  
व्यभिचरति शीलम् । आसज्जति च मे हृदयमस्यामेव । तत्परीक्ष्यैनमुद्वेहयम् ।

कम्बुः शंखः । ' शंखः स्यात्कम्बुरस्त्रियौ ' इत्यमरः । तद्वृत्ता बन्धुरा मनोज्ञा च  
कन्धरा शिरोधिः । असंक्षिप्तं विशालं चारु मनोज्ञं चिबुकं दन्ताधोभागः यत्रैवविधम् ।  
अनतिप्रौढं नातिप्रफुल्लं यत्तिलकुसुमं तद्वन्नासिका यस्मिन्नेतादृशम् । अति नितरामासितो नीलः,  
धवलः, रक्तोऽष्टगवर्णश्च ये त्रयो भागास्तैर्भासुरे शोभमाने, मधुरे मनोहरे, अधीरसंचारे अति-  
चञ्चले, मन्थरे मन्दगती, आयते विस्तृते च ईक्षणे नयने यत्रैवविधम् । इन्दुशकलवदध्वचन्द्र-  
वत्सुन्दरं ललाटं भालदेशो यत्र तादृशम् । ' ललाटमलिकं गोधिः ' इत्यमरः । इन्द्रनीलशिला-  
कारा तद्वदतिनीलवर्णा रम्या च अलकपङ्क्तिर्यत्रैवंभूतम् । नालीकनालं पद्मदण्डम् । ' नालीकः  
शरशल्याग्नेष्वाब्जखण्डे नपुंसकम् ' इति मेदिनी । अकपिलरुचिः कृष्णवर्णः । आयामवान्दैर्घ्य-  
वान् । एकैकं प्रत्येकं निसर्गेण स्वभावैरेव समः न तु कर्तनेन समीकृतः । मूर्धजकलापः केशपाशः ।  
सेयमिति । इयमेतादृशी आकृतिः न शीलं व्यभिचरति सद्गुणसंपत्तिं विना न भवति ।  
आसज्जति लभं भवति । परीक्ष्य विमृश्य । उद्वेहयं पारिण्यमि । एतादृश्या एव विवाहयोग्य-  
त्वमुक्तं वराहामीहरेण—' स्निग्धोन्नताग्रतनुताग्रनखौ कुमार्याः पादौ समोपचितचारुनिगूढगुल्फौ ।  
श्लिष्टांगुली कमलकान्तितलौ च यस्यास्तामुद्वेहयदि भुवोऽधिपतित्वमिच्छेत् ॥ मत्स्यांकुशाब्जय-  
ववज्रह्लासिचिह्नावस्वेदनौ मृदुतलौ चरणौ प्रशस्तौ । जघे च रोमरहिते विपुले सुवृत्ते जानुद्वयं  
सममनुल्यमसंधिदेशम् ॥ ऊरु घनौ करिकरप्रतिमावरोमावश्वत्थपत्रसदृशं विपुलं च गुह्यम् ॥  
विस्तीर्णमासोपचितो नितम्बो गुल्फश्च धत्ते रशनाकलापम् । नाभिर्गर्भरा विपुलाङ्गनानां प्रदाक्षि-  
णावर्तगता च शस्ता ॥ मध्यं स्त्रियास्त्रिवलनात्पमरोमशं च वृत्तौ घनावविषमौ कठिनादुरोजौ ।  
रोमप्रवर्जितमुखो मृदु चाङ्गनानां ग्रीवा च कम्बुनिचितार्थसुखानि धत्ते ॥ बन्धुजीवकुसुमोप-  
मोऽधरो मांसलो रुचिरविविधरूपधृक् । कुन्दकुङ्कुमलनिभाः समा द्विजा योषितां पतिसुखा-  
मितार्थदाः ॥ दाक्षिण्ययुक्तमशतं परपुष्टं सवल्गुप्रभाषणमदीनमसौष्टवं च । नासा समा समपुरा  
रुचिरप्रशस्ता हङ्गुलीनीरजलदे वृतिहारिणी च ॥ नो संगते नातिपृथू न लम्बे शस्ते भ्रुवौ  
बालशशाङ्कवक्त्रे । अर्धेन्दुसंस्थानमलोमशं च शस्तं ललाटं न तलं न तुङ्गम् । कर्णयुग्ममपि  
युक्तमांसलं शस्यते मृदु समं समाहितम् । स्निग्धनीलमृदुकुञ्चितलम्बा मूर्धजाः शुभकराः शिरः-



अविमृश्यकारिणां हि नियतमनेकाः पतन्त्यनुशयपरम्पराः' इति । स्निग्धदृष्टि-  
राचष्ट—' भद्रे, कचिदस्ति कौशलं शालिप्रस्थेनानेन संपन्नमाहारमस्नानभ्यवहा-  
रयितुम्' इति । ततस्तया वृद्धदासी साकूतमालोकिता । तस्य हस्तात्प्रस्थमात्रं  
धान्यमादाय कचिदलिन्दोद्देशे सुसिक्तसंमृष्टे दत्तपादशौचमुपावेशयत् । सा कन्या  
तान् गन्धशालीन्संक्षुच मात्रया विशोष्यातपे मुहुर्मुहुः परिवर्त्य स्थिरसमाय-  
भूमौ नालीपृष्ठेन मृदुमृदु घट्टयन्ती तुषैरखण्डैस्तण्डुलान्पृथक्चकार । जगाद  
च धात्रीम्—'मातः, एभिस्तुषैरार्थिनो भूषणमृजाक्रियाक्षमैः स्वर्णकाराः । तेभ्य  
इमान्दत्त्वा लब्धाभिः काकिणीभिः स्थिरतराप्यनत्यार्द्राणि नातिशुष्काणि  
काष्ठानि मितपंचां स्थालीमुभे शरावे चाहर' इति । तथाकृते तया तांस्तण्डुला-

स्थिताः ॥' इति । अविमृश्यकारिणामविचार्य कुर्वताम् । नियतं निश्चयेन । अनुशयपरं-  
पराः पश्चात्तापधाराः । ' भवेदनुशयो द्वेषे पश्चात्तापानुबन्धयोः' इति विश्वः । तदुक्तं कालि-  
दासेन ' सहसा विदधीत न क्रियामविवेकः परमापदा पदम् । वृणते हि विमृश्यकारिणं गुण-  
लुब्धाः स्वयमेव संपदः ॥' इति । स्निग्धदृष्टिः सप्रणयं निपातितनयनः । भद्रे इति । हे  
कल्याणि । काचिदित्यनुयोगे । ' कचिदकामप्रवेदने' इत्यमरः । कौशलं निपुणता । शालिप्र-  
स्थेन प्रस्थपरिमितव्रीहिसंचयेन । प्रस्थः परिमाणविशेषः ' माषष्टकाक्षविल्वानि कुडवः प्रस्थ-  
माढकम् । राशिर्गोणी खारिकेति यथोत्तरचतुर्गुणम् ॥' इति शार्ङ्गधरवचनात् सेरचतुष्टयमिति  
भावः । संपन्नं समृद्धम् । अभ्यवहारयितुं भोजयितुम् । तया कन्यया । साकूतं साभिप्रायम् ।  
' आकूतं स्यादभिप्रायः' इति हलायुधः । आलोकिता दृष्टा । प्रस्थमात्रं तत्परिमितम् । ' मात्रा  
परिच्छदे वर्णे मानेऽप्ये' इति रत्नमाला । अलिन्दोद्देशे द्वारबहिःस्थले । ' प्रधानप्रवणालिन्दा  
बहिर्द्वारप्रकोष्ठके' इत्यमरः । सुसिक्ते सम्यग्जलेन प्रोक्षिते पश्चात्संमृष्टे मार्जन्या दूरीकृत-  
रजस्के । दत्तं पादशौचं पादप्रक्षालनार्थं जलं यस्मै तादृशम् । उपावेशयदुपवेशितवती । गन्ध-  
शालीनान्धयुक्तान् व्रीहीन् । संक्षुच कुट्टयित्वा । मात्रया अल्पकालेन । विशोष्य शुष्कं कृत्वा ।  
आतपे सूर्यकिरणयुक्तप्रदेशे । स्थिरायां समायामनिन्नोन्नतायां च । नालीपृष्ठेन मुसलविशेषेण ।  
मृदुमृदु शनैः शनैः । घट्टयन्ती मर्दयन्ती । तुषैर्धान्यत्वग्भिः । अखण्डैरच्छिन्नैः । ' पृथग्विना-  
नानाभिः—' इति तृतीया । पृथक्चकार वियोजितवती । धात्रीमुपमातरम् । अर्थिनः सप्र-  
योजनाः । भूषणानां स्वर्णालंकाराणां मृजाक्रियायां वह्निशोधनकर्मणि क्षमैः समर्थैः । स्वर्णकाराः  
नाडिधमाः । ' नाडिधमः स्वर्णकारः कलादो रुक्मकारकः' इत्यमरः । इमांस्तुषान् । काकि-  
णीभिः कपर्दिकाभिः । ' वराटकानां दशकद्वयं यत्सा काकिणी' इति लीलावती । अन-  
त्यार्द्राणि नातिसरसानि । तथात्वे ज्वलने विलम्बसम्भवात् । नातिशुष्काणि अतिनीरसत्वे निःशेषं  
ज्वलनप्रसंगात् । काष्ठानिन्धनानि । मितं स्वल्पं पचतीत्येवंशीलाम् । ' मितनखे च' इति खड्ग ।  
' अरुद्विषदजन्तस्य मुम्' इति मुम् च । शरावः पात्रविशेषः ' शरावो वर्धमानकः' इत्यमरः ।  
आहारानय । तथेति । आनीते सति । तथोपमात्रा वृद्धया । अनतिनिम्ना नातिगभीरा,

ननतिनिश्रोतानविस्तीर्णकुक्षौ ककुभोल्लखले लोहपत्रवेष्टितमुखेन समशरीरेण  
 विभाव्यमानमध्यतानवेन व्यायतेन गुरुणा खादरेण मुसलेन चतुरललितक्षेप-  
 प्रणोत्क्षेपणायासितभुजमसकृदंगुलीभिरुद्धृत्योद्धृत्यावहत्य शूर्पशोधितकणकिंशा-  
 रुकांस्तण्डुलानसकृदद्भिः प्रक्षाल्य कथितपञ्चगुणे जले दत्तचुलीपूजा प्राक्षिपत् ।  
 प्रश्रुथावयवेषु प्रस्फुरत्सु तण्डुलेषु मुकुलावस्थामतिवर्तमानेषु संक्षिप्यानलमुपहि-  
 तमुखपिधानया स्थात्यान्नमण्डमगालयत् । दर्व्या चावषट्य मात्रया परिवर्त्य  
 समपकेषु सिक्थेषु तां स्थालीमधोमुखीमवातिष्ठिपत् । इन्धनान्यन्तःसाराण्य-  
 म्भसा समभ्युक्ष्य प्रशमिताग्नीनि कृष्णाङ्गारीकृत्य तदर्थभ्यः प्राहिणोत् ।  
 “एभिलेब्धाः काकिणीर्दत्त्वा शाकं घृतं दधि तैलमामलकं चिञ्चाफलं च यथा-  
 ल्हाभमानय” इति । तथानुष्ठिते च तथा द्वित्रानुपदंशानुपपाद्य तदन्नमण्डमार्द्र-

नात्युत्ताना, नातिविस्तीर्णा च कुक्षिर्मध्यभागो यस्यैवंविधे । ककुभोऽर्जुनवृक्षस्तन्मये ल्लखले  
 धान्यानां कुडनयन्त्रे । ‘इन्द्रदुः ककुभोऽर्जुनः’ इत्यमरः । लोहपत्रेणायसकटकेन वेष्टितं मुख-  
 मग्रभागो यस्यैवंविधेन । समशरीरेण ऋज्वाकृतिना । विभाव्यमानं दृश्यमानं मध्ये पाणिना ग्रहणार्थं  
 तानवं कृशत्वं यस्यैवंभूतेन । ‘इगन्ताच्च लघुपूर्वात्’ इति तनुदाच्चाद्भावार्थेऽण् । व्यायतेना-  
 तिदीर्घेण । खादिरस्य विकारः खादिरः । ‘गायत्री बालतनयः खादिरो दन्तधावनः’ इत्य-  
 मरः । ‘पलाशादिभ्यो वा’ इति विकारार्थेऽण् । मुसलेन धान्यकुडनसाधनेन । चतुरं निपुणं  
 ललितं सुन्दरं च यथा तथा क्षेपणोत्क्षेपणाभ्यामवनमनोन्नमनाभ्यामायासितौ क्लेशितौ भुजौ  
 यस्मिन्कर्मणि तद्यथा तथा । असकृद्वारंवारम् । अवहत्य घट्टयित्वा । शूर्पेण वंशकृतमात्रविशेषेण  
 शोधिताः पृथक्कृताः कणास्तण्डुलभूदावयवाः किंशारवः सूचीतुल्यधान्याग्रभागाश्च येभ्यस्ता-  
 दृशान् । ‘किंशाः सस्यशूकं स्यात्’ इत्यमरः । ‘प्रस्फोटनं शूर्पमस्त्री’ इति च । आद्भिः सलिलैः ।  
 कथितेऽभिसंसृते, पञ्चमगुणे तण्डुलोपेक्षया पञ्चगुणाधिके । दत्ता कृता तुल्यः अधिश्रयण्याः  
 पूजा यथा तादृशी सती । ‘अश्मन्तमुद्धानमधिश्रयणीं चुल्लिरन्तिका’ इत्यमरः । प्राक्षिपत्  
 पार्थक्यं निक्षिप्तवती । प्रश्रुथाः शिथिलीभूता अवयवा येषामेवंविधेषु । प्रस्फुरत्सु क्रथत्सु ।  
 अनलमग्निं संक्षिप्य संकोच्य । उपहितं न्यस्तं मुखे पिधानमाल्हादनं यस्या एवंविधया ।  
 अन्नस्यौदनस्य मण्डं निखावम् । ‘मासराचामनिखावा मण्डे भक्तसमुद्रवे’ इत्यमरः ।  
 अगालयन्निष्कासयामास । दर्व्या खजाकम् । ‘दर्विः कम्बिः खजाका च’ इत्यमरः । मात्रया  
 स्वल्पपरिमाणेन । समं पकेषु पार्कं प्राप्तेषु । ‘पचो वः’ इति निष्ठाया वः । सिक्थेषु भक्तपुला-  
 केषु । अवातिष्ठिपदवस्थापयामास । ‘तिष्ठतेरित्’ इतीदादेशः । इन्धनानि काष्ठानि । अन्तः-  
 साराणि बहिर्दग्धान्यापि मध्ये ससाराणि । अम्भसा वारिणा । कृष्णाङ्गारीकृत्य असितवर्णानङ्गा-  
 रान्त्संपाद्य । तदर्थभ्योऽङ्गारार्थभ्यः । प्राहिणोदुपमातृद्वारा विक्रयार्थं प्रेषयामास । घृतमाज्यम् ।  
 आमलकं धात्रीफलम् । चिञ्चाफलं तित्तिणीफलं च । यथालाभं यथाप्राप्तम् । द्वित्रान्कतिचित् ।

बालुकोपहितनवशरावगतमिति मृदुना तालवृन्तानिलेन शीतलीकृत्य सलवणसं-  
भारं दत्ताङ्गारधूपवासं च संपाद्य, तदप्यामलकं श्लक्ष्णापिष्टमुत्पलगन्धिं कृत्वा  
धात्रीमुखेन स्नानाय तमचोदयत् । तथा च स्नानशुद्धया दत्ततैलामलकः क्रमेण  
सन्नौ । स्नातः सित्तमृष्टे कुट्टिमे फलकमारुह्य पाण्डुहरितस्य त्रिभागशेषलूनस्या-  
ङ्गणकदलीपलाशस्योपरि दत्तशरावद्वयमार्द्रमभिमृशन्नतिष्ठत् । सा तु तां पेया-  
मेवाग्रे समुपाहरत् । पीत्वा चापनीताध्वक्लमः प्रहृष्टः प्रक्षिन्नसकलगान्नः स्थितोऽ-  
भूत् । ततस्तस्य शाल्योदनस्य दूर्वीद्वयं दत्त्वा सर्पिर्मार्त्रां सूपमुपदंशं चोपजहार ।  
इमं च दध्ना च त्रिजातकावचूर्णितेन सुरभिशीतलाभ्यां च कालशेयकाञ्जि-  
काभ्यां शेषमन्नमभोजयत् । शेष एवान्धस्यसावत्प्यत् । अयाचत च पानी-  
यम् । अथ नवभृङ्गारसंभृतमगुरुधूपधूपितमभिनवपाटलाकुसुमवासितमुत्कुलो-  
त्पलप्रथितसौरभं वारि नालीधारात्मना पातयांबभूव । सोऽपि मुखोपहित-

उपदंशान्यजनानि । आर्द्रया बालुकया च द्विशेषेणोपहिते कृते नवे नूतने शरावे वर्धमाने गतः  
स्थापितमित्यर्थः । तालवृन्तस्य व्यजनस्यानिलेन वायुना । लवणेन संभारेण हरिद्रामरिचादि-  
चूर्णेन च सह वर्तत इति सलवणसंभारं तद् । श्लक्ष्णं मृदु यथा तथा पिष्टं चूर्णितम् । उत्पलस्यैव  
गन्धोऽस्मिन्नस्तीति उत्पलगन्धि । ‘उपमानाच्च’ इति इदादेशः । स्नानाय स्नानं विधातुम् ।  
‘क्रियार्थोपपदस्य च कर्मणि स्थानिनः’ इति चतुर्थी । अचोदयत्प्रेषयामास । तथा च शुद्धया ।  
दत्तं तैलमामलकं च यस्मै सः । सन्नौ स्नानमाचचार । स्नात इति । कुट्टिमे परिष्कृतभूम्याम् ।  
‘कुट्टिमोऽस्त्री निबद्धा भूः’ इत्यमरः । फलकमासनपीठम् । आरुह्य तदुपर्युपविश्य । त्रयो  
भागाः शेषाः यस्मिन्कर्मणि तथा लूनस्य छिन्नस्य । अङ्गणे गृहचत्वरे वर्तमानायाः कदल्याः  
पलाशस्य पत्रस्य । ‘पत्रं पलाशं छदनं दलं पर्णं छदः पुमान्’ इत्यमरः । अभिमृशन्हस्तेन स्पृशन् ।  
सा तु कन्या । पेयां सासिकथाम् । ‘सिक्थकै रहितो मण्डः पेया सिक्थसमन्विता । यवागू-  
र्वहुसिक्था स्याद्विलेपी विरलद्रवा’ इति वैद्यकशास्त्रे । अग्रे आदौ । अपनीताध्वक्लमो गतमार्ग-  
श्रमः । प्रक्षिन्नं पेयापानात्स्वेदयुक्तं सकलं गान्नं यस्यैवंविधः । शाल्योदनस्य तण्डुलभक्तस्य ।  
दूर्वीद्वयं तत्परिमितमन्नमित्यर्थः । सर्पिर्मार्त्रां स्वल्पमाज्यम् । सूपं पक्वमाढकादलम् । उपदंशं  
शाकादिव्यजनम् । उपजहारानतिवती । त्रिजातकावचूर्णितेन त्रिजातकं कटुत्रयं तेनावचूर्णितेन  
आलोच्यतेन । सुरभिभ्यां वासिताभ्यां शीतलाभ्यां नात्युष्णाभ्यां च । कालशेयं गोरसः, काञ्जिकं  
तिन्तिणीचूर्णम्, ताभ्याम् । ‘दण्डाहतं कालशेयमरिष्टमपि गोरसः’ । ‘आरनालकसौवीरकुल्मा-  
षाभिषुतानि च । अवन्तिसोमधान्याम्लकुञ्जलानि च काञ्जिके’ इत्यमरः । शेषमवशिष्टम् ।  
अन्धस्यत्रे । ‘मिस्सा स्त्री भक्तमन्धोऽन्नमोदनोऽस्त्री सदीदिविः’ इत्यमरः । असौ शक्ति-  
कुमारः । अतृच्यत्संतुष्टो बभूव । पानीयं जलम् । नवे नूत्ने भृङ्गारे पात्रविशेषे संभृतं संचितम् ।  
‘भृङ्गारः कनकालुका’ इत्यमरः । अभिनवैः प्रत्यग्रैः पाटलाकुसुमैर्वासितं सुरभीकृतम् । उत्कु-  
लोत्पलैकचैरुत्पलैः कमलैर्प्रथितमुत्पादितं सौरभं वासना यस्यैवंविधम् । नालीधारात्मना भृङ्गार-

शरावेण हिमशिशिरकणकरालितारुणायमानाक्षिपक्ष्मा धारावाम्भिनन्दितश्रवणः  
स्पर्शसुखोद्भिन्नरोमाञ्चककशकपोलः प्रवालोत्पीडपरिमलफुल्लघ्राणारन्ध्रो माधुर्य-  
प्रकर्षावर्जितरसनेन्द्रियस्तदच्छं पानीयमाकण्ठं पपौ । शिरःकम्पसंज्ञावारिता  
च पुनरपरकरकेणाचमनमदत्त कन्या । वृद्धया तु तदुच्छिष्टमपोह्य हरितगोमयो-  
पलिप्ते कुट्टिमे स्वमेवोत्तरीयकर्पटं व्यवधाय क्षणमशेत । परितुष्टश्च विधिवदु-  
पयम्य कन्यां निन्ये । नीत्वैतदनपेक्षः कामपि गणिकामवरोधमकरोत् । ताम-  
प्यसौ प्रियसखीभिबोपाचरत् । पतिं च दैवतमिव मुक्ततन्द्रा पर्यचरत् । गृह-  
कार्याणि चाहीनमन्वतिष्ठत् । परिजनं च दाक्षिण्यनिधिरात्माधीनमकरोत् ।  
तद्गुणवशीकृतश्च भर्ता सर्वमेव कुटुम्बं तदायत्तमेव कृत्वा तदेकाधीनजीवित-  
शरीरस्त्रिवर्गं निर्विवेश । तद्व्रीभि-‘गृहिणः प्रियहिताय दारगुणाः ’ इति ।

ततस्तेनानुयुक्तो निम्बवतीवृत्तमाख्यातवान्-‘अस्ति सौराष्ट्रेषु बलभी नाम  
नगरी । तस्यां गृहगुप्तनाम्नो गुह्यकेन्द्रतुल्यविभवस्य नाविकपतेर्दुहिता रत्नवती  
नाम । तां किल मधुमत्याः समुपागम्य बलभद्रो नाम सार्थवाहपुत्रः पर्यणै-  
षीत् । तयापि नववध्वा रहसि रभसविघ्नितसुरतसुखो झटिति द्वेभस्तेतरं

च्छिद्रधारारूपेण । मुखे उपहितेन स्थापितेन शरावेण वर्धमानकेन । हिमवत्तुषारवच्छिशिरैः  
शीतलैः कणैर्जलाबिन्दुभिः करालितानि व्यासान्यत एवाशुणायमानानि रक्तीभूतान्यक्षिपक्ष्माणि  
नेत्रप्रान्तभागाः यस्यैवंविधः सन् । धारावणे जलसंपातशब्देनाभिनन्दिते आह्लादिते श्रवणे कर्णौ  
यस्य तादृशः । स्पर्शसुखेनोद्भिन्नैः संजातै रोमाञ्चै रोमोद्भेदैः कर्कशौ कटिनौ कपोलौ गण्डौ यस्य  
तथाविधः । प्रवालोत्पीडस्य किसलयशेखरस्य परिमलेन वासनाविशेषेण फुल्ले विकसिते तृप्ते इति  
धावत्तादृशे घ्राणरन्ध्रे नासाद्वारे यस्यैवंविधः । ‘प्रवालोऽस्त्री किसलये वीणादण्डे च विदुमे’ इति  
मेदिनी । माधुर्यप्रकर्षेण स्वादुतातिरिक्तेनावर्जितं सन्तोषितं रसनेन्द्रियं जिह्वा यस्यैवंभूतः । पूर्वो-  
क्तविधया पञ्चानामपीन्द्रियाणामत्यानन्दं प्राप्तः सन्नित्यर्थः । अच्छं निर्मलम् । आकण्ठं कण्ठ-  
पर्यन्तम् । शिरःकम्परूपया संज्ञया संकेतेन वारिता जलधारापातनानिषिद्धा । ‘संज्ञा स्याच्चेतना  
नाम हस्ताद्यैश्वर्यसूचना’ इत्यमरः । अपोह्य निष्कास्य । गोमयेन गोः पुरीषेण । ‘गोश्च  
पुरीषे’ इति मयद् । तेनोपलिप्ते संमृष्टे । उत्तरीयकर्पटेन जीर्णसंव्यानवासःखण्डेन । संव्या-  
नमुत्तरीयं च । ‘पटच्चरं जीर्णवस्त्रं समौ नक्तककर्पटौ’ इत्यमरः । अशेत निद्रां चकार । उपयम्य  
परिणीय । नीत्वेति । एतस्यां कन्यायामनपेक्षः निरभिलाषः । गणिकां वारवधूम् । तामपि  
गणिकामपि । असौ विवाहिता कन्या । मुक्ततन्द्रा निरालस्या । अहीनमुत्तमप्रकारेण । आत्मा-  
धीनं स्ववशवर्तिनम् । तस्याः कन्याया गुणैर्वशीकृतः । तदायत्तं तदधीनम् । त्रिवर्गं धर्मार्थ-  
कामान् । ‘त्रिवर्गो धर्मकामार्थैः’ इत्यमरः । निर्विवेशोपमुक्तवान् । ‘निर्वेशो भृतिभोगयोः ’  
इत्यमरः । दारगुणाः पत्नीगुणाः ।

तत इति । वृत्तं चरितम् । गुह्यकेन्द्रः यक्षश्रेष्ठः कुबेरः तत्तुल्यविभवस्य तत्समा-  
नैश्वर्ययुक्तस्य । मधुमत्याः तन्नाम्न्या नगर्याः । पर्यणैषीद्विवाहितवान् । नववध्वा नवोद-



वन्ध । न तां पुनर्द्रष्टुमिष्टवान् । तद्गृहागमनमपि सुहृद्वाक्यशतातिवर्ती  
 लज्जया परिजहार । तां च दुर्भगां तदाप्रभृत्येव 'नेयं रत्नवती, निम्बवती चेयम्'  
 इति स्वजनः परिजनश्च परिवभूव । गते च कस्मिंश्चित्कालान्तरे सा त्वनुत्प-  
 माना 'का मे गतिः' इति विमृशन्ती कामपि वृद्धप्रव्राजिकां मातृस्थानीयां  
 देवशेषकुसुमैरुपस्थितामपश्यत् । तस्याः पुरो रहसि सकरुणं रुरोद । तयाप्यश्रु-  
 मुख्या बहुप्रकारमनुनीय रुदितकारणं पृष्ट्वा त्रपमाणापि कार्यगौरवात्कथंचिद-  
 ब्रवीत्—'अम्ब, किं ब्रवीसि दौर्भाग्यं नाम जीवन्मरणमेवाङ्गनानाम्, विशेषतश्च  
 कुलवधूनाम् । तस्याहमस्म्युदाहरणभूता । मातृप्रमुखोऽपि ज्ञातिवर्गो मामव-  
 ज्ञयैव पश्यति । तेन सुदृष्टां मां कुरु । न चेत्त्यजेयमद्यैव निष्प्रयोजनान्प्राणान् ।  
 आविरामाच्च मे रहस्यं नाश्राव्यम्' इति पादयोः पपात । सैन्यामुत्थाप्योद्वाप्सो-  
 वाच—'वत्से, माध्यवस्य साहसम् । इयमास्मि त्वन्निदेशवर्तिनी । यावति मयो-  
 पयोगस्तावति भवाम्यनन्याधीना । यद्येवासि निर्विण्णा तपश्चर त्वं मदधिष्ठिता  
 पारलौकिकाय कल्याणाय । नन्वयमुदर्कः प्राक्तनस्य दुष्कृतस्य, यदनेनाकारेण-  
 दृशेन शीलेन जात्या चैवंभूतया समनुगता सती अकस्मादेव भर्तृद्वेष्यतां गतासि ।  
 यदि कश्चिदस्त्युपायः पतिद्रोहप्रतिक्रियायै दर्शयामुम्, मतिर्हि ते पटीयसी'  
 इति । अथासौ कथंचित्क्षणमधोमुखी ध्यात्वा दीर्घोष्णश्वासपूर्वमवोचत्—'भग-  
 वति, पतिरेकदैवतं वनितानाम्, विशेषतः कुलजानाम् । अतस्तच्छ्रवणाभ्यु-  
 पायहेतुभूतं किञ्चिदाचरणीयम् । अस्त्यस्मत्प्रातिवेश्यो वणिगभिजनेन विभवेन

भार्यया । रभसेन वेगेन विघ्नितं कृतान्तरायं सुरतसुखं यस्यैतादृशः सन् । झटित्याशु ।  
 द्वेषं मत्सरमल्पेतरमधिकम् । सुहृदां मित्राणां वाक्यशतमतिवर्तते उल्लङ्घ्य चरतीत्येवंशीलः ।  
 परिजहार परितत्याज । दुर्भगां भर्तृसौभाग्यरहिताम् । परिवभूवावमानितवान् । अनुत्पमाना  
 मनसि पश्चात्तापं विदधती । विमृशन्ती पर्यालोचयन्ती । वृद्धां स्थविरां परिव्राजिकां संन्यासि-  
 नीम् । देवशेषकुसुमैरीश्वरनिर्माल्यैः । पुरोऽग्रे । रुरोद क्रन्दति स्म । तया परिव्राजिकया ।  
 अनुनीय समाधाय । रुदितकारणं रोदनहेतुम् । त्रपमाणा लज्जमाना । 'त्रपूष् लज्जयाम्' ।  
 अङ्गनानां योषिताम् । कुलवधूनां सत्कुलप्रसूतानां सतीनामिति भावः । उदाहरणभूता दृष्टान्त-  
 भूता । मातृप्रमुखो जनन्यादिः । ज्ञातिवर्गो बन्धुसमूहः । अवज्ञयाऽनादरेण । तेन ज्ञातिवर्गेण  
 पत्या वा । आविरामादेतत्कार्यवसानपर्यन्तम् । नाश्राव्यं कस्यापि निकटे न वक्तव्यम् । उद्वाप्सा  
 उत्थिताश्रुजला । माऽध्यवस्य मा विधेहि । साहसं प्राणत्यागरूपं क्रूरं कर्म । त्वन्निदेशवर्तिनी तवा-  
 ज्ञापालिका । नान्यस्य किन्तु तवैवाधीना वशा । निर्विण्णा वैराग्यवती । पारलौकिकाय परलोक-  
 भवाय कल्याणाय श्रेयसे । उदर्को भाविसुफलसूचकः 'उदर्कः फलमुत्तरम्' इत्यमरः । प्राक्तनस्य  
 पूर्वमाचरितस्य । शीलेन स्वभावेन । अकस्मान्निर्निमित्तम् । भर्तुः द्वेष्यतामप्रीतिपात्रताम् ।  
 मतिर्बुद्धिः पटीयस्यतिनिपुणा । अधेति । असौ निम्बवती । वनितानां स्त्रीणाम् । आचरणीयं

राजान्तरङ्गभावेन च सर्वपौरानतीत्य वर्तते । तस्य कन्या कनकवती नाम  
मत्समानरूपावयवया ममातिस्निग्धा सखी । तया सह तद्विमानहर्म्यतले  
ततोऽपि द्विगुणमण्डिता विहरिष्यामि । त्वया तु तन्मातृप्रार्थनं सकरुणमभि-  
धाय मत्पतिरेतद्गृहं कथंचनानेयः । समीपगतेषु च युष्मासु क्रीडामत्ता नाम  
कन्दुकं भ्रंशयेयम् । अथ तमादाय तस्य हस्ते दत्त्वा वक्ष्यासि—‘पुत्र, तवेयं  
भार्यासखी निधिपतिदत्तस्य सर्वश्रेष्ठमुख्यस्य कन्या कनकवती नाम । त्वामि-  
यमनवस्थो निष्करुणश्चेति रत्नवतीनिमित्तमत्यर्थं निन्दति । तदेव कन्दुको विप-  
क्षधनं प्रत्यर्पणीयम्’ इति । स तथोक्तो नियतमुन्मुखीभूय तामेव प्रियसखीं  
मन्यमानो मां वद्धाञ्जलि याचमानायै मह्यं भूयस्त्वत्प्रार्थितः साभिलाषमर्पयि-  
ष्यति । ‘तेन रन्ध्रेणोपश्लिष्य रागमुज्ज्वलीकृत्य यथासौ कृतसङ्केतो देशान्तरमा-  
दाय मां गमिष्यति तथोपपादनीयम्’ इति । हर्षाभ्युपेतया चानया तथैव संपा-  
दितम् । अथैतां कनकवतीति वृद्धतापसीविप्रलब्धो बलभद्रः सरत्नसाराभरणा-  
मादाय निशि नीरन्ध्रे तमसि प्रावसत् । सा तु तापसी वार्तामापादयत्—‘मन्देन

कर्तव्यम् । अस्माकं प्रतिवेश्यः सम्मुखगृहवासी । वणिग्वाणिज्यकारी । अभिजेनेन कुलेन ।  
‘सन्ततिर्गोत्रजननकुलान्यभिजानान्वयी’ इत्यमरः । विभवेन संपदा । राज्ञोऽन्तरङ्गभावेन  
मित्रभूततया च । अतीत्यातिक्रम्य । तया कनकवत्या सह । तस्याः कनकवत्या विमानस्य  
सप्तप्रासादकगृहस्य हर्म्यतले प्रासादोपरिभागे । ‘विमानो व्योमयाने च सप्तभूमिगृहेऽपि च ।  
घोटके यानमात्रे च पुनर्पुंसकयोर्मतः’ इति मेदिनी । ततोऽपि कनकवत्यपेक्षया । द्विगुणं  
यथा तथा मण्डिताऽलङ्कृता सती । तस्याः कनकवत्या मातुः । प्रार्थनं याच्याम् । कथंचन  
केनारि प्रकारेण । आनेयः इति व्याजेन प्रापणीयः । क्रीडामत्ता नाम कन्दुकक्रीडायामनव-  
हितेव । भ्रंशयेयं निपातयेयम् । अथेति । तं कन्दुकमादायोत्क्षिप्य । तस्य मद्रतुः । वक्ष्यासि  
कथयिष्यासि । भार्यायाः सखी वयस्या । इयं कनकवती । अनवस्थो निर्मेयादिः । निष्करुणः  
अनपराधिण्याः स्वभार्यायास्त्यागादयाशून्यः । रत्नवतीनिमित्तं रत्नवतीं त्वया त्यक्त्वा हृष्टेत्यर्थः ।  
अत्यर्थं बहु । विपक्षधनं शत्रुत्वम् । प्रत्यर्पणीयं प्रतिदेयम् । स मम भर्ता बलभद्रः । तथोक्त-  
प्रकारेण वृद्धया त्वया कथितः । तामेव कनकवतीमेव । त्वया वृद्धया प्रार्थितः । साभिलाषं  
सस्नेहम् । अर्पयिष्यति कन्दुकं दास्यति । रन्ध्रेणोपायेन । उपश्लिष्य तस्य पत्युः संसर्गं प्राप्य ।  
रागं ‘नेयं पूर्वभार्यां किन्तु अन्या तत्सखी’ इति विचारेण मट्यासक्तिम् । असौ मत्पतिर्बल-  
भद्रः । कृतसङ्केतः मया सह देशान्तरगमनाय कृतसंज्ञः । उपपादनीयं कर्तव्यम् । हर्षेणानन्देन  
अभ्युपेतयाऽङ्गीकृतवत्या मदुक्तम् । अनया मिश्रक्या । तथैव संपादितं मत्पतिरानीत इत्यर्थः ।  
अथैति । एतां निम्बवतीम् । वृद्धतापस्या विप्रलब्धो वञ्चितः । सरत्नसाराभरणां रत्नखचित-  
सुव्यालंकारसहिताम् । नीरन्ध्रे निविडे तमस्यन्धकारे । प्रावसदेशान्तरं गतः । वार्ता जनश्रुतिम् ।

मया निर्निमित्तमुपेक्षिता रत्नवती, श्वशुरौ च परिभूतौ, सुहृदश्चातिवर्तिताः । तदत्रैव संसृष्टो जीवितुं जिह्वेभीति बलभद्रः पूर्वेषुर्मामकथयत् । नूनमसौ तेन नीता व्यक्तिश्चाचिराद्भविष्यति ' इति । तच्छ्रुत्वा तद्वान्धवास्तदन्वेषणां प्रति शिथिलयन्नास्तस्थुः । रत्नवती तु मार्गे कांचित्पण्यदासीं संगृह्य तयोह्यमानपाथे-  
याद्युपस्करा खेटकपुरमगमत् । अमुत्र च व्यवहारकुशलो बलभद्रः स्वल्पेनैव मूलेन महद्वनमुपार्जयत् । पौराग्रण्यश्चासीत् । परिजनश्च भूयानर्थवशात्समाज-  
गाम । ततस्तां प्रथमदासीम् ' न कर्म करोषि, दृष्टं मुष्णासि, अप्रियं ब्रवीषि ' इति परुषमुक्त्वा बह्वताडयत् । चेटी तु प्रसादकालोपाख्यातरहस्यस्य वृत्तान्तैक-  
देशमात्तरोषा निर्बिभेद । तच्छ्रुत्वा लुब्धेन तु दण्डवाहिना पौरवृद्धसंनिधौ निधि-  
पतिदत्तस्य कन्यां कनकवतीं मोषेणापहृत्यास्मत्पुरे निवसत्येष दुर्मतिर्वलभद्रः । तस्य सर्वस्वहरणं न भवद्भिः प्रतिबन्धनीयम् ' इति नितरामभर्त्स्यत । भीतं च बलभद्रमभिजगाद् रत्नवती—'न भेतव्यम् । ब्रूहि, नेयं निधिपतिदत्तकन्या कन-  
कवती । वलभ्यामेव गृहगुप्तदुहिता रत्नवती नामेयं दत्ता पितृभ्यां मया च न्यायोढा । न चेत्प्रतीथ प्रणिधिं ग्रहिणुतास्या बन्धुपाश्वर्यम् ' इति । बलभद्रस्तु

निर्निमित्तं निष्कारणम् । उपेक्षिता पारित्यक्ताऽसीत् । श्वशुरौ जायामातापितरौ । श्वशुरः श्वश्वाः इत्येकशेषः । परिभूतावनाहतौ । अतिवर्तिता उपेक्षिताः । अत्रैवास्मिन्नेव देशे । संसृष्टः श्वशुरादिभिः संगतः । जिह्वेभि लज्जां प्राप्नोमि । ' ह्री लज्जायाम् ' । पूर्वेषुः पूर्वस्मिन्नहनि । नूनं निश्चयेन । असौ व्यक्तिः निम्बवती । तेन बलभद्रेण । तस्याः निम्बवत्या अन्वेषणां मार्गणां प्रति शिथिलयन्ना निरयोगाः । रत्नवती त्विति । पण्यदासीं क्रयगृहीतां परिचारिकाम् । उह्यमानः धार्यमाणः पथि साधु पाथेयं 'पथ्यतिथि—' इति ढञ् । तदादिसंपरकरो यात्राभाण्डं यस्यां एवभूता सती । खेटकपुरं साधारणग्रामम् । अमुत्र तस्मिन्ग्रामे । व्यवहारे वाणिज्यकर्मणि कुशलो निपुणः । मूलेन मूलद्रव्येण । उपार्जयत्संपादयामास । पौरेषु नगरवासिषु मध्ये अग्रण्यः श्रेष्ठः । भूयान्वहुलः । अर्थवशात् धनाढ्यतया । समाजगाम ' सर्वे जनाः कान्धनमाश्रयन्ति ' इति न्यायेन तमाश्रित्यातिष्ठन् । प्रथमदासीं पण्यक्रीतां परिचारिकाम् । कर्म गृहकृत्यम् । दृष्टं पश्यतोऽप्यस्माननादयेति भावः । मुष्णासि चोरयसि । ' मुष स्तेये ' परुषं कर्णकठोरम् । अताडयत्प्राहरत् । चेटी दासी । प्रसादकाले प्रसन्नावस्थायामुपाख्यातस्य दासीनिकटे रत्नवत्यैव प्रकाशितस्य रहस्यस्य गोप्यविषयस्य । आत्तरोषा जातकोपा । निर्बिभेद बहिः प्रकाशयामास । तच्छ्रुत्वेति । लुब्धेन किंचिद्वनग्रहणेच्छुना । दण्डवाहिना दण्डाधिकारिणा । मोषेण चौर्येण । न प्रतिबन्धनीयं न निवारणीयम् । अभर्त्स्यत भयं प्रापितः । अभिजगाद् कथयामास । न भेतव्यं भीतिर्न कार्या । ब्रूहि सर्वजनसमक्षं कथय । इयं मद्वृहवतीर्नी कन्या । वलभ्यामेव तदाख्यनगर्यामेव । गृहगुप्तस्यैतदाख्यस्य निधिपतिदत्तव्यातीरितस्य कस्यचिच्छ्रेष्ठिनो दुहिता कन्या । दत्ता विवाहविध्यनुसारेणार्पिता । न्यायेनोढा परिणीता । न चेत्प्रतीथ यूयं यदि न

तथोक्त्वा श्रेणीप्रातिभाष्येन तावदवातिष्ठत यावत्तत्पुरवृद्धलेख्यलब्धवृत्तान्तो गृहगुप्तः खेटकपुरमागत्य सह जामात्रा दुहितरमतिप्रीतः प्रत्यनैषीत् । तथा दृष्ट्वा रत्नवतीं कनकवतीति भाष्यतस्तस्यैव बलभद्रस्यातिवल्लभा जाता । तद्वर्षमि-  
‘कामो नाम संकल्पः’ इति ।

तदनन्तरमसौ नितम्बवतीवृत्तान्तमप्राक्षीत् । सोऽहमब्रवम्--‘अस्ति शूरसेनेषु मथुरा नाम नगरी । तत्र कश्चित्कुलपुत्रः कलासु गणिकासु चातिरक्तः मित्रार्थं स्वभुजमात्रनिर्व्यूढानेककलहः, कलहकण्टक इति कर्कशैरभिख्यापिताख्यः प्रत्य-  
वात्सीत् । स चैकदा कस्यचिदागन्तोश्चित्रकरस्य हस्ते चित्रपटं ददर्श । तत्र काचिदालेख्यगता युवतिरालोकमात्रेणैव कलहकण्टकस्य कामातुरं चेतश्चकार । स च तमब्रवीत्--‘भद्र, विरुद्धमिवैतत्प्रातिभाति यतः कुलजादुर्लभं वपुः, आभि-  
जात्यंशसिनी च न तत्पाण्डुर’ इति, अनतिपरिभुक्तसुभगा च तनुः, प्रौढतानुविद्धा च दृष्टिः, चैषा प्रोषितभर्तृका, प्रवासचिह्नस्य वेण्यादेरदर्श-

विश्लिष्य । प्रणिधिं गृहपुरुषम् । ‘प्रणिधिरपसर्पश्चरः स्पशः’ इत्यमरः । श्रेण्याः निजवाणि-  
गोष्ठ्याः प्रातिभाष्येन प्रतिनिधिभावेन । तावत्तावद्दिनपर्यन्तम् । अवातिष्ठतावस्थितः । ‘समव-  
प्रविभ्यः स्थः’ इत्यात्मनेपदम् । तत्पुरवृद्धस्य खेटकग्राममुख्यस्य लेख्येन पत्रिकया लब्धवृत्तान्तो  
ज्ञातसमाचारः । गृहगुप्तः रत्नवतीपिता । जामात्रा कन्यापत्या बलभद्रेण । दुहितरं कन्यां रत्न-  
वतीम् । प्रत्यनैषीत्पुनः स्वनगरमालयामास । तथा दृष्ट्वा निधिपतिदत्तविमानोपारितलासीनां  
विलोक्य । भावयतो विचारयतः । अतिवल्लभा नितरां प्रातिभाजनम् । संकल्पो मनोनिर्धारणम् ।

तदनन्तरमिति । असौ ब्रह्मराक्षसः । अप्राक्षीदन्वयुक्त । अहं मित्रगुप्तः । शूरसेनेषु तन्ना-  
मकदेशेषु । कुलपुत्रः शूरः । ‘कुलपुत्रः कुलीने च शूत्रे च’ इति वैजयन्ती । कलासु चतुःषष्टि-  
संख्यासु । गणिकासु वारनारीषु । मित्रार्थं मित्राण्युद्दिश्य । स्वभुजमात्रेणात्मीयेनैकेन भुजेनैव  
निर्व्यूढाः सोढाः अनेके कलहा येनैवंविधः । अत एव ‘कलहकण्टकः’ रणकर्कशः इति कर्कशैः  
क्रूरपुरुषैरभिख्यापिताख्यः प्रसिद्धीकृतनामा । प्रत्यावात्सीत्प्रतिवसति स्म । आगन्तोद्देशान्तरा-  
दागतस्यातिथेः । चित्रकरस्य चित्रलेखकस्य । तत्र चित्रपटे । आलेख्यगता चित्रालि-  
खिता । आलोकमात्रेण दर्शनैव । कामातुरं कामपीडितम् । स चेति । कलहकण्टकः ।  
तमागन्तुकम् । विरुद्धं विपरीतम् । कुलजानां सत्कुलोत्पन्नानां दुर्लभं दुष्प्रापम् । वपुः शरीरम् ।  
आभिजात्यं कुलीनतां शंसति प्रकटयत्येवंशीला । ‘अभिजातः कुलीनः स्यात्’ इत्यमरः ।  
नम्रता विनीतता । पाण्डुरा धवला । मुखच्छविरास्यकान्तिः । अनतिपरिभुक्ता स्वल्पमेवोप-  
भुक्ताऽतः सुभगा च तनुः शरीरम् । प्रौढतया प्रौढावस्थायोग्यशृङ्गारचेष्टयाऽनुविद्धा युक्ता ।  
‘आपोऽशाद्भवद्वाला तरुणी त्रिशता मता । पञ्चपञ्चाशता प्रौढा वृद्धा स्याच्च ततः परम्’  
इति वचनादतिक्रान्तत्रिंशद्वयस्का प्रौढा । प्रोषितः देशान्तरं प्राप्तो-भर्ता यस्याः सा प्रोषित-  
भर्तृका । ‘न्युतश्च’ इति कप् । प्रवासचिह्नस्य हास्यं परगृहे यानं समाजोत्सवदर्शनम् ।



नात् । लक्ष्म चैतदक्षिणपार्श्ववर्ति । तदियं वृद्धस्य कस्यचिद्वणिजो नातिपुंस्वस्य  
 यथार्हसंभोगालाभपीडिता गृहिणी त्वयातिकौशलाद्यथादृष्टमालिखिता भवितुम-  
 र्हति' इति । स तमभिप्रशस्याशंसत्—'सत्यमिदम् । अवन्तिपुर्यामुजयिन्यामन-  
 न्तकीर्तिनाम्नः सार्थवाहस्य भार्या यथार्थनामा नितम्बवती नामैषा सौन्दर्यवि-  
 स्मितेन मयैवमालिखिता' इति । स तदैवोन्मनायमानस्तद्दर्शनाय परिवत्राजो-  
 जयिनीम् । भार्गवो नाम भूत्वा भिक्षानिभेन तद्गृहं प्रविश्य तां ददर्श । दृष्ट्वा  
 चात्यारूढमन्मथो निर्गत्य पौरमुख्येभ्यः स्मशानरक्षामयाचत । अलभत च ।  
 तत्र लब्धैश्च शवावगुण्ठनपटादिभिः कामप्यर्हन्तिकां नाम श्रमणिकामुपासांचक्रे ।  
 तन्मुखेन च नितम्बवतीमुपांशु मन्त्रयामास । सा चैनां निर्भर्त्सयन्ती प्रत्याच-  
 चक्षे । श्रमणिकामुखाच्च दुष्करशीलभ्रंशां कुलस्त्रियमुपलभ्य रहासि दूतिकाम-  
 शिक्षयत्—'भूयोऽप्युपतिष्ठ सार्थवाहभार्याम् । ब्रूहि चोपहरे संसारदोषदर्शनात्स-  
 मायिमास्थाय सुमुखमाणो मादृशो जनः कुलवधूनां शीलपातने घटत इति क  
 घटते । एतदपि त्वामप्युदारया समृद्धया रूपेणातिमानुषेण प्रथमेन वयसोपपन्नां

क्रीडां शरीरसंस्कारं त्यजेत्प्रोषितभर्तृका ॥' इत्यादिनोक्तस्य प्रतिप्रवासलक्षणस्य । वेण्यदेः  
 वेणीरूपेण केशवन्धनादेः । 'वेणी कचस्य बन्धे स्यान्नदीनां सङ्गमेऽपि च' इति विश्वः ।  
 लक्ष्म चिह्नम् । 'चिह्नं लक्ष्म च लक्षणम्' इत्यमरः । तत्तस्मात्कारणात् । वृद्धस्याति-  
 कान्त्यौवनस्य । नातिपुंस्वं यस्यैवंविधस्य । यथार्हस्य तारुण्ययोग्यस्य संभोगस्य सुरत-  
 स्यालाभेनाप्राप्तेः पीडिता खिन्ना । गृहिणी भार्या । यथादृष्टा तथा यथादृष्टम् । आलिखिता  
 चित्रिता । स चित्रकारः । तं कलहकण्टकम् । अभिप्रशस्य श्लाघित्वा । अशंसत्कथयामास ।  
 सार्थवाहस्य वणिजः । यथार्थनामा नितम्बवती पृथुलनितम्बत्वात्तैव नाम्ना विख्याता ।  
 सौन्दर्येण तल्लावण्येन विस्मितेनाश्चर्ययुक्तेन । स कलहकण्टकः । उन्मनायमानः उत्सुकः सन् ।  
 'उत्क उन्मनाः' इत्यमरः । तद्दर्शनाय नितम्बवतीमवलोकयितुम् । परिवत्राज प्रतस्थे । भार्ग-  
 वो नाम ज्योतिषिक इव । 'भार्गवौ शुक्रदैवज्ञौ' इति वैजयन्ती । भिक्षानिभेन भिक्षाव्याजेन ।  
 'निभो व्याजसदृक्षयोः' इति विश्वः । अत्यारूढमन्मथो निर्मर्यादमुत्पन्नकामः । स्मशानरक्षां  
 पितृवनपालनम् । तत्र पितृवने । शवावगुण्ठनपटादिभिर्मृतशरीराच्छादनचेलादिभिः, श्रमणिकां  
 बौद्धसंन्यसिनीम् । उपांशु रहासि । सा चेति । नितम्बवती । एनामर्हन्तिकाम् । प्रत्याचचक्षे  
 प्रत्याख्यातवती । दुष्करः कष्टेनाप्यसंपाद्या शीलात्स्वभावाद्भ्रंशो यस्या एवंशीलाम् । उपलभ्य  
 ज्ञात्वा । भूयोऽपि पुनरपि । उपहरे एकान्ते । संसारे पुत्रकलत्रादिरूपप्रपञ्चे दोषाणां बहूनां  
 दर्शनादनुभवात् । समाधिं यमनियमादिम् । सुमुखमाणः मोक्षेच्छुः । शीलपातने स्वभाव-  
 परित्याजने । घटते प्रयतते । क घटते कदाऽप्यसंभावितमेतदित्यर्थः । एतदपि पूर्वमुक्तमस्मद्-  
 चनमित्यर्थः । उदारया महत्या । 'उदारो दातृमहतोः' इत्यमरः । प्रथमेन वयसा तारुण्ये-

किमिदं नारीसुलभं चापलं स्पृष्टं न वेति परीक्षा कृता । तुष्टास्मि तथैवमदुष्ट-  
भावतया । त्वामिदानीमुत्पन्नापत्यां द्रष्टुमिच्छामि । भर्ता तु भवत्याः केनचिद्  
अहेणाधिष्ठितः पाण्डुरोगदुर्बलो भोगे चासमर्थः स्थितोऽभूत् । न च शक्यं  
तस्य विघ्नमप्रतिकृत्यापत्यमस्माच्छुभम् । अतः प्रसीद । वृक्षवाटिकामेकाकीनी  
प्रविश्य मदुपनीतस्य कस्याचिन्मंत्रवादिनश्छन्नमेव हस्ते चरणमर्पयित्वा तदाभिम-  
न्त्रितेन प्रणयकुपिता नाम भूत्वा भर्तारमुपसि प्रहर्तुमर्हसि । उपर्यसावुत्तम-  
धातुपुष्टिर्भूजितापत्योत्पादनक्षमामासादयिष्यति । अनुवर्तिष्यते । देवीमिवात्र  
भवतीम् । नात्र शङ्का कार्या ' इति । सा तथोक्ता व्यक्तमभ्युपैष्यति नक्तं  
मां वृक्षवाटिकां प्रवेश्य तामपि प्रवेशयिष्यसि तावतैव त्वयाहमनुगृहीतो  
भवेयम् ' इति । सा तथैवोपग्राहितवती । सोऽतिप्रतिस्तस्यामेव क्षपायां  
वृक्षवाटिकायां गतो नितम्बवतीं निर्ग्रन्थिकाप्रयत्नेनोपनीतां पादे परामृश-  
न्निव हेमनूपुरमेकमाक्षिप्य छुरिकयोरुमूले किञ्चिदालिख्य द्रुततरमपासरत् ।  
सा तु सान्द्रत्रासा स्वमेव दुर्णयं गर्हमाणा जिघांसन्तीव श्रमणिकां तद्-  
व्रणं भवनदीर्घिकायां प्रक्षाल्य दत्त्वा पटबन्धनमामयापदेशादपरं चापनीय  
नूपुरं शयनपरा त्रिचतुराणि दिनान्येकान्ते निन्ये । स धूर्तः ' विक्रेष्ये '   
इति तेन नूपुरेण तमनन्तकीर्तिमुपाससाद् । स दृष्ट्वा ' मम गृहिण्या एवैष

नेत्यर्थः । इतरनारीसुलभमन्यकामिनीसाधारणम् । चापलं बुद्धिवाञ्छल्यम् । अदुष्टभावतया  
साध्वाशयतया, उत्पन्नापत्यां जातापत्याम् । पाण्डुरोगेण क्षयविशेषेण दुर्बलो निरिन्द्रियः ।  
भोगे सुरतकर्मणि । तस्य पुत्राविर्भावस्य विघ्नमन्तरायमप्रतिकृत्यापारिहृत्य । वृक्षवाटिकासुप-  
वनम् । मयोपनीतस्य प्राप्तिस्य, छन्नं गुप्तं यथा तथा । प्रणयकुपिता नाम कलहान्तरितिव ।  
उपसि वक्षसि । प्रहर्तुं ताडयितुम् । उपरि पादप्रहारेण दुर्ग्रहस्य दूरीकरणानन्तरम् । असौ ते  
भर्ता । ऊर्जितानां बलिष्ठानामपत्यानामुत्पादेन क्षमां समर्थाम् । आसादयिष्यति प्राप्स्यति ।  
अनुवर्तिष्यतेऽनुकूलनायको भविष्यति । शंका संदेहः । सेति । नितम्बवती । व्यक्तं स्फुटम् ।  
अभ्युपैष्यत्यङ्गीकरिष्यति । नक्तं रात्रौ । तावतैवैतत्कार्येणैव । साऽहन्तिका । उपग्राहितवती  
ऊरीकारयामास । स कलहकण्टकः । क्षपायां निशि । निर्ग्रन्थिकायाः श्रमणिकायाः प्रय-  
त्नेनोपनीतामानीताम् । परामृशन्निव मन्त्रोच्चारणार्थं स्पृशन्निव । हेमनूपुरं सुवर्णमयं पादकटकम् ।  
' पादाङ्गदं तुलकोटिर्मज्जीरो नूपुरोऽन्नियाम् ' इत्यमरः । आक्षिप्यादाय । छुरिकयाऽल्पशस्त्रेण ।  
द्रुततरमतिशीघ्रम् । अपासरत्पलायिष्ठ । सा नितम्बवती । सान्द्रत्रासा गाढभया । दुर्णयं दुष्टव्य-  
वहारम् । गर्हमाणा निन्दन्ती । जिघांसन्ती हन्तुमिच्छन्तीव । तद्व्रणं शस्त्रक्षतमूर्स्थलम् । भवन-  
दीर्घिकायां गृहवापिकायां ' वापी तु दीर्घिका ' इत्यमरः । पटबन्धनं वस्त्रखण्डेन वेष्टनम् ।  
आमयापदेशात् ' पादे कोऽपि रोगो जातः ' इति व्याजेन । अपनीय निष्कास्य । निन्ये यापया-  
मास । स धूर्तः कलहकण्टकः । विक्रेष्य मौल्यग्रहणेनेमं नूपुरं दीस्याम । अनन्तकीर्तिं नितम्ब-

नूपुरः, कथमयमुपलब्धस्त्वया ' इति तमब्रुवाणं निर्वन्धेन पप्रच्छ । स तु  
 ' वणिग्रामस्याग्रे वक्ष्यामि' इति स्थितोऽभूत् । पुनरसौ गृहिण्यै 'स्वनूपुरयुगलं  
 प्रेषय' इति संदिदेश । सा च सलज्जं ससाध्वसं चाद्य रात्रौ विश्रामप्रविष्टायां  
 वृक्षवाटिकायां प्रभ्रष्टो ममैकः प्रशिथिलबन्धो नूपुरः । सोऽद्याप्यन्विष्टो न दृष्टः ।  
 स पुनरयं द्वितीय इत्यपरं प्राहिणोत् । अनया च वार्तयामुं पुरस्कृत्य स वणिक्  
 वणिगजनसमाजमाजगाम । स चानुयुक्तो धूर्तः सविनयमावेदयत्- ' विदितमेव  
 खलु वः, यथाहं युष्मदाज्ञया पितृवनमभिरक्ष्य तदुपजीवी प्रतिवसामि । लुब्धाश्च  
 कदाचिन्मद्दर्शनभीरवो निशि दहेयुरपि शवानीति निशास्वपि श्मशानमधिशये ।  
 अपरेतुर्दग्धादग्धं मृतकं चितायाः प्रसभमाकर्षन्तीं श्यामाकारां नारीमपश्यम् ।  
 अर्थलोभात्तु निगृह्य साध्वसं सा गृहीता शस्त्रिकयोरुमूले यदृच्छया किञ्चिदुल्लि-  
 खितम् । एष च नूपुरश्चरणादाक्षिप्तः । तावत्येव द्रुतगतिः सा पलायिष्ट ।  
 सोऽयमस्यागमः । परं भवन्तः प्रमाणम्' इति । विमर्शेन च तस्याः शाकि-  
 नीत्वमैकमत्येन पौराणामभिमतमासीत् । भर्त्रा च परित्यक्ता तस्मिन्नेव श्मशाने  
 बहु विलप्य पाशेनोद्ध्वय मर्तुकामा तेन धूर्तेन नक्तमगृह्यत । अनुनीता च  
 सुन्दरि, त्वदाकारोन्मादितेन मया त्वदावर्जने बहूनुपायान्भिक्षुकीमुखेनो-  
 पन्यस्य तेष्वसिद्धेषु पुनरयमुपायो यावज्जीवमसाधारणीकृत्य रन्तुमाचारितः ।

वत्या एव भर्तारम् । उपाससाद प्राप्तवान् । निर्वन्धेनाप्रहातिशयेन । वणिग्रामस्य सार्धवाह-  
 समाजस्य । ससाध्वसं भयसहितम् । विश्रामप्रविष्टायां विश्रामार्थं प्रविष्टायाम् । प्रभ्रष्टः पादात्प-  
 रितः । प्रशिथिलबन्धः श्लथसंनहनः । प्राहिणोत्प्रेषयामास । अनया च वार्तया ' मदगृहिण्याः  
 पादादेको नूपुरः श्वो रात्रौ वृक्षवाटिकायां विश्रामप्रविष्टायां देववशात्पतितः, स चानेनोपलब्धः,  
 नार्यं च दातुमिच्छति' इत्येवंरूपया । अमुं कलहकण्टकम् । अनुयुक्तः पृष्टः । आवेदयन्नूपुरप्रा-  
 सिमाख्यातवान् । लुब्धाः राजग्राह्यकरप्रदानेऽनिच्छावन्तः । भीरवो भीताः । दहेयुः शवसंस्कारं  
 ऊर्ध्वः । अपीति संभावनायाम् । अधिशये तत्रैव श्मशाने शयनं करोमि । दग्धादग्धमर्घदग्धम् ।  
 चितायाः काष्ठसंचयात् । प्रसभं बलात् । आकर्षन्तीं बह्निर्निष्कासयन्तीम् । श्यामाकारां मन्व्यता-  
 रूण्ययुक्ताम् । 'श्यामा यौवनमध्यस्था' इत्यमरः । अर्थलोभात् श्मशाने देयद्रव्यलोभात् । निगृह्य  
 साध्वसं भयं त्यक्त्वा । चरणात्पादात् । आक्षिप्तो बलाद्गृहीतः । तावत्येव तत्क्षणे एव ।  
 अस्य नूपुरस्यागमः प्राप्तिप्रकारः । विमर्शेन विचारेण । तस्याः श्मशानागतयाः शाकिनीत्वं  
 भूतविशेषत्वम् । ऐकमत्येन चित्तैकभावेन । अमिमत् संमतम् । भर्त्राऽनन्तकीर्तिना । विलप्य  
 रोदन् कृत्वा । उद्ध्वय गलबन्धनं रचयित्वा अनुनीता सान्त्विता । सुन्दरीति । हे नितम्बवति ।  
 त्वाकारेण सौन्दर्येणोन्मादितेनोन्मादाख्यां कामावस्थां गतेन । तवावर्जने वशीकरणे । उपन्यस्य

तत्प्रसीदानन्यशरणायास्मै दासजनाय ' इति मुहुर्मुहुश्चरणयोर्निपत्य, प्रयुज्य सान्त्वशतानि, तामगत्यन्तरामात्मवक्ष्यामकरोत् । तादिदमुक्तम्—' दुष्कर-साधनं प्रज्ञा' इति ।

इदमाकर्ण्य ब्रह्मराक्षसो मामपूपुजत् । अस्मिन्नेव क्षणे नातिप्रौढपुंनागमुकुलस्थूलानि मुक्ताफलानि सह सलिलबिन्दुभिरम्बरतलादपतन् । अहं तु ' किं निन्दम्' इत्युच्चक्षुरालोकयन्कमपि राक्षसं कांचिदङ्गनां विचेष्टमानगात्रीमाकर्षन्तमपश्यम् । कथमपहरत्यकामामपि स्त्रियमनाचारो नैर्ऋतः इति गगनगमनमन्दशक्तिरशस्त्रातप्ये । स तु मत्संबन्धी ब्रह्मराक्षसः ' तिष्ठ तिष्ठ पाप, क्वापहरासि' इति भर्त्सयन्नुत्थाय राक्षसेन समसृज्यत । तां तु रोषादनपेक्षापविद्धाममरवृक्षमञ्जरीमिवान्तरिक्षादापतन्तीमुन्मुखप्रसारितोभयकरः कराभ्यामग्रहापिम् । उपगृह्य च वेपमानां संमीलिताक्षीं मदङ्गस्पर्शसुखेनोद्विज्जरोमाञ्चां तादृशीमेव तामनवतारयन्नतिष्ठम् । तावत्तावुभावपि शैलशृङ्गभङ्गैः पादपैश्च रभसोन्मूलितैर्मुष्टिपादप्रहारैश्च परस्परमक्षपयेताम् । पुनरहमातिमृदुनि पुलिनवति कुसुमलवलाञ्छिते सरस्तीरेऽवरोप्य सस्पृहं निर्वर्णयन्तां मत्प्राणैकवल्लभां राजकन्यां कन्दुकावतीमलक्षयम् । सा हि मया समाश्रास्यमाना तिर्यङ्मामभिनिरूप्य जातप्रत्यभिज्ञा सकरुणमरोदीत् । अवादीच्च—'नाथ, त्वदृशनादुपोढरागा तस्मिन्कन्दुकोत्सवे पुनः सख्या चन्द्रसेनाय त्वत्कथाभिरेव समाश्रासितास्मि । त्वं किल समुद्रमध्ये मज्जितः पापेन मद्भात्रा भीमधन्वना' इति

मन्त्रयित्वा । असाधारणीकृत्य त्वां ममैवाधीनां विधाय । सान्त्वशतानि सामवाक्यजालम् । दुष्करस्यापि कार्यस्य साधनं वटकम् । प्रज्ञा बुद्धिविशेषः ।

इदमिति । राक्षसकृतानां प्रश्नानामुत्तरमुदाहरणं च । अपूपुजद्बहुमानितवान् । नातिप्रौढानि अत्यन्तपारिणतानि यानि पुंनागस्य मुकुलानि कुङ्मलानि तद्वत् स्थूलानि पृथूनि । सलिलबिन्दुभिर्जलकणैः । अम्बरतलादाकाशात् । अहं भित्रगुप्तः । विचेष्टमानगात्रीं प्रवेपमानावयवाम् । अकामामनासकामम् । नैर्ऋतो राक्षसः । गगनगमने वियदुत्पतने मन्दगतिरसमर्थः । अतप्ये किं मयाऽथ कर्तव्यमिति चिन्ताकुलोऽभूवम् । पाप दुराचार । समसृज्यत युद्धाय संसृष्टोऽभूत् । रोषात्कोपात् । अनपेक्षयोपेक्षणेनापविद्धां त्यक्ताम् । अमरवृक्षस्य कल्पद्रुमस्य मञ्जरीं बलरीमिव । अन्तरिक्षान्नभसः । ' नभोऽन्तरिक्षं गगनम् ' इत्यमरः । वेपमानां कम्पिताङ्गीम् । उद्विज्जरोमाञ्चां सेजातपुलकाम् । अनवतारयन्भूतले न विन्यस्यन् । तौ राक्षसौ । शैलशृङ्गस्य पर्वतशिखरस्य भङ्गैः खण्डैः । पादपैः वृक्षैश्च । रभसेन वेगेनोन्मूलितैरुत्पाटितैः । परस्परमक्षपयेतां विनाशयामासतुः । द्वावपि मृताविति भावः । पुलिनवति सिकताप्रचुरे । कुसुमलवैः पुष्पलेशैर्वाञ्छिते लक्षिते । अवरोप्य हस्ताद्विन्यस्य । सस्पृहं सामिलाषं निर्वर्णयन्पश्यन् । सा हीति । तिर्यगी-षद्वक्रदृष्ट्या । अभिनिरूप्य दृष्ट्वा । जाता प्रत्यभिज्ञा ' ममैवायं प्राणकान्तः इत्याकारकं ज्ञानं यस्यास्तादृशी सती । उपोढरागा प्रवृद्धानुरागा । समाश्रासिता समाहिता । समुद्रमध्ये जल-



श्रुत्वा सखीजनं परिजनं च वञ्चयित्वा जीवितं जिहासुरेकाकिनी क्रीडावनमु-  
पागमम् । तत्र च मामचकमत कामरूप एष राक्षसाधमः । सोऽयं मया भीत-  
यावधूतप्रार्थनः स्फुरन्तीं मां निगृह्याभ्यधावत् । अत्रैवमवसितोऽभूत् । ‘अहं च  
देवात्तवैव जीवितेशस्य हस्ते पतिता । भद्रं तव’ इति । श्रुत्वा च तया सहाव-  
रुह्य, नावमध्यारोहम् । मुक्ता च नौः प्रतिवातप्रेरिता तामेव दामलितां प्रत्यु-  
पातिष्ठत् । अवरूढाश्च वयमश्रमेण ‘तनयस्य च तनयायाश्च नाशादनन्यापत्य-  
स्तुङ्गधन्वा सुह्यपतिर्निष्कलः स्वयं सकलत्र एव निष्कलङ्कगङ्गारोधस्यनशनेनो-  
परन्तुं प्रतिष्ठते । सह तेन मर्तुमिच्छत्यनन्यनाथोऽनुरक्तः पौरवृद्धलोकः’ इत्य-  
श्रुमुखीनां प्रजानामाक्रन्दमश्रुणुम् । अथाहमस्मै राज्ञे यथावृत्तमाख्याय तदपत्य-  
द्वयं प्रत्यर्पितवान् । प्रीतेन तेन जामाता कृतोऽस्मि दामलिप्रेक्षरेण । तत्पुत्रो मद्-  
नुजीवा जातः । मदाज्ञप्तेन चामुना प्राणवदुज्जिता चन्द्रसेना कोशदासमभजत् ।  
ततश्च सिंहवर्मसाहाय्यार्थमत्रागत्य भर्तुरस्तव दर्शनोत्सवसुखमनुभवामि’ इति ।

श्रुत्वा ‘चित्रेयं दैवगतिः । अवसरेषु पुष्कलः पुरुषकारः’ इत्यभिधाय  
भूयः स्मिताभिषिक्तदन्तच्छदो मन्त्रगुप्ते हर्षोत्फुल्लं चक्षुः पातयामास देवो राज-  
वाहनः । स किल करकमलेन किञ्चित्संवृताननो ललितवल्लभारभसदत्तदन्त-  
क्षतव्यसनविह्वलाधरमणिर्निरोष्ठयवर्णमात्मचरितमाचचक्षे ॥

इति श्रीदण्डिनः कृतो दशकुमारचरिते मित्रगुप्तचरितं नाम षष्ठ उच्छ्वासः ॥ ६ ॥

व्यन्तराले । मज्जितः स्थावितः । पापेन दुष्टेन । वञ्चयित्वा प्रतार्य । जिहासुस्त्यक्तुमिच्छन्ती ।  
‘ओहाक् त्यागे’ । एकाकिन्यसहाया । अचकमत कामयते स्म । णिडभावपक्षे ‘कमेच्छे-  
श्च वक्तव्यः’ इति चडि रूपम् । कामरूपो मायावी । अवधूतप्रार्थनस्तिरस्कृतयाच्नावचनः ।  
स्फुरन्तीं कम्पमानाम् । निगृह्य बलादगृहीत्वा । अवसितो सृतोऽभूत् । भद्रं कुशलम् । अश्रमे-  
णानायासेन । तनयस्य भीमधन्वतः पुत्रस्य, तनयायाः कन्यायाः कन्दुकावत्याः नाशाद-  
दर्शनात् । अनन्यापत्यः विन्यवासिन्यनुग्रहलब्धापत्यद्वयव्यतिरिक्तापत्यरहितः । निष्कलो  
वृद्धः । निष्कलङ्के निष्पापे गङ्गारोधसि भागीरथीतीरे । अनशनेन व्रतविशेषेण । उपरन्तुं मर्तुम् ।  
आक्रन्दं विलापम् । तत्पुत्रो भीमधन्वा । उज्जिता त्यक्ता ।

श्रुत्वेति । चित्राऽऽश्चर्यकारिणी । पुष्कलः संपूर्णः । पुरुषकारो धैर्यमित्यर्थः । हर्षेणो-  
त्फुल्लं विकसितम् । स मित्रगुप्तः । किञ्चित्संवृताननः ईषदाच्छादितवदनः । ललिताया सुन्दर्या  
वल्लभया कान्तया रमसेन दृष्टादत्तेन दन्तक्षतव्यसनेन दन्तखण्डनव्यापारेण विह्वलः खिन्नोऽधर-  
मणिर्यस्यैवभूतः । निरोष्ठयवर्णम् ओष्ठे भवा ओष्ठ्याः ‘शरीरावयवाच्च’ इति यत् तादृशा वर्णा  
अक्षराणि पवर्गादीनि निर्गतानि यस्मादेतादृश आत्मनश्चरितम् । आचचक्षे कथयामास ।  
‘उपूपध्मानोयानामौष्ठौ’ इति पाणिनीयाः । वस्तुतस्तु कवेः सामर्थ्यप्रकटनमेतदित्यवगन्तव्यम् ।

इति श्रीदशकुमारचरितव्याख्याने मनोरमाख्याने षष्ठ उच्छ्वासः ॥ ६ ॥

## सप्तमोच्छ्वासः ॥ ७ ॥

राजाधिराजनन्दन, नगरभ्रगतस्य ते गतिं ज्ञास्यन्नहं च गतः कदाचित्कलि-  
ङ्गान् । कलिङ्गनगरस्य नात्यासन्नसंस्थितजनदाहस्थानसंसक्तस्य कस्यचित्का-  
न्तारधरणिजस्यास्तीर्णसरसकिसलयसंस्तरे तले निषद्य निद्रालीढदृष्टिरशायिषि ।  
गलति च कालरात्रिशिखण्डजालकालान्धकारे, चलितरक्षसि क्षरितनीहारे  
निजनिलयनिलीननिःशेषजने नितान्तशीते निशीथे घनतरसालशाखान्तरालनि-  
र्हादिनि नेत्रनिर्सीर्णनिद्रां निगृह्णन्, कर्णदेशं गतं 'कथं खलेनानेन दग्धसिद्धेन  
रिरंसाकाले निदेशं दित्सता जन एष रागेणानर्गलेनार्दित इत्थं खलीकृतः ।  
क्रियेतास्याणकनरेन्द्रस्य केनचिदनन्तशक्तिना सिद्धयन्तरायः' इति किंकरस्य  
किंकर्षाश्चातिकातरं रटितम् । तदाकर्ण्य 'क एष सिद्धः, कां च सिद्धिः, किं  
चानेन किंकरेण करिष्यते' इति दिदृक्षाक्रान्तहृदयः किंकरगतया दिशा किंचि-  
दन्तरं गतस्तरलतरनरास्थिशकलरचितालंकाराक्रान्तकायम्, दहनदग्धकाष्ठ-

## अथ सप्तम उच्छ्वासः ॥ ७ ॥

इदानीं स्वचरितमुपवर्णयितुमारभते मन्त्रगुप्तः-राजाधीति । राजाधिराजस्य सार्वभौमस्य  
राजहंसस्य नन्दन कुमार हे राजबाहन । नगरभ्रगतस्य पर्वतविलं प्रविष्टस्य । ज्ञास्यनुपलप्स्यमानः ।  
कलिङ्गास्तदाख्यान्देशान् । नात्यासन्ने किञ्चिद्दूरवर्तिनि संस्थितजनानां मृतप्राणिनां दाहस्थाने  
श्मशाने संसक्तस्य प्ररूढस्य । 'परेतप्रेतसंस्थिताः' इत्यमरः । कान्तारधरणिजस्य वनवृक्षस्य ।  
आस्तीर्णानि सरसान्याद्राणि किसलयानि पल्लवाः संस्तरः शयनमिव यत्र तादृशे तलेऽधोभागे ।  
निषयोपविश्य । निद्रालीढदृष्टिर्माँलितलोचनः । अशायिषि शयनं कृतवान् । गलति प्रसरति ।  
कालरात्रेर्मरणात्पूर्वदिवसरात्र्यास्तद्रूपाया अङ्गनायाः शिखण्डजालवत्केशपाशवत् काले कृष्णवर्णे  
अन्धकारे तमसि । चलितानि सर्वतो भ्रमन्ति रक्षांसि राक्षसा यस्मिन्काले तादृशे । क्षरितनीहारे  
निःसृततुपारे । निजनिलयेषु स्वस्वगृहेषु निलीना गुप्ता निःशेषा जना यस्मिन्नेतादृशे । निशीथे  
अर्धरात्रे । घनतराणामतिनिषिडानां सालशाखानां तरुशाखानामन्तराले मध्यदेशे निर्हादिनि  
सशब्दे । 'वृक्षो महीरुहः सालः' इति हैमः । 'नादनिर्घोषनिर्हादस्वाननिस्वाननिस्वनाः'  
इत्यमरः । नेत्रनिर्सीर्णं नयनस्पर्शिणीम् । 'णिंसि चुम्बने' । निगृह्णन् निद्रायाः प्रतिबन्धकम् ।  
कर्णदेशं श्रुतिप्रदेशं गतं प्रविष्टमभूदिति क्रियापदमत्राध्याहार्यम् । खलेन दुर्जनेन । रिरंसाकाले  
रतीच्छासमये । निदेशमाज्ञां दित्सता दातुकात्मेन । अनर्गलेनाप्रतिहेतुन रागेणानुरागेणार्दितः  
पीडितः । खलीकृत उपद्रुतः । क्रियेत विधीयेत । संभावनायां लिङ् । अणकनरेन्द्रस्य गर्हित-  
मान्त्रिकस्य । 'पापाणके कुतिसतैः' इति समासः । अनन्तशक्तिना बहुपराक्रमवता सिद्धेरन्त-  
रायो विन्नः । 'विन्नोऽन्तरायः प्रत्यूहः' इत्यमरः । अतिकातरमतिदीनं रटितमार्तरवः ।  
दिदृक्षया विलोकयितुमिच्छयाऽऽक्रान्तहृदयो व्यासचित्तः । दिशा मार्गेण । किंचिदन्तरं दूरम् ।  
तरलतरैरस्युज्ज्वलैर्नरास्थिशकलैर्मृतशरीरास्थिखण्डै रचितैः प्रथितैरलंकारैर्भूषणैराक्रान्तकायं व्याप्त-

निष्ठाङ्गाररजःकृताङ्गारागम्, तडिल्लताकारजटाधरम्, हिरण्यरेतस्यरण्यचक्रान्ध-  
कारराक्षसे क्षणगृहीतनानेन्धनप्रासचच्चर्चिषि दक्षिणेतरेण करेण तिलसिद्धार्थ-  
कादीन्निरन्तरचटचटायितानाकिरन्तं, कंचिद्व्राक्षम् । तस्याग्रे स कृताञ्जलिः  
किंकरः ' किं करणीयम्, दीयतां निदेशः ' इत्यतिष्ठत् । आदिष्टश्चायं तेना-  
तिनिकृष्टाशयेन—'गच्छ, कलिङ्गराजस्य कर्दनस्य कन्यां कनकलेखां कन्यागृ-  
हादिहानय' इति । स च तथाकर्षीत् । ततश्चैनां त्रासेनालघीयसास्रजर्जरेण  
च कण्ठेन रणरणिकागृहीतेन च हृदयेन 'हा तात, हा जननि' इति क्रन्दन्तीं  
कीर्णग्लानशेखरस्रजि शीर्णनहने शिरसिजानां संचये निगृह्यासिना शिलाशितेन  
शिरश्चिकर्तिषया चेष्टत् । झटिति चाच्छिद्य तस्य हस्तात्तां शस्त्रिकां तया निकृत्य  
तस्य तच्छिरः सजटाजालम्, निकटस्थस्य कस्यचिर्जीर्णसालस्य स्कन्धरन्ध्रे न्यद-  
धाम् । तन्निध्याय हृष्टतरः स राक्षसः क्षीणाधिरकथयत्—' आर्य, कदर्थस्यास्य  
कदर्थनात्र कदाचिन्निद्रायाति नेत्रे । तर्जयति त्रासयति च अकृत्ये चाज्ञां ददाति ।  
तदत्र कल्याणराशिना साधीयः कृतम् । यदेष नरकाकः कारणानां नारकिणां

शरीरम् । ' तरलो हारत्ने च चञ्चले चोज्ज्वलेऽपि च ' इति केशवः । ' कायो देहः  
ह्रीवपुंसोः ' इत्यमरः । दहने शवसंस्कारकाले दग्धानि समुदीपितानि यानि काष्ठानि दारुणि  
तन्निष्ठेनाङ्गाररजसा भस्मना कृताङ्गरागं कृतविलेपनम् । तडिल्लताकारा विद्युत्समानास्तद्वत् पिश-  
ङ्गीर्जटा धारयतीत्येवंशीलम् । हिरण्यरेतसि हुतभुजि । ' हिरण्यरेता हुतभुग्दहनो हव्यवाहनः ' इत्यमरः ।  
अरण्यचक्रस्य वनचक्रस्यान्धकाराणां तमसां राक्षसे तद्वद्भक्षके इत्यर्थः । क्षणेन  
गृहीतानामाक्रान्तानां नानेन्धनानां नानाकाष्ठानां प्रासेन कबलनेन चञ्चन्ति प्रसरन्ति अर्धेषु  
ज्वाला यस्यैवंविधे । दक्षिणेतरेण वामेन । सिद्धार्थकः श्वेतसर्पपः । ' सिद्धार्थस्त्वेष धवलः ' इत्यमरः ।  
निरन्तरमनवरतं चटचटायितान् ' चटचटा ' इति शब्दं कुर्वतः । आकिरन्तं  
प्रक्षिपन्तम् । ' कृ विश्लेषे ' धातुः । तस्येति । होमकर्तुः पुरुषस्याग्रे पुरोभागे । स किंकरः ।  
निदेशः आज्ञा । आदिष्ट आज्ञप्तः । निकृष्टाशयेन दुष्टचित्तेन । एनां कनकलेखाम् । अलघीयसा  
गुल्फा त्रासेनोद्वेगेन । अस्रजर्जरेणाश्रुक्लिप्तेन । रणरणिकागृहीतेन व्याकुलताक्रान्तेन । क्रन्दन्तीं  
रुदतीम् । कीर्णां विश्लिप्तास्तएव ग्लाना म्लानिमापन्ना च शेखरस्रक् शिरोधृतमाला यस्मिन्नेता-  
हरो । शीर्णनहने शिथिलबन्धे । ' गह बन्धने ' धातुः । शिरसिजानां शिरोरूपाणां संचये  
कलापे । निगृह्य गृहीत्वा । असिना खड्गेन । शिलावत् पाषाणवत् शितेन तीक्ष्णेन । शिरश्चि-  
कर्तिषया मस्तकं छेतुमिच्छया । झटित्याहु । आच्छिद्य बलादाक्षिप्य । शस्त्रमेव शस्त्रिका  
ताम् । निकृत्य छेदयित्वा । सजटाजालं जटाभारसहितम् । निकटस्थस्यासन्नवर्तिनः । जीर्ण-  
सालस्य जरदृक्षस्य । ' अनोकहः कुटः सालः ' इत्यमरः । स्कन्धरन्ध्रे शाखाद्वारे । न्यदधां  
निक्षिप्तवान् । निध्याय विलोक्य । क्षीणाधिगतमनोव्यथः । ' पुंस्याधिर्मानसी व्यथा ' इत्यमरः ।  
कदर्थस्य क्षुद्रस्य ' कदर्थे कृपणक्षुद्रकिंपचानमितपचाः ' इत्यमरः । कदर्थनात्पीडनात् । क्लेशं  
तु कदर्थनम् ' इत्यमरः । साधीयः कृतं समीचीनमाचरितम् । नरकाको गहितमनुष्यः ।

रसज्ञानाय नीतः शीतितरदीधितिदेहजस्य नगरम्, तदत्र दयानिधेरनन्त-  
तेजसस्तेऽयं जनः कांचिदाज्ञां चिकीर्षति । आदिश, अलं कालहरणेन'  
इत्यनंसीत् । आदिशं च तम्—‘सखे, सैषा सज्जनाचरिता सरणिः, यदणीयासि  
कारणेऽनणीयानादरः संदृश्यते । न चेदिदं नेच्छसि सेयं संनताङ्गयष्टिरक्लेशार्हा  
सत्यनेनाकृत्यकारिणात्यर्थं क्लेशिता, तन्नयैनां निजनिलयम् । नान्यदितः किंचि-  
दस्ति चित्ताराधनं नः’ इति । अथ तदाकर्ण्य कर्णशेखरानिलीनलीनीरजायितां  
धीरतरलतारकां दृशं तिर्यकिंचिदञ्चितां संचारयन्ती, सलिलचरकेतनशरासना-  
नतां चिल्लिकालतां ललाटरङ्गस्थलीनर्तकीं लीलालसं लालयन्ती, कण्टकितरक्त-  
गण्डलस्त्रा, रागलज्जान्तरालचारिणी, चरणप्रेण तिरश्चीननखार्चिश्चन्द्रिकेण  
धराणितलं साचीकृताननसरसिजं लिखन्ती, दन्तच्छदकिसलयलङ्किना हर्षास्रस-  
ल्लिधाराशीकरकणजालेद्वेदितस्य स्तनतटचन्दनस्यार्द्रतां निरस्यतास्यान्तरालानिः-  
सृतेन तनीयसानिलेन हृदयलक्ष्यदलनदक्षिणरतिसहचरशरस्यदायितेन तरङ्गि-

कारणानां यातनाविशेषाणाम् । ‘कारणा तु यातना तीव्रवेदना’ इत्यमरः । नारकिणां नरकसं-  
बन्धनम् । रसज्ञानाय रसपरिचयार्थम् । शीतितरदिमरुणाकिरणः सूर्यस्तेदेहजस्य तत्पुत्रस्य  
यमस्येत्यर्थः । नगरं संयमिनीपुरम् । अनन्ततेजसो बहुपराक्रमवतः । अयं जनः मदात्मकः ।  
चिकीर्षति विधातुमिच्छति आदिशाज्ञापय । कालहरणेन समयविलम्बेनालं न किमपि प्रयोजनम् ।  
अनंसीत्प्रणनाम । सज्जनैः साधुपुरुषैराचरिताऽनुष्ठिता सरणिः पद्वतिः । अणीयासि अत्यल्पे ।  
अनणीयानतिबहुलः । आदरः सत्कारः । इदं मासुद्दिश्योपकारं न चेन्नेच्छसि अवश्यमेव कर्तुमि-  
च्छसि यदि । सनताङ्गयष्टिर्नताङ्गी अक्लेशार्हा क्लेश सोढुमशक्ता । अकृत्यकारिणाऽनुचितविधा-  
यिना । अनेन भान्द्रिकेण । अत्यर्थं नितरां क्लेशितोपद्रुता । निजनिलयं स्वगृहम् । इतोऽन्यदितः  
परम् । नोऽस्माकं चित्ताराधनं मनःसन्तोषणं नास्ति । अथेति । कर्णशेखरे ध्रुवणावतंसे निलीनं  
लभं यन्नीलनीरजं नीलकमलं तदायितां तद्वदाचरन्तीम् । धीरा निश्चला तरला कम्पायमाना च  
तारका कनीनिका यस्या एवम्भूताम् । अञ्जितां कुटिलिताम् । सलिलचरो मत्स्यः केतनं ध्वज-  
चिह्नं यस्यैवंभूतस्य मन्मथस्य शरासनमिव धनुरिवानतां वकीभूतां चिल्लिकालतां भ्रूवल्लीम् ।  
ललाटं भालदेश एव रङ्गस्थली नृत्यस्थानं तत्र नर्तकीं नृत्यं कुर्वतीम् । लीलया विलासेनालसं  
सौम्यं मन्दं वा । ‘अलसं मन्दसौम्ययोः’ इत्यजयः । कण्टकिते संजातपुलके ‘तदस्य  
संजातं तारकादिभ्य इतच्’ इतीतच् । रक्ते च गण्डलेखे कपोलपाल्यौ यस्यास्तादृशी । रागोऽ-  
नुरागो, लज्जा मन्दाक्ष तयोरेन्तराले मध्ये चरतीत्येवंशीला । चरणप्रेण प्रपदेन । तिरश्चीना-  
स्तिर्यक् प्रसरन्त्यो नखार्चिषो नखकान्त्य एव चन्द्रिका यस्य तथाविधेन । धराणितलं भूतलम् ।  
साचीकृतमधोमुखतया कृतमाननसरसिजं मुखपङ्कं यस्मिन्कर्मणि यथा तथा । दन्तच्छदकिसलय-  
मधरपल्लवं लङ्घयत्यतिक्रम्य गच्छतीत्येवंशीलेन । हर्षास्रसल्लिधाराशीकरकणजालेनानन्दबाष्प-  
संपातविन्दुसन्दोहेन क्लेदितस्यार्द्राकृतस्य । स्तनतटचन्दनस्य कुचदेशे लिप्तमलयजस्य । निरस्यता



तदशनचन्द्रिकाणि कानिचिदेतान्यक्षराणि कलकण्ठीकलान्यसृजत्—‘आर्य, केन कारणेनैनं दासजनं कालहस्तादाच्छिद्यानन्तरं रागानिलचालितरणरणिकातर-  
ङ्गिण्यनङ्गसागरे किरसि । यथा ते चरणसरसिजरजःकणिका तथाहं चिन्त-  
नीया । यद्यस्ति दया तेऽत्रजने, अनन्यसाधारणः करणीयः स एव चरणाराध-  
नक्रियायाम् । यदि च कन्यागाराध्यासने रहस्यक्षरणादनर्थ आशङ्क्येत, नैतदस्ति ।  
रक्ततरा हि नस्तत्र सख्यश्चेत्यर्थः । यथा न कश्चिदेतज्ज्ञास्यति तथा यतिष्यन्ते’ इति ।  
स चाहं देहजेनाकर्णाकृष्टसायकासनेन चेतस्यतिनिर्दयं ताडितस्तत्कटाक्षकाला-  
यसनिगडगाढसंयतः किंकरानननिहितदृष्टिरगादिषम्—‘यथेयं रथचरणजघना-  
कथयति तथा चेन्नाचरेयम्, नयेत नक्रकेतनः क्षणेनैकेनाकीर्तनीयां दशाम् । जनं  
चैनं सह नयानया कन्यया कन्यागृहं हरिणनयनया’ इति । नीतश्चाहं निशाच-  
रेण शारदजलधरजालकान्ति कन्यकानिकेतनम् । तत्र च कांचित्कालकलां  
चन्द्रानननिदेशाच्चन्द्रशालैकदेशे तददर्शनचलितवृत्तिरतिष्ठम् । सा च स्वच्छन्दं

दूरीकृर्वता । आस्यान्तरालान्मुखमध्यदेशानिःश्रुतेन बहिरागतेन । तनीयसात्पेन अनिलेन  
निश्वासमास्तेन । हृदयं कामिजनचेतोरूपं लक्ष्यं शरव्यं यस्यैवंविधस्य, दलने मनोविदारणे  
दक्षिणस्यातिसमर्थस्य रतिसहचरशरस्य मदनसायकस्य स्यदायितेन वेगवदाचारितेन । ‘रहस्त-  
रसी तु रयः स्यदः । जवः’ इत्यमरः । तरङ्गिता दशनचन्द्रिका दन्तकान्तिर्यैस्तादृशानि ।  
कलकण्ठी कोकिलाङ्गना तस्या इव कलान्यव्यक्तमधुराणि । **आर्येति** । कालहस्तान्मृत्युहस्तात् ।  
आच्छिद्याक्षिप्य । रागोऽनुराग एवानिलो वायुस्तेन चालिता उत्क्षिप्ताः रणरणिक्कौत्सुक्यमेव तरङ्गा  
क्रमयस्तद्वति तादृशतरङ्गपूर्णं । ‘औत्सुक्यं रणरणिका’ इति महीपः । अनङ्गसागरे कामसमुद्रे ।  
अत्र परम्परितरूपकमलंकारः । किरसि निक्षिपसि । चरणसरसिजरजस्य पादकमलस्य रजःकणिका  
धूलिलवः । अत्रजने मयीत्यर्थः । चरणाराधनक्रियायां पादशुश्रूषाकर्मणि । कन्यागारस्य  
मदीयान्तःपुरस्याध्यासने तत्र निवासे इत्यर्थः । रहस्यक्षरणाद्गोप्यवृत्तान्तभङ्गात् । चेतयः परि-  
चारिकाः । यतिष्यन्ते उद्यमं करिष्यन्ति । **स चाहमिति** । मन्त्रगुप्तः । देहजेन कामेन ।  
आकर्णं श्रवणपर्यन्तं कृष्टमाकृष्टं सायकासनं धनुर्येनैवंविधेन । चेतसि मनसि । अतिनिर्दयं क-  
णारहितम् । तस्याः कलिङ्गराजकन्यायाः कनकलेखायाः कटाक्षैरपाङ्गदर्शनेरवायसनिगडैर्लोहदं-  
खलाभिर्गाढं दृढं यथा तथा संयतो बद्धः सन् । किंकरस्यानने मुखे निहिता न्यस्ता दृष्टिर्येन  
तादृशः । अगादिषमुक्तवान् । रथचरणं चक्रं तद्वज्रघनं कटिपुरोभागे यस्याः सा । ‘पश्चान्नि-  
तम्बः व्रीकटयाः क्लीबे तु जघनं पुरः’ इत्यमरः । नाचरेयं न कुर्याम् । नक्रकेतनो मन्मथः ।  
अकीर्तनीयामवाच्यां दशामवस्थां मरणरूपामित्यर्थः । हरिणनयनया मृगाक्ष्या । निशाचरेण  
राक्षसेन । शारदजलधरकान्ति शरन्मेघसमानतेजः । कन्यकानिकेतनं कन्यागृहम् । कालस्य  
समयस्य कलां लेशम् । चन्द्र इवाननं मुखं यस्या एवविधायाः कनकलेखाया निदेशादाङ्ग्या ।

श्यानाः करतलालससंघटनापनीतनिद्राः काश्चिदधिगतार्थाः सखीरकार्पाणम् ।  
अथागत्य ताश्चरणनिहितशिरसः क्षरद्वन्द्वकरालितेक्षणा निजशेखरकेसरप्रसंलभ-  
षट्चरणगणरणितसंशयितकलगिरिः शनैरकथयन्—‘ आर्य, यदत्यादित्यतेजसस्त  
एषा तयनलक्ष्यतां गता, ततः कृतान्तेन न गृहीता । दत्ता चेयं चित्तजेन गरी-  
यसा साक्षीकृत्य रागानलम् । तदनेनाश्चर्यरत्नेन नलिनाक्षस्य ते रत्नशैलशिलात-  
लस्थिरं रागतरलेनालंक्रियतां हृदयम् । अस्याश्चरितार्थं स्तनतटं गाढालिङ्गनैः  
सदृशतरस्य सहचरस्य च’ इति । ततः सखीजनेनातिदक्षिणेन दृढतरीकृतस्नेह-  
निगलस्तया संनताङ्गया संगत्यारंसि ।

अथ कदाचिदायासितजायारहितचेतसि, लालसालिलङ्गनग्लानघनकेसरे,  
राजदण्डस्थलीललाटालीलायिततिलके, ललितानङ्गराजाङ्गीकृतनिर्निद्रकार्णिका-

चन्द्रशालायाः शिरोगृहस्यैकदेशे कस्मिंश्चित्प्रदेशे । ‘ चन्द्रशाला शिरोगृहम् ’ इत्यमरः । तस्याः  
कन्याया दर्शनेन चलितवृत्तिर्गतवैर्यः । सा चेति । स्वच्छन्दं स्वेच्छया । श्याना निद्रां  
विदधतीः । करतलेनालसं मन्दं यत्संघटनं ताडनं तेनापनीता दूरीकृता निद्रा याष्ठां तथाविधाः ।  
अधिगतार्थां विदितमद्वृत्तान्ताः । चरणयोर्मत्पादयोर्निहितं स्थापितं शिरः याभिरेवंभूताः । क्षरता  
निःसरताऽक्षेणाश्रुणा करालितानि प्राप्तविकाराणीक्षणानि चक्षुषि यासां ताः । निजशेखरकेसर-  
स्यात्मीयशिरोमात्रयस्याग्रे कोटौ संलम्बाः सक्ताः ये षट्चरणा भ्रमरास्तेषां गणस्य षड्को रणितसं-  
शयिता गुञ्जातुल्या कलाऽन्यक्तमधुरा च गीर्वाणी यासां ताः । अत्यादित्यतेजसः सूर्यातिशा-  
यितेजोयुक्तस्य । ते तव । एषा राजकन्या कनकलेखा । नयनलक्ष्यतां लोचनगोचरत्वं गता  
प्राप्ता । ततस्तस्माद्धेतोः । कृतान्तेन मृत्युना । चित्तजेन कामेन । गरीयसाऽतिमहता गुरुस्था-  
नापनेन च । साक्षीकृत्य साक्षितया स्थापयित्वा । रागमनुरागमेवानलं हुतमुजम् । आश्चर्येणा-  
श्चर्यजनकेनानेन रत्नेन कन्यारत्नेनेत्यर्थः । नलिनाक्षस्य कमलनेत्रस्य । रत्नशैलस्य मणिमयगिरिः  
शिलातलमिव स्थिरं निर्भरम् । चरितार्थं सप्रयोजनम् । गाढं हृदं यथा तथाऽऽलिङ्गनैराश्लेषैः ।  
सदृशतरस्यातितरामनुरूपस्य । सहचरस्य सहायस्य पत्युरिति भावः । अतिदक्षिणेन नितरां  
निपुणेन । दृढतरीकृतः स्नेहनिगलः प्रेमपाशो यस्यैवविधः । संगत्य मिलित्वा अरंसि कीडाः  
कृतवान् । ‘ रसु कीडायाम् ’ ।

अथेति । एवं गुप्तरात्या कन्यासंगानन्तरम् । कलिङ्गराजः क्रीडारसजातासकिरासत्समय-  
विशेषे इति वक्ष्यन्कोऽसौ समय इत्याशङ्कानिरासाय समयं विशिनष्टि—आयासितेत्यादिना ।  
आयासितं पीडितं जायारहितानां भार्यावियुक्तानां चेतो मनो यत्रैतादृशे । ‘ भार्या  
जायाऽथ पुंभूति दाराः स्यात्तु कुटुम्बिनी’ इत्यमरः । लालसा मधुलुब्धा येऽलिनो मधुकरा-  
स्तेषां लङ्घनेन धलादाकमणेन ग्लानः घनः कुसुमानिविडः केसरः पुत्रागवृक्षो यत्रैवविधे ।  
‘ पुत्रागे पुरुषस्तुङ्गेकेसरो देववल्लभः’ इत्यमरः । राजन्ती शोभमाना याऽरण्यस्थली वनभूमि-  
रूपा नायिका तस्या ललाटलीलायितौ भालदेशातिलकवदाचरितस्तिलकस्तदाख्यवृक्षविशेषो

रकाञ्चनच्छत्रे, दक्षिणदहनसारथिरयाहृतसहकारचञ्चरीककलिके, कालाण्ड-  
जकण्ठरागरक्तरक्ताधरारतिरणाग्रसंनाहशालिनि, शालीनकन्यकान्तःकरणसंका-  
न्तरागलङ्घितलजे, दर्दुरगिरितटचन्दनाश्लेषशीतलानिलाचार्यदत्तनानालतानृत्य-  
लीले काले, कलिङ्गराजः सहाङ्गनाजनेन सह च तनयया सकलेन च नगर-  
जनेन दश त्रीणि च दिनादि दिनकरकिरणजाललङ्घनीये, रणदलिसङ्घलङ्घितनत-  
लताग्रकिसलयालीढसैकततटे, तरलतरङ्गशीकरासारसङ्गशीतले सागरतीरकानने  
क्रीडारसजातासक्तिरार्तिन् । अथ संततगीतसंगीतसंगताङ्गनासहस्रशृङ्गार-  
हेलानिरर्गलानङ्गसंघर्षहर्षितश्च रागनृणैकतन्त्रस्तत्र रन्ध्र आन्ध्रनाथेन जयसिंहेन

यत्रैवंभूते । 'तिलकः क्षुरकः श्रमिन्' इत्यमरः । ललितः सुन्दराङ्गो योऽनङ्गः काम एव राजा  
तेनाङ्गीकृतं श्रुतं निर्निद्रो विकसितः कर्णिकारो द्रुमोत्पलः एवं काञ्चनच्छत्रं स्वर्णातपत्रं यस्मि-  
न्नेतादृशे । 'अथ द्रुमोत्पलः । कर्णिकारः परिव्याधः' इत्यमरः । दक्षिणेन दक्षिणदिग्जातेन  
दहनसारथिनाऽभिसहायेन वायुनेत्यर्थः । रयेण वेगेनाहताः स्वगन्तव्या दिशमुत्तरां नीताः सह-  
कारे चूतवृक्षे वर्तमानाश्चञ्चरीका अलयः, कलिकाः कोरकाश्च यत्रैवंभूते । 'आम्रश्रूतो रसा-  
लश्च सहकारोऽतिसौरभः' 'कलिका कोरकोऽस्त्रियाम्' इत्यमरः । कालाण्डजाः कोकिलाङ्गना-  
स्तासामिव कण्ठो यासां ता अतिमधुरभाषिण्य इति भावः । 'वनप्रियः परश्रुतः पिकः  
कालाण्डजः स्मृतः' इति वैजयन्ती । तादृशो रागरक्ता अनुरागविशिष्टश्च या रक्ताधराः  
उत्तमनायिकास्तासां रतिरणस्य सुरतयुद्धस्याग्रसन्नाहः प्रथमोद्योगस्तच्छालिनि ताद्विशिष्टे ।  
शालीना धैर्यरहिताः 'शालीनकौपीने अवृष्टाकार्ययोः' इति निपातनात्साधुता । तादृशो याः  
कन्यका अंकुरितताम्रया बालास्तासामन्तःकरणे मनसि संक्रान्तो नवीनतया प्रादुर्भूतो यो  
रागस्तेन लंघिताऽतिक्रान्ता लज्जा त्रपा यस्मिन्नेतादृशे । दर्दुराख्यस्य गिरेः पर्वतस्य तटे वर्त-  
मानानां चन्दनानां पटीराणामाश्लेषेण संपर्केण शीतलः शिशिरो योऽनिलो वायुस्तेनैवाचार्येण  
नृत्याचार्येण विटेन दत्ता कारिता नानालतानामेव वारवधूनामित्यर्थावृत्यलीला नर्तनक्रीडा  
यस्मिन्नेतादृशे । 'दर्दुरस्तोयदे भेके वाद्यभाण्डादिभेदयोः' इति मेदिनी । एतादृशे काले समये  
ग्रीष्माख्ये इति यावत् । कलिङ्गराजः कर्दनाख्यः । तनयया पुत्र्या कनकलेखया । दिनकरस्य  
तिग्मांशोः किरणजालेन रश्मिसमूहेनालंघनीयेऽनतिक्रमणीये । रणद्विगुञ्जारवं कुर्वद्भिरलिसवैः  
भ्रमरश्रेणिभिर्लंघितान्याकान्तान्यत एव नतानि नीचैरवलम्बमानानि यानि लताग्रवर्तीनि कि-  
लयानि पल्लवास्तैरालीढो व्याप्तः सैकततटो बालुकामयप्रदेशो यत्रैवंविधे । 'तोयोत्थितं तत्पु-  
ल्लिनं सैकतं सिकतामयम्' इत्यमरः । तरलाश्चञ्चला ये तरङ्गा ऊर्मयस्तेषां शीकरासारेण विन्दुप्र-  
सारेण सह सङ्गातसंपर्कात् शीतले शिशिरीकृते । सागरस्य समुद्रस्य तीरकानने तटवनोद्देशे ।  
'कूलं रोधश्च तीरं च प्रतीरं च तटं त्रिषु, 'गहनं काननं वनम्' इत्यमरः । क्रीडारसे विहारसे  
जातासक्तिरुपपन्नाभिलाषः । अथेति । संततमनवरतं गीते गाने संगीते नृत्यादौ च संगतमा-  
सक्तं यदङ्गनासहस्रं ब्रीचकं तस्य शृङ्गारहेलया शृङ्गारलीलया निरर्गलो निष्प्रतिबन्धमुत्पन्नो यो

सलिलतरणसाधनानीतेनानेकसंख्येनानीकेन द्रागागत्यागृह्यत सकलत्रः सा चानीयत त्रासतरलाक्षी दयिता नः सह सखीजनेन कनकलेखा । तदाहं दाहे-  
मानङ्गदहनजनितेनान्तरिताहारचिन्तश्चिन्तयन्दयितां गलितगात्रकान्तिरित्यतर्क-  
यम्—‘गता सा कलिङ्गराजतनया जनयित्रा जनयित्र्या च सहारिहस्तम् । निरस्तधै-  
र्यस्तां सराजा नियतं संजिघृक्षेत् । तदसहा च सा सती गररसादिना सद्यः संति-  
ष्ठेत् । तस्यां च तादृशीं दशां गतायां जनस्यास्यानन्यजेन हन्येत शरीरधारणा ।  
सा का स्याद्भूतिः ’ इति ।

अत्रान्तर आन्ध्रनगरादागच्छन्नग्रजः कश्चिदैक्ष्यत । तेन चेयं कथा कथिता—  
‘यथा किल जयसिंहेनानेकनिकारदत्तसंघर्षणजिघांसितः स कर्दनः कनकलेखा-  
दर्शनैधितेन रागेणारक्ष्यत । सा च दारिका यक्षेण केनचिदधिष्ठिता न तिष्ठत्यग्रे  
नरान्तरस्य । आयस्यति च नरेन्द्रसार्थसंग्रहणेन तन्निराकारेण्यन्नरेन्द्रो न चास्ति  
सिद्धिः’ इति । तेन चाहं दार्शिताशः शंकरनृत्यरङ्गदेशजातस्य जरत्सालस्य  
स्कन्धरन्ध्रान्तर्जटाजालं निष्कृष्य तेन जटिलतां गतः कन्थाचीरसंचयान्तरितस-

मदनसंघर्षो मदनोद्रेकस्तेन हर्षितः सन्तुष्टः । ‘हेला लीलेत्यमी हावाः क्रियाः शृङ्गारभावजाः ’  
इत्यमरः । रागोऽनुरागस्तृष्णा धोषिदाबुपमोगेच्छा तयोरेकतन्त्रोऽधीनः । तत्र रन्त्रे तस्मिन्नव-  
काशे । आन्ध्रनाथेन तदेशाधिपेन । सलिलतरणसाधनं नौकारूपं तेनानीतेन तत्र प्रापितेन । अनी-  
केन सैन्येन । द्रागाशु । अत्यागृह्यत गृहीतोऽभूत् । सकलत्रो भार्यादिसहितः । त्रासेन भयेन  
तरलाक्षी चञ्चललोचना । नोऽस्माकं दयिता प्रिया कनकलेखा । तदेति । दाहेनोष्मणा । अन-  
ङ्गदहनजनितेन कामाग्निसमुत्पादितेन । अन्तरिता दूरीकृताऽऽहारचिन्ता भोजनेच्छा यस्वैव-  
विधः । गलिता च्युता गात्रकान्तिः शरीरत्विज् यस्य प्राप्तवैवर्ण्य इत्यर्थः । अतर्कयं विचारं  
कृतवान् । अरिहस्तं शत्रुपाणिम् । निरस्तधैर्यो धैर्यहीनः । स राजा जयसिंहः । नियतमवश्य-  
मेव । संजिघृक्षेद्वशीकर्तुमिच्छेत् । तदसहा तत्सोढुमक्षमा । सती पातिव्रता । गररसादिना  
विषमिश्रितजलादिना । संतिष्ठत त्यक्तप्राणा भवेत् । ‘समवप्रविभ्यः स्थः ’ इत्यात्मनेपदम् ।  
तादृशीं दशां गतायां मृतायां सत्यामित्यर्थः । अनन्यजेन कामेन । ‘कुमुमेपुरनन्यजः ’  
इत्यमरः । शरीरधारणा प्राणवृत्तिरित्यर्थः ।

अत्रान्तर इति । अस्मिन्नवसर इत्यर्थः । अग्रजो ब्राह्मणः । ऐक्ष्यत दृष्टः । इयं वक्ष्य-  
माणा । अनेकनिकारैर्नानाविधपापकारैर्दत्तसंघर्षणः कृतोपद्रवः । ‘अपराधोऽपकारश्च निकारोऽपि  
समाः ’ इति वैजयन्ती । पूर्वोक्तरीत्या जिघांसितो हन्तुमिष्टश्च । कनकलेखाया दर्शनेनैधि-  
तेन संवर्धितेन । अरक्ष्यत रक्षितो न तु हतः । दारिका कन्या । नरान्तरस्य पुरुषान्तरस्य ।  
आयस्यति प्रयत्नं करोति । ‘यमु प्रयत्ने’ । नरेन्द्रसार्थस्य मान्त्रिकसमूहस्य संग्रहणेनैकत्रीकरणेन ।  
तं यक्षं निराकरिष्यन्दूरीभावयिष्यन् । नरेन्द्रो राजा जयसिंहः । दार्शिताशः समुत्पादितपुनः-  
प्रासीच्छः । जरत्सालस्य जीर्णवृक्षस्य । ‘अनोकहः कुटः सालः ’ इत्यमरः । स्कन्धरन्ध्रान्तः



कलगात्रः कांश्चिच्छिष्यानग्रहीषम् । तांश्च नानाश्रयक्रियातिसंहिताजनादाकृष्टान्न-  
चेलादित्यागान्नित्यहृष्टानकार्षम् । अयासिषं च दिनैः कैश्चिदान्ननगरम् । तस्य  
नात्यासन्ने सलिलराशिसदृशस्य कलहंसगणदलितनलिनदलसंहातिगलितकिञ्चल्क-  
शकलशारस्य सारसश्रेणिशेखरस्य सरसस्तीरकानने कृतनिकेतनः स्थितः शिष्य-  
जनकथिताचित्रचेष्टाकृष्टसकलनागरजनाभिसंधानदक्षः सन्दिशिदिशीत्यकीर्त्ये  
जनेन—‘य एष जरदण्यस्थलीसरस्तीरे स्थण्डिलशायी यतिस्तस्य किल सकलानि  
सरहस्यानि सषडङ्गानि च छन्दांसि रसनाग्रे संनिहितानि, अन्यानि च शास्त्राणि,  
येन यानि न ज्ञायन्ते स तेषां तत्सकाशादर्थनिर्णयं करिष्यति । असत्येन नास्यास्य  
संसृज्यते । सशरीरश्रैष दयाराशिः । एतत्संग्रहेणाद्य चिरं चरितार्था दीक्षा ।  
सच्चरणरजःकणैः कैश्चन शिरसि कीर्णैरनेकस्यानेक आतङ्कश्चिरं चिकित्सकैरसंहार्यः  
संहृतः । तदङ्घ्रिक्षालनसलिलसेकैर्निष्कलङ्कशिरसां नश्यन्ति क्षणेनैकेनाखिलनरेन्द्र-

शाखाबिलान्तरालात् जटाजालं सटाकलापम् । निष्कृष्यादाय । जटिलतां जटायुक्ताम् ।  
‘लोमादिषामादिपिच्छादिभ्यः शनेलच्’ इतीलच् । कन्थाचीरसंचयेन कषायरक्तवस्त्रखण्डघं-  
डित्याऽन्तारितसकलगात्रो निगूढसर्वावयवः । शिष्यानन्तेवासिनः । ‘छात्रान्तेवासिनौ शिष्ये’  
इत्यमरः । अग्रहीषं वशीकृतवान् । नानाविधाभिराश्रयक्रियाभिरद्भुतजनकचेष्टाभिरतिसंहिता-  
त्प्रतारितात् । आकृष्टस्यावर्जितस्यान्नचेलादर्भस्यवस्त्रादेस्त्यागाद्वितरणत् । ‘चेलं वसनमंशुकम्’  
इत्यमरः । अयासिषं गतवान् । नात्यासन्ने किञ्चिद्दूरवर्तिनी प्रदेशे । सलिलराशिसदृशस्य समुद्र-  
तुल्यस्य । ‘सदृशः सदृशः सदृक्’ इत्यमरः । कलहंसगणेन राजहंसविशेषसमूहेन दलितायाः खण्डि-  
ताया नलिनदलसंहतेः पद्मपत्रवृन्दादलितेन किञ्चल्कशकलैः केसरखण्डैः शारस्य चित्रवर्णस्य ।  
‘पत्रं पलाशं छद्रं दलं पर्णं छद्रः पुमान्’ ‘स्त्रियां तु संहतिवृन्दम्’ किञ्चल्कः केसरोऽस्त्रियाम्’  
‘भित्तं शकलखण्डे वा’ इति सर्वत्रामरः । सारसश्रेणिशेखरस्य जलचरपक्षिविशेषपङ्क्तिभूषि-  
तस्येत्यर्थः । सरसः कासारस्य । ‘कासारः सरसी सरः’ इत्यमरः । कृतनिकेतनो विहितनिवा-  
सस्थानः । शिष्यजनैश्छात्रवर्गैः कथिताभिस्तत्र तत्र प्रकटीकृताभिश्चित्रचेष्टाभिराश्रयक्रियाभि-  
राकृष्टानां मत्समीपमागतानां सकलनागरजनानामतिसंधाने प्रतारणकार्ये दक्षो निपुणः । अकीर्त्ये  
प्रख्यातोऽभूवम् । य एष इति । जरदण्यस्थलीसरस्तीरे जीर्णवनप्रदेशस्थिततडागरोधासि ।  
स्थण्डिले शेत इति स्थण्डिलशायी । ‘स्थण्डिलाच्छयितारि व्रते’ इति णिनिः । यतिः संन्यासी ।  
सषडङ्गानि शिक्षाद्यङ्गयुक्तानि । छन्दांसि वेदाः । रसनाग्रे जिह्वाग्रभागे । स यतिः । तत्सका-  
शाद्वेदशास्त्रसकाशात् । अर्थनिर्णयं कार्यनिर्धारणम् । असत्येन मिथ्यावचनेन । आस्यं मुखं न  
संसृज्यते स्पृष्टमपि न भवति । सशरीरो मूर्तिमान् । एतत्संग्रहेण दयारक्षणेन । तस्य यतेः चर-  
णरजःकणैः पादधूलिलवैः । कीर्णैर्यदृच्छया प्रतितैः किमुत श्रद्धया धारितैरिति भावः । आतङ्कः  
पिशाचादिभयम् । चिकित्सकैर्नैत्रवादिभिरसंहार्योऽप्रतीकार्यः । संहृतो दूरीकृतः । तस्य यते-  
रङ्घ्रिक्षालनसलिलस्य पादमार्जनजलस्य सेकैरभिषेकैः निष्कलङ्कं निष्पापं शिरो येषां तादृशानाम् ।

यन्त्रलङ्घिनश्चण्डतारा प्रहाः । न तस्य शक्यं शक्तेरियत्ताज्ञानम् । न चास्याहंकार-  
कणिका' इति । सा चेयं कथानेकजनास्यसंचारिणी तस्य कनकलेखाधिष्ठानधनदा-  
ज्ञाकरनिराक्रियाक्रियातिसक्तचेतसः क्षत्रियस्याकर्षणायाशक्तम् । स चाहरहरागत्या-  
दरेणातिगरीयसार्चयन्नर्थैश्च शिष्यान्संगुह्मन्नधिगतक्षणः कदाचित्काङ्क्षितार्थसाध-  
नाय शनैरयाचिष्ट । ध्यानधीरः स्थानदर्शितज्ञानसंनिधिश्चैनं निरीक्ष्य निचाय्या-  
कथयम्—'तात, स्थान एष हि यन्नः । तस्य हि कन्यारत्नस्य सकलकल्याणलक्षणै-  
कराशेराधिगतिः क्षीरसागररशनालंकृताया गङ्गादिनदीसहस्रहारयष्टिराजिताया  
धराङ्गनाया एवासादनाय साधनम् । न च स यक्षस्तदधिष्ठायी केनचिन्ने-  
न्द्रेण तस्या लीलाञ्जितनीलनीरजदर्शनाया दर्शनं सहते, तदत्र सख्यतां ग्रीण्य-  
हानि, यैरहं यतिष्येऽर्थस्यास्य साधनाय' इति । तथादिष्टे च हृष्टे क्षितीशे गते  
निशि निशि निर्निशाकरार्चिषि नीरन्ध्रान्धकारकणनिकरनिगीर्णदशदिशि नि-  
द्रानिगडितनिखिलजनदृशि निर्गत्य जलतलनिलीनगाहनीयं नीरन्ध्रं कृच्छ्राच्छि-

अखिलनरेन्द्राणां निखिलमन्त्रवादिनां यन्त्राणि चकाणि लङ्घयन्त्यतिगच्छन्त्येवंशीलाः ।  
चण्डतारा अतिकूरा प्रहाः शन्यादयः । इयत्ताज्ञानं परिमित्यवगतिः । अस्याहंकारकणिका गर्व-  
लेशोऽपि नास्ति । अनेकजनानामास्यसंचारिणी सुखान्मुखं प्रसरन्ती । कनकलेखा मत्प्रियाऽ-  
धिष्ठानमाश्रयस्थानं यस्यैवंविधस्य धनदाज्ञाकरस्य कुबेरकिंकरस्य यक्षस्य निराक्रियायां दूरीभा-  
वनेऽतिसक्तचेतसोऽस्यासक्तचित्तस्य तस्य क्षत्रियस्य जयसिंहस्येत्यर्थः । आकर्षणाय वशीकरणा-  
याशक्तसमर्था जाता । स चेति । जयसिंहः । अहरहः प्रतिदिनम् । अतिगरीयसा महत्तरेण ।  
अर्थैर्विविधैः । संग्रहन् वशीकुर्वणैः । अधिगतक्षणः प्राप्तावसरः सन् । कांक्षितस्याभीष्टस्यार्थस्य  
यक्षनिराकरणरूपप्रयोजनस्य साधनाय संपादनार्थम् । अयाचिष्ट प्रार्थितवान् । ध्यानेन समा-  
ध्यवस्थया धीरो निश्चलः । स्थानेऽवकाशे लब्धे सति दर्शिता ज्ञानस्य कालदेशादिव्यवहितज्ञानस्य  
संनिधिर्मयि सान्निध्यं येनैतादृशः । निचाय्य किंचिद्विचारं कृत्वा । स्थाने युक्ततर इत्यर्थः । 'युक्ते  
द्वे संप्रतं स्थाने' इत्यमरः । यतो यक्षदूरीकरणोयोगः । हि यस्मात्कारणात् । आधिगतिः  
प्राप्तिः । क्षीरसागर एव रशना मेखला 'लीकट्यां मेखला काञ्ची सप्तकी रशना तथा' इत्यमरः ।  
तथाऽलंकृतायाः प्रासाधितायाः । गङ्गादिनदीसहस्रमेव हारयष्टिमुक्ताहारस्तथा राजितायाः  
शोभमानायाः । धराभूमिरेवाङ्गना कामिनी तस्याः । आसादनायोपलब्धये । साधनं निमित्तम् ।  
नरेन्द्रेण मान्त्रिकेण । लीलाञ्जिते विलासयुक्ते नीलनीरजवर्णलकूमलवच्च दर्शने नयने यस्या-  
स्तादृश्याः । 'दर्शनं नयनस्वप्रबुद्धिधर्मोपलब्धिषु' इति मेदिनी । सख्यतां क्षमा विधीयताम् ।  
ग्रीण्यहानि दिनत्रयपर्यन्तम् । 'कालाध्वनोरत्यन्तसंयोगे' इति द्वितीया । यतिष्ये प्रयत्नं  
करीष्यामि । क्षितीशे राजनि जयसिंहे । निशि निशि प्रत्यहं रात्रौ । निर्निशाकरार्चिषि चन्द्र-  
प्रकाशरहितायाम् । नीरन्ध्रान्धकारस्य गाढतमसः कणनिकरेण बिन्दुनिकुम्भेन निगीर्णाः कव-  
लिताः दश दिशो यत्रैवंविधायाम् । निद्रया निगडिताः निमीलिता निखिलजनानां दृशो दृश्यो

द्रीकृतान्तरालं तदेकतः सरस्तं तीर्थासंनिक्कृष्टं केनचित्खननसाधनेनाकार्षम् ।  
वनशिलेष्टकाच्छन्नच्छिद्राननं तत्तीरदेशं जनैरशङ्कनीयं निश्चित्य, दिनादिस्ना-  
ननिर्णिक्तगात्रञ्च नक्षत्रसंतानहारयष्ट्यग्रप्रथितरत्नम्, क्षणदान्धकारगन्धहस्ति-  
दारणैककेसरिणम्, कनकशैलशृङ्गरङ्गलास्यलीलानटम्, गगनसागरघनतरङ्ग-  
राजिलङ्घनैकनक्रम्, कार्याकार्यसाक्षिणम्, सहस्रार्चिषं सहस्राक्षदिगङ्गनाङ्गरा-  
गरागायितकिरणजालम्, रक्तनीरजाञ्जलिनाराध्य निजनिकेतनं न्यशिथ्रियम् ।

याते च दिनत्रये, अस्तगिरिशिखरगैरिकतटसाधारणच्छाये । अचलराज-  
कन्यकाकर्दधनयान्तरिक्षाख्येन शंकरशरीरेण संसृष्टायाः संध्याङ्गनायाः रक्तच-  
न्दनचर्चितैकस्तनकलशदर्शनीये दिनाधिनाथे, जनाधिनाथः स आगत्य जनस्यास्य

यस्यामेवंविधायां । जलतले सलिलभागे निलीनेन निमग्नेन गाहनीयं प्रवेष्टुमुचितम् ।  
छिद्रीकृतान्तरालमुत्खातमव्यम् । एकतः सरस्तं तडागकूलसमीपे । 'एकतः क्वचिदन्तिके'  
इति वैजयन्ती । 'एकतः सर्वतोयोगे शेषार्थे कर्म वेच्यते' इति द्वितीया । तीर्थस्य जलावरो-  
हणसोपानस्यासन्निकृष्टमनासन्नवर्ति । खननसाधनेन सुरङ्गाख्येन यन्त्रेण । घनाभिर्गुर्वीभिः शिला-  
भिरश्मभिरिष्टकाश्चतुष्कोणपक्कमृत्खण्डैश्चाच्छन्नं पिहितं छिद्राननं विलमुखं यत्रैवभूतम् । अशङ्क-  
नीयं सन्देहानास्पदम् । दिनादौ प्रभाते स्नानेनावगाहनेन निर्णिक्तगात्रः संशुद्धदेहः । 'निर्णिक्तं  
शोधितं मृष्टम्' इत्यमरः । नक्षत्रसंतानस्य तारकाश्रेण्या एव हारयष्ट्युक्ताहारस्याग्रे प्रथितमूतं  
रत्नं मध्यमर्षिभिव वर्तमानम् । क्षणदान्धकारो रजनीतमोनिवह एव गन्धहस्ती उन्मत्तगजस्तस्य  
दारणे संहरणे एकं मुख्यं क्षमामिति भावस्तादृशं केसरिणं सिंहम् । 'सिंहो मृगेन्द्रः पञ्चास्यो  
हयैः केसरी हरिः' इत्यमरः । कनकशैलस्य सुवर्णाचलस्य सुमेरोः शृङ्गं शिखरमेव रङ्गं  
नृत्यवेदिका तत्र लास्यलीलायां नृत्यक्रीडायां नटं विटपुरुषम् । गगनमाकाश एव सागरो जल-  
धिस्तत्र वर्तमाना ये घना वारिधरास्त एव तरङ्गा ऊर्मयस्तेषां राज्याः प्रंपराया लङ्घने तरणे  
एकनक्रं जलचरविशेषरूपम् । सहस्रार्चिषं सूर्यम् । सहस्राक्ष इन्द्रस्तस्य या दिक्पूर्वा तस्या एवा-  
ङ्गनाया योषाया अङ्गरागायितं गात्रविलेपनतुल्यं किरणजालं रश्मिकलापो यस्यैवभूतम् । रक्त-  
नीरजाञ्जलिना रक्तकमलयुताञ्जलिजलधारया । आराध्योपास्य । निजनिकेतनं स्वगृहम् ।  
न्यशिथ्रियं प्राप्तवान् ।

याते चेति । अतीते सति । अस्तगिरिशिखराणामस्ताचलशृङ्गाणां गैरिकतटैः धातुविशेष-  
युक्तसानुभिः साधारणच्छाये समानकान्तौ । अचलराजकन्यका हिमवदुहिता गौरी तस्याः  
कर्द्वेया सापत्न्यप्रयुक्तेन कुतिसितवाक्येन । अन्तरिक्षाख्येन विद्यन्नाम्ना शंकरशरीरेण महादेवपुषा ।  
गगनस्य शंकरवपुस्त्वं चाष्टमूर्तित्ववर्णनावसरे 'या सृष्टिः सष्टुराद्या' इति श्लोके 'श्रुतिविषय-  
गुणा या स्थिता व्याप्य विश्वम्' इति कालिदासेनाप्युक्तम् । संसृष्टायाः संगतायाः । सन्ध्याया  
एवाङ्गनायाः स्त्रियाः । रक्तचन्दनेन चर्चितो लिप्तः एकः स्तनकलशः कुचकुम्भस्तद्दर्शनीये  
मनोहरे । दिनाधिनाथे सूर्ये । जनाधिनाथः स राजा जयसिंहः । धरणिन्यस्तयोर्भुवि निहितयो-

धरणिन्यस्तचरणनखाकिरणच्छादितकिरीटः कृताञ्जलिरतिष्ठत् । आदिष्टश्च-  
 'दिष्टया दृष्टेष्टसिद्धिः । इह जगति हि न निरीहं देहिर्न श्रियः संश्रयन्ते । श्रेयांसि  
 च सकलान्यनलसानां हस्ते नित्यसांनिध्यानि । यतस्ते साधीयसा सञ्चारितेना-  
 नाकलितकलङ्केनार्चितेनात्यादररचितेनाकृष्टचेतसा जनेनानेन सरस्तथा संस्कृ-  
 तम्, यथेह तेऽद्य सिद्धिः स्यात् । तदेतस्यां निशि गलादर्धायां गाहनीयम् ।  
 गाहनानन्तरं च सलिलतले सततगतानन्तःसञ्चारणः संनिगृह्य यथाशक्ति  
 शय्या कार्या । ततश्च तटस्खलितजलस्थगितजलजखण्डचलितदण्डकण्टकाप्रदलित-  
 देहराजहंसत्रासजर्जरसितसंदत्तकर्णस्य जनस्य क्षणादाकर्णनीयं जानिष्यते जल-  
 संघातस्य किञ्चिदारदितम् । शान्ते च तत्र सलिलराटिते क्लिन्नगात्रः किञ्चिदा-  
 रक्तदृष्टियेनाकारेण निर्यास्यति निचाय्य तं निखिलजननेत्रानन्दकारिणं न यक्षः  
 शक्यत्यप्रतः स्थितये । स्थिरतरनिहितस्नेहशृङ्खलानिगडितं च कन्यकाहृदयं  
 क्षणेनैकेनासहनीयदर्शनान्तरायं स्यात् । अस्याश्च धराङ्गनाया नात्याहतनिरा-  
 कृतारिचक्रं चक्रं करतलगतं चिन्तनीयं न तत्र संशयः । तच्चेदिच्छस्यनेकशा-  
 खज्ञानधीरधिषणैरधिभूतैरितरैश्च हितैषिगणैराकलय्य जालिकशतं चानाय्य,

श्रवणयोः पादयोर्नखानां किरणैः कान्तिभिश्छादितकिरीटः पिहितशिरोभूषणः सन् ।  
 आदिष्टश्चेति । मया कथितः । दिष्टया भाग्यवशात् । दृष्टसिद्धिर्नोपिप्तप्राप्तिः । निरीहं  
 निष्कामम् । देहिर्न पुरुषम् । श्रियः संपदः । न संश्रयन्ते नोपस्थिता भवन्ति । श्रेयांसि  
 कल्याणानि । अनलसानामुद्यमिनाम् । नित्यसांनिध्यान्यनवरतसनिहितानि । तदुक्तमाचार्यैः  
 'उद्योगिनं पुरुषसिंहमुपैति लक्ष्मीः' इति । साधीयसाऽतिसमीचीनेन । अनाकलितकलङ्केन  
 अस्पृष्टदूषणेन । आकृष्टचेतसा वशीकृतचित्तेन । सरस्तडागः । निश्यर्धायामर्थरात्रसमये । सतत-  
 गतीन्वायून् प्राणादीन् । 'मातरिश्वा सदागतिः' इत्यमरः । अन्तःसञ्चारिणो हृदयकोशव-  
 र्तिनः । संनिगृह्य निरुध्य । तयात्सरःकूलात्स्खलितानां निपतितानां, जले स्थगितानां निमग्नानां,  
 जलजखण्डस्य पद्मकदम्बस्य चलितः कम्पनशीलैः कण्टकाग्रैः सूच्यप्रभागेर्दलितदेहानां क्षतगा-  
 त्राणां राजहंसानां हंसविशेषाणां त्रासजर्जरं भयकातरं यद्रसितं दीनरवस्तत्र संदत्तकर्णस्यावहि-  
 तश्रवणस्य । 'राजहंसास्तु ते चंचुचरणैर्लोहितैः सिताः' इत्यमरः । आकर्णनीयं श्रोतुमुचितम् ।  
 आरदितं शक्तिदत्तम् । शान्त इति । उपरते सति । क्लिन्नगात्र आर्द्रशरीरः । आकारेण  
 स्वरूपेण । निर्यास्यति जलाभिर्गमिष्यति । निचाय्य दृष्ट्वा । अप्रतः स्थितये पुरोभागे निबसितु-  
 मित्यर्थः । स्थिरतरस्मतिदृढं यथा तथा निहितेन हृदये स्थापितेन स्नेहेनानुरागेणैव शृङ्खलया  
 निगडितं बद्धम् । असहनीयो न क्षन्तुमुचितो दर्शने तडागोत्थितपुरुषक्षणेऽन्तरायो विप्रो  
 यस्यैवंविधम् । नात्याहतमादररहितं यथा तथैव निराकृतं दूरीकृतसरिचक्रं शत्रुमण्डलं यस्मि-  
 न्नेतादृशम् । धीरधिषणैस्तौक्ष्ण्यबुद्धिभिः । 'बुद्धिर्वनीषा धिषणा धीः प्रज्ञा शोषणी मतिः' इत्यमरः ।  
 हितैषिगणैरासवर्गैः । आकलय्य सम्यग्विचार्य । जालिका आनायजीविनस्तेषां



अन्तरङ्गनरशैत्येष्टदृष्टान्तरालं सरः क्रियेत, रक्षा च तीरांश्चिह्नदृष्टान्तराले  
त्रैलोक्यजनेन सादरं रचनीया । कस्तत्र तज्जानाति यच्छिद्रेणारयश्चिकीर्षन्ति'  
इति । तत्त्वस्य हृदयहारि जातम्, तदधिकृतैश्च तत्र कृत्ये रन्ध्रदर्शनासहैरिच्छां  
च राज्ञा कन्यकातिरागजनितां नितान्तनिश्चलां निश्चित्यार्थ एष न निषिद्धः ।  
तथास्थितश्च तदासादनदृढतराशयश्च स आख्यायत—‘ राजन्, अत्र ते जनान्ते  
चिरं स्थितम्, न चैकत्र चिरस्थानं नः शस्तम् । कृतकृत्यश्चेह न द्रष्टासि । यस्य  
ते राष्ट्रे ग्रासाद्यासादितं तस्य ते किंचिदनाचर्य कार्यं गतिरार्यगर्हा’ इति ।  
तत्रैताच्चिरस्थानस्य कारणम् । तच्चाद्य सिद्धम् । गच्छ गृहान् । यथार्हजलेन  
हृद्यगन्धेन स्नातः सितस्नग्ङ्गरागः शक्तिसदृशेन दानेनाराधितधराणितलतैतिल-  
गणस्तिलस्नेहसिक्तयष्टयप्रथितवार्तिकाभिशिखासहस्रप्रस्तनैशान्धकारराशिग-  
त्यार्थसिद्धये यतेथाः’ इति । स किल कृतज्ञतां दर्शयन्—‘असिद्धिरेवा सिद्धिः,  
यदसंनिधिरिहार्याणाम् । कष्टा चेयं निःसङ्गता, या निरागसं दासजनं त्याज-  
यति । न च निषेधनीया गरीयसां गिरः’ इति स्नानाय गृहानयासीत् । अहं  
च निर्गत्य निर्जने निशीथे सरस्तीररन्ध्रनिलीनः सन्नीपच्छिद्रदत्तकर्णः स्थितः ।  
स्थिते चार्धरात्रे कृतयथादिष्टक्रियः स्थानस्थानरचितरक्षः स राजा जालिकजना-

शतम् । ‘ जालं समूह आनाथे गवाञ्छेऽपि ’ इत्यमरः । यथेष्टप्रतिहतं यथा तथा दृष्टान्तराल-  
मीक्षितमध्यम् । दण्डः प्रकाण्डः । ‘ दण्डोऽस्त्री लघुडे पुमान् । व्यूढभेदे प्रकाण्डे च ’ इति  
मेदिनी । प्रकाण्डश्च षोडशहस्तविशिष्टपरिमाणविशेषः । ‘ काण्डान्तात्क्षेत्रे ’ इति सूत्रे तथा  
व्याख्यानात् । छिद्रेण रन्ध्रेण । अरयः शत्रवः । चिकीर्षन्ति कर्तुमिच्छन्ति । तत्स्विति ।  
मदुक्तम् । अस्य जयसिंहस्य । कन्यकायामतिरागेणात्यासक्त्या जनितामुत्पादिताम् । नितान्त-  
निश्चलामतिदृढाम् । न निषिद्धो न निवारितः । तदासादने सरसि निमज्ज्य रूपान्तरलाभे  
दृढतराशयो निश्चलमतिः । जनान्ते देशमध्ये । ‘ जनो जनपदे प्रोक्तः ’ इति हल्ययुधः ।  
न चिरस्थानं शस्तं ‘ यत्रास्तमितरायिनः ’ इति यतिधर्मनिरूपणात् । ग्रासादि कवलादिकम् ।  
आसादितं मया प्राप्तम् । अनाचर्याविधाय । गतिर्देशान्तरगमनम् । आर्यैः सज्जनैर्गर्हा निन्दा ।  
चिरस्थानस्य बहुकालनिवासस्य । हृद्यगन्धेन मनोहारिपरिमलयुक्तम् । सिता शुभ्रा सङ्मालाऽङ्ग-  
रागो विलेपश्च यस्यैवविधः । आराधितास्तोषिता धराणितले भूतले वर्तमानास्तैतिलगणाः  
देवा ब्राह्मणा येनैवविधः । तिलस्नेहेन तिलतैलेन सिक्तासु, यष्टीनां लघुडानामप्रे प्रथितासु  
बद्धासु वर्तिकासु यदभिशिखासहस्रं तेन प्रस्तो विनाशितो नैशान्धकारराशिर्येनैवविधः ।  
यतेथा लघुमं कुरुष्व । कृतज्ञतामुपकारस्मरणम् । असंनिधिरसान्निध्यम् । आर्याणां  
पूज्यानाम् । कष्टा दुःखदात्री । निःसङ्गता साधुसंगराहितता । निरागसमनपराधिनम् ।  
‘ आगोऽपराधो मनुश्च ’ इत्यमरः । गरीयसामतिमहात्मनां गिरो वचनानि । अयासीदतः ।  
अहं चेति । मन्त्रगुप्तः । सरस्तीरस्य तडागकूलस्य रन्ध्रे बिले निलीनः गुप्तः । छिद्रे  
सूक्ष्मविवरे दत्तकर्णो निहितश्चक्षुः । कृताऽनुष्ठिता यथादिष्टं मदुपदेशानुसारेण क्रिया येनैवभूतः

नानांय निराकृतान्तःशल्यं शङ्काहीनः सरःसलिलं सलीलगतिरगाहत ।  
गतं च कीर्णकेशं संहतकर्णनासं सरसस्तलं हास्तिनं नकलीलया नीरातिनिली-  
नतया तं तथा शयानं कंधरायां कन्धया व्यग्रहीषम् । खरतरकालदण्डवट्टना-  
तिचण्डैश्च करचरणघातैर्निर्दयदत्तनिग्रहः क्षणेनैकनाजहारस चेष्टाम् । ततश्चा-  
कृष्य तच्छरीरं छिद्रे निधाय नीरान्निरयासिवम् ।

सङ्गतानां च सैनिकानां तदत्यचित्रीयताकारान्तरग्रहणम् । गजस्कन्धगतः  
सितच्छत्रादिसकलराजचिह्नराजितश्चण्डतरदण्डिदण्डताडनत्रस्तजनदत्तान्तरा-  
लया राजवीथ्या यातस्तां निशां रसनयननिरस्तनिद्रारतिरनैषम् । नीते च जना-  
क्षिलक्ष्यतां लाक्षारसदिग्धदिग्गजशिरःसदृक्षे शक्रदिग्गङ्गानारत्नादर्शेऽर्कचक्रे कृत-  
करणीयः किरणजालकरालरत्नराजिराजितराजार्हासनाध्यासी यथासदृशाचा-

सन् । स्थानस्थाने तत्र तत्र प्रदेशे रचितरक्षः कृतात्मश्रुतिः । स राजा जयसिंहः । जालिक-  
जनानांयजीविपुष्टान् । निराकृतं त्यक्तमन्तःशल्यं मनोदुःखं यस्मिन्कर्मेण तद्यथा तथा । सरः-  
सलिलमगाहत तडागजले निमज्जाति स्म । कीर्णां विक्षिप्ताः केशाः शिरोरुहा यस्यैवंभूतम् । संहतं  
पिहितं कर्णनासं श्रोत्रे नासिका च येनैवंविधम् । तलमधोभागम् । हास्तिनं गजप्रमाणकम् ।  
'पुरुषहस्तिभ्यामण् च' इत्यपि 'इनप्यनपत्ये' इति प्रकृतिभावः । नक्त्य मकरस्येव लीलया  
विलासेन । नीरे जले अतिनिलीनया नितरां निमग्नया । 'नीरक्षीराम्बुशम्बरम्' इत्यमरः ।  
कन्धरायां ग्रीवादेशे । 'अथ ग्रीवायां शिरोधिः कन्धरेत्यपि' इत्यमरः । कन्धयाऽऽवरणवलेण  
'कन्ध्या मुन्मयमिती' च तथा प्रावरणान्तरे' इति मेदिनी । न्यग्रहीषं निरुद्धवान् । खरतरोऽति-  
कठिनः यः कालदण्डो यमहस्तस्थितल्लगुडस्तेन यद्धृत्तं प्रहरणं तद्वदतिचण्डैः सुदुःसहैः । कर-  
चरणाघातैस्तत्प्रहारैः । निर्दयमनुकम्पाशून्यं यथा तथा दत्तनिग्रहः दृढतशिक्षणः । अजहात्प-  
रितत्याज । 'ओहाक् त्यागे' । चेष्टां चैतन्यम् । तस्य जयसिंहस्य शरीरम् । छिद्रे रोधोविले ।  
निधाय स्थापयित्वा । नीराज्जलत् । निरयासिषं बहिरागतोऽहम् ।

सङ्गतानामिति । एकत्र संस्थितानाम् । सैनिकानां सेनासमवेतानाम् । अत्यचित्रीयत सुतरां  
विस्मयकारकं जातम् । आकारान्तरग्रहणं रूपान्तरधारणम् । गजस्य राजमातङ्गस्य स्कन्धगतः  
असोपविष्टः । सितच्छत्रं श्वेतातपत्रम् । तदादिभी राजचिह्नै राजितः शोभितः । चण्डतरं निर्दयं  
यद् दण्डिनां वेत्रपाणीनां किङ्कराणां दण्डताडनं यष्टिप्रहारस्तस्माच्चस्तेभीतैर्जनैर्दत्तान्तरालया त्यक्त-  
मव्यया । राजवीथ्या राजमार्गेण । रसेन प्रीत्या नयनाद्यापनाविरस्ता निद्रारतिः निद्रानन्दो यस्यै-  
वंविधः । अनैषमतिवाहितवान् । जनाक्षिलक्ष्यतां लोकनयनगोचरताम् । लाक्षारसेनालक्तकलेपेन  
दिग्धं विलिप्तं यदिग्गजस्य शिरो मस्तकं तत्सदृशे तत्समाने । शक्रयेन्द्रस्य वा दिक् प्राची तस्या  
एवाङ्गनाया योषितो रत्नादर्शे मणिमयमुकुरतुल्ये । 'दर्पणे मुकुरादर्शौ' इत्यमरः । अर्कचक्रे  
सूर्यबिम्बे । कृतकरणीयो विहितसन्ध्याद्याचारः । किरणजालैः प्रभापटलैः कराला व्याप्ता या रत्नानां  
राजिः पङ्क्तिस्तथा विराजितं शोभितं राजार्हं राजयोग्यं च यदासनं सिंहासनं तदव्यास्ते एवं

दर्शिनः शङ्कायंत्रिताङ्गान्संनिधिनिषादिनः सहायानगाहिषम्—‘ दृश्यतां शक्तिरार्षी, यत्तस्य यतेरजेयस्येन्द्रियाणां संस्करणे नीरजसा नीरजसांनिध्यशालिनि सहर्षालिनि सरसि सरसिजदलसंनिकाशच्छायस्याधिकतरदर्शनयस्याकारान्तरस्य सिद्धिरासीत् । अद्य सकलनास्तिकानां जायेत लज्जानतं शिरः । तदिदानीं चन्द्रशेखरनरकशासनसरसिजासनादीनां त्रिदेशानां स्थानान्यादरचितनृत्यगीताराधनानि क्रियन्ताम् । ह्रियन्तां च गृहादितः क्लेशनिरसनसहान्यार्थिसार्धैर्धनानि’ इति । आश्चर्यरसातिरेकहृष्टदृष्टयस्ते जय जगदीश, जयेन सातिशयं दश दिशः स्थगयन्निजेन यशसादिराजयशांसि’ इत्यसकृदाशास्यारचयन्यथादिष्टाः क्रियाः । स चाहं दयितायाः सखी हृदयस्थानीयां शशाङ्कसेनां, कन्यकां कदाचित्कार्यान्तरागतां रहस्याचाक्षि—‘ कच्चिदयं जनः कदाचिदासीदृष्टः’ इति । अथ सा हर्षकाष्टां गतेन हृदयेनेषदालक्ष्य दशनदीधितिलतां लीलालसं लासयन्ती, ललिताञ्जितकरशाखान्तरितदन्तच्छदकिसलया, हर्षजलेद्धजर्जरनिरञ्जनेक्षणा, रचिताञ्जलिः ‘ नितरां जाने यदि न

शीलः । यथासदृशान्स्वधाधिकारयोग्यानाचारात्राजमर्यादा दर्शयन्त्येवंविधान् । शङ्कया ‘राज्ञोऽस्य रूपेण सह कदाचित्स्वभावोऽपि परिवृत्तो भवितुमर्हति, अतः किंवायं कथयिष्यति’ इति भीत्या यन्त्रिताङ्गानतिसंकुचितगामान् । संनिधिनिषादिनः समीपवर्तिनः । सहायानमात्यादीन् । अगादिषमादिष्टवान् । दृश्यतामिति । आर्षी ऋषिसंबन्धिनी । यतेर्मुनीश्वरस्य । अजेयस्येन्द्रियाणां चक्षुरादीन्द्रियैरनाकर्षणयोग्यस्य । वशीकृतेन्द्रियस्येति भावः । नीरजसा रजोगुणसंपर्करहितेन । नीरजसांनिध्येन पद्मानां तत्र संनिहिततया शालिनि विशेषशोभान्विते । सहर्षाः पद्मस्थितमकरन्दास्वादनेन सानन्दा अलिनो मधुपा यस्मिन्नेतादृशे । सरसितडागे । सरसिजदलैः पद्मपलाशैः संनिकाशा समाना छाया कान्तिर्यस्यैवंविधस्य । सिद्धिरुपलब्धिः । नास्तिकानां निरीश्वरवादिनाम् । लज्जानतं त्रपयाऽधोमुखम् । चन्द्रशेखरो महादेवः । नरकशासनो विष्णुः । सरसिजासनो ब्रह्मा तदादीनां त्रिदेशानां देवमुख्यानां स्थानान्यायतनानि । ह्रियन्तां यथेष्टं गृह्यन्ताम् । गृहादितो मदीयराजगृहादित्यर्थः । क्लेशनिरसने कष्टनिवारणे सहानि समर्थानि । अर्थिसार्धैर्याचकवैः । आश्चर्यरसातिरेकेण विस्मयातिशयेन हृष्टदृष्टयः फुल्लनयनाः । जय सर्वोत्कर्षेण वर्तस्व । स्थगयन्निःसारीकुर्वन् । यशसा कीर्त्या । आदिराजानां मनुमान्धातृप्रमुखानाम् । आशास्य प्रार्थनां विधाय । आरचयन्त्यदधत् । स चाहमिति । मन्त्रगुप्तः । दयिताया मप्रियायाः कनकलेखायाः । हृदयस्थानीयामत्यन्तरङ्गभूताम् । कार्यान्तरमुद्दिश्यागतां मनिक्टे प्राप्ताम् । आचक्षि कथितवान् । कच्चिदिति प्रश्ने । हर्षस्यानन्दस्य काष्ठामुपरितनीं सीमाम् । दशनानां दन्तानां दीधितिलतां किरणश्रेणीम् । ललितं सुन्दरं यथा तथाऽञ्जितेनेषत्संकोचितेन करेण शाखयेवाऽन्तरितः पिहितो दन्तच्छद ओष्ठः किसलयः पल्लव इव ययैतादृशी सती । हर्षनलस्यानन्दबाष्पस्य क्लेदेनार्दीभावेन जर्जरं विशीर्णमत एव निर्गतं चाञ्जनं नेत्रकज्जलं

स्यादैन्द्रजालिकस्य जालं किञ्चिदेतादृशम् । कथं चैतत् । कथय, इति स्नेह-  
निर्यन्त्रणं शनैरगादीत् । अहं चास्यै कात्स्न्येनाख्याय, तदाननसंक्रान्तेन संदे-  
शेन संजनय्य सहचर्या निरतिशयं हृदयाह्लादम्, ततश्चैतया दयितया निर्गली-  
कृतातिसत्कृतकलिङ्गनाथन्यायदत्तया संगत्यान्त्रकलिङ्गराजराज्यशाली तस्या-  
स्यारिणा लिलङ्घयिषितस्याङ्गराजस्य साहाय्यकायालघीयसा साधनेनागत्यात्र  
ते सखिजनसंगतस्य यादृच्छिकदर्शनानन्दराशिलङ्घितचेता जातः । इति ।

तस्य तत्कौशलं स्मितज्योत्स्नाभिषिक्तदन्तच्छदः सह सुहृद्विरभिनन्द्य 'चित्र-  
मिदं महामुनेर्वृत्तम् । अत्रैव खलु फलितमतिकष्टं तपः तिष्ठतु तावन्नर्म । हर्ष-  
प्रकर्षस्पृशोः प्रज्ञासत्त्वयोर्दृष्टमिह स्वरूपम्' इत्यभिधाय, पुनः ' अवतरतु  
भवान्' इति बहुश्रुते विश्रुते विकचराजीवसदृशं दृशं चिक्षेप देवो राजवाहनः ॥

इति श्रीदण्डिनः कृतौ दशकुमारचरिते मन्त्रगुप्तचरितं नाम सप्तम उच्छ्वासः ॥ ७ ॥

### अष्टमोच्छ्वासः ॥ ८ ॥

अथ सोऽप्याचक्षे-देव, मयापि परिभ्रमता विन्ध्याटव्यां कोऽपि कुमारः  
क्षुधा तृषा च क्षिप्रमेकेशार्हः कचिच्छूपाभ्याशेऽष्टवर्षदेशीयो दृष्टः । स च

याभ्यामेवंभूते ईक्षणे नेत्रे यस्या एवविधा सती । जालं कपटम् । स्नेहेन प्रेम्णा निर्यन्त्रणम-  
प्रतिरुद्धम् । कात्स्न्येन समप्रतया । तस्याः शशांकसेनाया आनने मुखे संक्रान्तेन प्रति-  
विम्बितेन । हृदयाह्लादं मनःसन्तोषं संजनय्योत्पाद्य । निर्गलीकृतेन बन्धनान्मोचितेन, अत्यन्तं  
सत्कृतेन पूजितेन कलिङ्गनाथेन कर्दनेनाग्रा न्यायेन न्यायमनुसृत्य दत्तया मह्यमर्पितया ।  
संगत्य रहःसंगं प्राप्य । आन्त्रकलिङ्गराजयोर्यथासिंहकर्दनयो राज्यं शास्तीत्येवंशीलः । अरिणा  
शत्रुणा चण्डवर्मणा । लिलङ्घयिषितस्याक्रान्तामिष्टस्य । अङ्गराजस्य सिंहवर्मणः । अलघीयसा  
महता साधनेन युद्धसामग्र्या सैन्येन सह । आगत्याङ्गदेशं प्राप्य । ते राजवाहनस्य, सखिजनै-  
रपहारवर्मादिभिर्मित्रगणैः संगतस्य सहितस्य । यादृच्छिकमविचारेणोत्पन्नं यद्दर्शनं तज्जनिते-  
नानन्दराशिना हर्षातिरेकेण लङ्घितचेता व्यासहृदयः ।

तस्येति । मन्त्रगुप्तस्य । कौशलं सामर्थ्यम् । अभिनन्द्य प्रशस्य । चित्रमाश्चर्यजनकम् । वृत्त-  
माचरणम् । अत्रैव भूलोक एव नर्म परिहासवचनम् । प्रज्ञासत्त्वयोर्बुद्धिबलयोः । बहु यथा तथा  
श्रुतमधीतं राजनीत्यादिकं येन स तस्मिन् । चिक्षेप निहितवान् ॥

इति श्रीदशकुमारचरितन्याख्याने मनोरमाख्याने सप्तम उच्छ्वासः समाप्तः ॥ ७ ॥

### अथाष्टम उच्छ्वासः ॥ ८ ॥

इदानीं विश्रुतः स्वकथां वर्णयितुमारभते-देवेति । परिभ्रमता देशाटनं कुर्वता । क्षुधा बुभु-  
क्षया । तृषा जलपानाशया च । क्षिप्रमुन्मुखमनुभवन् । अकेशार्हः विषादायोग्यः सुकुमारगात्रः  
इति भावः । कूपस्योन्धोरभ्याशे निकटे ' पुंस्येवान्धुः प्रहिः कूपः ' इत्यमरः । अष्टवर्षदेशीयः



त्रासगद्गदमगदत्—‘महाभाग, छिष्टस्य मे क्रियतामार्य, साहाय्यकम् । अस्य मे प्राणापहारिणीं पिपासां प्रतिकर्तुमुदकमुदञ्चन्निह कूपे कोऽपि निष्कलो ममैक-  
शरणभूतः पतितः । तमलमस्मि नाहमुद्धर्तुम् । इति अथाहमभ्येत्य व्रतत्या  
कयापि वृद्धमुत्तार्य, तं च बालं वंशनालीमुखोद्धृताभिरङ्घ्रिः फलैश्च पञ्चषैः  
शरक्षेपोच्छ्रितस्य लकुचवृक्षस्य शिखरात्पाषाणपातितैः प्रत्यानीतप्राणवृत्तिमा-  
पाद्य, तरुतलनिषण्णस्तं जरन्तसन्नवम्—‘तात, क एष बालः, को वा भवान्,  
कथं चेयमापदापन्ना’ इति । सोऽश्रुगद्गदमगदत्—‘श्रूयतां महाभाग विदर्भो  
नाम जनपदः तस्मिन्भोजवंशभूषणम्, अंशावतार इव धर्मस्य, अतिसत्त्वः,  
सत्यवादी, वदान्यः, विनीतः, विनेता प्रजानाम्, रञ्जितभृत्यः, कीर्तिमान्,  
उदग्रः, बुद्धिमूर्तिभ्यामुत्थानशीलः, शास्त्रप्रमाणकः, शक्यभव्यकल्पास्मी,  
संभावयिता बुधान्, प्रभावयिता सेवकान्, उद्भावयिता बन्धून्, न्यग्भाव-

ईषदपरिपूर्णाष्टवर्षः । ‘ईषदसमाप्तौ कल्पम्—’ इति देशीयः । त्रासेनोद्वेगेन गद्गदं स्वरभंगविशिष्टं  
यथा तथा । अगददाख्यातवान् । महाभाग हे सौम्यपुरुष । साहाय्यकं सहायभावः । पिपासां  
जलतृष्णाम् । प्रतिहर्तुं निवारयितुम् । उदञ्चन्कूपानिष्कासयन् । निष्कलः प्रवयाः । ‘निष्कलः  
स्थविरः समौ’ इति वैजयन्ती । तं कूपे निपातितं वृद्धम् । नालमस्यहं समर्थो नैव भवामि ।  
‘अलं भूषणपर्याप्तिशक्तिवारणवाचकम्’ इत्यमरः । व्रतत्या रजुस्थानमापादितया लतया ।  
‘बल्ली तु व्रततिर्लता’ इत्यमरः । उत्तार्योद्धृत्य । वंशनाली वेण्वग्रभागानेवद्वपात्राविशेषयुक्तं  
जलोद्धरणयन्त्रं तस्या मुखेनोद्धृताभिः । पञ्चषैः पञ्चभिः षड्भिर्वा । ‘सत्ययाऽव्ययासन्न—’ इति  
बहुव्रीहिसमासे ‘बहुव्रीहौ सत्यये डजबहुगणात्’ इति समासान्तो डच् । शरक्षेपो बाणानामूर्ध्व-  
पतनं तावत्पर्यन्तमुच्छ्रितस्योन्नतस्य । लकुचवृक्षस्य वृक्षविशेषस्य । ‘लकुचो लिकुचो डहुः’  
इत्यमरः । शिखरादृक्षाग्रात् । पाषाणेनाश्मना पातितैः क्षंसितैः । प्रत्यानीता जनिता प्राणवृत्तिः  
प्राणादिवायुसंचारो यस्यैवंभूतम् । तरुतले वृक्षाग्रभागे निषण्ण उपविष्टः । जरन्तं जीर्णम् ।  
‘प्रवयाः स्थविरो वृद्धो जीनो जीर्णो जरन्नपि’ इत्यमरः । आपद्विपात्तिः कूपपतनरूपाऽऽपन्ना जाता ।  
स वृद्धः । श्रूयतामिति । जनपदो देशः । अंशेन कलयाऽवतारः प्रादुर्भावः । अत्यधिकं सत्त्वं  
बलं गुणो वा यस्यैवंविधः । ‘सत्त्वं द्रव्ये गुणे चित्ते व्यवसायस्वभावयोः । पिशादादावात्मभावे  
बले प्राणेषु जन्तुषु’ इति हैमः । सत्यमेव वदतीत्येवंशीलः । ‘सुप्यजातौ णिनिस्ताच्छीत्ये’ इति  
णिनिः । वदान्यो दानशौण्डः । ‘स्युर्वदान्यस्थूललक्ष्यदानशौण्डा बहुप्रदे’ इत्यमरः । विनीतो  
महत्सु पुरुषेषु नमनशीलः । विनेता विनयकारकः । रञ्जिता द्रव्यादिदानेनात्मनि प्रीतिमापादिता  
भृत्याः सेवका येनैवंविधः । कीर्तिमान्यशस्वी । बुद्धिर्मनीषा, मूर्तिः शरीरे ताभ्यामुत्थानशीलः  
उन्नतस्वभावः । शास्त्रमेव प्रमाणं कार्यकार्यनिर्णायकं यस्यैवंभूतः । ‘शेषाद्विभाषा’ इति कप् ।  
शक्यं स्वसाध्यम्, भव्यं श्रेयस्कर्म, ‘भातुकं भविकं भव्यं कुशलं क्षेममास्त्रियाम्’ इत्यमरः ।  
कल्पो न्यायादनपेतः । ‘कल्पो न्याये विधौ शास्त्रे संवर्ते ब्रह्मवासरे । कल्पद्रुमे विकल्पे च’ इति  
महीपकोशः । एतादृशमारभते शक्यभव्यकल्पास्मी । संभावयिता बहुमन्ता । तृन्तमेतन्न तु

यिता शत्रून्, असंबद्धप्रलापेष्वदत्तकर्णः, कदाचिदप्यावितृष्णो गुणेषु, अति-  
नदीष्णः कलासु, नेदिष्ठो धर्मार्थसंहितासु, स्वल्पेऽपि सुकृते सुतरां प्रत्युपकर्ता,  
प्रत्यवेक्षिता कोशवाहनयोः, यत्नेन परीक्षिता सर्वाध्यक्षाणाम्, उत्साहयिता  
कृतकर्मणामनुरूपैर्दानमानैः, सद्यः प्रतिकर्ता दैवमानुषीणामापदाम्, षाड्गुण्यो-  
पयोगनिपुणः मनुमार्गेण प्रणेता चातुर्वर्ण्यस्य, पुण्यश्लोकः, पुण्यवर्मा नामा-  
सीत् । स पुण्यैः कर्मभिः प्राप्य पुरुषायुषम्, पुनरपुण्येन प्रजानामगण्यता-  
मरेषु । तदनन्तरमनन्तवर्मा नाम तदायतिरवनिमध्यतिष्ठत् । स सर्वगुणैः

तृजन्तम् । तथा सति 'न लोकाव्ययनिष्ठाखलर्थतृणाम्' इति षष्ठीनिषेधाप्रवृत्तेः 'कर्तृकर्मणोः  
कृति' इति सूत्रेण 'बुधान्' इत्यादौ षष्ठ्यापत्तेः । बुधान्पण्डितान् । प्रभावयिता सेवकान्वेत-  
नजीविनां विशेषकाले दत्तैरर्थैः प्रभावं द्रव्याढ्यतां संजनयन् । न्यग्रभावयिता तिरस्कुर्वाणः ।  
असंबद्धेषु परस्परविह्वेषु प्रलापेषु निरर्थकवचनेषु । 'प्रलापोऽनर्थकं वचः' इत्यमरः । अवि-  
तृष्णो न संतुष्टः अतिनदीष्णो निपुणतरः । 'ष्णा शौचे' इत्यस्मान्नद्युपपदकात् 'आतोऽनुप-  
सर्गं कः' इति कप्रत्यये 'निनदीभ्यां ह्लातेः कौशलै' इति षत्वम् । नेदिष्ठः समीपवर्ती । 'अन्ति-  
कवाढ्योनैर्दसाद्यै' इति नेदादेशः । 'नदीष्णाभिज्ञानिष्णातप्रवीणनिपुणा अपि' इति क्रोधाः ।  
धर्मार्थयोः प्रतिपादिकासु संहितासु सूतादिमहर्षिप्रणीतपुराणादिरूपासु । शिष्टैर्वाच्यमानास्त्विति  
शेषः । सुतरां नितान्तम् । प्रत्यवेक्षिता स्वयमन्वेषणशीलः । कोशो धनसंचयालयः, वाहनं  
गजादि, तयोः । सर्वेषामध्यक्षाणामधिकारिणाम् । उत्साहयितोत्साहजनकः । कृतकर्मणां संपा-  
दितमहाकार्याणाम् । दानैर्वैतनवितरणैर्मानैः पारितोषिकप्रदानैश्च । सद्यस्तत्कालमेव । दैवानां  
दैवजनितानां 'हुताशनो जलं व्याधिर्दुर्भिक्षं मरणं महत्' इति पञ्चविधं दैवम्' इत्युक्तानां,  
मानुषीणां शत्रुवर्गजनितानां च । आपदां कष्टानाम् । षाड्गुण्यं 'संधिर्ना विग्रहो यानमासनं  
द्वैधमाश्रयः' षड्गुणाः' इत्यमरोक्तगुणषट्कम् । 'चतुर्वर्णादीनां स्वार्थं उपसंख्यानम्' इति  
स्वार्थं ध्येयप्रत्ययः । तस्योपयोगे प्रयोगे निपुणः कुशलः । प्रणेता शिक्षकः । चातुर्वर्ण्यस्य  
ब्राह्मणादिवर्णचतुष्टयस्य । पुण्यश्लोकः पूतयशाः । 'पथे यशसि च श्लोकः' इत्यमरः ।  
आतिसत्त्व इत्यादिनोक्तगुणानां राजन्यवश्यभाव्यता च कथिता कामन्दकीये- 'न्यायेनार्जनमर्थस्य  
वर्धनं रक्षणं तथा । सत्पात्रप्रतिपत्तिश्च राजवृत्तं चतुर्विधम् । नयविक्रमसंपन्नः सूतानाश्चिन्तये-  
च्छ्रियम् । नयस्य विनयो मूलं विनयः शास्त्रनिश्चयः ॥ शास्त्रं प्रज्ञा धृतिर्दाक्ष्यं प्रागल्भ्यं धारयि-  
ष्युता । उत्साहो वाग्मिता दाढ्यमापत्क्लेशसहिष्णुता । प्रभावः शुचिता मैत्री त्यागः सत्यं कृत-  
ज्ञता । कुलं शीलं दमश्चेति गुणाः संपत्तिहेतवः ।' इति । याज्ञवल्क्येऽपि- 'ब्राह्मणेषु क्षत्री स्निग्धे-  
ष्वजिह्वाः क्रोधनो रिरौ । स्याद्वाजा भृत्यवर्गं च प्रजासु च यथा पिता ।' इति ॥ स इति ।  
पुण्यवर्मा । पुरुषायुषं पुरुषाणां जीवनकालं शतसंवत्सरपर्यन्तमित्यर्थः । 'अचतुर्विचतुर-'  
इत्यत्र निपातनात्साधुता । प्राप्य जीवित्वा । प्रजानां प्रकृतीनामपुण्येनाभागेन । अगण्यतामरेषु  
देवलोकं गत इति भावः । तदनन्तरं पुण्यवर्मणः स्वर्गवासानन्तरम् । तदायतिरस्मात्पुण्यवर्मण

समृद्धोऽपि दैवादण्डनीत्यां नात्यादतोऽभूत् । तमेकदा रहसि वसुराक्षितो नाम  
मन्त्रिष्टब्धः पितुरस्य बहुमतः प्रगल्भभागभाषत--‘तात, सर्वैवात्मसंपदभिजनात्प्र-  
भृत्यन्यूनैवात्रभवति लक्ष्यते । बुद्धिश्च निसर्गपट्वी, कलासु नृत्यगीतादिषु  
चित्रेषु च काव्यविस्तरेषु प्राप्तविस्तरा तवेतरेभ्यः प्रतिविशिष्यते । तथाप्य-  
सावप्रतिपद्यात्मसंस्कारमर्थशास्त्रेषु, अनभिः संशोधितेव हेमजातिर्नातिभाति बुद्धिः ।  
बुद्धिहीनो हि भूभृदत्युच्छिन्नोऽपि परैरध्यारुह्यमाणमात्मानं न चेतयते । न च  
शक्तः साध्यं साधनं वा विभज्य वर्तितुम् । अथवावृत्तश्च कर्मसु प्रतिहन्यमानः  
स्वैः परैश्च परिभूयते । न चावज्ञातस्याज्ञा प्रभवति प्रजानां योगक्षेमाराधनाय ।  
अतिक्रान्तशासनाश्च प्रजा यत्किंचनवादिन्यो यथाकथंचिद्वर्तिन्यः सर्वाः स्थितीः  
संकिरेयुः । निर्मर्यादश्च लोको लोकादितोऽमुतश्च स्वाभिनमात्मानं च भ्रंशयेत् ।

आयतिरूपतिर्यस्यैवंविधः तत्पुत्र इति यावत् । अर्वाणि भुवम् । अध्यतिष्ठदधिष्ठितोऽभूत् । ‘अधि-  
शीङ्गुत्थात्मां कर्म’ इति कर्मताऽवनेः । सर्वैराखिलैर्गुणै राजगुणैः । दैवाददृष्टवशतः । दण्डनीत्यां राज-  
नीत्यामर्थशास्त्ररूपायाम् । न अत्यादतो नात्यादशुक्तः । तमनन्तवर्माणम् । एकदा कस्मिंश्चित्समये  
मन्त्रिष्टब्धः सचिवमुख्यः । ‘मन्त्री धीसचिवोऽमात्यः’ इत्यमरः । प्रगल्भा गम्भीरार्थयुक्ता  
वाग्वाणी यस्यैवंविधः । अभाषतोपदिदेश । अभिजनात्कुलात् । ‘सन्ततिर्गोत्रजननकुलान्यभि-  
जनान्वयौ’ इत्यमरः । अन्यूना परिपूर्णैव । अत्र भवति त्वयि । निसर्गेण स्वभावत एव पट्वी  
निपुणा । ‘वोतो गुणवचनात्’ इति ङीष् । इतरेभ्योऽन्यजनापेक्षया । प्रतिविशिष्यते समृद्ध्या  
वर्तते । आत्मनो बुद्धेः संस्कारं परिचयम् । अर्थशास्त्रेषु दण्डनीतिषु । अप्रतिपद्यालब्ध्या ।  
‘आन्वीक्षिकी दण्डनीतिस्तर्कविद्यार्थशास्त्रयोः’ इत्यमरः । अनभिः संशोधिता बहवतस्तु ।  
हेमजातिः सुवर्णजातिः । ‘स्वर्णं सुवर्णं कनकं हिरण्यं हेम हाटकम्’ इत्यमरः । नातिभाति  
नात्यन्तं प्रकाशयुक्ता भवति । भूभृद्वाजा । अत्युच्छिन्नो नितरामुन्नतोऽपि । परैः शत्रुभिः ।  
‘अभियातिपरांरातिप्रत्यर्थिपरिपन्थिनः’ इत्यमरः । अध्यारुह्यमाणमभिभूयमानम् । चेतयते-  
अवबुध्यते । ‘चिती संज्ञाने’ । साध्यं कार्यम् । साधनं कारणम् । विभज्य पृथग्विविच्य वर्तितुं  
व्यवहर्तुम् । अथवावृत्तो यथोचितव्यापाररहितः । कर्मसु कर्तव्याकर्तव्येषु । प्रतिहन्यमानः  
प्रतिरुद्धयमानः । स्वैरात्मीयजनैः । परैः शत्रुवर्गैः । परिभूयतेऽनादरं प्राप्यते । अवज्ञातस्य  
परिभूतस्य । प्रभवति शक्ता भवति । योगः अप्राप्तप्राप्तिः, क्षेमः प्राप्तसंरक्षणम्, ‘अप्राप्तप्रापणं  
योगः क्षेमः प्राप्तस्य रक्षणम्’ इति, तयोराधनाय साधनाय । अतिक्रान्तशासना बलवृद्धिरा-  
जनिदेशः । यत्किंचनवादिन्यः स्वेच्छया कथयन्त्यः । यथाकथंचिद्वर्तिन्यः स्वेच्छया व्यवहरन्त्यः ।  
स्थितीर्मर्यादाः । संकिरेयुः संकीर्णां विदधिरन् । इतो लोकाद्भूलोकात् । अमुतः स्वर्गात् ।  
स्वामिनं राजानम् । भ्रंशयेत् पातयेत् । तदुक्तं याज्ञवल्क्येन--‘अरक्ष्यमाणाः कुर्वन्ति यत्किंचि-  
त्किंलिप्यं प्रजाः । तस्मात्तु नृपतेरर्थं यस्माद्ब्रह्मात्यसौ करान्’ । कामन्दकेनापि--‘अहिंसा सूनृता  
वाणी सत्यं शौचं दया क्षमा । वर्णिनां लिङ्गिनां चैव सामान्यो धर्म उच्यते ॥ स्वर्गानन्त्याय

आगमदीपदृष्टेन खल्वध्वना सुखेन वर्तते लोकयात्रा । दिव्यं हि चक्षुर्भूतभव-  
द्भविष्यत्सु व्यवहितविप्रकृष्टादिषु च विषयेषु शास्त्रं नामाप्रतिहतवृत्तिः । तेन  
हीनः सतोरप्यायतविशालयोर्लोचनयोरन्ध एव जन्तुरर्थदर्शनेष्वसामर्थ्यात् ।  
अतो विहाय बाह्यविद्यास्वभिषङ्गमागमय दण्डनीतिं कुलविद्याम् । तदर्थानुष्ठा-  
नेन चावार्जितशक्तिसिद्धिरस्वलितशासनः शाधि चिरमुदधिमेखलासुर्वाम् ।  
इति एतदाकर्ण्य स्थान एव गुरुभिरनुशिष्टम् । तथा क्रियते' इत्यन्तःपुरमवि-  
शत् । तां च वार्तां पार्थिवेन प्रमदासंनिधौ प्रसङ्गेनोदीरितामुपनिशम्य समी-  
पोपविष्टश्चित्तानुवृत्तिकुशलः प्रसादवित्तो गीतनृत्यवाद्यादिष्वबाह्यो बाह्यनारी-  
परायणः पटुरयत्रितमुखो बहुभङ्गिविशारदः परमर्मन्वेषणपरः परिहासयिता

धर्मोऽयं सर्वेषां वर्णिलिङ्गिनाम् । तस्याभावे च लोकोऽयं संकरावाशमाप्नुयात् । सर्वस्यास्य  
यथान्यायं भूपतिः संप्रवर्तकः । तस्याभावे धर्मनाशस्तदभावे जगच्च्युतिः ॥' इति । चाणक्ये-  
नाऽपि- 'राज्ञि धर्मिणि धर्मिष्ठाः पापे पापाः समे समाः । लोकास्तमनुवर्तन्ते यथा राजा  
तथा प्रजाः ॥' इति । आगमो वेदः स एव दीपस्तेन दृष्टेन प्रकाशितेन । अध्वना मार्गेण ।  
लोकस्य यात्रा स्थितिः । दिव्यमनुत्तमम् । व्यवहितं तिरोभूतं, विप्रकृष्टं दूरवर्ति एतदादिषु ।  
विषयेषु पदार्थेषु । अप्रतिहतवृत्तिः अविहतव्यापारम् । तेन शास्त्ररूपचक्षुषा । सतोर्विद्यमानयो-  
रपि । आयतयोर्दार्ढ्योर्विशालयोर्विस्तृतयोः । अन्धो दृष्टिरहित एव । अत एव कालिदासेनैवं  
वर्णितो राजा रघुः ।- 'कामं कर्णान्तविश्रान्ते विशाले तस्य लोचने । चक्षुष्मत्ता तु शास्त्रेण  
सूक्ष्मकार्यार्थदर्शना' इति । बाह्यविद्यासु अन्यविद्यासु । अभिषङ्गमासक्तिम् । 'अभिषङ्गस्त्व-  
भिभवे सङ्ग आक्रोशेऽपि च' इति वैजयन्ती । आगमय शिक्षय । दण्डनीतिमर्थशास्त्रम् ।  
कुलविद्यां राजकुलोचितान् परम्पराप्राप्तान् च । आवार्जिताऽऽत्मन्युत्पादिता शक्तिः प्रभावात्साहम-  
न्वजत्वेन त्रिवारूपा, सिद्धिः कार्यसिद्धिश्च येनैवंविधः । अस्वलितशासनोऽच्युतनिदेशः ।  
शाधि परिपालय । 'शासु अनुशिष्टौ' । 'शा हौ' इति शादेशः । उदधिमखलां समुद्रशनां  
तावत्पर्यन्तपरिमितामिति भावः । उर्वी भूमिम् । एतदिति । वसुरक्षितनाम्नोऽमात्यवर्यस्यो-  
पदेशवाक्यम् । स्थाने एवोचितमेव । 'युक्ते द्वे साम्प्रतं स्थाने' इत्यमरः । अनुशिष्टमुपदि-  
ष्टम् । अविशत्प्रविवेश । तां च वार्तां वसुरक्षितोपदेशवार्ताम् । पार्थिवेन राज्ञाऽनन्तवर्मणा ।  
प्रमदासंनिधौ अवरोधस्त्रीसमाजसमक्षम् । 'प्रमदा मानिनी कान्ता' इत्यमरः । उदीरितां  
क्रीर्तिताम् । उपनिशम्य श्रुत्वा । चित्तानुवृत्तौ राज्ञोऽन्तःपुरवासिनीनां मनःसन्तोषणे कुशलो  
निपुणः । प्रसादेनावनीपत्यनुग्रहेण वित्तः लोकप्रसिद्धः । अबाह्यो न पृथग्भूतः तत्समयेऽवश्य-  
संनिहित इत्यर्थः । बाह्यनारीपरायणो वेद्याद्यासक्तः । अयन्त्रितं न पिहितं मुखं यस्यैवंविधः  
बहुभाषीत्यर्थः । बहुषु भङ्गीषु वक्रोक्तिषु विशारदः कुशलः । 'भङ्गी स्याद्वक्रभाषितम्' इति  
वैजयन्ती । परेषां मर्मणां छिदाणामन्वेषणे प्रयत्नपुरःसरं ज्ञाने पर आसक्तः । परिवादोऽन्यानिन्दा  
तत्र सचिः प्रीतिर्यस्यैवंभूतः । पैशुन्येन परमर्मप्रकाशनेन द्वयोरपि कलहोत्पादने पण्डितः ।



परिवादरुचिः पैशुन्यपण्डितः सचिवमण्डलादप्युत्कोचहारी सकलदुर्नयोपा-  
ध्यायः कामतन्त्रकर्णधारः कुमारसेवको विहारभद्रो नाम स्मितपूर्वं व्यज्ञपयत्—  
‘देव, दैवानुग्रहेण यदि कश्चिद्वाजनं भवति विभूतेः, तमकस्मादुच्चावचैरुपप्र-  
लोभनैः कर्दर्थयन्तः स्वार्थं साधयन्ति धूर्ताः । तथाहि । केचित्प्रेत्य किल लभ्यै-  
रभ्युदयातिशयैराशामुत्पाद्य, मुण्डयित्वा शिरः, बद्ध्वा दर्भरज्जुभिः, अजिनेना-  
च्छाद्य, नवनीतेनोपाल्लय, अनशनं च शाययित्वा, सर्वस्वं स्वीकारिष्यन्ति ।  
तेभ्योऽपि घोरतराः पाषण्डिनः पुत्रदारशरीरजीवितान्यपि मोचयन्ति । यदि  
कश्चित्पटुजातीयो नास्त्यै मृगतृष्णिकायै हस्तगतं त्यक्तुमिच्छेत् । तमन्ये परि-  
वार्याहुः—‘ एकामपि काकिणीं कार्षापणलक्षमापादयेम, शस्त्रादृते सर्वशत्रून्  
घातयेम, एकशरीरिणमपि मर्त्यं चक्रवर्तिनं विदधीमहि, यद्यस्मदुद्दिष्टेन मार्गे-  
णाचर्यते’ इति । स पुनरिमान्प्रत्याह—‘ कोऽसौ मार्गः’ इति । पुनरिमे ब्रुवते—  
‘ ननु चतस्रो राजविद्यास्त्रयी वार्तान्वीक्षिकी दण्डनीतिरिति । तासु तिस्रस्त-

सचिवमण्डलादमात्यवर्गात् । उत्कोचोऽधिकारं विनाऽपि गुतरूपेण यद्गृह्यते धनं सः, तं  
हरति बलादप्युह्णाति एवंशालः । सकलानां दुर्नयानां दुष्टव्यवहाराणामुपाध्यायः शिक्षकः ।  
कामतन्त्रं कामशास्त्रं तत्र कर्णधारः प्रेरयिता । कुमारसेवकः कौमारावस्थामारभ्यैव राज्ञः परि-  
चारकः । व्यज्ञपयद्दिज्ञापयामास । देवेति । हे राजन्जनन्तवर्मन् । भाजनं पात्रम् । विभूते  
राजसंपदः । अकस्मात्कारणं विनैव । उच्चावचैर्नानाप्रकारैः । उपप्रलोभनैर्वर्धनान्प्रचुरवचनैः ।  
कर्दर्थयन्तो दूषयन्तः । धूर्ता वक्त्रकाः । प्रेत्य जन्मान्तरे स्वर्गादौ वा । ‘प्रेत्यामुत्र भवान्तरे’  
इत्यमरः । किलेत्यनिश्चिते । अभ्युदयातिशयैः श्रेयोविशेषैः । मुण्डयित्वा वपनं कारयित्वा ।  
अजिनेन मृगचर्मणा । ‘अजिनं चर्म कृत्तिः स्त्रो’ इत्यमरः । नवनीतेन दधिसारेण । अनशनं  
निराहारम् । तेभ्योऽपि तदपेक्षयाऽपि घोरतरा अतिनिष्ठुराः । पाषण्डिनो नास्तिकाः ।  
मोचयन्ति परित्याजयन्ति । ‘प्रकारवचने जातीयर्’ इति सूत्रेण जातीयर् पटुजातीय इत्यत्र ।  
मृगतृष्णिकायै आशायै । हस्तगतं करस्थितं राज्यादिकम् । आहुः ब्रुवन्ति । ‘ब्रुवः पञ्चाना-  
मादित’ इत्याहादेशो लट्प्रथमपुरुषबहुवचनस्योपादेशश्च । काकिणीं विंशतिवराटकान् । ‘वरा-  
टकानां दशकद्वयं यत्सा काकिणी’ इति भास्कराचार्यः । कार्षापणं । ‘रुपया’ इति प्रसिद्धं  
कर्षपरिमितं रजतम् । आपादयेम विदधीमहि । शस्त्रादृते खड्गाद्यायुधं विनैव । ‘अन्यारादि-  
तरतैः’ इति पञ्चमी । घातयेम विनाशयेम । ‘हन हिंसागत्योः’ इत्यतो णिचि ‘हो हन्ते-  
ऽग्निन्नेषु’ ‘हनस्तोऽचिण्णलोः’ इति कुत्वतादेशौ । एकशरीरिणमसहायमपि । मर्त्यं  
पुरुषम् । चक्रवर्तिनं बहुराष्ट्रवर्तकं सार्वभौममित्यर्थः । अस्माभिर्दुद्दिष्टेन प्रदर्शितेन । आचर्यते  
गम्यते । स राजा । त्रयो त्रयो वेदाः । ‘त्रियामृक्सामयजुषी इति वेदास्त्रयस्त्रयी’ इत्यमरः ।  
वार्ता जीविकार्जनतन्त्रम् । आन्वीक्षिकी तर्कशास्त्रम् । दण्डनीतिरर्थशास्त्रम् । ‘आन्वीक्षिकी

यीवार्तान्वीक्षिक्यो महत्यो मन्दफलाश्च, तास्तावदासताम् । अधीप्स्व तावदण्ड-  
नीतिम् । इयमिदानीमाचार्यविष्णुगुप्तेन मौर्यार्थे षड्भिः श्लोकसहस्रैः संक्षिप्ता ।  
सैवैयमधीत्य सन्यगनुष्ठीयमाना यथोक्तकर्मक्षमा' इति । स 'तथा' इत्यधीते ।  
शृणोति च । तत्रैव जरां गच्छति । तत्तु किल शास्त्रं शास्त्रान्तरानुबन्धि ।  
सर्वमेव बाह्यमयमविदित्वा न तत्त्वतोऽधिगंस्यते । भवतु कालेन बहुनाल्पेन वा  
तदर्थोधिगतिः । अधिगतशास्त्रेण चादावेव पुत्रदारमपि न विश्वास्यम् । आत्म-  
कुक्षेरपि कृते तण्डुलैरियद्विरियानोदनः संपद्यते । इयत् ओदनस्य पाकायै-  
तावदिन्धनं पर्याप्तमिति मानोन्मानपूर्वकं देयम् । उत्थितेन च राज्ञा क्षालिता-  
क्षालिते मुखे मुष्टिमर्धमुष्टिं बाभ्यन्तरीकृत्य कृत्स्नमायव्ययजातमहः प्रथमेऽष्टमे  
वा भागे श्रोतव्यम् । शृण्वत एवास्य द्विगुणमपहरन्ति तेऽध्यक्षधूर्ताश्चत्वारि-  
ंशतं चाणक्योपादिष्ठानाहरणोपायान्सहस्रधात्मबुद्धयैव ते विकल्पयितारः ।  
द्वितीयेऽन्योन्यं विवदमानानां जनानामाक्रोशादह्यमानकर्णः कष्टं जीवति ।  
तत्रापि प्राड्विवाकादयः स्वेच्छया जयपरौजया विदधानाः, पापेनाकीर्त्या च

दण्डनीतिस्तर्कविद्याऽर्थशास्त्रयोः' इत्यमरः । तत्तत्प्रतिपाद्यविषयास्तवेवम् । 'आन्वीक्षिक्यां तु  
विज्ञानं धर्माधर्मौ त्रयीस्थितौ । अर्थानर्थौ च वार्तायां दण्डनीत्यां नयानर्थौ' इति मनुः ।  
महत्याऽतिविस्तृता दुरवगाहाश्च । मन्दफला अल्पप्रयोजनाः । आसतामनावश्यककोटौ तिष्ठन्तु ।  
अधीप्स्व पठ । मौर्यार्थे मौर्यराजं निजशिष्यमुद्दिश्य । संक्षिप्ता संकोचेन प्रतिपादिता । अनुष्ठी-  
यमानाऽऽचर्यमाणा । यथोक्तकर्मसु शास्त्रं विनैव शत्रुमारणादिषु क्षमा शक्ता । अधीते पठितुमा-  
रभते । तत्रैव दण्डनीत्यभ्यासकाल एव । जरां वृद्धताम् । शास्त्रान्तरानुबन्धि अन्यसास्त्रसापेक्षम् ।  
बाह्यमयं वाग्जालम् । अविदित्वा न बुद्ध्वा । तत्त्वतो यथार्थतया । नाधिगंस्यतेऽवगता नैव  
अविध्यति । तदर्थस्य राजनीतिशास्त्रार्थस्यावगतिः परिज्ञानम् । अधिगतशास्त्रेण पठितविद्येन ।  
विश्वास्थं विश्वसितुमुचितम् । आत्मकुक्षेः स्वोदरस्यापि । इयानेतावत्परिमितः । 'किमिदंभ्यां  
वो यः' इति परिमाणार्थे वतुप् वस्य घश्च । ओदनोऽन्नम् । पाकाय संस्काराय । इन्धनं  
दारु । मानः प्रस्थादिपरिमाणम् । उन्मानं तुलादिपरिमाणम् । 'तुलावच्छेद उन्मानं मानः  
प्रस्थादिभिः कृतः' इति वैजयन्ती । तत्पूर्वकम् । उत्थितेन भोजनाद्विरतेन । मुष्टिं तत्परिमितं  
भक्ष्यावशिष्टम् । अभ्यन्तरीकृत्य कालान्तरार्थं संरक्ष्य । कृत्स्नं समस्तम् । श्रोतव्यमाकर्णनी-  
यम् । शृण्वत एवास्य आकर्णयन्तमप्येनं राजानमनाहृत्य । 'षष्ठीं चानादरे' इति षष्ठी ।  
अपहरन्ति मुष्णन्ति । अध्यक्षधूर्ता वृक्षकाधिकारिणः । आहरणोपायान् चौर्थोपायान् । सहस्रधा  
सहस्रप्रकारेण । विकल्पयितारः संशयं कुर्वन्तः । द्वितीये इत्यादौ सर्वत्र 'अहो भागे' इति  
योजनीयम् । विवदमानानां कलहकारिणाम् । आक्रोशात् 'यः सनिन्द उपालम्भस्तत्र स्यात्प-  
रिमापितम् । तत्र त्वाक्षारणा यः स्यादाक्रोशो मैथुनं प्रति' इत्यमरः । प्रड्विवाको व्यवहार-  
निर्धारकः । 'दृष्टीर व्यवहाराणां प्राड्विवाकाक्षदर्शकौ' इत्यमरः । विदधाना निर्णयन्तः ।

भर्तारमात्मनश्चार्थैर्योजयन्ति । तृतीये क्त्वातुं भोक्तुं च लभते । भुक्तस्य याव-  
दन्धः परिणामस्तावदस्य विषभयं न शाम्यत्येव । चतुर्थे हिरण्यप्रतिग्रहाय  
हस्तं प्रसारयन्नेवोत्तिष्ठति । पञ्चमे मंत्रचिन्तया महान्तमायासमनुभवति ।  
तत्रापि मंत्रिणो मध्यस्था इवान्योन्यं मिथः संभूय दोषगुणौ दूतचारवाक्यानि  
शक्याशक्यतां देशकालकार्यावस्थाश्च स्वेच्छया विपरिवर्तयन्तः, स्वपरमित्र-  
मण्डलान्युपजीवन्ति । बाह्याभ्यन्तरांश्च कोपान् गूढमुत्पाद्य प्रकाशं प्रशमयन्त  
इव स्वामिनमवशमवगृह्णन्ति । षष्ठे स्वैरविहारो मंत्रो वा सेव्यः ॥ सोऽस्यैता-  
वान्स्वैरविहारकालो यस्य तिस्रस्त्रिपादोत्तरा नाडिकाः । सप्तमे चतुरङ्गबलप्र-  
त्यवेक्षणप्रयासः । अष्टमेऽस्य सेनापतिसखस्य विक्रमचिन्ताक्लेशः । पुनरुपा-  
स्यैव संध्याम्, प्रथमे रात्रिभागे गूढपुरुषा द्रष्टव्याः । तन्मुखेन चातिनृशंसाः  
शस्त्राभिरसप्रणिधयोऽनुष्ठेयाः । द्वितीये भोजनानन्तरं श्रोत्रिय इव स्वाध्याय-  
मारभेत । तृतीये तूर्यघोषेण संविष्टश्चतुर्थपञ्चमौ शयीत किल । कथमिवास्या-

भर्तारं राजानम् । अर्थैरुक्तोचरूपेण गृहीतक्रयैः । लभतेऽवकाशमिति शेषः । भुक्तस्य कृत-  
भोजनस्य । 'क्तोऽधिकरणे च ध्रौव्यगतिप्रत्यवसानार्थेभ्यः' इति सूत्रेण कर्मधिकरणयोरेक-  
क्तस्य विधानेऽपि भुक्तमस्यास्तीत्यर्थे ज्ञान्तादर्श आद्यच् । यावत् यावता कालेन । अन्धसोऽ-  
न्नस्य परिणामः पाकः । विषभयं 'विषमन्ने केनचिन्मद्वैरिणा योजितं किं स्यात्' इति भीतिः ।  
न शाम्यति नैवापगता भवति । हिरण्यप्रतिग्रहाय स्वकीयकरद्रव्यादानाय । मन्त्रचिन्तया  
शुभभाषणविचारेण । आयासं खेदम् । मध्यस्थास्तटस्था इव । मिथः संभूय परस्परं मिलिताः  
सन्तः । दूतः प्रेष्यः, चारो गूढपुरुषः, तयोर्वाक्यानि । शक्याशक्यतां साध्यासाध्यत्वम् ।  
अत्र शत्रोः इति शेषः । विपरिवर्तयन्तः विपर्यासं कुर्वन्तः । गूढमप्रकाशम् । प्रकाशं प्रत्यक्षे ।  
प्रशमयन्तः शान्तिं कारयन्तः । अवशं स्वयं विचारश्चन्यम् । स्वैरविहारो यथेच्छया क्रीडनम् ।  
सोऽस्येति । स्वैरविहारस्य कालः समयः । तिस्रस्त्रिपादोत्तरा नाडिका यामार्धपर्यन्तमि-  
त्यर्थः । चतुरङ्गं द्यूतक्रीडाप्रकारः । सेनापतिसखस्य चमूपतिसमेतस्य । 'राजाहःसखिभ्यष्टच्'  
इति तत्पुष्पसमासान्तष्टच् । विक्रमचिन्ता स्वबलाबलविचारस्तज्जातः क्लेशो दुःखम् । द्रष्टव्याः  
विचारणीयाः । तन्मुखेन चारद्वारा । अतिनृशंसा नितरां क्रूराः । शस्त्रप्रणिधिः खड्गादिना  
शस्त्रोर्मरारयिता चारः । अग्निप्रणिधिर्गृहदाहादिना मारकः । रसप्रणिधिर्विषदायी चारः । 'शृङ्गा-  
रादौ विषे वीर्ये गुणे रामे द्रवे रसः' इति मेदिनी । 'द्वन्द्वान्ते श्रूयमाणं पदं प्रत्येकं संबध्यते'  
इति न्यायेन प्रणिविशब्दस्य शस्त्रादिना सह प्रत्येकमन्वयः । 'यथार्हवर्णः प्रणिधिरपसर्पश्चरः  
स्पशः' इत्यमरः । अनुष्ठेयाः प्रयोक्तव्याः । श्रोत्रियश्छन्दोऽप्येता । 'श्रोत्रियं छन्दोऽधीते' इति  
निपातनात्साधुताऽस्य । 'श्रोत्रियच्छान्दसौ समौ' इत्यमरः । 'एकां शाखां सकल्पां वा षड्-  
भिरङ्गैरधीत्य च । षट्कर्मनिरतो विप्रः श्रोत्रियो नाम धर्मवित्' इति स्मृतिवचनं च । स्वाध्यायं  
वेदाभ्यासम् । तूर्यघोषेण वाद्यविशेषशब्देन । संविष्टः शयितः । 'संवेष्टः शयने स्थाने सत्समा-

जस्रचिन्तायासाविह्वलमनसो वराकस्य निद्रासुखमुपनमेत् । पुनः षष्ठे शास्त्र-  
चिन्ताकार्यचिन्तारम्भः । सप्तमे तु मंत्रग्रहो दूताभिप्रेषणानि च । दूताश्च  
नामोभयत्र प्रियाख्यानलब्धानर्थान्वीतशुल्कबाधवर्त्मनि वाणिज्यया वर्धयन्तः,  
कार्यमविद्यमानमपि लेशेनोत्पाद्यानवरतं भ्रमन्ति । अष्टमे पुरोहितादयोऽभ्ये-  
त्यनमाहुः—‘अद्य दृष्टो दुःस्वप्नः । दुःस्था ग्रहाः शकुनानि चाशुभानि ।  
शान्तयः क्रियन्ताम् । सर्वमस्तु सौवर्णमेव होमसाधनम् । एवं सति कर्म गुण-  
वद्भवति । ब्रह्मकल्पा इमे ब्राह्मणाः । कृतमेभिः स्वस्त्ययनं कल्याणतरं भवति ।  
ते चामी कष्टदारिद्र्या बहुपत्या यज्वानो वीर्यवन्तश्चाद्याप्यप्राप्तप्रतिग्रहाः ।  
दत्तं चैभ्यः स्वर्ग्यमायुष्यमारिष्टनाशनं च भवति’ इति बहु बहु दापयित्वा  
तन्मुखेन स्वयमुपांशु भक्षयन्ति । तदेवमहर्निशमविहितसुखलेशमायासबहुलम-  
विरलकदर्शनं च नयतोऽनयज्ञस्यास्तां चक्रवर्तिता स्वमण्डलमात्रमपि दुरारक्ष्यं  
भवेत् । शास्त्रज्ञसमाज्ञातो हि यद्वदाति, यन्मानयति, यत्प्रियं ब्रवीति, तत्सर्व-  
मतिसंधातुमित्यविश्वासः । अविश्वासता हि जन्मभूमिरलक्ष्म्याः । यावता च  
नयेन विना न लोकयात्रा स लोक एव सिद्धः नात्र शास्त्रेणार्थः । स्तनंधयोऽ-

रोहणेऽपि च’ इत्यजयः । ‘स्यान्निद्रा शयनं स्वापः स्वप्नः संवेश इत्यपि’ इत्यमरश्च । शयीत  
निद्रां कुर्यात् । अजस्रं सर्वदा चिन्तया नानाविचारेण आयासेन श्रमेण च विह्वलमनसः खिन्न-  
चित्तस्य । वराकस्य शोचनीयस्य । उपनमेत् संनिहितं भवेत् । उभयत्र स्वसेव्यराजानि तच्छत्रौ  
च । प्रियाख्यानेन प्रियभाषणेन लब्धान्प्राप्तान् । अर्थान्धनानि । वीताऽपगता शुल्कबाधा कर-  
दानोपद्रवो यत्रैतादृशे वर्त्मनि मार्गे । वाणिज्यया क्रयविक्रयव्यापारेण । वर्धयन्तो द्विगुणं त्रिगुणं  
वाऽऽपादयन्तः । लेशेन स्वरूपरूपेण । अनवरतमजस्रम् । ‘नित्यानवरताजस्रम्’ इत्यमरः ।  
अभ्येत्य तत्समीपं गत्वा । दुःस्थाः क्रूरस्थानवर्तिनः । ग्रहा ख्यादयो नव । सौवर्णं सुवर्णमयम् ।  
सर्वमपि होमसाधनं होमोपकरणम् । एवं सति होमोपकरणे सुवर्णनिर्मिते सति । गुणवत्फलदा-  
यकम् । ब्रह्मकल्पा मुखचतुष्टयवत्त्वलपैकांशेन हीनत्वेऽपि अन्यांशे तत्समाना एव । ‘ईषदसमाप्तौ  
कल्पम्—’ इति कल्पप्रत्ययः । स्वस्त्ययनं शान्तिकारकं कर्म कल्याणतरं श्रेयस्करतरम् । अप्राप्त-  
प्रतिग्रहा अकृतप्रतिग्रहाः । स्वर्ग्यं स्वर्गप्राप्तकम् । आयुष्यमायुर्वर्धकम् । अरिष्टनाशनं कष्टनि-  
वारकम् । तन्मुखेन ब्राह्मणद्वाराऽपि । उपांशु रहसि । तदेवमिति । आयासबहुलं कष्टप्राप्यम् ।  
नयतो यापयतः । अनयज्ञस्य न नीतिज्ञस्य । स्वमण्डलमात्रं निजराष्ट्रमेकमपि । शास्त्रज्ञसमाज्ञातो  
नीतिशास्त्रज्ञत्वेन कीर्तितो लोकैः । ‘यशः कीर्तिः समज्ञा च’ इत्यमरः । अतिसंधातुं वञ्च-  
यितुम् । अविश्वासता विश्वासरहितत्वम् । जन्मभूमिरूपतिस्थानम् । अलक्ष्म्या दारिद्र्यस्य ।  
नात्र शास्त्रेणार्थोऽस्मिन्विषये शास्त्रं मन्दफलमिति भावः । स्तनंधयः शिशुः । ‘नासिकास्तन-



पि हि तैस्तैरुपायैः स्तनपानं जनन्या लिप्सते तदपास्यातियन्त्रणामनुभूयन्तां  
यथेष्टमिन्द्रियसुखानि । येऽप्युपदिशन्ति 'एवमिन्द्रियाणि जेतव्यानि, एवम-  
रिषड्वर्गस्त्याज्यः, सामादिरुपायवर्गः स्वेषु परेषु चाजस्रं प्रयोज्यः, संघिविग्रह-  
चिन्तयैव नेयः कालः, स्वल्पोऽपि सुखस्यावकाशो न देयः' इति, तैरप्येभिर्म-  
न्त्रिकैर्युष्मत्तन्त्रैर्योजितं धनं दासीगृहेष्वेव भुज्यते । के चैते वराकाः । येऽपि  
मन्त्रकर्मशास्त्रकर्मतारः शुक्राङ्गिरसविशालाक्षबाहुदन्तिपुत्रपराशरप्रभृतयस्तैः-  
किमरिषड्वर्गो जितः, कृतं वा तैः शास्त्रानुष्ठानम् । तैरपि हि प्रारब्धेषु कार्येषु  
दृष्टे सिद्धयसिद्धी । पठन्तश्चापठद्भिरतिसंघीयमाना बहवः । नन्विदमुपपन्नं  
देवस्य, यदुत सर्वलोकस्य वन्द्या जातिः, अयातयामं वयः, दर्शनीयं वपुः, अप-  
रिमाणा विभूतिः । तत्सर्वं सर्वाविश्वासेहेतुना सुखोपभोगप्रतिबन्धना बहुमार्ग-  
विकल्पनात्सर्वकार्येष्वमुक्तसंशयेन तन्त्रावापेन मा कृथा वृथा । सन्ति हि ते  
दन्तिनां दशसहस्राणि, हयानां लक्षत्रयम्, अनन्तं च पादातम् । अपि च पूर्णा-  
न्येव हैमरज्ञैः कोशगृहाणि । सर्वश्रेष्ठ जीवलोकः समग्रमपि युगसहस्रं भुञ्जानो न  
ते कोष्ठागाराणि रेचयिष्यति । किमिदमपर्याप्तं यदन्यायार्जितायासः क्रियते ।

योर्माधेयोः' इति खश् 'अरुद्विषदजन्तस्य मुम्' इति मुम् । तैस्तैर्नानाविधैः । उपायै  
रोदनादिरूपैः । लिप्सते प्राप्नुमिच्छति । तत्तस्मात्कारणात् । अपास्य निराकृत्य । अतियन्त्रणां  
शास्त्रनिर्वन्धम् । इन्द्रियाणां चक्षुरादीनां सुखानि आह्लादजनकानि रूपादीनि । अरिषड्वर्गः कामा-  
दिशत्रुवर्गः । सामादिः सामदानभेददण्डाः । सन्धिः शत्रुणा सहैक्यभावः । विग्रहो युद्धम् ।  
तयोश्चिन्तया विचारेण । मन्त्रिकैः कृतिसितामात्यैः । 'अथोदष्टिनैकृतिकः स्वार्थसाधनतत्परः ।  
शठो मिथ्या विनीतश्च बकवृत्तिचरो द्विजः' इति मनुः । 'कृतिसत्तानि कुत्सने' इति समासः ।  
चौर्यार्जितमन्ययायेन गृहीतम् । दासीगृहेषु गणिकागृहेषु । भुज्यतेऽनुभूयते । वराका धूर्ताः ।  
मन्त्रकर्मशास्त्रमन्त्रशास्त्रनिपुणाः । कृतं वा तैर्नैव कृतमिति भावः । प्रारब्धेषूपकान्तेषु । अपठ-  
द्भिरशास्त्रज्ञैः । अतिसंघीयमानाः प्रतार्यमाणाः । नन्विति । उपपन्नं साधुतरम् । वन्द्याऽऽराध्या ।  
जातिः क्षत्रियजातिः । अयातयामं नूतनम् । अपरिमाणेत्याशङ्क्या । विभूतिः सम्पत् ।  
सर्वेषामुपपन्नविश्वासेस्याविश्रम्भस्य हेतुना निदानभूतेन । सुखोपभोगस्य सुखानुभवस्य प्रतिबन्धना  
विग्रहकारिणा । अमुक्तः संशयो यत्रैवविधेन । सदा सन्देहयुक्तेत्यर्थः । तन्त्रावापेनात्मशत्रुशत्रु-  
चिन्तया 'तन्त्रः स्वराष्ट्रचिन्तायामावापः परचिन्तनम्' इति कोशः । मा कृथा वृथा निष्प्र-  
योजनं वा कुरु । दन्तिनां हस्तिनाम् । हयानामश्वानाम् । अनन्तमपरिमितं पादातं पत्तिसमूहः ।  
सामूहिकोऽणत्र । 'पादातं पत्तिसंहतिः' इत्यमरः । कोशगृहाणि धननिक्षेपस्थानानि । समग्रं  
संपूर्णम् । भुञ्जानो भोजनं कुर्वन् । कोष्ठागाराणि धान्यसंचयस्थानानि । 'पुंसि कोष्ठोऽन्तर्जठरं  
कुसूलोऽन्तर्गृहं तथा' इत्यमरः । रेचयिष्यति धान्यै रित्तं करिष्यति । किमिदमपर्याप्तं न किं

जीवितं हि नाम जन्मवतां चतुःपञ्चान्यहानि । तत्रापि भोगयोग्यमल्पाल्पं वयः-  
क्षणम् । अपण्डिताः पुनरर्जयन्त एव ध्वंसन्ते । नाजितस्य वस्तुनो लवमप्या-  
स्वादयितुमीहन्ते । किं बहुना राज्यभारं भारक्षमेष्वन्तरङ्गेषु भक्तिमत्सु समर्थ्य,  
अप्सरःप्रतिरूपाभिरन्तःपुरिकाभी रममाणो गीतसंगीतपानगोष्ठीश्च यथर्तु वध्न-  
न्यथार्हं कुरु शरीरलाभम्' इति पञ्चाङ्गीस्पृष्टभूमिरञ्जलिचुम्बितचूडश्चिरमशेत ।  
प्राहसीच्च प्रीतिफुल्लोचनोऽन्तःपुरप्रमदाजनः । जननाथश्च सस्मितम् ' उत्तिष्ठ,  
ननु हितोपदेशाद्गुरवो भवन्तः । किमिति गुरुत्वविपरीतमनुष्ठितम्' इति तमु-  
त्थाप्य क्रीडानिर्भरमातिष्ठत् । अथेषु दिनेषु भूयोभूयः प्रस्तुतेऽर्थे प्रेयमाणो  
मन्त्रिवृद्धेन, वचसाभ्युपेय्य मनसैवाचित्तज्ञ इत्यवज्ञातवान् । अथैवं मन्त्रिणो  
मनस्यभूत्—' अहो मे मोहाद्वालिश्यम् । अरुचितेऽर्थे चोदयन्नर्थीवाक्षिगतोऽ-  
हमस्य हास्यो जातः । स्पष्टमस्य चेष्टानामायथापूर्व्यम् । तथा हि । न मां स्निग्धं

संपूर्णमिदं संपूर्णमेवेति भावः । यद्यस्मात्कारणात् । अन्यायेनामागैर्णाजिते संपादने आयासो  
यतनः । जीवितं हीति । जन्मवतां प्राणिनाम् । अहानि दिनानि । चतुःपञ्चानि चत्वारि  
पञ्च वा । ' संख्ययाऽन्यथा--' इति समासे ' बहुव्रीहौ संख्येय--' इति ङच् । भोगयोग्यं सुखा-  
नुभवे साधु । अल्पाल्पमत्यल्पम् । अर्जयन्तो धनसंपादनं कुर्वन्त एव । ध्वंसन्ते विनाशं गच्छन्ति ।  
' व्वसु अधःपतने' । लवमेकमप्यंशम् । आस्वादयितुमुपभोक्तुमीहन्ते इच्छन्ति । किं बहुना  
अधिकभाषणेन किमपि फलं नास्तीति भावः । भारक्षमेषु निर्वहणदक्षेषु अन्तरङ्गेषु आसेषु ।  
भक्तिमत्सु राजनि त्वाये विश्वासयुक्तेषु । समर्थं न्यस्य । अप्सरःप्रतिरूपाभिरमरवेद्यासद-  
शीभिः । अन्तःपुरिकाभिरवरोधवासीनाभिरङ्गनाभिः । रममाणो विहरन् । यथर्तु ऋतुमनुसृत्य ।  
वध्नकुर्वन् । यथार्हं यथोचितम् । शरीरलाभं जन्मधारणम् । पञ्चानामङ्गानां समाहारः  
पञ्चाङ्गी । ' तद्विताथोत्तरपदसमाहारे च' इति समासे ' अकारान्तोत्तरपदो द्विगुः स्त्रिया-  
मिष्टः' इति स्त्रीत्वे ' द्विगोः' इति ङीप् । तथा स्पृष्टा भूमिर्येनैवंभूतः । ' जानू बाहुद्वयं  
मूर्ध्ना' इत्युत्पलिनी । अञ्जलिना करयुगलबन्धेन चुम्बिता स्पृष्टा चूडा यस्यैवंभूतः । चिरं  
बहुकालपर्यन्तम् । अशेत राजप्रणामाय पादयोः पतितस्तथैव स्थित इति भावः । प्रमदाजनः  
लौजनः । जननाथ इति । राजाऽनन्तवर्मा । गुरवो गुरुस्थानमापन्ना ममेत्यर्थः । किमिति  
किमर्थम् । गुरुत्वस्य विपरीतं प्रतिकूलं गुरोरुत्पवयस्कत्वेऽपि शिष्यं प्रति प्रणामनिषेवादिति  
भावः । तं विहारभद्रनामानम् । प्रस्तुतेऽर्थे प्रकृतकार्ये दण्डनीत्यभ्यासरूपे । प्रेयमाणः प्रयो-  
ज्यमानः । मन्त्रिवृद्धेनामायवर्षेण वसुरक्षितनाम्ना । वचसा ' स्थाने एव गुरुभिरनुशिष्टं,  
तथा क्रियते' इत्यादिवाक्येन । अभ्युपेत्याङ्गीकृत्य । अचित्तज्ञः परामिप्रायमजानानः ।  
अवज्ञातवांस्तिरश्चकार । बालित्यं मूर्खता । ' मूर्खवैधेयबालिशाः' इत्यमरः । अरुचितेऽ-  
नभीष्टेऽर्थे कार्ये । चोदयन्प्रेरयन् । अर्थीव याचक इव । अक्षिगतो द्वेषनात्रतां प्राप्तः ।  
' द्वेषोऽक्षिगत इष्यते' इति हलायुधः । हास्यो निन्दनीयः । आयथापूर्व्यं पूर्वविपरीतभावः ।

पश्यति, न स्मितपूर्व भाषते, न रहस्यानि विवृणोति, न हस्ते स्पृशति, न व्यसनेष्वनुकम्पते, नोत्सवेष्वनुगृह्णाति, न विलोभनवस्तु प्रेषयति, न मत्सुकृतानि प्रगणयति, न मे गृहवार्ता पृच्छति, न मत्पक्षान्प्रत्यवेक्षते, न मामासन्नकार्येष्वभ्यन्तरीकरोति, न मामन्तःपुरं प्रवेशयति । अपि च मामनर्हेषु कर्मसु नियुङ्क्ते, मदासनमन्यैरवष्टभ्यमानमनुजानाति, मदैरिषु विश्रम्भं दर्शयति, मदुक्तस्योत्तरं न ददाति, मत्समानदोषान्विगर्हति, मर्मणि मामुपहंसति, स्वमतमपि मया वर्ण्यमानं प्रतिक्षिपति, महार्हाणि वस्तूनि मत्प्राहितानि नाभिनन्दति, नयज्ञानां स्वालितानि मत्समक्षं मूर्खैरुद्धोषयति । सत्यमाह चाणक्यः—‘चित्तज्ञानानुवर्तिनोऽनर्था अपि प्रियाः स्युः । दाक्षिणा अपि तद्भाव-  
वाहिष्कृता द्वेष्या भवेयुः ’ इति । तथापि का गतिः । अविनीतोऽपि न परित्याज्यः पितृपितामहानुयातैरस्मादृशैरयमाधिपतिः । अपरित्यजन्तोऽपि कमुपकारमश्रूयमाणवाचः कुर्मः । सवथा नयज्ञस्य वसन्तभानोरश्मकेन्द्रस्य हस्ते राज्यमिदं पतितम् । अपि नामापदो भाविन्यः प्रकृतिस्थमेनमापादयेयुः । अनर्थेषु सुलभव्यलीकेषु कचिदुत्पन्नोऽपि द्वेषः सद्वृत्तमस्मै रोचयेत् । भवतु भविता तावदनर्थः । स्तम्भितापिशुनाजिह्वो यथाकथंचिदभ्रष्टपदस्तिष्ठेयम् ’ इति । एवं

स्निग्धं प्रणयसाहितं यथा तथा । विवृणोति प्रकाशयति । व्यसनेषु संकटेषु । अनुकम्पते दयां करोति । अनुगृह्णाति मानदानादिना संभावयति । विलोभनवस्तु चित्ताहादकपदार्थम् । मम सुकृतानि उपकारान् । गृहवार्ता कुटुम्बसमाचारं पृच्छत्यनुयुङ्क्ते । आसनकार्येषु पासकार्येषु । अभ्यन्तरीकरोति विचारसहायतया स्थापयति । अनर्हेष्वयोग्येषु । अवष्टभ्यमानं बलादाक्रम्यमाणम् । विश्रम्भं विश्वासम् । उत्तरं प्रतिवचनमपि । प्रतिक्षिपति दूरीकरोति । महार्हाणि बहुमूल्यान्यपि । नयज्ञानां नीतिशास्त्रवेदिनाम् । स्वालितानि दूषणानि । मम समक्षमाभिमुख्ये । उद्धोषयति प्रकाशयति । चाणक्यो नीतिशास्त्रप्रवर्तकः । चित्तज्ञानमनुवर्तन्ते तदनुसारेण चरन्ति ये तादृशाः । प्रिया रुचिकराः । दाक्षिणाः सरला अपि । तस्य चित्तस्य भाववाहिष्कृता आशयविपरीताचाराः । द्वेष्या मत्सरपात्राणि । अविनीतो गर्वितोऽपि । न परित्याज्यो विहातुमनुचितः । पितृपितामहानुयातैः पित्रादिकुलपरम्परया सचिवपदंप्राप्तैः । अधिपतिः राजाऽनन्तवर्मा । कमुपकारं कुर्मः कमप्युपकारं न कुर्म इति भावः । अश्रूयमाणा राजाऽनाकर्ण्यमाना वाग्येषामेवंभूताः । अश्मकेन्द्रस्याश्मकदेशाधिपतेः । राज्यमिदं विदमर्नगरम् । अपि नामेति संभावनायाम् । भाविन्यो भाविष्यन्त्यः । प्रकृतिस्थं न्यायमार्गवर्तिनमेनमनन्तवर्मणम् । आपादयेयुः कुर्युः । कचिन्मादृशेषु पुत्रेष्वुत्पन्नोऽपि जातोऽपि द्वेषो मत्सरः सुलभव्यलीकेषु सुलभापराधेष्वनर्थेषु वैरिभूतोपद्रवेषु जातेषु सत्सु अस्मै राज्ञे सद्वृत्तं सन्मार्गं रोचयेत्प्रियं कुर्यात् । ‘व्यलीकमपराधः स्यात्’ इत्यमरः । स्तम्भिता तूष्णींभावमापादिता पिशुनानां खलानां जिह्वा

गते मन्त्रिणि, राजानि च कामवृत्ते, चन्द्रपालितो नामाश्वकेन्द्रामात्यस्येन्द्रपालि-  
तस्य सूरुः, असद्वृत्तः पितृनिर्वासितो नाम भूत्वा, बहुभिश्चारणगणैर्वह्नीभिरन-  
त्यकौशलामिः शिल्पकारिणीभिरनेकच्छत्राकिकरैश्च परिवृतोऽभ्येत्य विविधाभिः  
क्रीडाभिर्विहारभद्रमात्मसादकरोत् । अमुना चैव संक्रमेण राजन्यास्पदमलभत ।  
लब्धरन्ध्रश्च स यद्यद्वयसनमारभते तत्तथेत्यवर्णयत्—‘देव, यथा मृगया ह्यौप-  
कारिकी न तथान्यत् । अत्र हि व्यायामोत्कर्षादापत्सूपकर्ता दीर्घाध्वलङ्घनक्षमो  
जङ्घाजवः, कफापचयादारोग्यैकमूलमाशयाभिदीप्तिः, मेदोपकर्षादङ्गानां स्थैर्यका-  
र्कश्यातिलाघवादानि, शीतोष्णवातवर्षक्षुत्पिपासासहत्वम्, सत्त्वानामवस्था-  
न्तरेषु चित्तचेष्टितज्ञानम्, हरिणगवलगवयादिवधेन सस्यलोपप्रतिक्रिया, वृक-  
व्याघ्रादिघातेन स्थलपथशल्यशोथनम्, शैलाटवीप्रदेशानां विविधकर्मक्षमाणा-  
मालोचनम्, आटविकवर्गविश्रम्भणम्, उत्साहशक्तिसंयुक्षणेन प्रत्यनीकवित्रासन-

रसना येनैवंविधः । ‘पिशुनः सूचकः खलः’ इत्यमरः । अभ्रष्टपदोऽच्युतामात्यस्थानः ।  
एवं गते इति । कामवृत्ते स्वेच्छाप्रवृत्तौ । सूरुः पुत्रः । असद्वृत्तौ दुर्मार्गचारी । पित्रेन्द्रपा-  
लितेन निर्वासितो गृहाद्वरीकृतः । चारणगणैर्गायकनिवहैः । ‘चारणो गायकः समौ’ इत्यमरः ।  
छत्राकिकरैर्गूढसेवकपुरुषैः । अभ्येत्य विहारमद्रान्तिकं प्राप्य । आत्मसादात्माधीनम् । ‘तदधी-  
नवचने’ इति सातिः । अमुना संक्रमेण नानाशिल्पप्रदर्शनद्वारेण । आस्पदं प्रतिष्ठाम् । ‘आस्पदं  
प्रतिष्ठायाम्’ इति साधुता । अलभत प्राप्तवान् । लब्धरन्ध्रः प्राप्तावकाशः । स राजाऽनन्त-  
वर्मा । व्यसनम् द्वियोऽक्षा मृगया पानं वाक्पारुष्यार्थदूषणे । दण्डपारुष्यमित्येतन्महाव्यसन-  
सप्तकम्’ इति वैजयन्ती । ‘मृगयाऽक्षो दिवास्वप्नः परीवादः द्वियो मदः । तैर्यत्रिकं वृथाऽऽव्या-  
च कामजो दशको गणः । पैशुन्यं साहसं द्रोह ईर्ष्याऽसूयाऽर्थदूषणम् । वाग्दण्डजं च पारुष्यं  
क्रोधजोऽपि गणोऽष्टकः’ इति मनुश्च । आरभते कर्तव्यत्वेन कथयति । देवेति । यथा येन प्रका-  
रणे । मृगया मृगवधायाटनम् । औपकारिकी उपकारे साधुः ‘तत्र साधुः’ इत्यधिकारे ‘गुडादि-  
भ्यञ्ज’ इति ठञ् । अत्र मृगयायाम् । व्यायामस्य शारीरकपारिश्रमस्योत्कर्षादतिशयात् । आपत्सु  
सिंहव्याघ्रादिसंकटेषु । दीर्घस्यातिदूरस्याप्यध्वनो मार्गस्य लेघने गमने क्षमः समर्थः । जंघाजवो  
जंघावेगः । कफस्य क्लेम्भणोऽपचयाद्विनाशात् । आरोग्यस्य निरोगताया एकमूलं सुखकारणम् ।  
आशयाग्नेरुदराग्नेर्दीप्तिरुज्ज्वलनम् । मेदसो मांसलताया अपकर्षासंकोचात् । शीतादेः सहत्वं  
सहनसमर्थता । सत्त्वानां प्राणिनामवस्थान्तरेषु हर्षशोकादिनानादशासु । चित्तचेष्टितस्य मनो-  
व्यापारस्य ज्ञानमवगमः । हरिणा मृगाः । गवला अरण्यमाहिषाः । ‘रजस्वलो वाहुरिपुः ।  
इत्यारभ्यान्ते ‘अरण्यजेऽरिमन्गवल्’ इत्यभिधानचिन्तामणिः । गवया गोसदृशा मृगविशेषाः ।  
तदादीनां दुष्टजन्तूनां वधेन सहरणेन । सस्यलोपस्य मृगादिङ्गतसस्यक्षयस्य प्रतिक्रिया प्रतीकारः’  
वृका ईहामृगाः । ‘क्रौकस्त्वहीहामृगो वृकः’ इत्यमरः । स्थलपथस्य स्थलमार्गस्य शल्यशोथनं कण्ट-  
कापनयनम् । विविधकर्मसु क्षेत्रदेवतायतनप्रासादनिर्माणादिकार्येषु क्षमाणामुचितानामालोचनं



मिति बहुतमा गुणाः । द्यूतेऽपि द्रव्यराशेस्तृणवत्यागादनुपमानमाशयौ-  
 दार्यम्, जयपराजयानवस्थानाद्धर्षविषादयोरविधेयत्वम्, पौरुषैकानिमित्तस्याम-  
 र्षस्य वृद्धिः, अक्षहस्तभूम्यादिगोचराणामत्यन्तदुरुपलक्ष्याणां कूटकर्मणामुपल-  
 क्षणादनन्तवृद्धिनैपुण्यम्, एकविषयोपसंहाराच्चित्तस्यातिचित्रमैकाग्र्यम्, अव्य-  
 वसायसहचरेषु साहसेष्वतिरतिः, अतिकर्कशपुरुषप्रतिसंसर्गादनन्यधर्षणीयता,  
 मानावधारणम्, अकृपणं च शरीरयापनमिति । उत्तमाङ्गनोपभोगेऽन्यर्थधर्मयोः  
 सफलीकरणम्, पुष्कलः पुरुषाभिमानः भावज्ञानकौशलम्, अलोभक्लिष्टमाचे-  
 ष्टितम्, अखिलासु कलासु वैचक्षण्यम्, अलब्धोपलब्धिलब्धानुरक्षणरक्षितोप-  
 भोगमुक्तानुसंधानरुष्टानुनयादिष्वजस्रमभ्युपायरचनया बुद्धिवाचोः पाटवम्,  
 उत्कृष्टशरीरसंस्कारात्सुभगवेषतया लोकसंभावनीयता, परं सुहृत्प्रियत्वम्, गरी-  
 यसी परिजनव्यपेक्षा, स्मितपूर्वाभिभाषित्वम्, उद्विक्तसत्त्वता, दाक्षिण्यानुवर्त-  
 नम् । अपत्योत्पादनेनोभयलोकश्रेयस्करत्वमिति । पानेऽपि नानाविधरागभङ्ग-

प्रवेक्ष्यमाणम् । अटव्यां भवा आटविकाः । 'तत्र भवः' इत्याधिकारे 'अव्यात्मादेष्टुमिच्छते'  
 इति ठञ् । विश्रम्भणं विश्वासजननम् । संधुक्षणेन वर्धनेन । प्रत्यनीकस्य शत्रुसैन्यस्य विज्रासनं  
 भयोत्पादनम् । द्यूतेऽपीति । अङ्गक्रीडादिरूपे । द्रव्यराशेर्धनसंचयस्य । तृणवृत्तणेन तुल्यम्  
 'तेन तुल्यं क्रिया चेद्वतिः' इति वतिः । त्यागाद्वितरणात् । आशयस्य चित्तस्यौदार्यं दातृशी-  
 लता । 'उदारो दातृमहतोः' इत्यमरः । जयपराजययोरनवस्थानादास्थिरतया । हर्षविषादयोः  
 सुखदुःखयोः । अविधेयत्वमनधीनता । अमर्षस्य कोपस्य । अक्षः पाशः । कूटकर्मणां कपट-  
 व्यापाराणाम् । उपलक्षणादर्शनात् । बुद्धेर्नैपुण्यं तौक्ष्ण्यं । एकस्मिन्नेव विषये उपसंहाराच्चित्त-  
 स्थिरीकरणात् । चित्तस्य । अतिचित्रं सुनीनामपि दुष्करतयाऽऽश्चर्यजनकमैकाग्र्यमेकाग्रता ।  
 अव्यवसाय उत्साहः सहचरो येषामेवंविधेषु साहसेषु हठकर्मसु । अतिरतिरत्यासक्तता । अति-  
 कर्कशौर्निर्दयनरैः पुरुषैः सह प्रतिसंसर्गाद्विरन्तरसंपर्कात् । अनन्यधर्षणीयताऽन्यजनैरनाभिभवनीय-  
 त्वम् । मानस्य चित्तसमुत्तेरवधारणमात्मानि संरक्षणम् । अकृपणं दैन्यरहितं यथा तथा । शरीर-  
 यापनं देहयात्रासंपादनम् । उत्तमाङ्गनेति । तासां विशिष्टवर्णाणामुपभोगे सुखानुभवे । पुष्कलः  
 संपूर्णः । भावज्ञाने परचिताशयवेदने कौशलं सामर्थ्यम् । अलोभक्लिष्टं कर्षण्यनादृषितम् । आचे-  
 ष्टितं व्यवहारः । अलब्धोपलब्धिरप्राप्तस्य प्राप्तिः । लब्धानुरक्षणं प्राप्तस्य परिपालनम् । रक्षितस्य  
 उपभोगः सेवनम् । मुक्तस्यानुसंधानं कालान्तरे स्मरणम् । रुष्टानां कुपितानामनुनयः सान्त्वनमे-  
 वमादिष्वजस्रमनवस्तमभ्युपायस्य रचनया करणेन । पाटवं नैपुण्यम् । उत्कृष्टमतिशययुक्तं यथा  
 तथा शरीरस्य संस्कारान्मार्जनभूषणादिरूपात् । लोकसंभावनीयता जनबहुमानयोग्यता । पर-  
 मुत्कृष्टम् । गरीयस्यतिमहती । उद्विक्तसत्त्वतोत्कृष्टगुणवत्त्वम् । दाक्षिण्यस्य सरलभावस्यानुवर्त-  
 नमुद्यतिः । अपत्योत्पादनेन पुत्रजननेन । उभयलोकयोरिहामुत्र च श्रेयस्करत्वं कल्याणकरत्वम् ।

पटोयसामासवानामासेवनात्स्पृहणीयवयोव्यवस्थापनम्, अहंकारप्रकर्षादशेषदुः-  
खतिरस्करणम्, अङ्गजरागदीपनादङ्गनोपभोगशक्तिसंयुक्षणम्, अपराधप्रमार्ज-  
नान्मनःशल्यान्मार्जनम्, अश्राव्यशंसिभिरनर्गलप्रलापैर्विश्वासोपवृंहणम्, मत्स-  
राननुबन्धादानन्दैकतानता, शब्दादीनामिन्द्रियार्थानां सातत्येनानुभवः, संवि-  
भागशीलतया सुहृद्वर्गसंवर्गणम्, अनुमानमङ्गलावण्यम्, अनुत्तराणि विल-  
सितानि, भयार्तिहरणाच्च साङ्गामिकत्वमिति । वाक्पारुष्यं दण्डो दारुणो दूष-  
णानि चार्थानामेव यथावकाशमौपकारिकाणि । नहि मुनिरिव नरपतिरुपश-  
मरतिरभिभावितुमरिकुलमलम्, अवलम्बितुं च लोकतन्त्रम् ' इति । असावपि  
गुरुपदेशमिवात्यादरेण तस्य मतमन्ववर्तत । तच्छीलानुसारिण्यश्च प्रकृतयो  
विशृङ्खलमसेवन्त व्यसनानि । सर्वश्च समानदोषतया न कस्यचिच्छिद्रान्वेष-

पानेऽपीति । नानाविधानामनेकप्रकाराणां रागाणां वर्णानां रक्तपीतादीनां भेजेन परिपाट्या  
पटोयसामत्युत्कृष्टाणाम् । आसवानां मदिराणाम् । ' मैरेयमासवः सीधुः ' इत्यमरः । आसेव-  
नात्सम्यगुपयोगात् । स्पृहणीयस्य सर्वैरपि जनैरभिलषणीयस्य वयसो यौवनाख्यस्य व्यवस्थापनं  
चिरकालपर्यन्तं स्थिरत्वापादनम् । अहंकारप्रकर्षात् गर्वातिरेकात् । अङ्गजो मनसिजः । तस्य  
रागो मन्मथामिलाषः । तस्य दीपनादुत्तेजनात् । अङ्गनोपभोगे स्त्रीरमणे शक्तेः संयुक्षणं संवर्ध-  
नम् । मनःशल्यानां मानसिकव्यथानामुन्मार्जनं निरसनम् । अश्राव्यमनाकर्षणीयं यथा तथा  
शंसन्ति कथयन्त्येतादृशैः । अनर्गलैरप्रतिहतैः प्रलापैर्निरर्थकवाक्यैः । ' प्रलापोऽनर्थकं वचः ' इत्यमरः ।  
विश्वासस्य विश्रम्भस्योपवृंहणं वर्धनम् । मत्सरस्यान्यशुभद्वेषस्यानुबन्धाधारणात् ।  
आनन्दैकतानता केवलमानन्दमयता । ' एकतानोऽनन्यवृत्तिः ' इत्यमरः । इन्द्रियार्थानां  
श्रोत्रादितत्तादिन्द्रियाविषयाणाम् । सातत्येनानवरतभावेन । अनुभव उपभोगः । संविभागशील-  
तया ' स एतादृशः ' इति विविच्य परिज्ञानयुक्ततया । सुहृद्वर्गस्य मित्रगणस्य संवर्गणं संमेल-  
नम् । अङ्गलावण्यं शरीरकान्तिविशेषः । भयं साध्वसम् । आर्तिः पीडा । ' भीतिर्भीः साध्वसं  
भयम् ' आर्तिः पीडा धनुष्कोटयोः ' इत्यमरः । तयोर्हरणान्निरसनात् । सांप्राप्तिकत्वं युद्ध-  
श्रुता । ' तत्र साधुः ' इत्यधिकारे ' गुडादिभ्यष्ठ्व् ' इति ठ्व् । वाचां वाणीनां पारुष्यं  
कूशता । दारुणः कठिनः । यथावकाशं अवसरे सतीत्यर्थः । औपकारिकाणि उपकारे साधूनि ।  
उपशमरतिः शान्तस्वभावः । अभिभावितुं तिरस्कर्तुम् । अरिकुलं शत्रुवर्गम् । नालं न समर्थो  
भवतीत्यर्थः । लोकतन्त्रं लोके कर्तव्यम् । ' तन्त्रं कुटुम्बकृत्ये स्यात्कारणे च परिच्छेद ' इति  
विचः । अवलम्बितुं स्वीकर्तुम् । असावपीति । असौ राजाऽनन्तवर्मा । अत्यादरेण अति-  
बहुमानपुरःसरम् । तस्येन्द्रपालितस्य । मतं सिद्धान्तम् । अन्ववर्ततानुसृत्याचरति स्म । तस्य  
राज्ञोऽनन्तवर्मणः शीलानुसारिण्यः स्वभावमनुकुर्वन्त्यः । प्रकृतयः ' स्वाम्यमात्यसुहृत्कोशराष्ट्र-  
दुर्गबलानि च । राज्याङ्गानि प्रकृतयः ' इत्युक्तानि राज्याङ्गानि । विशृङ्खलमप्रतिबन्धमसेवन्त

गायायतिष्ठ । समानभर्तृप्रकृतयस्तन्त्राध्यक्षाः स्वानि कर्मफलान्यभक्षयन् । ततः क्रमादायद्वाराणि व्यशीर्यन्त । व्ययमुखानि विटविधेयतया विभोरहरहर्व्यवर्धन्त । सामन्तपौरजानपदमुख्याश्च समानशीलतयोपारूढविश्रम्भेण राज्ञा सजानयः पानगोष्ठीष्वभ्यन्तरीकृताः स्वंस्वमाचारमत्यचारिषुः । तदङ्गनासु चानेकापदेशपूर्वमपाचरन्नेन्द्रः । तदन्तःपुरेषु चामी भिन्नवृत्तेषु मन्दत्रासा बहुमुखैरवर्तन्त । सर्वश्च कुलाङ्गनाजनः सुलभभङ्गिभाषणरतो भग्नचारित्र्यमन्त्रणस्तृणायापि न गणयित्वा भर्तृन्धातृगणमन्त्रणान्यशृणात् । तन्मूलाश्च कलहाः सामर्षाणामुदभवन् । अहन्यन्त दुर्वला बलिभिः । अपहृतानि धनवतां धनानि तस्करादिभिः । अपहृतपरिभूतयः प्रहताश्च पातकपथाः । हतवान्धवा हृतवित्ता वधवन्धातुराश्च मुक्तकण्ठमाक्रोशश्चक्रुः प्रजाः । दण्डश्चायथाप्रणीतो भयक्रोधावजनयत् । कृशकुटुम्बेषु लोभः पदमधत् । विमानिताश्च तेजस्विनोऽ-

उपभुञ्जते स्म । व्यसनानि 'स्त्रियोऽक्षाः-' इत्यादिना पूर्वोक्तानि । समानदोषतया परकीयाणां दोषाणां स्वस्मिन्नपि विद्यमानतयेति भावः । छिद्रान्वेषणाय दोषगवेषणाय । नायतिष्ठ प्रयत्नं न चकार । तन्त्राध्यक्षाः कार्यनिर्वाहकाः । स्वानि कर्मफलानि स्वकृतकर्मफलभूतद्रव्याणि । अभक्षयन् स्वयमेवानुभवन्ति स्म न तु राज्ञे समर्पयामासुरित्यर्थः । कर्मात्कालक्रमेण । आयस्य धनागमस्य द्वाराणि मुखानि । व्यशीर्यन्त शिथिलान्यभूवन् । व्ययस्य धनविनाशस्य मुखानि । विटानां विटानां विधेयतया वचस्करतया । विभो राज्ञोऽनन्तवर्मणः । व्यवर्धन्त बहुलीभूतानि । सामन्ता आसन्नवर्तिनो राजान आत्मापेक्षया हीनाः । पौराः पुरवासिनो जनाः । जानपदा देशवासिनः । समानशीलतया आत्मवत् दुष्कार्यकारितयेति भावः । उपारूढविश्रम्भेण जातविश्वासेन । सजानयो भार्यासहिताः । 'जायाया निङ्' इति बहुव्रीहिसमासान्तो निङ् । पानगोष्ठीषु मद्यादिसेवनसमाजेषु । अभ्यन्तरीकृताः प्रियमित्रतां प्रापिताः । स्वंस्वमाचारं निजनिजकुलधर्ममत्यचारिषुरुद्धययन्ति स्म । तेषां सामन्तादीनामङ्गनासु अन्तःपुरिकासु । अनेकापदेशपूर्वं नानाविधकष्टपुरःसरम् । अपांचारद्वयभिचारमकरोदित्यर्थः । नेन्द्रो राजाऽनन्तवर्मा । तस्यानन्तवर्मणोऽन्तःपुरेषु अवरोधेषु । अमी सामन्तादयः । भिन्नवृत्तेषु उच्छिन्नकुलधर्मेषु । मन्दत्रासा भयरहिताः । सर्वेऽस्तेति । कुलाङ्गनाजनः कुलस्त्रीवर्गः । भङ्गिभाषणेषु 'वृषापेहि परक्षेत्रादायाति क्षेत्रपालकः' इत्यादिरूपवक्रोक्तिषु रतः आसक्तः । भग्नमुच्छिन्नं चारित्रस्य पातिव्रत्यस्य यन्त्रणमात्मनि धारणं यस्यैवंभूतः । तृणायापि न गणयित्वा तृणतुल्यमपि न विचार्य नितरामनादित्येत्यर्थः । 'मन्यकर्मण्यनादरे विभाषाऽप्राणिषु' इति चतुर्थी । धातृगणस्य जारवर्गस्य 'धाता जारे विधातारः' इत्यजयः । मन्त्रणानि गुप्तभाषणानि । तन्मूला स्त्रीचारित्र्यभङ्गनिमित्तकाः । सामर्षाणां कोपयुक्तानाम् । पातकपथा दुष्टमार्गाः । वधे हननकर्मणि, वन्द्ये निग्रहे चातुरा आसक्ताः । आक्रोशान् विलपन्ति स्म । अश्रुकण्ठ्य अस्रजलकणप्रतिरुद्धकण्ठस्वरा इत्यर्थः । दण्डः प्रजानां शिक्षा । अयथाप्रणीतः अमार्गेण विहितः । अजनयदुत्पादयामास । कृशेषु निर्धनेषु कुटुम्बेषु गृहेषु । लोभोऽ-

मानेनादहन्त । तेषु तेषु चाकृत्येषु प्रासरन्परोपजापाः । तदा च मृगयुवेषमृ-  
गबाहुल्यवर्णनेनाद्रिद्रोणीरनपसारमार्गाः शुष्कतृणवंशगुल्माः प्रवेश्य द्वारतोऽ-  
ग्निविसर्गैः, व्याघ्रादिवधे प्रोत्साह्य तन्मुखपातनैः, इष्टकूपतृष्णोत्पादनेनाति-  
दूरहारितानां प्राणहारिभिः क्षुत्पिपासाभिवर्धनैः, तृणगुल्मगूढतटप्रदरपातहे-  
तुभिर्विषममार्गप्रधावनैः, विषमुखीभिः क्षुरिकाभिश्चरणकण्टकोद्वरणैः विष्व-  
ग्विसरविच्छिन्नानुयातृतयैकाकीकृतानां यथेष्टघातनैः, मृगदेहापराद्वैर्नामेषुमो-  
क्षणैः, सपणबन्धमधिरुद्धाद्रिशृङ्गाणि दुरधिरोहाप्यनन्यलक्ष्यैः प्रभ्रंशनैः, आट-  
विकच्छद्मना विपिनेषु विरलसैनिकानां प्रतिरोधनैः, अक्षघूतपाक्षियुद्धयात्रोत्स-  
वादिसंकुलेषु बलवदनुप्रवेशनैः, इतरेषां हिंसोत्पादनैः, गूढोत्पादितव्यलीकेभ्योऽ-

त्याशा । विमानिता अनादृतास्तेजस्विनः प्रतापवन्तः । अमानेन मानहान्या । अदहन्त नितरां  
विषण्णा जाताः 'संभावितस्य चाक्रीर्तिर्मरणादतिरिच्यते' इति न्यायात् । तेषु तेषु नानावि-  
धेषु अकृत्येषु दुष्कर्मसु । परेषां शत्रूणामुपजापा भेदाः । 'उपजापः कृतो भेदः' इत्यमरः ।  
तदा चेति । तस्मिन्समये । मृगयुव्याधः 'व्याधो मृगवधाजीवो मृगयुलुब्धकश्च सः'  
इत्यमरः । तद्वेषस्य तन्नेपथ्यस्य, मृगणां हारिणादीनां बाहुल्यस्य भूयस्त्वस्य च वर्णनेन संकीर्तनेन ।  
अद्रिद्रोणीर्गिरिनितम्बान् । 'अद्रिद्रोणी स्यादापद्वेतिः' इति वैजयन्ती । अनपसारमार्गा न  
वर्ततेऽपसाराय बहिरागमनाय मार्गो यत्रैतादृशीः । शुष्काणामनाद्वर्णां तृणानां वंशानां वेणूनां च  
गुल्मा स्तम्बा यत्रैवाविधाः । 'स्तम्बो गुल्मस्तृणादिनः' इत्यमरः । प्रवेश्य प्रवेशं कारयित्वा ।  
द्वारतो द्वारदेशे । सार्वविभक्तिकस्तसिः । अग्निविसर्गैर्वह्निदायैः । व्याघ्रः शार्दूलः । प्रोत्साह्य  
उत्साहसुत्पाद्य । तन्मुखे व्याघ्रास्ये पातनैः । इष्टस्य तृपासमये वाञ्छितस्य कूपस्य प्रदेः  
तृष्णोत्पादनेन 'अत्र कूपो वर्तते' इति कथयित्वाऽऽशाजननेन । अतिदूरं हारितानां नीता-  
नाम् । क्षुत्पिपासयोर्दुःखसातृपोरभिवर्धनैरुद्दीपनैः । तृणगुल्मैस्तृणपुञ्जैर्गूढमाच्छादितं यत्तटं नद्यादेः  
कूलं तत्र ये प्रदरा गतास्तेषु पातस्य निपतनस्य हेतुभिः कारणभूतैः । विषममार्गैः दुर्गमाध्वनि  
प्रधावनैः पलायनैः । विषमुखीभिर्गललिप्ताग्राभिः । क्षुरिकाभिरल्पशस्त्रैः । चरणयोः पादयोर्ये  
कण्टकाः पलायनकाले संलग्ना वेण्वादीनामग्रभागास्तेषामुद्वरणैस्तद्व्याजेनेति भावः । विष्वक्  
समन्ततः विसरात्सङ्घाद्विच्छिन्ना अन्यत्र गता अनुयातारः सहाया येषामेवंभूततया । 'समूहनि-  
बध्व्यूहसन्दोहविसर्पजाः' इत्यमरः । 'समन्ततस्तु परितः सर्वतो विष्वगित्यपि' इति च ।  
एकाकीकृतानां निःसहायीकृतानाम् । यथेष्टं स्वेच्छया घातनैर्मारणैः । मृगदेहालक्ष्यभूताद्वरि-  
णकायात् अपराद्वैर्नामान्यत्र स्वास्तितैरिव । इषुमोक्षणैर्बाणप्रयोगैः । सपणबन्धम् 'अहं त्वया  
जितश्चेन्मदीयमियद्द्रव्यं त्वं गृहाण, त्वं मया जितश्चेदहं ग्रहीष्यामि त्वदीयम्' इति निश्चयपुरः-  
सरम् । अद्रेः पर्वतस्य शृङ्गाणि शिखराणि । दुरधिरोहाणि आरोढुमशक्यानि । अनन्यलक्ष्यै-  
रितरदर्शनायोग्यैः । प्रभ्रंशनैः निपातनैः । आटविकच्छद्मना वनवासिताप्रदर्शनव्याजेन ।  
विपिनेष्वरणेषु । विरलसैनिकानामल्पसैन्यानाम् । बलवद्बलात्कारपूर्वम् । अनुप्रवेशनैः प्रेरणैः ।



प्रियाणि प्रकाशं लब्ध्वा साक्षिषु तद्विख्याप्याकीर्तिगुप्तिहेतुभिः पराक्रमैः, पर-  
कलत्रेषु सुहृत्त्वेनाभियोज्य जारान्भर्तृनुभयं वा प्रहृत्य तत्साहसोपन्यासैः,  
योग्यनारीहारितानां संकेतेषु प्रागुपनिनीय पश्चादभिदुत्याकीर्तनीयैः प्रमापणैः,  
उपप्रलोभ्य विलप्रवेशेषु निधानखननेषु मन्त्रसाधनेषु च विघ्नव्याजसाध्यैर्व्या-  
पादनैः, मत्तगजाधिरोहणाय प्रेर्य प्रत्यपायनिवर्तनैः, व्यालहस्तिनं कोपयित्वा  
लक्ष्यीकृतमुख्यमण्डलेष्वपक्रमणैः, दायाद्यर्थे विवदमानानुपांशु हत्वा प्रतिपक्षे-  
ष्वयशःपातनैः, सामन्तपुरजनपदेष्वयथावृत्तानप्रकाशमभिप्रहृत्य तद्वैरिनाम-  
घौषणैः, योग्याङ्गनाभिरहर्निशमभिरमय्य राजयक्ष्मोत्पादनैः, वस्त्राभरणमा-  
ल्याङ्गरागादिषु रसविधानकौशलैः, चिकित्सामुखेनामयोपवर्हणैरन्यैश्चाभ्युपायै-  
रश्मकेन्द्रप्रयुक्तास्तीक्ष्णरसदादयः प्रक्षपितप्रवीरमनन्तवर्मकटकं जर्जरमकुर्वन् ।  
अथ वसन्तभानुर्भानुवर्मणं नाम वानवास्यं प्रोत्साह्यानन्तवर्मणा व्यग्राहयत् ।  
तत्परास्मृष्टराष्ट्रपर्यन्तश्चानन्तवर्मा तमभियोक्तुं बलसमुत्थानमकरोत् । सर्वसाम-

गूढमव्यक्तं यथातथोत्पादितं व्यलीकं दुःखं यैस्तेभ्यः । लब्ध्वा ज्ञात्वा । विख्याप्य कथयित्वा ।  
अकीर्तैरपयशसो गुप्तौ प्रच्छादने हेतुभिः । परकलत्रेषु परभार्यासु । अभियोज्य संगमव्य ।  
जारानुपपत्तीन् । प्रहृत्य ताडयित्वा । योग्यनारीभिर्हारितानां सख्यादिप्रेषणेनाहृतानां पुरुषाणां  
संकेतेषु संगमार्थं निश्चितस्थानेषु । प्राक्पूर्वमेवोपनिनीय समीपे कुत्रचिद्गूढं स्थित्वा । प्रमापणैः  
मारणैः । ' प्रमापणं विशसनं मारणं प्रविधातनम् ' इत्यमरः । उपप्रलोभ्य वञ्चयित्वा । निधा-  
नखननेषु भूयन्तर्गुप्तघनोद्वारेणेषु । व्यापादनैर्मारणैः । प्रेर्य उत्साहमुत्पाद्य । प्रत्यपायानामुपारितः  
पतनादीनां निवर्तनैर्जननैः । व्यालहस्तिनं दुष्टगजम् । ' व्यालो दुष्टगजः प्रोक्तः ' इति हलायुध-  
वचनादत्र कारिकलभन्याय एवाश्रयणीयः । लक्ष्यीकृतस्य स्वहन्तव्यत्वेन निश्चितस्य मुख्येषु प्रधान-  
भूतेषु मण्डलेषु राष्ट्रेषु । अपक्रमणैः संचारणैः । दायाद्यर्थे पैतृकघनविभागार्थम् । विवदमानान्  
कलहं कुर्वतः । उपांशु रहसि । प्रतिपक्षेषु हतस्य वैरिषु । अयशःपातनैरकीर्तिसंघादनैः ।  
अयथावृत्तानसाधुकारिणः । अप्रकाशं गुप्तं यथा तथा । तस्य वैरिणां शत्रूणां नामां नामधेयानां  
घोषणैस्तकीर्तनैः । अभिरमय्य कीडां कारयित्वा । राजयक्ष्मणः क्षयरोगविशेषस्त्योत्पादनैः । रस-  
विधाने विषप्रयोगे कौशलैः सामर्थ्यैः । ' रसाधानं विषाधानम् ' इति वैजयन्ती । चिकित्सामुखेन  
रोगशमनापदेशेन आमयानां रोगाणामुपवृंहणैः परिवर्धनैः । ' स्त्री रुयुजान्नोपतापरोगव्याधिगदा-  
मयाः ' इत्यमरः । अश्मकेन्द्रेण तद्देशाधिपतिना वसन्तभानुना प्रयुक्ता विहिताः । ' तीक्ष्णा मर्मणि  
घातकाः ' इति वैजयन्ती । रसं विषं ददाति रसदः तदादयः । प्रक्षपितप्रवीरं विनाशितप्रधा-  
नयोद्धकम् । अनन्तवर्मणः कटकं सेनानिवेशस्थानम् । जर्जरं प्रशिथिलम् । अथेति । वानवास्यं  
वनस्वामिनम् । ' वानवास्यो वनप्रभुः ' इति निघण्टुः । प्रोत्साह्य गुप्तं घनदानादिना संतोषितं  
कृत्वा । व्यग्राहयथोधयामास । तेन भानुवर्मणा परास्मृष्टाः स्वायत्तीकृता राष्ट्रास्त्य पर्यन्ताः परि-  
सरभागा यस्यैवविधः । तं भानुवर्मणम् । अभियोक्तुं निग्रहीतुम् । बलसमुत्थानं सैन्यसंग्रहम् ।

न्तेभ्यश्चाश्मकेन्द्रः प्रागुपेत्यास्य प्रियतरोऽभूत् । अपरेऽपि सामन्ताः समगंसत् । गत्वा चाभ्यर्णे नर्मदारोधसि न्यविशन् । तस्मिन्नावसरे महासामन्तस्य कुन्तलपतेरवन्तिदेवस्यात्मनाटकीयां क्ष्मातलोर्वशीं नाम चन्द्रपालितादिभिरतिप्रशस्तनृत्यकौशलामाहूयानन्तवर्मा नृत्यमद्राक्षीत् । अतिरक्तश्च भुक्तवानिमां मधुमत्ताम् । अश्मकेन्द्रस्तु कुन्तलपतिमेकान्ते समभ्यधत्—‘ प्रमत्त एष राजा कलत्राणि नः परामृशति । कियत्यवज्ञा सोढव्या । मम शतमस्ति हस्तिनाम्, पञ्चशतानि च ते । तदावां संभूय मुरलेशं वीरसेनमृचीकेशमेकवीरं कोङ्कणपतिं कुमारगुप्तं सासिक्यनाथं च नागपालमुपजपाव । ते चावश्यमस्याविनयमसहमाना अस्मन्मतेनैवोपावर्तेरन् । अयं च वानवास्यः प्रियं मे मित्रम् । अमुनैनं दुर्विनीतमप्रतो व्यतिषक्तं पृष्ठतः प्राहरेम । कोशवाहनं च विभ्रज्य गृह्णीमः’ इति । हृष्टेन चामुनाभ्युपेते, विंशतिं वरांशुकानाम्, पञ्चविंशतिं काञ्चनकुंकुमपलानाम्, प्राभृतीकृत्याप्तमुखेन तैः सामन्तः संमन्य तानपि स्वमतावस्थापयत् । उत्तरेद्युस्तेषां सामन्तानां वानवास्यस्य च अनन्तवर्मा नयद्वेषादामिषत्वमगमत् । वसन्तभानुश्च तत्कोशवाहनमवशीर्णमात्माधिष्ठितमेव कृत्वा

सर्वेभ्यः सामन्तेभ्यः समीपवर्तिभ्यो राजभ्यः । अश्मकेन्द्रो वसन्तभानुः । प्राक्पूर्वमेवोपेत्य साहाय्यदानार्थमिति व्याजेनागत्य । समगंसत् संगता अभूवन् । ‘समो गम्यन्च्छिभ्याम्’ इत्यात्मनेपदम् । अभ्यर्णे निकटे । नर्मदाया नदीभेदस्य रोधसि कूले । ‘कूलं रावश्च तीरं च प्रतीरं च तटं त्रिषु’ इत्यमरः । न्यविशन्तेनास्थानं कल्पयामासुः । ‘निवेशः शरणं क्षयः’ इति गृहपर्यायेऽमरः । कुन्तलपतेः कुन्तलदेशाधिपस्य । अवन्तिदेवस्यैतन्नाम्नः । आत्मनाटकीयां स्वकीयनृत्यकारिणीम् । क्ष्मातलोर्वशीं स्वस्तले यथोर्वयतिमुन्दरी तद्द्रुतलेऽतिरमणीयाम् । अतस्तन्नामैव विश्रुतां च । अतिप्रशस्यं सर्वश्लाघ्यं नृत्ये कौशलं सामर्थ्यं यस्या एवंप्रभूताम् । अद्राक्षीत्पश्यति स्म । अतिरक्तो नितरां तस्यामासक्तः । इमां क्ष्मातलोर्वशीम् । मधुना मद्येन मत्तामत्वाधीनचित्ताम् । प्रमत्त इति । एष राजाऽनन्तवर्मा । कलत्राणि जायाः । नोऽस्माकम् । परामृशति स्पृशति । ता उपभुक्ते इत्यर्थः । कियती किंपरिमाणाऽवज्ञाऽवमानना । सोढव्या क्षन्तव्या । स्वपत्नीपरामर्शस्तु न कदाऽप्यस्माभिः क्षन्तव्य इति भावः । हस्तिनां गजानाम् । संभूय परस्परं मिलित्वा मुरलेशं मुरलदेशाधिपतिम् । उपजयाव अनन्तवर्मोपरि दोषप्रकाशनेन तस्मात्पृथक्कुर्वः । ते च वीरसेनादयः । अस्यानन्तवर्मणोऽविनयं धाष्टर्यम् । वानवास्यः वनाधिपतिः । अग्रतः पुरोभागे व्यतिषक्तं प्रतिरुद्धम् । अमुनाऽवन्तिदेवेन । अभ्युपेतेऽङ्गीकृते । वरांशुकानामुत्कृष्टदुकूलानाम् । काञ्चनानां सुवर्णानां कुंकुमानां काश्मीरजन्मनां पलानां परिमाणविशेषाणाम् । प्राभृतीकृत्योपायनत्वेन दत्त्वा । ‘प्राभृतं तु प्रदेशनम् । उपायनमुपग्राह्यमुपहारस्तथोपदा’ इत्यमरः । संमन्य वार्तालापं कृत्वा । उत्तरेद्युः परदिने । नयद्वेषादुनीतेः । आमिषत्वं भोग्यवस्तुतामगमद्रतो युद्धे मृतोऽभूदिति भावः । ‘आमिषं पुत्रपुंसकम् । भोग्य-

यथाप्रयासं यथाबलं च विभज्य गृहीत । युष्मदनुज्ञया येनकेनचिदंशेनाहं  
तुष्यामि ' इति शाठ्यात्सर्वानुवर्त्ती, तेनैवामिषेण निमित्तीकृतोनेोत्पादित-  
कल्हः सर्वसामन्तानध्वंसयत् । तदीयं च सर्वस्वं स्वयमेवाग्रसत् । वानवास्यं  
केनचिदंशेनानुगृह्य प्रत्यावृत्य सर्वमनन्तवर्मराज्यमात्मसादकरोत् । अस्मिन्श्चा-  
न्तरे मन्त्रिवृद्धो वसुरक्षितः कैश्चिन्मौलैः संभूय बालमेनं भास्करवर्माणम्, अस्यैव  
ज्यायसीं भगिनीं त्रयोदशवर्षां मञ्जुवादिनीम्, अनयोश्च मातरं महादेवीं वसु-  
धरामादायापसर्पन्नापदोऽस्या भावितया दाहज्वरेण देहमजहात् । अस्मादृशै-  
र्मित्रैस्तु नीत्वा माहिष्मतीं भर्तृद्वैमातुराय आत्रे मित्रवर्मणे सापत्या देवी दार्शि-  
ताभूत् । तां चार्यामनार्योऽसावन्यथाभ्यमन्यत । निर्भर्त्सितश्च तया ' सुतमि-  
यमखण्डचारित्रा राज्याह चिकीर्षति ' इति नैर्घृण्यात्तमेनं बालमजिघांसीत् ।  
इदं तु ज्ञात्वा देव्याहमाज्ञप्तः—' तात, नालीजङ्घ, जीवतानेनार्भकेण यत्र कचि-  
दवधाय जीव । जीवेयं चेदहमप्येनमनुसारिष्यामि । ज्ञापय मां क्षेमप्रवृत्तः  
स्ववार्ताम् ' इति । अहं तु संकुले राजकुले कथंचिदेनं निर्गमय्य विन्ध्याटवीं  
व्यगाहिषि । पादचारिणं चैनमाश्वासयितुं घोषे कचिदहानि कानिचिद्विश्र-  
मय्य, तत्रापि राजपुरुषसंपातभीतो दुरध्वमपासरम् । तत्रास्य दारुणापिपासा-

वस्तुनि संभोगेऽप्युत्कोचे पल्लेऽपि च ' इति मेदिनी । तस्यानन्तवर्मणः कोशं वन-  
संग्रहं वाहनं गजादिकं च । अवशीर्णं परिक्षिप्तम् । आत्माधिष्ठितं स्वाधीनमेव । यथा-  
प्रयासं स्वस्वपरिश्रमानुरूपम्, यथाबलं निजनिजशक्त्यनुरूपं च । अंशेन येन केनचित्स्वल्पेनापि  
भागेन । तुष्यामि सुतुष्टो भवामि । शाठ्यात्कपटाचरणात् । सर्वाननुसृत्य वर्तत इत्येवं-  
शीलः सर्वानुवर्त्ती । तेनैवावशिष्टकोशवाहनेन । अर्धसंययुद्धे परस्परं नाशयामास । तदीयं  
सामन्तानामपि सम्बन्धि । अप्रसक्तबलयामास । केनचिदंशेन स्वल्पपारितोषिकेण । अनुगृह्य  
सन्तोष्य । आत्मसादात्माधीनम् । ' तदधीनवचने ' इति सातिः । अस्मिन्श्चेति । अन्तरे  
अवसरे । मौलैः कुलपरम्परया बहुकालात् सेवकैः । संभूय मिलित्वा । ज्यायसीं भगिनीं पूर्व-  
सहोदरीम् । अपसर्पन्देशाद्देहिः पलायनं कुर्वन् । भावितयाऽवश्यमुत्पत्स्यमानतया । देहमजहात्  
स्वर्गं गतः इति भावः । नीत्वा प्रापय्य । माहिष्मतीं तदाख्यां नगरीम् । भर्तुरनन्तवर्मणो द्वैमा-  
तुराय पितुर्द्वितीयभार्योत्पन्नाय । सापत्या भास्करवर्मणा पुत्रेण कन्यया मञ्जुवादिन्या च सहिता ।  
देवी अनन्तवर्मणो महिषी वसुन्धराख्या अन्यथा प्रकारान्तरेणागताम् । अभ्यमन्यत विचारित-  
वान् । अखण्डचारित्रा अक्षतपातिव्रत्या । राज्याहं राज्ययोग्यं चिकीर्षति विवातुमिच्छति ।  
नैर्घृण्यान्निर्दयतया । अजिघांसीद्वन्तुमिच्छति स्म । अर्भकेण पुत्रेण । अवधाय अवहितो भूत्वा ।  
संकुले निविडे । व्यगाहिषि प्रविष्टवान् । घोषे शत्रुरालये । ' घोष आभीरपल्ली स्यात्पक्ष्णः  
शत्रुरालयः ' इत्यमरः । राजपुरुषाणां मित्रवर्मणः किङ्कराणां सम्पातादागमनाद्भतिन्नरतः ।

पीडितस्य वारि दातुकामः कूपेऽस्मिन्नपञ्चस्य पतितस्त्वयैवमनुगृहीतः । स्वमे-  
वास्यातः शरणमेधि विशरणस्य राजसूनाः' इत्यञ्जलिमवध्नात् । ' किमीया  
जात्यास्य माता' इत्यनुयुक्ते मयामुनोक्तम्--' पाटलिपुत्रस्य वाणिजो वैश्रवणस्य  
दुहितरि सागरदत्तायां कोसलेन्द्रात्कुसुमधन्वनोऽस्य माता जाता' इति । 'यद्ये-  
वमेतन्मातुर्मपितुश्चैको मातामहः' इति सल्लेहं तमहं सस्वजे । वृद्धेनोक्तम्--  
' सिन्धुदत्तपुत्राणां कतमस्ते पिता' इति । ' सुश्रुतः' इत्युक्ते सोऽन्यहृष्यत् ।  
अहं तु ' तपनयावलिप्रमश्मकनयेनैवोन्मूल्य बालमेनं पित्र्ये पदे प्रतिष्ठापयेयम्'  
इति प्रतिज्ञाय कथमस्यैनां क्षुधं क्षपयेयम्' इत्यचिन्तयम् । तावदापतितौ च  
कस्यापि व्याधस्य त्रीनिपूनीत्य द्वौ मृगौ स च व्याधः । तस्य हस्तादव-  
शिष्टमिषुद्वयं कोदण्डं चाक्षिप्यावधिषम् । एकश्च सपत्राकृतोऽन्यश्च निष्पत्रा-  
कृतोऽपतत् । तं चैकं मृगं दत्त्वा मृगयवे, अन्यस्यापलोमत्वचः क्लोमापोह,

दुरध्वं कण्टकाद्यावृत्ततया दुर्गमं मार्गम् । ' उपसर्गादध्वनः' इति समासान्तोऽच् । ' व्यध्वो  
दुरध्वो विपथः कदध्वा कापथः समाः' इत्यमरः । अपञ्चस्य स्वलित्वा । शरणमेधि रक्षको भव ।  
' अस भुवि' इत्यस्माल्लोपमध्यमैकवचनम् । किमीयेति । कस्यां जातादुत्पन्नेति प्रश्नाशयः ।  
' तत्र भवः' इत्यर्थे ' वृद्धाच्छः' इति छः । अस्य कुमारस्य भास्करवर्मणः । अनुयुक्ते वृद्धे  
साति । मया विश्रुतेन । अमुना नालजंघेन वृद्धेन । पाटलिपुत्रस्य पाटलिपुत्राख्यनगरीनिवा-  
सिनः । वैश्रवणस्य तदाख्यस्य वाणिजो व्यापारिणः । दुहितरि कन्यायाम् । कोसलेन्द्रात्कोसल-  
देशाधिपात् । एतन्मातुः । एतस्य भास्करवर्मणो मातुः वसुन्धरायाः । मपितुश्च मम विश्रुतस्य  
पितुः सुश्रुतस्य । मातामहो मातुः पिता । ' मातृपितृभ्यां पितरि डामहच्' इमि डामहच् ।  
सल्लेहं सप्रणयम् । तं भास्करवर्माणम् । अहं विश्रुतः । सस्वजे आलङ्कितवान् । वृद्धेन नालीजं-  
घेन । तमश्मकं वसन्तभानुनामानमश्मकदेशाधिपम् । अनयेन दुर्गात्याऽवलितं गर्वितम् । नयेन  
न्यायमार्गेणैव । उन्मूल्य राज्यभ्रष्टं विधाय । पित्र्ये पदे पितुरनन्तवर्णः संबन्धिनि स्थाने । ' पितु-  
र्यच्' इति तत् आगत इत्यर्थे यति च रूपमिदम् । प्रतिष्ठापयेयं प्रतिष्ठितं कुर्याम् ।  
प्रातेज्ञाय संकल्पं कृत्वा । कथं केन प्रकारेण । क्षुधं लुप्तुक्षाम् । क्षपयेयं शान्तां कुर्याम् ।  
तावत्तस्मिन्समये । व्याधस्य मृगयोः । इमृन्वाणानतीत्योल्लङ्घ्य । मृगौ हरिणौ । अवशिष्टं सुका-  
तिरिक्तम् । कोदण्डं धनुः । ' धनुश्चापो धन्वशरासनकोदण्डकार्युक्तम्' इत्यमरः । आक्षिप्य  
गृहीत्वा । अवधिषम् प्रहृतवान् । ' हन हिंसागत्योः' इत्यतो छडि ' छडि च' इति वधादेशः ।  
सपत्राकृतः पत्रेण पक्षेण सह विद्धः । सपुंखशरप्रवेशेन हृदये पीडितः सन् मृत इति भावः ।  
' वाहने तु छडे पत्रम्' ति भागुरिः । निष्पत्राकृतः शरपुंखस्य कार्यं विद्ध्वा वह्निर्निर्गमान्मृतः ।  
' सपत्रनिष्पत्रादतिव्यथने' इति ङच् । मृगयवे व्याधाय । ' व्याधो मृगवधाजीवो मृगयुर्ल-  
ब्धकश्च सः' इत्यमरः । अपलोमा रोमरहिता त्वक्वर्म यस्यैवंभूतस्य । ' तनूरुहं रोम लोम'



निष्कुलाकृत्य विकृत्योर्वङ्घ्रिवादीनि शूलाकृत्य दावाङ्गारेषु, तप्तेनामिषेण  
तयोरात्मनश्च क्षुधमतार्षम् । एतस्मिन्कर्मणि मत्सौष्टवेनातिदृष्टं किरातमस्मि  
पृष्टवान्—‘अपि जानासि माहिष्मतीवृत्तान्तम्’ इति । असावाचष्ट—‘तत्र  
व्याघ्रत्वचो दृतीश्च विक्रीयाद्यैवागतः किं न जानामि । प्रचण्डवर्मा नाम चण्डव-  
र्मानुजो मित्रवर्मदुहितरं मञ्जुवादिनीं विलिप्सुरभ्येतीति तेनोत्सवोत्तरा पुरी’  
इति । अथ कर्णे जीर्णमित्रवर्म—‘धूर्तो मित्रवर्मा दुहितरि सम्यक्प्रतिपत्त्या मातरं  
विश्वास्य तन्मुखेन प्रत्याकृष्य बालकं जिघांसाति । तत्प्रतिगत्य कुशलमस्य  
मद्वार्ता च देव्यै रहो निवेद्य पुनः कुमारः शार्दूलभक्षित इति प्रकाशमाक्रोशनं  
कार्यम् । स दुर्मतिरन्तःप्रीतो बहिर्दुःखं दर्शयन्देवीमनुनेष्यति । पुनस्तया त्व-  
न्मुखेन स वाच्यः—‘यदपेक्षया त्वन्मतमत्यक्रमिषं सोऽपि बालः पापेन मे परलो-  
कमगात् । अद्य तु त्वदादेशकारिण्येवाहम्’ इति । स तथोक्तः प्रीतिं प्रतिपद्या-

इत्यमरः । क्लोम मस्तिष्कम् । ‘तिलकं क्लोम मस्तिष्कम्’ इत्यमरः । अपोह्य निरस्य । निष्कु-  
लाकृत्य कुलमन्तरवयवानामस्थ्यादीनां समूहः । तन्निर्गतं यस्मादेवंभूतं विधाय । ‘निष्कुलान्नि-  
ष्कोषणे’ इति डाच् । विकृत्य खण्डयित्वा । ‘कृती छेदने’ । शूलाकृत्य शूलाग्रे प्रोतं पक्त्वा ।  
‘शूलात्पाके’ इति डाच् । दावाङ्गारेषु वनवह्निखण्डेषु । ‘द्वदावौ वनानले’ इत्यमरः ।  
तप्तेन परिपकेनामिषेण मांसेन । अतार्षं निवारितवान् । एतस्मिन्कर्मणि मृगवधमांसनिष्कासनपा-  
कादौ । मम सौष्टवेन साधुकारितया । किरातं शबरम् । अस्मि अहमित्यर्थेऽव्ययम् । अपि जानासि  
वेत्सि किम् ? असौ किरातः । तत्रेति । माहिष्मतीनगर्याम् । व्याघ्रत्वचः शार्दूलवर्माणि ।  
दृतीश्चर्मसंपुटश्च । ‘दृतिश्चर्मपुटे मत्स्ये ना’ इति मेदिनी । विक्रीय मौल्यग्रहणपूर्वकं दत्त्वा ।  
आगतः प्रतिनिवृत्तः । किं न जानाम्यवश्यं जानामीति भावः । चण्डवर्मानुजः उत्तरपीठिका-  
प्रथमोच्छ्वासे सिंहवर्मणा सह योद्धुमागतो यस्तस्य चण्डवर्मणोऽनुजः कनीयान्भ्राता । मित्रव-  
र्मणो माहिष्मतीपतेर्दुहितरं कन्यास्थानीयां तद्भ्रातृकन्यामित्यर्थः । विलिप्सुरप्तुमिच्छुः । अभ्ये-  
त्यागच्छति । इति हेतोरिति शेषः । उत्सवोत्तरोत्सवव्यग्रा । जीर्णं वृद्धं नालीजघम् । धूर्त  
इति । वज्रनाशीलः । सम्यक्साधु यथा तथा प्रतिपत्त्या यथोचितविवाहादिकार्यकरणेन ।  
मातरं जननीं वसुंधराम् । विश्वास्य विश्वासं जनयित्वा । तन्मुखेन तद्द्वारा । प्रत्या-  
कृष्य आनाय्य । जिघांसाति व्यापादयितुमिच्छति । तत्तस्माद्देतोः । प्रातिगत्य माहिष्मतीं  
पुनर्गत्वा । कुशलं क्षेमवार्ताम् । अस्य कुमारस्य भास्करवर्मणः । मम विश्रुतस्य वार्ता वृत्तान्तश्च ।  
देव्यै अनन्तवर्मणोऽग्रमाहिष्यै वसुंधरायै । रह एकान्ते । निवेद्य कथयित्वा । शार्दूलेन व्याघ्रेण  
भक्षितो निर्गोर्णः । प्रकाशं जनसम्मुखम् । आक्रोशनं रोदनम् । स दुर्मतिः मित्रवर्मा । अन्तर्मनसि  
प्रीतः स्वेन जिघांसितस्य देवान्मृतबुद्ध्या संतुष्टः । अनुनेष्यति सान्त्वयिष्यति । यदपेक्षया  
यस्य पुत्रस्यापेक्षया तमुद्दिश्येत्यर्थः । अत्यक्रामिषमिति प्रवृत्ताऽहम् । मे पापेन दुष्कर्मणा । परलोके  
स्वर्गमगाद्गतः । त्वदादेशकारिणी तवाज्ञापालयित्री । ‘वत्सनाम’ इति विषभेदस्य नाम ।

भिमपत्स्यति । पुनरनेन वत्सनाभनाम्ना महाविषेण संनीय तोयं तत्र मालां मज्ज-  
यित्वा तथा स वक्षसि मुखे च हन्तव्यः । ' स एवायमसिप्रहारः पापीयस-  
स्तव भवतु यद्यस्मि पतिव्रता' । पुनरनेनागदेन संगमितेऽम्भसि तां मालां  
मज्जायित्वा स्वदुहित्रे देया । मृते तु तस्मिंस्तस्यां च निर्विकारायां सत्याम्,  
सतीत्येवैनां प्रकृतयोऽनुवर्तिष्यन्ते । पुनः प्रचण्डवर्मणे संदेश्यम्—' अनायक-  
मिदं राज्यम् । अनेनैव सह वालिकेयं स्वीकर्तव्या' इति । तावदावां कापालिक-  
वेषच्छन्नौ देव्यैव दीयमानभिक्षौ पुरो बहिरुपशमशानं वत्स्यावः । पुनरार्यप्रा-  
यान्पौरवृद्धानाप्तांश्च मन्त्रिवृद्धानेकान्ते ब्रवीतु देवी—'स्वप्नेऽद्य मे देव्या विन्ध्य-  
वासिन्या कृतः प्रसादः । अद्य चतुर्थेऽहनि प्रचण्डवर्मा मरिष्यति । पञ्चमेऽ-  
हनि रेवातटवर्तिनि मञ्जुवने परीक्ष्य वैजन्यम्, जनेषु निर्गतेषु कपाटमुद्घाट्य  
त्वत्सुतेन सह क्रोऽपि द्विजकुमारो निर्यास्यति । स राज्यमिदमनुपाल्य बालं ते  
प्रतिष्ठापयिष्यति । स खलु बालो मया व्याघ्रीरूपया तिरस्कृत्य स्थापितः ।  
सा चेयं वत्सा मञ्जुवादिनी तस्य द्विजातिदारकस्य दारत्वेनैव कल्पिता' इति ।  
तदेतदतिरहस्यं गुप्तास्वेव गुप्तं तिष्ठतु यावदेतदुपपत्स्यते' इति । स सांप्रतमति-  
प्रीतः प्रयातोऽर्थश्चयायं यथाचिन्तितमनुष्ठितोऽभूत् । प्रतिदिशं च लोकवादः

‘ गुप्तिं क्लीबे च काकोलकालकूटहलाहलाः । सौराष्ट्रिकः शौक्लिकेयो ब्रह्मपुत्रः प्रदीपनः । दारदो  
वत्सनाभश्च विषभेदा अमी नव ॥ ’ इत्यमरः । संनीय मिश्रयित्वा । तोयं जलम् । तत्र तादृशे  
जले । हन्तव्यः । प्रहर्तव्यः असिप्रहारः खड्गताडनम् । अगदेनोपधेन । संगमिते योजितेऽम्भसि  
सलिले । स्वदुहित्रे निजकन्यकायै मञ्जुवादिन्यै । तस्मिन्मित्रवर्मणि । निर्विकारायां विषवाधा-  
रहितायाम् । सती पतिव्रता । ' सती साध्वी पतिव्रता ' इत्यमरः । एनां वसुन्धराम् । संदेश्यं  
विज्ञापनीयम् । अनायकं राजहीनम् । स्वीकर्तव्योद्वहनीया । तावत्प्रचण्डवर्मणा राज्यमञ्जुवा-  
दिन्योः स्वायत्तीकरणापूर्वमेव । आबामहं विश्रुतोऽयं भास्करवर्मा च । कापालिकः भिक्षार्थं  
कपालं गृहीत्वा चरतीत्येवंशीलः । तस्य वेषेण छन्नौ गूढौ । देव्या माहिष्या वसुन्धरयैव  
दीयमाना भिक्षा याभ्यामेवांविधौ । पुरो माहिष्मतीनगर्याः । उपशमशानं पितृवनसमीपे ।  
‘ अव्ययं विभक्ति-’ इत्यादिना सप्तम्यर्थेऽव्ययीभावः । वत्स्यावो निवासं करिष्यावः ।  
पुनरिति । प्रसादोऽसुग्रहः । रेवातटवर्तिनि नर्मदाकूलस्थिते । मम भवने आलये । वैजन्यं  
जनराहित्यम् । कपाटं द्वारपिधानम् । निर्यास्यति बहिरागमिष्यति । स द्विजपुत्रः । ते वसु-  
न्धराया बालं भास्करवर्माणम् । प्रतिष्ठापयिष्यति राज्येऽभिषिक्तं करिष्यति । स बालस्त्वदीयः  
कुमारो भास्करवर्मा । खल्वित्यसंदेहे । मया विन्ध्यवासिन्या । तिरस्कृत्य व्यवहितं कृत्वा ।  
द्विजातिदारकस्य ब्राह्मणकुमारस्य । दारत्वेन भार्यात्वेन । गुप्तमाच्छन्नं यथा तथा । एतत्प्र-  
चण्डवर्ममरणादिकम् । उपपत्स्यते निष्पन्नं भविष्यति । स नालीजंधो वृद्धः । यथाचिन्तित-

प्रासर्पन्-‘अहो माहात्म्यं पतिव्रतानाम् । असिप्रहार एव हि स मालाप्रहार-  
स्तस्मै जातः । न शक्यमुपधियुक्तमेतत्कर्मेति वक्तुम् । यतस्तदेव दत्तं दामः  
दुहित्रे स्तनमण्डनमेव तस्यै जातं न मृत्युः । योऽस्याः पतिव्रतायाः शासन-  
मतिवर्तते स भस्मैव भवेत्’ इति ।

अथ महाव्रतिवेषेण मां च पुत्रं च भिक्षायै प्रविष्टौ दृष्ट्वा प्रस्तुतस्तनी प्रत्यु-  
त्थाय हर्षाकुलमब्रवीत्-‘भगवन्, अयमञ्जलिः । अनाथोऽयं जनोऽनुगृह्यताम् ।  
अस्ति ममैकः स्वप्नः स किं सत्यो न वा’ इति । मयोक्तम्-‘फलमस्याद्यैव  
द्रक्ष्यसि’ इति । ‘यद्येवं बहु भागधेयमस्या वो दास्याः । स खल्वस्याः साना-  
थ्यशंसी स्वप्नः’ इति महर्शनरागबद्धसाध्वसां मञ्जुवादिनीं प्रणमय्य, भूयोऽपि  
सा हर्षगर्भमब्रूत-‘तच्चेन्मिथ्या सोऽयं युष्मदीयो बालकपाली श्रो मया निरो-  
द्धव्यः’ इति । मयापि सस्मितं मञ्जुवादिनीरागलीनदृष्टिलीढधैर्येण ‘एवमस्तु’  
इति लब्धभैक्षः, नालीजङ्घाकार्यं निर्गम्य ततश्च तं चानुयान्तं शनैरपृच्छम्-  
‘क्वासावल्पायुः प्रथितः प्रचण्डवर्मा’ इति । सोऽब्रूत-‘राज्यमिदं ममेत्यपास्त-  
शङ्को राजास्थानमण्डप एव तिष्ठत्युपास्यमानः कुशीलवैः’ इति । ‘यद्येवमु-  
द्याने तिष्ठ’ इति तं जरन्तमादिश्य तत्प्राकारैकपार्श्वे कचिच्छून्यमाठिकायां मात्राः

मिच्छानुसारेण । लोकवादो जनश्रुतिः । अहो इत्यद्भुतेऽव्ययम् । तस्मै मित्रवर्मणे । उपाधि-  
युक्तं कपटयुतम् । दाम माला । स्तनमण्डनं कुचालङ्कारणम् । शासनमाज्ञामतिवर्तते उल्लंघयति ।  
अथेति । व्रतिवेषेण संन्यासिरूपेण । भिक्षायै भिक्षामादातुम् । ‘क्रियार्थोपपदस्य च  
कर्मणि स्थानिनः’ इति चतुर्थी । प्रस्तुतो बाले स्वकीये वात्सल्यात्क्षरपयसौ स्तनौ यस्या एवं  
भूता । ‘स्वाज्ञाच्चोपसर्जनादसंयोगोपधात्’ इति ङीष् । प्रत्युत्थायाभिमुखमागत्य । अस्य  
स्वप्नस्य । अथैवास्मिन्नेव दिने । भागधेयं भाग्यम् । अस्या वसुन्धराया ममेत्यर्थः । नाथन रक्ष-  
केण सह वर्तते सनाथा तस्याभावः सानाथ्यं तच्छंसति सूचयतीत्येवंशीलः । मम विश्रुतस्य  
दर्शने रागेणासक्त्या बद्धमुत्पन्नं साध्वसं भयं पतित्वेन मनसा चिन्तितस्य प्रथमदर्शनकाले  
कन्यानां साधारणतयोत्पद्यमानं यस्या एवंभूताम् । प्रणमय्य नमस्कार्य । तत्स्वप्नदर्शनम् ।  
मिथ्या निष्फलम् । बालः कुमारश्चासौ कपाली कपालधार्यं भिक्षुकः । च आगामिनि दिने ।  
सस्मितं मन्दहासयुक्तम् । मञ्जुवादिन्या रागलीनयाऽनुरागनिमग्नया दृष्ट्वा कटाक्षदर्शनेन लीढ-  
मास्वादितं धैर्यं यस्यैवंविधेन । लब्धभैक्षः प्राप्तभिक्षान्नराशिः । ‘भिक्षादिभ्योऽण्’ इति  
भिक्षाशब्दात्सामूहिकोऽण् । आकार्यं मम गमनानन्तरं पश्चादागन्तव्यं त्वयेति सूचयित्वा । तं  
च नालीजंघम् । अनुयान्तं पश्चाद्गन्तव्यम् । शनैर्भन्दस्वरेण । क्व कस्मिन् स्थाने । अल्पायु-  
रासन्नमरणः । अपास्तशंको निःशंकः । आस्थानमण्डपे समामण्डपे । ‘आस्थानी क्लीवमा-  
स्थानम्’ इत्यमरः । उपास्यमानः परिचर्यमाणः । कुशीलवैर्नैदः । ‘भरता इत्यपि नटाश्चार-  
णास्तु कुशीलवाः’ इत्यमरः । उद्याने विहारवने । जरन्तं स्थविरम् । ‘प्रवयाः स्थविरो वृद्धो जीने

समवतार्य, तद्रक्षणनियुक्तराजपुत्रः, कृतकुशीलववेषलीलः प्रचण्डवर्मणमेत्या-  
न्वरेज्यम् । अनुरञ्जितातपे तु समये, जनसमाजज्ञानोपयोगीनि संहृत्य नृत्य-  
गीतनानाहृदितादिहस्तचङ्क्रमणमूर्ध्वपादालातपादपीठवृश्चिकमकरलङ्घनादीनि  
मत्स्योद्वर्तनादीनि च करणानि, पुनरादायादायासन्नवर्तिनां क्षुरिकाः ताभिरुपा-  
हितवर्ष्मा चित्रद्रुष्कराणि करणानि श्येनपातोत्क्रोशपातादीनि दर्शयन्, विंशति-  
चापान्तरालावस्थितस्य प्रचण्डवर्मणश्चक्षुरिकयैकया प्रत्युरसं प्रहृत्य, 'जीव्या-  
द्वर्षसहस्रं वसन्तभानुः' इत्यभिगर्जन्, मद्गात्रमरुकर्तुमुद्यतासः कस्यापि चार-  
भटस्य पीवरांसबाहुशिखरमाक्रम्य, तावतैव तं विचेतीकुर्वन्, साकुलं च लोक-

जीर्णो जरन्नि 'इत्यमरः । आदिद्याज्ञाप्य । तस्य राजगृहस्य यः प्राकार आवरणमितिः ।  
'प्राकारो वरणः सालः' इत्यमरः । तस्यैकपार्श्वे कस्मिंश्चिकोणे । शून्यायां निर्जनावां मठि-  
कायां स्वल्पमठे । 'मठश्छात्रादनिलयः' इत्यमरः । 'अल्पे' इति सूत्रेण कप्रत्ययः ।  
मात्राः जीर्णवस्त्रखण्डादीन् भिक्षुकोपयोगिवेषान् । 'मात्रा परिच्छेदेऽल्पेऽंशे प्रवृत्तौ कर्णभूषणे ।  
अक्षरावयवे माने' इति वैजयन्ती । समवतार्य निक्षिप्य । तद्रक्षणे मात्रापालनकर्मणि नियुक्तो  
राजपुत्रो भास्करवर्मा येनैवम्भूतः । कृताऽङ्गीकृता कुशीलवानां गायकानां वेषलीला नेपथ्यशोभा  
येनैवम्भूतः । एतय प्राप्य । अन्वरज्यं गानवेषादिना तोषितवान् । अनुरञ्जितेति । अनु-  
रञ्जितोऽस्यवर्णतां प्राप्त आतपः सूर्यप्रकाशो यत्रैतादृशे समये सन्ध्याकाले इत्यर्थः । जनसमा-  
जस्य सभावर्तिलोकसमुदायस्य ज्ञाने परिचये उपयोगीनि उपयुक्तानि । संहृत्य समाप्य । नृत्यं  
नर्तनम् । गीतं गानम् । नानासदितानि कुक्कुटमार्जारैश्चादिरवासुराण्यनि । हस्तयोः करयो-  
श्चङ्क्रमणमितस्तः प्रसारणम् । ऊर्ध्वपादमलातपादं च करणभेदौ । तदुक्तं नृत्याध्याये भरता-  
चार्येण—'कराभ्यामवर्णां स्पृष्ट्वा मूर्धानं भ्रामयेन्मुहुः । उत्तानीकृत्य चरणवूर्ध्वपादं तदुच्यते ॥  
उद्धृत्यैकं तु चरणमन्यं कृत्वैव कुञ्चितम् । नृत्यत्यनुमतं तिर्यक्तदलातकमेव च ॥' इति । पीठेन  
वृश्चिकवत् मकरवत् लंघनं चंक्रमणम् । 'द्वन्द्वान्ते श्रूयमाणं—' इति न्यायात्प्रत्येकमन्वयो  
बोध्यः । मत्स्योद्वर्तनं मीनवद्विचेष्टितम् । करणानि कायिककर्मविशेषान् । आसन्नवर्तिनां समी-  
पस्थायिनाम् । क्षुरिकाः शस्त्राणि । उपाहितवर्ष्मा प्रोतशरीरः । 'शरीरं वर्ष्म विग्रहः' इत्यमरः ।  
श्येनपातो नृत्यविशेषः । परिक्रम्यान्तरिक्षेण संप्राप्योच्चैरदश्यताम् । आकास्मिकाभिपातेन श्येन-  
पात इतीरितः ॥' इति भरतशस्त्रोक्तलक्षणः । उत्क्रोशपातस्तु 'उत्क्रोशकुरारौ समौ' इत्यम-  
रोक्तस्य पक्षिविशेषस्यैव पतनविशेषः । प्रत्युरसमुसि इत्यर्थः । विभक्त्यर्थेऽप्ययीभावेऽच्  
समासान्तः । प्रहृत्याहृत्य । जीव्यादित्यादि वाक्यं तु स्वशत्रुपुत्रस्य भास्करवर्मणो माहिष्मत्या  
स्थित्या तन्मारणाय वसन्तभानुना प्रेषितोऽयं गूढपुरुषः, तेन च व्यक्तिपरिचयाभावात् प्रच-  
ण्डवर्मा हतः इति स्वस्य वसन्तभानुचारत्वप्रकाशनेन वसन्तभानौ दोषारोपणाय इत्यवयवम् ।  
अभिगर्जन्नाक्रोशमुच्चैः कुर्वन् । अरुकर्तुं व्रणितं विधातुम् । 'अरुर्मनश्चक्षुश्चेतोरहोरजसां  
लोपश्च' इति च्विप्रत्ययः सलोपश्च । उद्यतासेर्गृहीतशस्त्रस्य । पीवरं मांसलम् । विचेतीकुर्वन्



मुचक्षुर्कुर्वन्, द्विपुरुषोच्छ्रितं प्राकारमत्यलङ्घयम् । अवभृत् चोपवने 'मदनु-  
पातिनामेष पन्था दृश्यते' इति ब्रुवाण एव नालीजङ्घसमीकृतसैकतस्पृष्टपादन्या-  
सया तमालवीथ्या चानुप्राकारं प्राचा प्रतिप्रधावितः; पुनरवाचोक्षितेष्टकचि-  
तत्वादलक्ष्यपातेन प्रदुत्य, लङ्घितप्राकारवप्रखातवलयः, तस्यां शून्यमठिकायां  
तूर्णमेव प्रविश्य, प्रतिमुक्तपूर्ववेषः सह कुमारेण मत्कर्मतुमुलराजद्वारदुःखलब्ध-  
वर्त्मा श्मशानोद्देशमभ्यगाम् । प्रागेव तस्मिन्दुर्गागृहे प्रतिमाधिष्ठान एव मया  
कृतं भग्नपार्श्वस्थैर्यथूलप्रस्तरस्थगितबाह्यद्वारं विलम् ।

अथ गलति मध्यरात्रे वर्षवरोपनीतमहार्हरत्नभूषणपट्टनिवसनौ तद्विलमावां  
प्रविश्य तूष्णीमतिष्ठाव । देवी तु पूर्वद्वारेव यथार्हमग्निसंस्कारं मालवाय दत्त्वा  
प्रचण्डवर्मणे चण्डवर्मणे च तामवस्थामश्मकेन्द्रोपधिकृतामेव संदिश्य, उत्तरेद्युः  
प्रत्युषस्येव पूर्वसंकोतितपौरामात्यसामन्तवृद्धैः सहाभ्येत्य भगवतीमर्चयित्वा

प्रज्ञारहितं कुर्वन् । उचक्षुर्कुर्वन्मीकृतनयनानापादयन् । द्विपुरुषोच्छ्रितं पुरुषद्वयप्रमाणपर्यन्त-  
सुव्रतम् । प्राकारं सालम् । अवभृत् इति । निपत्य । मदनुपातिनां मामनुगच्छताम् । ब्रुवाणः  
कथयन् । नालीजङ्घेन समीकृतः समतां प्रापितः सैकते बालकामयप्रदेशे स्पृष्टः संलग्नः  
पादन्यासो मदीयश्चरणनिक्षेपो यत्रैतादृश्या । तमालवीथ्या तापिच्छश्रेण्या । अनुप्राकारं प्राकारं  
लङ्घीकृत्य । उचिताभिर्वनाभिरिष्टकाभिः पक्रमृत्खण्डविशेषैश्चितत्वात्पारिष्कृतत्वात् । 'इष्टके-  
षीकामालानां चित्तूलभारिषु' इति ह्रस्वः । अलक्ष्यो न दृश्यः पातश्चरणनिपातो यत्रैवंविधेन ।  
प्रदुत्य वेगेन पलाय्य । लघितौ प्राकारवप्रः प्राकारभित्तिः खातवलयं जलगर्तश्च येनैवभूतः ।  
तूर्णं सत्वरम् । प्रतिमुक्तपूर्ववेषः धृतमिक्षुवेषः । 'आमुक्तः प्रतिमुक्तश्च पिनद्वश्चापिनद्ववत्'  
इत्यमरः । मम विश्रुतस्य कर्मणा प्रचण्डवर्ममारणकृत्येन तुमुलं व्यग्रं यद्राजद्वारं तस्माद्दुःखेन  
लब्धवर्त्मा प्राप्तसरणिः । श्मशानोद्देशं पितृवनप्रदेशम् । प्राक् पूर्वमेव । दुर्गागृहे देव्यायतने ।  
प्रतिमाधिष्ठाने मूर्तिस्थाने । भग्नस्य वृटितस्य दुर्बलस्येतियावत् । तादृशस्य पार्श्वस्य देवीमू-  
र्त्यैकभागस्य स्थैर्यार्थमिति व्याजेन स्थूलेन पृथुना प्रस्तरेण पाषाणेन स्थगितमाच्छादितं बाह्य-  
द्वारं वहिर्मुखं यस्यैवंविधं विलं रन्मम् । 'पाषाणप्रस्तरप्रावोपलाग्मानः शिला दृष्ट' इत्यमरः ।

अथेति । गलति व्यतिक्रामति सति । रात्रेर्मध्यं मध्यरात्रः । तस्मिन् वर्षवरेण षण्ढेन ।  
'षण्डो वर्षवरः' इत्यमरः । नालीजङ्घनात्रेतियावत् । उपनीतानि स्वसमीपं प्रापितानि  
महार्हाणि बहुमूल्यानि रत्नभूषणानि मणिमयालंकाराः पट्टवसनानि दुकूलंशुकानि च ययोः  
एतादृशौ । तद्विलं देव्यायतनान्तःकृतं रन्मम् । आवामहं विश्रुतोऽसौ भास्करवर्मा च । तूष्णीं  
निःशब्दं यथा तथा । देवी महिषी वसुंधरा । यथार्हं यथायोग्यम् । मालवाय मालवदेशा-  
धिपतये । चण्डवर्मणे प्रचण्डवर्मानुजाय । तामवस्थां मारणमित्यर्थः । अश्मकेन्द्रेण वसन्तभासु-  
नोपधिना कपटरूपेण कृतं विहितमेव । 'कपटोऽस्त्री व्याजदम्भोपधयश्छद्म कैतवे' इत्यमरः ।  
संदिश्य दूतमुखेन निवेद्य । प्रत्युषस्येव प्रभातसमय एव । 'प्रत्युषोऽहर्मुखं कत्यमुषःप्रत्यु-

समर्चनप्रत्यक्षं परीक्षितकुक्षिवैजन्यं तद्भवनं पिधाय दत्तदृष्टिः सह जनेन  
स्थित्वा, पटीयांसं पटदृशन्मकारयत् । अणुतररन्ध्रप्रविष्टेन तेन नादेनाहं दत्त-  
सङ्गः शिरसैवोत्क्षिप्य सप्रतिमं लोहपादपीठमंसलपुरुषप्रयत्नदुश्चलमुभयकरवि-  
धृतमेकपार्श्वमेकतो निवेश्य निरगमम् । निरगमयं च कुमारम् । अथ यथापूर्व-  
मर्चयित्वा दुर्गामुद्घाटितकपाटः प्रत्यक्षीभूय प्रत्ययदृष्टदृष्टिः । स्पष्टरोमाञ्चमुद्य-  
ताञ्जलिरूढविस्मयं च प्रणिपतन्तीः प्रकृतीरभ्यधाम्—‘इत्थं देवी विन्ध्यवासिनी  
मन्मुखेन युष्मानाज्ञापयति—मया सकृपया शार्दूलरूपेण तिरस्कृत्याद्य वो दत्त-  
मेनमद्यप्रभृति मत्पुत्रतया मन्दमातृपक्ष इति परिगृह्यन्तु भवन्तः । अपि च  
दुर्घटकूटकोटि घटनापाटवप्रकटशाठ्यनिष्ठुराश्मकघटघटृनात्मानं मां मन्यध्वमस्य  
रक्षितारम् । रक्षानिवेशश्चास्य स्वसेयं सुभ्रूरभ्यनुज्ञाता मह्यमार्यया ’ इति ।

षसी अपि ’ इत्यमरः । पूर्वमेव संकेतिताः वसुन्धरया ‘ अद्य चतुर्थेऽहनि प्रचण्डवर्मा मरि-  
ष्यति—’ इत्यादिरूपेण सूचितदेवीप्रसादाः ये पौरादयस्तैः । अभ्येत्य भगवतीमन्दिरं प्राप्य ।  
समर्चनस्यार्च्यमानदेवीमूर्तेः प्रत्यक्षं सम्मुखम् । परीक्षितं सम्यग्विलोकितं कुक्षेर्देव्यायतना-  
भ्यन्तरभागस्य वैजन्यं जनशून्यता यत्रैवंविधम् । दत्तदृष्टिरितस्ततो विलोकयन्ती । पटीयांस-  
मतिमहान्तम् । पटदृशब्दं भेरीनिनादम् । अणुतरमतिसूक्ष्मं यदन्ध्रं विवरं तेन तद्द्वारा प्रवि-  
ष्टेन । नादेन भेरीरेणेन । दत्तसङ्गः कृतसंकेतः । सूचितपौरागमन इत्यर्थः । सप्रतिमं देवी-  
मूर्तिसहितम् । अंसलैर्बलवद्भिः पुरुषैः प्रयत्नेनापि दुश्चलं चालयितुमशक्यम् । ‘ बलवान्मां-  
सलोऽसलः ’ इत्यमरः । ‘ वत्सांसाभ्यां कामबले ’ इति लच् । एकतः कस्मिंश्चित्कोणे ।  
निवेश्य स्थापयित्वा । निरगमं बाहिर्निःसृतवान् । अथेति । द्वयोर्निर्गमनानन्तरम् । अर्चयित्वा  
संपूज्य । उद्घाटितकपाटः दूरीकृतद्वारपिधानः । प्रत्ययेन देव्या यथा स्वप्ने सन्दिष्टं तथा ।  
पुरुषनिर्गमजनितेन विश्वासेन हृष्टा संतोषं प्राप्ता दृष्ट्यो नेत्राणि यास्मिन्कर्मणि तद्यथा तथा ।  
रूढविस्मयं प्रभूताद्भुतम् । प्रणिपतन्तीर्नमस्कृवन्तीः । प्रकृतीः प्रजाः । अभ्यधामवादिषम् ।  
इत्थमनेन प्रकारेण । ‘ इदमत्यमुः ’ इति प्रकारवचने थसुप्रत्ययः । मन्मुखेन मद्द्वारा । आज्ञा-  
पयति संदिशति । मया देव्या विन्ध्यवासिन्या । सकृपया साधुवर्गेषु दयायुक्त्या । शार्दूल-  
रूपेण व्याघ्रशरीरेण । तिरस्कृत्य मित्रव्रमनं जिघांसतीति भयेन व्यवहितं विधाय । वो युष्म-  
भ्यम् । दत्तं प्रत्यर्पितम् । एनं वसुन्धरापुत्रं भास्करवर्माणम् । मन्दः विरलः मातुर्वसुन्धरायाः  
पक्षः सहायः यस्यैतादृशः । इति हेतोः । परिगृह्यन्तु स्वीकुर्वन्तु । दुर्घटानां संभावयितुमश-  
क्यानां कूटकोटीनामसंख्यकपटानां घटनायामायोजने पाटवेन सामर्थ्येन प्रकटं लोकप्रसिद्धं  
शाठ्यं धौर्त्यं यस्यैवंविधस्य निष्ठुरस्य निर्देशस्य चाश्मकस्य तद्देशाधिपतेर्वसन्तमानोरेव घटस्य  
कलशस्य घट्टो च्वंसक आत्मा स्वरूपं यस्यैवंभूतम् । मन्यध्वं विचारयध्वम् । अस्य कुमा-  
रस्य । रक्षितारं पालकम् । रक्षाया निवेशो वेतनं च । स्वसा कनिष्ठभगिनी । इयं मञ्जुवादिनी ।

श्रुत्वैतत् 'अहो भाग्यवान्भोजवंशः, यस्य त्वमार्यादत्तो नाथः' इत्यप्रीयन्त  
प्रकृतयः । सा तु वाचामगोचरां हर्षावस्थामस्पृशन्मे श्वश्रूः । तदहरेव च यथा-  
वद्ब्राह्मण्यन्मञ्जुवादिनापाणिपल्लवम् । प्रपन्नायां च यामिन्यां सम्यगेव विल  
प्रत्यपूरयम् । अलब्धरन्ध्रश्च लोको नष्टमुष्टिचिन्तादिकथनैरभ्युपायान्तरप्रयुक्तै-  
र्दिव्यांशतामेव मम समर्थयमानः, मदाज्ञां नात्यवर्तत । राजपुत्रस्यार्यापुत्र इति  
प्रभावहेतुः प्रसिद्धिरासीत् । तं च गुणवत्यहनि भद्राकृतमुपनाय्य पुरोहितेन  
पाठयन्तीति राजकार्याण्यन्वतिष्ठम् । अचिन्तयं च- 'राज्यं नाम शक्तित्रया-  
युक्तम्, शक्तयश्च मन्त्रप्रभावोत्साहाः परस्परानुगृहीताः कृत्येषु क्रमन्ते । मन्त्रेण  
हि विनिश्चयोऽर्थानाम्, प्रभावेण प्रारम्भः, उत्साहेन निर्वहणम् । अतः पञ्चा-  
ङ्गमन्त्रमूलः, द्विरूपप्रभावस्कन्धः, चतुर्गुणोत्साहविटपः, द्विसप्ततिप्रकृतिपत्रः,

अभ्यनुज्ञाता देयत्वेन निश्चिता । आर्यया देव्या विन्यवासिन्या । श्रुत्वेति । भाग्यवान्  
सभाग्यः । अहो इत्यानन्दे । नाथः रक्षकः । अप्रीयन्त प्रीता अभूवन् । वाचां वाणीनामगो-  
चरामीविषयाम् । हर्षावस्थामाह्लादपीमाम् । श्वश्रूभार्यामाता । तदहरेव तस्मिन्नेव दिवसे ॥  
प्रपन्नायामुपस्थितायां यामिन्यां रात्रौ । प्रत्यपूरयं मृत्पाषाणादिस्थापनेन गौरन्ध्रमापादितवान् ॥  
नष्टस्य कुत्रचिददर्शनं प्राप्तस्य, मुष्टेर्बद्धकरस्थितस्य च वस्तुनः चिन्तायां प्रश्नाविचारे सति  
कथनैः प्रत्युत्तरदानैः । अभ्युपायान्तरेण अन्येनोपायेन ज्योतिःशास्त्रपारङ्गानेनेत्यर्थः । प्रयुक्तैः  
कृतैः । दिव्यांशतामेव अपूर्वपुरुषतामेव । समर्थयमानो निश्चिन्वानः । नात्यवर्तत नैवोल्लेखया-  
मास । आर्यायाः देव्याः पुत्रः इति । प्रसिद्धिः प्रख्यातिः । गुणवति लम्बतारादिशुद्धिमाति ।  
'अहनि दिवसे । भद्राकृतं मुण्डितम् । 'भद्रात्परिवापणे' इति सूत्रे 'भद्राच्चेति वक्तव्यम्' इति  
वार्तिकेन डाच् । उपनाय्य यज्ञोपवीतसंस्कारं कारयित्वा । पाठयन्नध्यापयन् । नीतिं राजनीतिम् ।  
राज्यमिति । राज्ञो भावः कर्म वा । 'गुणवचनब्राह्मणादिभ्यः कर्मणि च' इति व्यञ्ज् । शक्ति-  
त्रयस्य वक्ष्यमाणरूपस्यायुक्तमधीनम् । 'अधीनो निम्न आयत्तः' इत्यमरः । मन्त्रप्रभावोत्साहास्त-  
दुक्तममरकारेण- 'शक्तयस्तिष्ठः प्रभावोत्साहमन्त्रजाः' इति । परस्परमन्योन्यमनुगृहीता सहकृताः ।  
कृत्येषु संधिविग्रहादिकार्येषु । क्रमन्ते समर्था भवन्ति न तु शक्तिमेकां विहायाभ्यां कृतसंपादनं  
भवतीति भावः । तदेवोपपादयति-मन्त्रेणत्यादिन । अर्थानां कर्तव्याकर्तव्यकार्याणां विनि-  
श्चयो निर्धारणम् । प्रारम्भः कार्योपक्रमः । निर्वहणं कार्यसिद्धिलम्भनम् । पञ्चाङ्गोऽङ्गपञ्चकयुक्तो  
मन्त्र एव मूलं यस्यैवंविधः । अङ्गपञ्चकं च- 'सहायाः साधनोपाया विभागो देशकालयोः । विप-  
क्षे प्रतीकारः सिद्धिः पञ्चाङ्गमिष्यते ॥' इति कामन्दकशाल्वे स्पष्टम् । द्विरूपः 'स प्रतापः प्रभा-  
वश्च यत्तेजः कोशदण्डजम्' इत्यमरोक्तविधया कोशजन्यदण्डजन्यत्वरूपभेदद्वययुक्तो यः प्रभावः  
प्रतापः स एव स्कन्धो यस्यैवंविधः । चतुर्गुणो य उत्साहः स एव विटपाः शाखा यस्यैवंरूपः ।

षड्गुणकिसलयः, शक्तिसिद्धिपुष्पफलश्च, नयवनस्पतिर्नैतुरुपकरोति । स चाय-  
मनेकाधिकरणत्वादसहायेन दुरुपजीव्यः । यस्त्वयमार्यकेतुर्नाम मित्रवर्ममन्त्री  
स कोसलाभिजनत्वात्कुमारमातृपक्षो मन्त्रिगुणैश्च युक्तः तन्मतिमवमत्यैव  
ध्वस्तो मित्रवर्मा, स चेष्टव्यः पेशलम्' इति । अथ नालीजङ्घं रहस्यशिक्ष-  
यम्—' तात, आर्यमार्यकेतुर्मैकान्ते ब्रूहि—' को न्वेष मायापुरुषो य इमां राज्य-  
लक्ष्मीमनुभवति, स चायमस्मद्बालो भुजङ्गेनामुना परिगृहीतः । किमुद्गीर्येत  
प्रत्येत वा ' इति । स यद्वदिष्यति ' तदस्मि बोध्यः ' इति । सोऽन्यदैवं मामा-  
वेदयत्—' सुहुरुपास्य प्राभृतैः, प्रवर्त्य चित्राः कथाः, संवाह्य पाणिपादम्, अति-  
विस्मन्मदत्तक्षणं तमग्राक्षं त्वदुपादिष्टेन नयेन । साऽन्येवमकथयत्—' भद्र, मैवं  
वादीः । अभिजनस्य शुद्धिदर्शनम्, असाधारणं बुद्धिर्नैपुणम्, अतिमानुषं  
प्राणबलम्, अपरिमाणमौदार्यम्, अत्याश्चर्यमल्लकौशलम्, अनल्पं शिल्पज्ञानम्,

द्विसप्ततिः प्रकृतयः प्रजा एव पत्राणि दलानि यस्यैवंविधः । षड्गुणाः ' सन्धिर्ना विग्रहो यान-  
मासनं द्वैधमाश्रयः ' इत्युक्तत्वा एव किसल्यानि नूतनपल्लवा यद्यैतादृशः । शक्तयः सिद्धि-  
यश्च तिस्रः पुष्पाणि फलानि च क्रमेण यस्यैवंविधः । नयो राजनीतिरेव वनस्पतिर्वृक्षविशेषः ।  
नेतुः नीत्यनुसारेण वर्तमानस्य राज्ञः । स च नयवनस्पतिः । अनेकाधिकरणत्वाद्व्याश्रयतया ।  
असहायेनैकाकिना । दुरुपजीविन्यो दुःखेनाप्युपजीवितुमशक्यः । यस्त्विति । मित्रवर्मणो  
नाहिष्मतीभूतपूर्वराजस्य मन्त्री सचिवः । कोसलाभिजनत्वात्कोसलदेशसंभूतत्वात् । कुमारस्य  
भास्करवर्मणो मातुर्वसुन्वरायाः पक्षः सहायभूतः । युक्तः संपन्नः । तस्यार्यकेतोर्भक्तिं  
बुद्धिम् । अवमत्य तिरस्कृत्य । च्वस्तो विनष्टः । स आयकतुश्चेद्यादि लब्धोऽस्माभिर्वशी-  
कृतः । पेशलं युक्ततरं भवेदित्यथः । तातेति पूज्यं प्रति सम्बोधनम् । न्विति वितर्कः । माया-  
पुरुषः कपटी मनुष्यः । अस्मद्बालोऽस्माकं राजकुमारे भास्करवर्मा । भुजङ्गेन विटेन सर्पेण  
च । ' भुजङ्गो विटसर्पयोः ' इत्यमरः । उद्गीर्येत परित्यक्तो भवेत् । प्रत्येत भक्षिता वा भवेत् ।  
स आर्यकेतुः । स नालीजङ्घः । अन्यदा अन्यस्मिन्काले । ' सर्वैकान्यार्कियत्तदः काले दा '   
इति दाप्रत्ययः । आवेदयद्विज्ञापयानास । सुहुरसकृत् । प्राभृतैरुपहारैः । ' प्राभृतं तु प्रवेशनम् ।  
उपायनमुपग्राह्यम् ' इत्यमरः । प्रवर्त्य कथयित्वा । चित्रा मनोहारिणीः । संवाह्य मर्दयित्वा ।  
पाणिपादं पाणी च पादौ च । ' द्वन्द्वश्च प्राणितूर्य— ' इत्येकशेषः । अतिविस्मन्मेण मध्यतितर्कं  
विचासेन दत्तक्षणं वितीर्णप्रस्तावसरम् । तमार्यकेतुम् । त्वयोपादिष्टेन नयेन नीतिमार्गेण ।  
सोऽप्यार्यकेतुः । एवं वक्ष्यमाणप्रकारेण । मैवं वादीः कपटपुरुषत्वेन नैव स विचारणीय इति  
भावः । अभिजनस्य वंशस्य । असाधारणमनन्यजनसमानम् । औदार्यं दातृभावः । ' उदारो  
दातृमहतोः ' इत्यमरः । अल्लकाशलं शस्त्रचातुर्यम् । अनल्पं महत् । शिल्पज्ञानं शिल्पपारिचयः ।



अनुग्रहाद् चेतः, तेजश्चाप्यविषह्यमभ्यमित्रिणम्, इत्यस्मिन्नेव संनिपातिनो गुणाः येऽन्यत्रैकैकशोऽपि दुर्लभाः । द्विषतामेष चिरवित्वदुमः, प्रह्णाणां तु चन्दनतरुः, तमुद्धृत्य नीतिज्ञमन्यमश्मकमिमं च राजपुत्रं पित्र्ये पदे प्रतिष्ठितमेव विद्धि । नात्र संशयः कार्यः' इति । तच्चापि श्रुत्वा भूयोभूयश्चोपदाभिर्विशोध्य तं मे मतिसहायमकरवम् । तत्सखश्च सत्यशौचयुक्तानमात्यान्वि-विधव्यञ्जनांश्च गूढपुरुषानुपदायम् । तेभ्यश्चोपलभ्य लुब्धसमृद्धमत्युत्सिक्तमविधेयप्रायं च प्रकृतिमण्डलमलुब्धतामभित्यापयन्, धार्मिकत्वमुद्गावयन्, नास्तिकान्कदर्थयन्, कण्टकान्विशोधयन्, अमित्रोपधीनपन्नम्, चातुर्वर्ण्यं च स्वधर्मकर्मसु स्थापयन्, अभिसमाहरेयमर्थानर्थमूला हि दण्डविशिष्टकर्मरम्भा न चान्यदस्ति पापिष्ठं तत्र दौर्बल्यात्, इत्याकलय्य योगानन्वतिष्ठम् ।

अनुग्रहाद् सकृपम् । चेतो मानसम् । तेजः प्रभावः । अविषह्यं शत्रुभिर्दुःसहमित्यर्थः । अभ्यमित्रिणः शत्रुपक्षे प्रसरणशीलम् । 'यो गच्छत्यलं विद्विषतः प्रति । सोऽभ्यमित्र्योऽभ्यमित्रि-योऽभ्यमित्रिण इत्यपि' इत्यमरः । 'अभ्यमित्राच्छ च' इति सूत्रे चातखः । इति पूर्वोक्ताः कुलीनत्वादयो गुणाः । संनिपातिनः समानाधिकारवर्तिनः । अन्यत्रेतरपुरुषेषु । एकैकशोऽपि प्रत्येकमपि । दुर्लभा दुर्दर्शाः । द्विषतां शत्रूणाम् । चिरवित्वदुमो विषदृक्षविशेषः । प्रह्णाणां विनयवताम् । उद्धृत्य निर्मूल्य । नीतिज्ञोऽहमित्यभिमानवाचीतिज्ञमन्यः । 'आत्ममाने खश्च' इति खाशे 'असद्विषदजन्तस्य सुम्' इति सुम् । अश्मकं वसन्तभानुम् । इमं राजपुत्रं भास्करवर्माणम् । पित्र्ये पितुरनन्तवर्मेण आगते । 'तत आगतः' इत्यधिकारे 'पितुर्यच्च' इति यत् । पदे स्थाने राजसिंहासन इत्यर्थः । विद्धि जानीहि । अत्र विषयेऽस्मिन् । तच्चेति । नालीजंघोक्तमार्थकेतोर्मयि सदभिप्रायम् । उपदाभिरुपायनैः । विशोध्य परितुष्टं विधाय । तमार्थकेतुम् । मतिसहायं मन्त्रिणम् । 'मन्त्री धीसचिवोऽमात्यः' इत्यमरः । अकरवं कृतवान् । तस्य सखा मित्रस्थानमापन्नस्तत्सखः । 'राजाहःसखिभ्यश्च' इति टच् । सत्यं यथार्थभाषणम् । शौचं शुद्धस्वभावस्ताभ्यां युक्तान् । विविधानि नानाप्रकाराणि व्यञ्जनानि लक्षणानि येषामेवंभूतान् । गूढपुरुषांश्चरान् । उपपादयं संगृहीतवान् । तेभ्यो गूढपुरुषेभ्यः सकाशात् । उपलभ्य ज्ञात्वा । लुब्धैर्धनकृपणैः समृद्धं संपूर्णम् । अत्युत्सिक्तमतिगर्वयुक्तम् । अविधेया विनयरहितास्तत्प्रायं तद्वहुलम् । प्रकृतिमण्डलं प्रजासमुदायम् । अलुब्धतां धनाशाराहित्यम् । अभित्यापयन्प्रसिद्धीकुर्वन् । धर्मं चरतीति धार्मिकः । ठक्प्रत्ययः । तस्यभावमुद्गावयन्प्रकटयन् । नास्तिकानीश्वरचिन्तारहितान् । 'अस्ति नास्ति दिष्टं मतिः' इति ठक् । कदर्थयन्कुत्सयन् । कण्टकान्वारिणः । विशोधयन्दूरीकुर्वन् । अमित्राणामरीणामुपधीन् कपटानपन्नप्रतिकुर्वन् । चातुर्वर्ण्यं ब्राह्मणादिवर्णचतुष्टयम् । स्वार्थं च्यञ् । स्वधर्मकर्मसु निजनिजधर्मकार्येषु । स्थापयन् स्थिरीकुर्वन् । अभिसमाहरेयं संचिनुयाम् । अर्थान्यनानि । अर्थमूला द्रव्यायत्ताः । पापिष्ठमतिपापम् । तत्र धनविषये । दौर्बल्यादुर्वलभावात् । आकलय्य विचार्य । योगान् धनसंग्रहणोपायान् । 'योगः सन्नहनोपायव्याप्तसंगतियुक्तिषु' इत्यमरः । अन्वतिष्ठमाचरामि स्म ।

व्यचिन्तयं च—सर्वोऽप्यतिशूरः सेवकवर्गो मयि तथानुरक्तो यथाज्ञया जीवितमपि तृणाय मन्यते । राज्यद्वितयसैन्यसामग्र्या च नाहमश्मकेशाद्वसन्त-भानोर्न्यूनो नीत्याविष्टश्च । अतो वसन्तभानुं पराजित्य विदर्भाधिपतेरनन्तवर्मण-स्तनयं भास्करवर्माणं पित्र्ये पदे स्थापयितुमलमस्मि । अयं च राजसूनुर्भ-वान्या पुत्रत्वेन परिकल्पितः । अहं चास्य साहाय्ये नियुक्त इति सर्वत्र किंव-दन्ती संजातास्ति । अद्यापि चैतन्मत्कपटकृत्यं न केनापि विदितम्, । अत्रस्था-श्चास्मिन्भास्करवर्मणि राजतनये ‘अयमस्मत्स्वामिनोऽनन्तवर्मणः पुत्रो भवान्याः प्रसादादेतद्राज्यमवाप्स्यति’ इति बद्धाशा वर्तन्ते । अश्मकेशसैन्यं च राजसू-नोर्भवानीसाहाय्यं विदित्वा ‘देव्याः शक्तेः पुरो न बलवती मानवी शक्तिः’ इत्यस्माभिर्विग्रहे चलचित्तमिवोपलक्ष्यते । अत्रत्याश्च मौलाः प्रकृतयः प्रथममेव राजसुताभ्युदयाभिलाषिण्य इदानीं च पुनर्मया दानमानाद्यावर्जनेन विश्वासिता विशेषेण राजपुत्रमेवाभिकांक्षन्ति । अश्मकेन्द्रान्तरङ्गाश्च भृत्या मदीयैर्विश्वा-स्यतमैः पुरुषैः प्रभूतां प्रीतिमुत्पाद्य मदाज्ञया रहसीत्युपजप्ताः—‘यूयमस्मन्मि-त्राणि, अतोऽस्माकं शुभोदकं वचो वाच्यमेव । अत्र भवान्या राजसूनोः साहा-य्यकाय विश्रुतं विश्रुतं मां नियुज्य तद्वस्तेनाश्मकेन्द्रस्य वसन्तभानोस्तत्पक्षे स्थित्वा ये चानेन सह योत्स्यन्ति तेषामप्यन्तकातिथिभवनं विहितम् । यावदश्म-

व्यचिन्तयमिति । अतिशूरो नितरां युद्धकुशलः । सेवकवर्गः किंकरसमुदायः । मयि विश्रुते । आज्ञया मन्त्रियोगेन । जीवितं प्राणानपि । तृणाय मन्यते तृणवन्न गणयतीत्यर्थः । ‘मन्यकर्मण्यनादरे विभाषाऽप्राणिषु’ इति चतुर्थी । राज्ययोर्मित्रवर्मानन्तवर्मराष्ट्रयोर्द्वितयस्य दुगलस्य सैन्यसामग्र्या युद्धोपकरणेन । अहं विश्रुतः । न्यूनो हीनबलः । पराजित्य राज्यभ्रष्टं विधाय । तनयं पुत्रम् । पित्र्ये पितुरागतं । स्थापयितुमभिषेक्तुम् । अलमस्मि शक्तोऽस्मि । भवान्या देव्या विन्ध्यवासिन्या । साहाय्ये सहायभावे । निमुक्तः आज्ञप्तः । किंवदन्ती लोक-प्रवादः । ‘किंवदन्ती जनश्रुतिः’ इत्यमरः । संजाता प्रसूता । अद्यापीदानीमपि । कपटकृत्यं कूटकर्म देवीमन्दिरावले गूढरूपतया स्वयं स्थितिरूपम् । विदितमवगतम् । अत्रस्था विदर्भ-निवासिनः । भवान्या ईश्वर्याः प्रसादादनुग्रहात् । एतद्राज्यं विदर्भनगरम् । अवाप्स्यति अधिगमिष्यति । बद्धाशाः सतृष्णाः । पुरः समक्षम् । मानवी पुरुषसम्बन्धिनी । विग्रहे रणे । चलचित्तं निराशम् । राजसुतस्य भास्करवर्मणोऽभ्युदयाभिलाषिण्य औन्नत्यकांक्षिण्यः । आव-र्जनेन वशीकरणेन । भृत्या भूतिजीविनः । प्रभूतां बहुलाम् । उपजप्ता भेदिताः । अस्माकं मित्राणि सुहृदः । शुभ उदकं आगामिफलं यस्यैवंविधम् । ‘उदकं फलमुत्तरम्’ इत्यमरः । वचो वाक्यम् । विश्रुतं लोकप्रसिद्धम् । नियुज्याज्ञाप्य । तस्य विश्रुतस्य हस्तेन । तत्पक्षे वसन्त-भानुपक्षे । अनेन राजसूनुना सह । योत्स्यन्ति विग्रहं करिष्यन्ति । अन्तकस्य यमस्यातिथि-

केन्द्रेण स जन्यवृत्तिर्न जातस्तावदेनमनन्तवर्मतनयं भास्करवर्माणमनुसारिष्यथ ।  
 स वीतभयो भूयसीं प्रवृत्तिमासाद्य सपरिजनः सुखेन निवत्स्यति न चेद्भवाती-  
 त्रिशूलवदयो भविष्यति । भवान्या च समेत्याज्ञमस्ति यदेकवारं सर्वेषां कथय ।  
 अतो मया युष्माभिः सह मैत्रीमवबुध्य सर्वेभ्यो गदितम्' इत्याकर्ण्य तेऽश्मकेन्द्रा-  
 न्तरङ्गभृत्या राजसूनोर्भवानीवरं विदित्वा पूर्वमेव भिन्नमनस आसन् । विशेष-  
 तश्च मदीयमिति वचनं श्रुत्वा ते सर्वेऽपि मद्रशे समभवन् । एनं सर्वमपि वृत्ता-  
 न्तमवबुध्याश्मकेशेन व्यचिन्ति—'यद्राजसूनोर्मौलाः प्रजास्ताः सर्वा अप्येनमेव  
 प्रभुमभिलषन्ति । मदीयश्च बाह्य आभ्यन्तरो भृत्यवर्गो भिन्नमना इव लक्ष्यते ।  
 एवं यद्यहं क्षमामवलम्ब्य गृह एव स्थास्यामि तत उत्पन्नोपजापं स्वराज्यमपि  
 परित्रातुं न शक्न्यामि । अतो यावता भिन्नचित्तेन मदवबोधकं प्रकटयता मद्बलेन  
 सह मिथोवचनं न संजातं तावतैव तेन साकं विग्रहं रचयामि इत्येवं विहिते  
 सोऽवश्यं मद्रशे न क्षणमवस्थास्यते' इति निश्चित्यान्यायेन परराज्यक्रमणप-  
 प्रेरितः ससैन्यो सृत्यमुखमिवास्मत्सैन्यमभ्ययान् । तमभ्यायान्तं विदित्वा  
 राजपुत्रः पुरोऽभवत् । अतोऽश्मकेन्द्रमेव तुरगाधिरूढो यान्तसभ्यसरम् । तावन्  
 सर्वा एव तत्सेना 'यद्यमेतावतोऽपरिमितस्यास्मत्सैन्यस्योपर्येक एवाभ्याग-

भवनं मरणमिति भावः । विहितं देव्या कृतमित्यर्थः । जन्यवृत्तिर्युद्धवृत्तान्तः । 'युद्धमायोधनं  
 जन्यम्' इत्यमरः । तावद्युद्धात्पूर्वमेव । अनुसारिष्यथ अनुयात । स य एवं भास्करवर्माणम-  
 नुसरति सः । वीतभयो निर्भयः । भूयसीं बहुलम् । प्रवृत्तिं जीविकाम् । आसाद्य प्राप्य । भवा-  
 न्यात्रिशूलस्य वदयो वशगो वध्य इति यावत् । एकवारं सकृत् । कथय निवेदय । मैत्री सहद्रा-  
 वम् । गदितं प्रकाशितम् । आकर्ण्य श्रुत्वा । भवान्या वरमनुग्रहम् । भिन्नमनसो वसन्तमानाव-  
 नासक्ताचित्ताः । एनमिति । राजसूनोर्देवीवरदानादिरूपम् । व्यचिन्ति चिन्ता कृता ।  
 एनमेव भास्करवर्माणमेव । प्रभुं राजानमभिलषन्तीहन्ते । क्षमां क्षान्तिमवलम्ब्य स्वीकृत्य ।  
 उत्पन्नोपजापं कृतभेदम् । स्वराज्यमश्मकदेशमपि । परित्रातुं रक्षितुम् । अतो हेतोर्यावता  
 कालेनेति शेषः । ममावबोधकं शकीयत्तादिसूचकं वाक्यम् । मम बलेन सैन्येन । मिथः पर-  
 स्परं वचनं भाषणम् । तेन साकं भास्करवर्मणा सह । विग्रहं युद्धम् । 'अस्त्रियां समरानीकरणाः  
 कलहविग्रहौ' इत्यमरः । रचयामि स्वयमुत्पादयामि । विहिते कृते सति । स राजसूनुस्वदर्थं  
 नियमेन । क्षणं कञ्चित्कालमपि नावस्थास्यते युद्धे मत्पुरतः स्थातुं नैव शक्नोतीत्यर्थः । 'समव-  
 प्रविश्यः स्थः' इत्यात्मनेपदम् । अन्यायेन दुर्नीत्या । परस्यानन्तवर्मणः राज्यक्रमणेन राज्या-  
 भियोगेन जनितं यत्पापं तेन प्रेरितो नियोजितः । सृत्यमुखमन्तकानवमिव । अभ्यायान्तं  
 युद्धार्थमभिमुखमागच्छन्तं तं वसन्तमानुम् । पुरः संमुखे । तुरगाधिरूढोऽश्वारूढः । तत्सेना

च्छति तत्र भवानीवर एवासाधारणं कारणं नान्यत् ' इति निश्चित्यालेख्यालि-  
खिता इवावस्थिताः । ततो मयाभिगम्य संगराय समाहूतो वसन्तभानुः समेत्य  
मामसिप्रहारेण दृढमभ्यहन् । अहं च शिक्षाविशेषविफलिततदसिप्रहारः प्रतिप्र-  
हारेण तं ग्रहत्यावकृत्तमश्मकेन्द्रशिरोऽवनौ विनिपात्य तत्सैनिकानवदम्—'अतः  
परमपि ये युयुत्सवो भवन्ति ते समेत्य मया युध्यन्ताम् । न चेद्राजतनय-  
चरणप्रणामं विधाय तदीयाः सन्तः स्वस्ववृत्त्युपभोगपूर्वकं निजाभिजानधिकारा-  
भिः शङ्कं परिपालयन्तः सुखेनावतिष्ठन्तु ' इति । मद्रचनश्रवणानन्तरं सर्वेऽप्य-  
श्मकेन्द्रसेवकाः स्वस्ववाहनात्सहसावतीर्य राजसूनुमानम्य तद्वशावर्तितः समभ-  
वन् । ततोऽहं तदश्मकेन्द्रराज्यं राजसूनुसाद्विधाय तद्रक्षणार्थं मौलान्स्वानधि-  
कारिणो नियुज्यात्मीभूतेनाश्मकेन्द्रसैन्येन च साकं विदर्भानभ्येत्य राजधान्यां  
तं राजतनयं भास्करवर्मणमभिषिच्य पित्र्ये पदे न्यवेशयम् ।

एकदा च मात्रा वसुन्धरया सहावस्थितं तं राजानं व्याजिज्ञपम्—'मयैकस्य  
कार्यस्यारम्भश्चिकीर्षितोऽस्ति । स यावन्न सिद्धयति तावन्मया न कुत्राप्ये-  
कत्रावस्थातुं शक्यम् । अत इयं मद्भार्या त्वद्वागिनी मञ्जुवादिनी कियन्त्यहानि  
युष्मदन्तिकमेव तिष्ठतु । अहं च यावदिष्टजनोपलम्भं कियन्तमप्यनेहसं भुवं  
विभ्रम्य तमासाद्य पुनरत्र समेष्यामि' इत्याकर्ण्य मात्रानुमतेन राज्ञाहमगादि-  
'यदेतदस्माकमेतद्राज्योपलम्भलक्षणस्यैतावतोभ्युदयस्यासाधारणो हेतुर्भवानेव ।

वसन्तभानुचमूः । एतावत् इत्यपरिमितस्य । भवानीवरः देव्यनुग्रहः । आलेख्यलिखिता-  
श्चित्रिताः । संगराय युद्धाय । दृढं बलवत् । अभ्यहंस्ताडयामास । शिक्षाविशेषेणाभ्यासपाठवेन  
विफलितो व्यर्थीकृतः तस्य वसन्तभानोरसिप्रहारो येनैवविधः । अवकृतं छिन्नम् । अवतौ  
भूतले । युयुत्सवो रणकामुकाः । तदीयास्तद्वचस्कराः । स्वस्ववृत्तेर्निजनिजजीविकाया उपभोग-  
पूर्वकमनुभवपुरःसरम् । सहसाऽऽशु । आनम्य नमस्कृत्य । राजसूनोर्भास्करवर्मणोऽधीनं राज-  
सूनुसात् । तस्याश्मकराज्यस्य रक्षणार्थं परिपालनार्थम् । स्वानात्मीवान् । अभ्येत्य पुनरागत्य ।  
अभिषिच्य राज्याभिषेकं कृत्वा । न्यवेशयं प्रतिष्ठापयामास ।

एकदेति । भास्करवर्मणः पित्र्ये पदे स्थापनानन्तरम् । अवस्थितं वर्तमानम् । राजानं  
भास्करवर्मणम् । मया विश्रुतेन । एकस्य कार्यस्य सुहृदन्वेषणरूपस्येत्यर्थः । चिकीर्षितः कर्तुं  
प्रतिज्ञातः । अवस्थातुं निवसितुम् । कियन्त्यहानि कानिचिद्दिनानि । युष्माकमन्तिकं समीपे ।  
यावदिष्टजनोपलम्भं सुहृदो राजवाहनस्य दर्शनावाधि । अनेहसं कालम् । 'कालो दिष्टोऽप्यने-  
हाऽपि समयः' इत्यमरः । तं सुहृदं राजवाहनमासाद्य प्राप्य । समेष्यामि प्रत्यागमिष्यामि ।  
अगाद्यभिहितः । एतद्राज्यस्य विदर्भनगरस्योपलम्भः पुनरासिः तल्लक्षणस्य तद्रूपस्य । अभ्युद-





## अथ कथोपसंहारः ।

ततस्ते तत्र संगता अपहारवर्मोपहारवर्मार्थपालप्रमतिमित्रगुप्तमन्त्रगुप्त-  
विश्रुताः कुमाराः पाटलिपुरे यौवराज्यमुपभुञ्जानं समाकारणे पूर्वकृतसंकेतं  
वामलोचनया भार्यया सह कुमारं सोमदत्तं सेवकैरानाय्य सराजवाहनाः  
संभूयावस्थिता मिथः सप्रमोदसंवलिताः कथा यावद्विदधति तावत्पुष्पपुरा-  
द्राज्ञो राजहंसस्याज्ञापत्रमादाय समागता राजपुरुषाः प्रणम्य राजवाहनं  
व्यजिज्ञपन्—‘स्वामिन, एतज्जनकस्य राजहंसस्याज्ञापत्रं गृह्यताम्’ इत्याकर्ण्य  
समुत्थाय भूयोभूयः सादरं प्रणम्य सदसि तदाज्ञापत्रमग्रहीत् । शिरसि चाधाय  
तत उत्तार्योत्कील्य राजा राजवाहनः सर्वेषां शृण्वतामेवावाचयत्—‘स्वस्ति श्रीः  
पुष्पपुरराजधान्याः श्रीराजहंसभूपतिश्चम्पानगरीमधिवसतो राजवाहनप्रमुखान्  
कुमारानाशस्याज्ञापत्रं प्रेषयति । यथा यूयमितो मामामन्त्र्य प्रणम्य प्रस्थिताः  
पथि कस्मिंश्चिद्वनोद्देश उपशिवालयं स्कन्धावारमवस्थाप्य स्थिताः । तत्र राज-  
वाहनं शिवपूजार्थं निशि शिवालये स्थितं प्रातरनुपलभ्यावशिष्टाः सर्वेऽपि

## अथ कथोपसंहारः ।

तत इति । उत्तरपीठिकायाः प्रथमोच्छ्वासोक्तरीत्या राजवाहनस्य स्वपितृशत्रुमालबाधोश-  
मानसारकन्ययाऽवन्तिमुन्दर्या सह संगमानन्तरं स्वभगिनीदूषणेन कुपितस्य सप्तसागरमेखलाध्व-  
र्णीप्राप्त्यर्थं तपस्यतो दर्पसारस्याज्ञया तत्पैतृध्वलीयेन चण्डवर्मणा सिंहवर्मकन्यामिलाषिणा  
निगण्डितस्य चित्रवधार्थमात्मनैव साकमानितस्याङ्गदेशं हननदिवसे मासद्वयावधिकस्य जन्मान्तरी-  
यस्य शापस्य विमोचनात् चण्डवर्मणश्च स्वमित्रेणैवापहारवर्मणा विनाशे जाते तत्रैवाङ्गदेशे सर्वे-  
षामपि मित्राणां समागमनेन हृष्टस्य तत्तन्मित्रवृत्तान्तश्रवणानन्तरम् । तत्राङ्गदेशे । संगताः  
संमिलिताः । उपभुञ्जानमनुभवन्तम् । समाकारणे आह्वाने । संभूयैकत्रीभूय । सप्रमोदसंवलिताः  
आनन्दरसभारिताः । आज्ञापत्रं निदेशलेखनम् । व्यजिज्ञपन्विज्ञापयामासुः । समुत्थाय पितारि  
गौरवात् अभ्युत्थानं कृत्वा । सदसि अपहारवर्मोदिमित्रगणगोष्ठ्याम् । आवाय धृत्वा । उरुकील्य  
उद्धाटय । शृण्वतामार्कर्ण्यताम् । अवाचयत्पपाठ । स्वस्ति कल्याणमाप्तिवति शेषः । श्रीः लक्ष्मीः ।  
तस्याः कटाक्षावलोकनं सदा शुष्मासु भवत्विति यावत् । चम्पानगरीमङ्गदेशराजधानीम् । ‘अधि-  
शीङ्स्थासां कर्म’ इति कर्मता । आशास्याशीर्वादं कृत्वेत्यर्थः । इतोऽस्माकं राजधान्याः पुष्प  
पुर्याः सकाशात् । पथि मार्गे । उपशिवालयं महादेवमन्दिरसमीपे । ‘अन्ययं विभक्ति-’

१ पूर्वपीठिकायां द्वितीयोच्छ्वासे राजवाहनस्य मातङ्गाभिषेकब्राह्मणस्य साहाय्यार्थं पातालगत-  
त्वेन वर्णनादत्र च शिवपूजार्थं शिवालये स्थितिवर्णनं पूर्वापरविरुद्धमिवाभाति । अत एव चास्यो-  
पसंहारस्य न दण्डकृतत्वमिति केषांचिन्मतम् ।

कुमाराः 'सहैव राजवाहनेन राजहंसं प्रणस्यामो न चेत्प्राणास्त्यक्ष्यामः' इति प्रतिज्ञाय सैन्यं परावर्त्य राजवाहनमन्वेष्टुं पृथक्प्रस्थिताः । एतं भवद्वृत्तान्तं ततः प्रत्यावृत्तानां सैनिकानां मुखादाकर्ण्यसहदुःखोदन्वति मग्नमनसाबुभावहं युष्म-  
जननी च 'वामदेवाश्रमं गत्वैतद्वृत्तान्तं तद्विदितं विधाय प्राणपरित्यागं कुर्वः' इति निश्चित्य तदाश्रममुपगतौ तं मुनिं प्रणम्य यावत्स्थितौ तावदेव तेन त्रिका-  
लवेदिना मुनिना विदितमेवास्मन्मनीषितम् । निश्चयमवबुध्य प्रावाचि- 'राजन्,  
प्रथममेवैतत्सर्वं युष्मन्मनीषितं विज्ञानबलादज्ञायि । यदेत त्वत्कुमारा राज-  
वाहननिमित्ते कियन्तमनेहसमापदमासाद्य भाग्योदयादसाधारणेन विक्रमेण  
विहितदिग्विजयाः प्रभूतानि राज्यान्युपलभ्य षोडशाब्दान्ते विजयितुं राजवा-  
हनं पुरस्कृत्य प्रत्येत्य तव वसुमत्याश्च पादानभिवाद्य भवदाज्ञाविधायिनो भवि-  
ष्यन्ति । अतस्तन्निमित्तं किमपि साहसं न विधेयम्' इति । तदाकर्ण्य तत्प्रत्य-  
याद्वैर्यमवलम्ब्याद्यप्रभृत्यहं देवी च प्राणमधारयाव । इदानीमासन्नवर्तिन्यवधौ  
वामदेवाश्रमे गत्वा विज्ञप्तिः कृता- 'स्वामिन्, त्वदुक्तावधिः पूर्णप्रायो भवति  
तत्प्रवृत्तिस्त्वयाद्यापि विज्ञायते' इति । श्रुत्वा मुनिरवदत्- 'राजन्, राजवाहन-  
प्रमुखाः सर्वेऽपि कुमारा अनेकान्दुर्जयाञ्छत्रून्विजित्य दिग्विजयं विधाय भूव-  
लयं वशीकृत्य चम्पायामेकत्र स्थिताः । तवाज्ञापत्रमादाय तदानयनाय प्रेष्यन्तां  
शीघ्रमेव सेवकाः' इति मुनिवचनमाकर्ण्य भवदाकारणाज्ञापत्रं प्रेषितमस्ति ।  
अतःपरं चेत्क्षणमपि यूयं विलम्बं विधास्यथ ततो मां वसुमतीं च मातरं कथाव-  
शेषावेव श्रोष्यथेति ज्ञात्वा पानीयमपि पथि भूत्वा पेयम्' इति । एवं पितुरा-  
ज्ञापत्रं मूर्ध्नि विधृत्य गच्छेमेति निश्चयं चक्रुः । अथ वशीकृतराज्यरक्षापर्याप्तानि  
सैन्यानि समर्थतरान्पुरुषानाप्राप्तस्थाने स्थाने नियुज्य कियता सैन्येन मार्गरक्षां

इत्यव्ययीभावः । स्कन्धावारं सैन्यनिवहम् । अनुपलभ्य न दृष्ट्वा । परावर्त्य निवर्त्य । पृथक्  
प्रत्येकतः । दुःखोदन्वति विषादसागरे । 'उदन्वानुदधिः सिन्धुः' इत्यमरः । युष्माकं जननी  
वसुमती । तद्विदितं वामदेवमहर्षिणा ज्ञातम् । तं मुनिं वामदेवम् । त्रिकालवेदिना भूतभविष्य-  
द्वर्तमानज्ञानवता । विदितं ज्ञातम् । अस्माकं मनीषितं वाञ्छितम् । निश्चयं प्राणपरित्यागविषये  
इत्यर्थः । विज्ञानबलाद्योगबलात् । अज्ञायवगतम् । अनेहसं कालम् । आसाद्य प्राप्य । विक्रमेण  
प्रतापेन । प्रभूतानि बहूनि । उपलभ्य स्वार्थीनं विधाय । प्रत्येत्य पुनरागत्य । आज्ञाविधायिनः  
आज्ञाकारिणः । किमपि साहसं प्राणत्यागरूपं कर्म । तस्य वामदेवस्य प्रत्ययात् यथार्थभाष्य-  
यामिति विश्वासात् । आसन्नवर्तिनि समीपस्थितौ अवधौ षोडशाब्दरूपमर्यादायाम् । विज्ञप्तिर्नि-  
वेदना । तत्प्रवृत्तिः तेषां कुमाराणां वृत्तान्तः आकारणायाह्वनाय । विलम्बं कालातिवाहनम् ।  
कथावशेषौ मृताविति चायत् । पानीयं जलमपि । प्रस्थानानन्तरमेवेति भावः । मूर्ध्नि मस्तके ।

च्छति तत्र भवानीवर एवासाधारणं कारणं नान्यत् ' इति निश्चित्यालेख्यलि-  
खिता इवावस्थिताः । ततो मयाभिगम्य संगराय समाहूतो वसन्तभानुः समेत्य  
मामसिप्रहारेण दृढमभ्यहन् । अहं च शिक्षाविशेषविफलिततदसिप्रहारः प्रतिप्र-  
हारेण तं प्रहृत्यावकृत्तमश्मकेन्द्रशिरोऽवनौ विनिपात्य तत्सैनिकानवदम्—'अतः  
परमपि ये युयुत्सवो भवन्ति ते समेत्य मया युध्यन्ताम् । न चेद्राजतनय-  
चरणप्रणामं विधाय तदीयाः सन्तः स्वस्ववृत्त्युपभोगपूर्वकं निजान्निजानधिकारा-  
न्निःशङ्कं परिपालयन्तः सुखेनावतिष्ठन्तु ' इति । मद्रचनश्रवणानन्तरं सर्वेऽप्य-  
श्मकेन्द्रसेवकाः स्वस्ववाहनात्सहसावतीर्य राजसूनुमानस्य तद्वशवर्तनः समभ-  
वन् । ततोऽहं तदश्मकेन्द्रराज्यं राजसूनुसाद्विधाय तद्रक्षणार्थं मौलान्स्वानधि-  
कारिणो नियुज्यात्मीभूतेनाश्मकेन्द्रसैन्येन च साकं विदर्भानभ्येत्य राजधान्यां  
तं राजतनयं भास्करवर्माणमभिषिच्य पित्र्ये पदे न्यवेशयम् ।

एकदा च मात्रा वसुन्धरया सहावास्थितं तं राजानं व्यजिज्ञपम्—'मयैकस्य  
कार्यस्यारम्भश्चिकीर्षितोऽस्ति । स यावन्न सिद्धयति तावन्मया न कुत्राप्ये-  
कत्रावस्थातुं शक्यम् । अत इयं मद्भार्या त्वद्भगिनी मञ्जुवादिनी कियन्त्यहानि  
युष्मदन्तिकमेव तिष्ठतु । अहं च यावदिष्टजनोपलम्भं कियन्तमप्यनेहसं भुवं  
विभ्रम्य तमासाद्य पुनरत्र समेष्यामि' इत्याकर्ष्य मात्रानुमतेन राज्ञाहमगादि-  
'यदेतदस्माकमेतद्वाज्योपलम्भलक्षणस्यैतावतोभ्युदयस्यासाधारणो हेतुर्भवानेव ।

वसन्तभानुचमूः । एतावत इयत्परिमितस्य । भवानीवरः देव्यनुग्रहः । आलेख्यलिखिता-  
श्चित्रिताः । संगराय युद्धाय । दृढं बलवत् । अभ्यहंस्ताडयामास । शिक्षाविशेषेणाभ्यासपाटवेन  
विफलितो व्यर्थोऽकृतः तस्य वसन्तभानोरसिप्रहारो येनैवंविधः । अवकृत्तं छिन्नम् । अवनीं  
भूतले । युयुत्सवो रणकामुकाः । तदीयास्तद्वचस्कराः । स्वस्ववृत्तेर्निजनिजजीविकाया उपभोग-  
पूर्वकमनुभवपुरःसरम् । सहसाऽऽशु । आनम्य नमस्कृत्य । राजसूनोर्भास्करवर्मणोऽधीनं राज-  
सूनुसात् । तस्याश्मकराज्यस्य रक्षणार्थं परिपालनार्थम् । स्वानात्मीयान् । अभ्येत्य पुनरागत्य ।  
अभिषिच्य राज्याभिषेकं कृत्वा । न्यवेशयं प्रतिष्ठापयामास ।

एकदेति । भास्करवर्मणः पित्र्ये पदे स्थापनानन्तरम् । अवस्थितं वर्तमानम् । राजानं  
भास्करवर्माणम् । मया विश्रुतेन । एकस्य कार्यस्य सुहृदन्वेषणरूपस्येत्यर्थः । चिकीर्षितः कर्तुं  
प्रतिज्ञातः । अवस्थातुं निवासितुम् । कियन्त्यहानि कानिचिदिनानि । युष्माकमन्तिकं समीपे ।  
यावदिष्टजनोपलम्भं सुहृदो राजवाहनस्य दर्शनावधि । अनेहसं कालम् । ' कालो दिष्टोऽप्यने-  
हाऽपि समयः ' इत्यमरः । तं सुहृदं राजवाहनमासाद्य प्राप्य । समेष्यामि प्रत्यागमिष्यामि ।  
अगाद्यभिहितः । एतद्वाज्यस्य विदर्भनगरस्योपलम्भः पुनरासिः तद्रक्षणस्य तद्रूपस्य । अभ्युद-



भवन्तं विना क्षणमप्यस्माभिरियं राज्यधूर्नं निर्वाह्या । अतः किमेवं वक्ति भवान्' इत्याकर्ण्य मया प्रत्यवादि—'युष्माभिरयं चिन्तालवोऽपि न चित्ते चिन्तनरियः । युष्मद्गृहे यः सचिवरत्नमार्थकेतुरस्ति स ईदृग्विधानामनेकेषां राज्यानां धुरमुद्रोदुं शक्तः । ततस्तं तत्र नियुज्याहं गमिष्यामि' इत्यादिवचन-संदोहैः प्रलोभितोऽपि सजननीको नृपोऽनेकराग्रहैर्मां कियन्तमपि कालं प्रयाणो-पक्रमात् न्यवर्तयत् । उत्कलाधिपतेः प्रचण्डवर्मणो राज्यं मह्यं प्रादान् । अहं च तद्राज्यमात्मसात्कृत्वा राजानमामन्त्र्य यावत्त्वदन्वेषणाय प्रयाणोपक्रमं करोमि तावदेवाङ्गनाथेन सिंहवर्मणा स्वसाहाय्यायाकारितोऽत्र समागतः पूर्वपुण्यपरि-पाकात्स्वामिना समगंसि' इति ॥

इति श्रीदाण्डिनः कृतौ दशकुमारचरिते विश्रुतचरितं नामाष्टम उच्छ्वासः ॥ ८ ॥

यस्य श्रेयसः । असाधारणो हेतुः मूलकारणम् । राज्यधू राज्यभारः । न निर्वाह्या वोढुं न शक्या । वक्ति कथयति । चिन्तालवो विचारलेहोऽपि । सचिवरत्नममात्यश्रेष्ठः । धुरं भारमु-द्रोदुं धारयितुम् । तमार्थकेतुम् । तत्र राज्यनिर्वहणे । वचनसंदोहैः वाक्यकलापैः । 'समूह-निवहव्यूहसन्दोहविसरत्रजाः' इत्यभरः । प्रलोभितः समाहितः । आग्रहैर्निर्वन्धैः । कियन्त-मपि कालं किञ्चित्कालपर्यन्तम् । 'कालाध्वनोः—' इति द्वितीया । प्रयाणस्य भवदन्वेषणार्थं प्रस्थानस्योपक्रमादारम्भात् । न्यवर्तयन्निवारितवान् । तद्राज्यमुत्कलराज्यम् । आमन्त्र्य पृष्ट्वा । त्वदन्वेषणाय तव राजवाहनस्यान्वेषणाय मार्गणार्थम् । अङ्गनाथेनाङ्गदेशाधिपेन । स्वस्य चण्डवर्मणा निरुद्धस्य साहाय्यकाय सहायतां कर्तुमाकारित आहूतः । अत्राङ्गदेशे । पूर्वपुण्यानां जन्मान्तरीयसुकृतानां परिपाकात्फलदानोन्मुखतया । स्वामिना भवता राजवाहनेन । समगंसि संगतोऽभूवम् ।

इति श्रीदशकुमारचरितव्याख्यायां मनोरमाख्यायामष्टमोच्छ्वासः समाप्तः ॥ ८ ॥

मनोरमाख्यव्याख्या

## अथ कथोपसंहारः ।

ततस्ते तत्र संगता अपहारवर्मोपहारवर्मार्थपालप्रमतिमित्रगुप्तमन्त्रगुप्त-  
विश्रुताः कुमाराः पाटलिपुरे यौवराज्यमुपमुञ्चानं समाकारणे पूर्वकृतसंकेतं  
वामलोचनया भार्यया सह कुमारं सोमदत्तं सेवकैरानाद्य्य सराजवाहनाः  
संभूयावस्थिता मिथः संप्रमोदसंवलिताः कथा यावद्विदधति तावत्पुष्पपुरा-  
द्राज्ञो राजहंसस्याज्ञापत्रमादाय समागता राजपुरुषाः प्रणम्य राजवाहनं  
व्यजिज्ञपन्—‘ स्वामिन्, एतज्जनकस्य राजहंसस्याज्ञापत्रं गृह्यताम् ’ इत्याकर्ण्य  
समुत्थाय भूयोभूयः सादरं प्रणम्य सदसि तदाज्ञापत्रमग्रहीत् । शिरसि चाधाय  
तत उत्तार्योत्कील्य राजा राजवाहनः सर्वेषां शृण्वतामेवावाचयत्—‘ स्वस्ति श्रीः  
पुष्पपुरराजधान्याः श्रीराजहंसभूपतिश्चम्पानगरीमधिवसतो राजवाहनप्रमुखान्  
कुमारानाशस्याज्ञापत्रं प्रेषयति । यथा यूयमितो मामामन्त्र्य प्रणम्य प्रस्थिताः  
पथि कस्मिंश्चिद्वनोद्देश उपशिवालयं स्कन्धावारमवस्थाप्य स्थिताः । तत्र राज-  
वाहनं शिवपूजार्थं निशि शिवालये स्थितं प्रातरनुपलभ्यावशिष्टाः सर्वेऽपि

## अथ कथोपसंहारः ।

तत इति । उत्तरपीठिकायाः प्रथमोद्धासोक्तरीत्या राजवाहनस्य स्वपितृशत्रुमालवाधीश-  
मानसारकन्ययाऽवन्तिबुन्दर्या सह संगमानन्तरं स्वभगिनीदूषणेन कुपितस्य सप्तसागरमेखलाधर-  
णीप्राप्त्यर्थं तपस्यतो दर्पसारस्याज्ञया तत्पैतृष्वस्त्रीयेन चण्डवर्मणा सिंहवर्मकन्यामिलाषिणा  
निगडितस्य चित्रवधार्थमात्मनैव साकमानातीत्याज्ञदेशं हननादिवसे मासद्वयावधिकस्य जन्मान्तरी-  
यस्य शापस्य विमोचनात् चण्डवर्मणश्च स्वमित्रेणैवापहारवर्मणा विनाशे जाते तत्रैवाज्ञदेशे सर्वे  
धामपि मित्राणां समागमनेन हृष्टस्य तत्तन्मित्रवृत्तान्तश्रवणानन्तरम् । तत्राज्ञदेशे । संगताः  
संमिलिताः । उपमुञ्चानमनुभवन्तम् । समाकारणे आह्वाने । संभूयैकत्रीभूय । संप्रमोदसंवलिताः  
आनन्दरसभरिताः । आज्ञापत्रं निदेशलेखनम् । व्यजिज्ञपन्विज्ञापयामासुः । समुत्थाय पितरि  
गौरवात् अभ्युत्थानं कृत्वा । सदसि अपहारवर्मादिमित्रगणगोष्ठ्याम् । आधाय धृत्वा । ऊत्कील्य  
उद्धाटय । शृण्वतामाकर्ण्यताम् । अवाचयत्पपाठ । त्वस्ति कल्याणमास्त्विति शेषः । श्रीः लक्ष्मीः ।  
तस्याः कटाक्षावलोकनं सदा शुष्मासु भवत्विति यावत् । चम्पानगरीमज्ञदेशराजधानीम् । ‘ अधि-  
शीङ्स्थासां कर्म ’ इति कर्मता । आशास्याशीर्वादं कृत्वेत्यर्थः । इतोऽस्माकं राजधान्याः पुष्प  
पुर्याः सकाशात् । पथि मार्गे । उपशिवालयं महादेवमन्दिरसमीपे । ‘ अव्ययं विभक्ति-’

१ पूर्वपीठिकायां द्वितीयोद्धासे राजवाहनस्य मातृज्ञाभिधब्राह्मणस्य साहाय्यार्थं पातालगत-  
त्वेन वर्णनादत्र च शिवपूजार्थं शिवालये स्थितिवर्णनं पूर्वापरविरुद्धमिवाभाति । अत एव चास्यो-  
पसंहारस्य न दण्डिकृतत्वमिति केषांचिन्मतम् ।

कुमाराः ‘सहैव राजवाहनेन राजहंसं प्रणस्यामो न चेत्प्राणांस्त्यक्ष्यामः’ इति प्रतिज्ञाय सैन्यं परावर्त्य राजवाहनमन्वेष्टुं पृथक्प्रस्थिताः । एतं भवदृत्तान्तं ततः प्रत्यावृत्तानां सैनिकानां मुखादाकर्ण्यसह्यदुःखोदन्वति मग्नमनसावुभावहं युष्म-  
ज्जननी च ‘वामदेवाश्रमं गत्वैतदृत्तान्तं तद्विदितं विधाय प्राणपरित्यागं कुर्वः’  
इति निश्चित्य तदाश्रममुपगतौ तं मुनिं प्रणम्य यावत्स्थितौ तावदेव तेन त्रिका-  
लवेदिना मुनिना विदितमेवास्मन्मनीषितम् । निश्चयमवबुध्य प्रावाचि-‘राजन्,  
प्रथममेवैतत्सर्वं युष्मन्मनीषितं विज्ञानबलादज्ञायि । यदेत त्वत्कुमारा राज-  
वाहननिमित्ते कियन्तमनेहसमापदमासाद्य भाग्योदयादसाधारणेन विक्रमेण  
विहितदिग्विजयाः प्रभूतानि राज्यान्युपलभ्य षोडशाब्दान्ते विजयिनं राजवा-  
हनं पुरस्कृत्य प्रत्येत्य तव वसुमत्याश्च पादानभिवाद्य भवदाज्ञाविधायिनो भवि-  
ष्यन्ति । अतस्तन्निमित्तं किमपि साहसं न विधेयम्’ इति । तदाकर्ण्य तत्प्रत्य-  
याद्वैर्यमवलम्ब्याद्यप्रभृत्यहं देवी च प्राणमधारयाव । इदानीमासन्नवर्तिन्यवधौ  
वामदेवाश्रमे गत्वा विज्ञप्तिः कृता-‘स्वामिन्, त्वदुक्तावधिः पूर्णप्रायो भवति  
तत्प्रवृत्तिस्त्वयाद्यापि विज्ञायते’ इति । श्रुत्वा मुनिरवदत्-‘राजन्, राजवाहन-  
प्रमुखाः सर्वेऽपि कुमारा अनेकान्दुर्जयाञ्छत्रून्विजित्य दिग्विजयं विधाय भूव-  
लयं वशीकृत्य चम्पायामेकत्र स्थिताः । तवाज्ञापत्रमादाय तदानयनाय प्रेष्यन्तां  
शीघ्रमेव सेवकाः’ इति मुनिवचनमाकर्ण्य भवदाकारणायाज्ञापत्रं प्रेषितमस्ति ।  
अतःपरं चेत्क्षणमपि यूयं विलम्बं विधास्यथ ततो मां वसुमतीं च मातरं कथाव-  
शेषावेव श्रोष्यथेति ज्ञात्वा पानीयमपि पथि भूत्वा पेयम्’ इति । एवं पितुरा-  
ज्ञापत्रं मूर्ध्नि विधृत्य गच्छेमेति निश्चयं चक्रुः । अथ वशीकृतराज्यरक्षापर्याप्तानि  
सैन्यानि समर्थतरान्पुरुषानापान्स्थाने स्थाने नियुज्य कियता सैन्येन मार्गरक्षां

इत्यव्ययीभावः । स्कन्धावारं सैन्यनिबहम् । अनुपलभ्य न दृष्ट्वा । परावर्त्य निवर्त्य । पृथक्  
प्रत्येकतः । दुःखोदन्वति विषादसागरे । ‘उदन्वानुदधिः सिन्धुः’ इत्यमरः । युष्माकं जननी  
वसुमती । तद्विदितं वामदेवमहर्षिणा ज्ञातम् । तं मुनिं वामदेवम् । त्रिकालवेदिना भूतभविष्य-  
द्वर्तमानज्ञानवता । विदितं ज्ञातम् । अस्माकं मनीषितं वाञ्छितम् । निश्चयं प्राणपरित्यागविषये  
इत्यर्थः । विज्ञानबलाद्योगबलात् । अज्ञाद्यवगतम् । अनेहसं कालम् । आसाद्य प्राप्य । विक्रमेण  
प्रतापेन । प्रभूतानि बहूनि । उपलभ्य स्वार्थानं विधाय । प्रत्येत्य पुनरागत्य । आज्ञाविधायिनः  
आज्ञाकारिणः । किमपि साहसं प्राणत्यागरूपं कर्म । तस्य वामदेवस्य प्रत्ययात् यथार्थमाध्य-  
यामिती विश्वासात् । आसन्नवर्तिनि समीपस्थिते अवधौ षोडशाब्दरूपमर्यादायाम् । विज्ञप्तिनि-  
वेदना । तत्प्रवृत्तिः तेषां कुमाराणां वृत्तान्तः आकारणायाह्वानाय । विलम्बं कालातिवाहनम् ।  
कथावशेषौ मृताविति वाचत् । पानीयं जलमपि । प्रस्थानानन्तरमेवेति भावः । मूर्ध्नि ।



विधाय पूर्ववारणं मालवेशं मानसारं पराजित्य तदपि राज्यं वशीकृत्य पुष्पपुरे राज्ञो राजहंसस्य देव्या वसुमत्याश्च पादाभ्रमस्यामः । एवं निश्चित्य स्वस्वभार्या-संयुताः परिमितेन सैन्येन मालवेशं प्रति प्रस्थिताः । प्राप्य चोज्जयिनीं तदैव सहायभूतैस्तैः कुमारैः परिमितेन राजवाहनेनातिबलवानपि मालवेशो मानसारः क्षणेन पराजिग्ये निहतश्च । ततस्तदुहितरभवन्तिसुन्दरीं समादाय चण्डवर्मणा तन्मंत्रिणा पूर्वं कारागृहे रक्षितं पुष्पोद्भवं कुमारं सकुटुम्बं तत उन्मोचितं सह नीत्वा मालवेन्द्रराज्यं वशीकृत्य तद्रक्षणाय कांश्चित्सैन्यसाहितान्मंत्रिणो नियु-  
ज्यावशिष्टपरिमितसैन्यसाहितास्ते कुमारः पुष्पपुरं समेत्य राजवाहनं पुरस्कृत्य तस्य राजहंसस्य मातुर्वसुमत्याश्च चरणानभिवन्दितवन्तः । तौ च पुत्रसमागमं प्राप्य परमानन्दमधिगतौ । ततो राज्ञो वसुमत्याश्च देव्याः समक्षं वामदेवो राजवाहनप्रमुखानां दशानामपि कुमाराणामभिलाषं विज्ञाय तानाज्ञापयत्—  
‘ भवन्तः सर्वेऽप्येकवारं गत्वा स्वानि स्वानि राज्यानि न्यायेन परिपालयन्तु । पुनर्यदेच्छा भवति तदा पित्रोश्चरणाभिवन्दनायागन्तव्यम् ’ इति । ततस्ते सर्वेऽपि कुमारास्तन्मुनिवचनं शिरस्याधाय तं प्रणम्य पितरौ च, गत्वा दिग्वि-  
जयं विधाय प्रत्यागमनान्तं स्वस्ववृत्तं पृथक्पृथङ्मुनिसमक्षं न्यवेदयन् । पितरौ च कुमाराणां निजपराक्रमावबोधकान्यतिदुर्घटानि चरितान्याकर्ण्य परमानन्द-  
माप्नुताम् । ततो राजा मुनिं सविनयं व्यजिज्ञपत्—‘ भगवन्, तव प्रसादाद-  
स्माभिर्मनुजमनोरथाधिकमवाङ्मनसगोचरं सुखमधिगतम् । अतः परं मम स्वाभिचरणसंनिधौ वानप्रस्थाश्रममधिगत्यात्मसाधनमेव विधातुमुचितम् । अतः  
पुष्पपुरराज्ये मानसारराज्ये च राजवाहनमभिषिञ्च्यावशिष्टानि राज्यानि नवभ्यः  
कुमारेभ्यो यथोचितं सम्प्रदाय ते कुमारा राजवाहनाज्ञाविधायिनस्तदेकमत्या  
वर्तमानाश्चतुर्दशधिमैखलां वसुंधरां समुद्धृत्य कण्टकानुपमुञ्चन्ति तथा विधेयं  
स्वामिना’ इति । तेषां तत्पितुर्वाचनप्रस्थाश्रमप्रहणोपक्रमनिषेधे भूयांसमाग्रहं विलोक्य  
मुनिस्तानवदत्—‘ भोः कुमारकाः, अयं युष्मज्जनक एतद्वयः समुचिते पथि वर्त-

अथेति । पितुः पत्रदर्शनानन्तरम् । नमस्यामः नमस्कुर्मः । पराजिग्ये पराजितः । ‘संछिद्रोर्जेः’  
इति कुत्वम् । अभिवन्दितवन्तः प्राणसिधुः । तौ च वसुमतीराजहंसौ । अभिलाषं मनीषितम् ।  
एकवारं सकृत् । आन्वृतं प्राप्तवन्तौ । वाक्च मनश्च वाङ्मनसे । ‘अचतुरविचतुर-’ इत्यादिना  
निपातितः । तयोर्गेचरं न भवतीत्येवंरूपम् । अधिगतमासादितम् । आत्मसाधनं परमात्मचि-  
न्तनम् । यथोचितं येन येन यद्यदासादितं तत्तस्मै इति रीत्या । कण्टकाञ्छत्रून् समुद्धृत्योन्मूल्य  
विधेयं संपादनीयम् । तेषां राजवाहनादीनाम् । भूयांसमतिमहान्तम् । एतद्वयसः वार्धक्यस्य



मानः कायक्लेशं वित्तव मदाश्रमस्थो वानप्रस्थाश्रमाश्रयणं सर्वथा भवद्विर्न निवा-  
रणीयः । अत्र स्थितस्त्वयं भगवद्भक्तिमुपलभ्यते । भवन्तश्च पितृसंनिधौ न  
सुखमवाप्स्यन्ति' इति । महर्षेराज्ञामधिगम्य ते पितुर्वानप्रस्थाश्रमाधिगमप्रतिषे-  
धामहमत्यजन् । राजवाहनं पुष्पपुरेऽवस्थाप्य तदनुज्ञया सर्वेऽपि परिजनाः  
स्वानि स्वानि राज्यानि प्रतिपाल्य स्वेच्छया पित्रोः समीप गतागतमकुर्वन् ।  
एवमवस्थितास्ते राजवाहनप्रमुखाः सर्वेऽपि कुमारा राजवाहनाज्ञया सर्वमपि  
वसुधावल्यं न्यायेन परिपालयन्तः परस्परमैकमत्येन वर्तमानाः पुरंदरप्रभृतिभि-  
रप्यतिदुर्लभानि राज्यसुखान्यन्वभूवन् ॥

इति श्रीदण्डिनः कृतौ दशकुमारचरिते कथोपसंहारः ।

इति श्रीमहामहोपाध्यायकविकुलसार्वभौमनिखिलविद्याकुमुदिनी-  
शर्वरीश्वरस्वरस्वतीनिःश्वसितकविदण्डपण्डित-  
विरचितं दशकुमारचरितं संपूर्णम् ॥

समुचिते योग्ये । कायक्लेशं शरीरायासम् । पितृसंनिधौ तत्समक्षम् । तत्र संकोचादिति भावः ।  
वसुधावल्यं भूमण्डलम् । न्यायेन मन्वादिप्रणीतराजनीत्यनुसारेण । एकाऽविभिन्ना मतिर्येषां ते  
भूकमतयस्तेषां भावेन । पुरन्दरप्रभृतिभिर्निन्द्रादिभिरपि । अन्वभूवन्नुभवन्ति स्म ॥

इति श्रीदण्डिनः कृतेर्दशकुमारचरितस्य श्रीयुतकाशीवास्तव्यकण्वशास्त्रीयपण्डितपौरा-  
णिकोपाख्य-पाण्डुरङ्गाचार्यात्मजेन काशीस्थराजकीयप्रधानसंस्कृतपाठशालतो  
लब्धव्याकरणाचार्य-पोष्टाचार्यपदवीकेन कृष्णशास्त्रिणा विरचिता कथो-  
पसंहारव्याख्या मनोरमाख्या संपूर्णा ॥

शुभमस्तु

पुस्तक मिलनेका ठिकाना-

गङ्गाविष्णु श्रीकृष्णदास,

"ब्रह्मवैवर्ते" स्टीम-प्रेस,

कल्याण-बंबई.

खेमराज श्रीकृष्णदास,

"श्रीवैवर्ते" स्टीम-प्रेस,

खेतवाडी-बंबई.